

ममन्त्र

प्रकाशक
मूर्तिमह उपाध्याय, मंत्री,
संस्कृत साहित्य मण्डल, नई दिल्ली

प्रथम संस्करण, १९२८

द्वितीय संस्करण, १९४७

मूल्य
साढ़े पांच रुपये

मुद्रक
श्रीनाथदास अग्रवाल,
टाइम टेबुल प्रेस, बनारस ।

नये संस्करण के सम्बन्ध मे निवेदन

‘समन्वय’ के प्रथम संस्करण की प्रतियों, प्रायः तीन वर्ष हुआ, समाप्त हो गईं । ‘सस्ता साहित्य मंडल’ के व्यवस्थापक और मंत्री, श्री मार्तेंड उपाध्याय के उत्साह से यह नया संस्करण छापा गया है । पूर्व संस्करण की अपेक्षा इस मे बहुत से प्रकरण नये लिखे हैं; प्रमाण-भूत प्राचीन संस्कृत ग्रन्थों के श्लोक अधिक दिये हैं, और जहाँ-जहाँ वाक्य उलझे और अर्थ संदिग्ध जान पड़े वहाँ वहाँ उन को सुलभाने और विस्पष्ट करने का यत्न किया है । मैं चाहता था कि टाइप कुछ बड़े होते, पर पृष्ठ संख्या डेढ़ी या उस से भी अधिक हो जाती । और कागज़ के दुर्भिक्ष और सब प्रकार के मूल्यों की अतिवृद्धि के कारण, जिस का हाल प्रत्येक भारतवासी को विदित है, पुस्तक का मूल्य बहुत अधिक रखना पड़ता । इस ग्रन्थ का ‘कापीराइट’ मैंने ‘सस्ता-साहित्य-मंडल’ को, पाँच वर्ष के लिए, अर्थात् संवत् २००९ के अन्त तक के लिए दिया है । इसके पश्चात् यह ग्रन्थ ‘कापीराइट’ से मुक्त हो जायगा; जिस का जी चाहै छपा सकता है । अन्य भाषाओं मे अनुवाद के लिए अभी से छूट है ।

काशी,
(स्वराज-दिवस, १५ अगस्त, १९४७ ई०)
सौर ३० श्रावण, सं० २००४ वि०

आपका सेवक शुभ चिन्तक—

भगवान्दास

प्रथम संस्करण का निवेदन

भारती-भण्डार का यह सौभाग्य है कि 'समन्वय' के रूप में उसे तत्त्वदर्शी मुनिवर श्री भगवान्दास का आशीर्वाद प्राप्त हुआ है। भण्डार को इस बात का गर्व है कि इस के द्वारा पहले-पहल आप की पुस्तक मातृभाषा हिन्दी में निकल रही है। यह एक ऐसी पुस्तक है जिस के प्रकाशन से हिन्दी ही नहीं, समस्त देशी भाषाओं का मस्तक ऊँचा हुआ है, क्योंकि ग्रन्थकर्त्ता ससार के उन इने-गिने लोगों में हैं जो मानवीय जगत् के विचारों को कोई वास्तविक निधि दे सकते हैं। हमारा ध्रुव विश्वास है कि यह हिन्दी की एक ऐसी पुस्तक होगी जो केवल भारतीय भाषाओं में ही नहीं, बल्कि विदेशी भाषाओं में भी अनुवादित होगी। क्योंकि जिन समस्याओं का इस में समन्वय हुआ है वे केवल भारत में ही नहीं सभी देशों में, किसी-न-किसी रूप में, विद्यमान हैं।

कारण कि यों तो मनुष्य अपने को—बुद्धि-बल के कारण—पृथ्वीमात्र के प्राणियों में श्रेष्ठ समझता है, और वास्तव में बुद्धि है भी एक अमोघ शक्ति; किन्तु उसी बुद्धि का मानवता ने ऐसा दुरुपयोग मचा रक्खा है कि उस ने अपने को एक बड़े जाल में जकड़ दिया है। क्या उपासना, क्या ज्ञान, क्या कर्म, तीनों ही मार्गों में मनुष्य इस समय एक भूल-भुलैया में पड़ा हुआ है। और उस में पग-पग पर उसे रूढ़ियों की ऐसी ठोकरें खानी पड़ती हैं कि वह मुँह के बल आ जाता है। खेद कि अपने को ऐसी स्थिति में फँसा देने का जिम्मेदार स्वयं मनुष्य ही है।

ऐसे समय 'समन्वय' सदृश ग्रंथ ही अन्धकार में पड़ी मानवता को आलोक प्रदान कर सकते हैं, और उन्हें उन रूढ़ियों के टक्कर से बचा सकते हैं। किसी समय की सामाजिक आवश्यकता की अब ऐतिहासिक चिन्ह मात्र हैं। ऐसे ही निबन्धों से हमारा मोह से निवेरा हो सकता है, और मोह से निवेरे में ही कल्याण है। तभी भगवान् गीता में कहते हैं—

यदा ते मोहकलिलं बुद्धिर्व्यतितरिष्यति,

तदा गन्तासि निर्वेदं श्रोतव्यस्य श्रुतस्य च ।

सो, हमें पूरी आशा है कि समन्वय द्वारा लोक अवश्य ही प्राचीन का नवान के साथ देश-कालानुसार उपयोग करेगा, और उसी के आदर्श पर पुनः एक ऐसे समाज की रचना कर सकेगा जो—

कृणुध्वं विश्वमार्यम्

—इस वेद-मंत्र को सिद्ध कर सके ।

आशा है, इस पुस्तक का हिन्दी-संसार खूब स्वागत करेगा ।

काशी
श्रावण शुक्ल ११, १९८५ वि०

प्रकाशक
(राय कृष्णदास)

प्रस्तावना

भागीरथ के रथ पीछे लगी भगी भागीरथी जग तारिबे कौ,
ढिग भाई जबै तबै न्हाइबे, पाप मिटाइबे, पुण्य-कमाइबे कौ,
बेगि चरण विध्याद्रि धर्यौ जल पै अति आनन्द ते जड होइ कै,
भूलि गयौ है बदाइबे कौ, अरु भूलि गयो है निसारिबे कौ ।

काशी से प्रायः दस कोस उत्तर-पश्चिम, गंगा के जल में अर्ध-मग्न, न जाने कितने सदस्र वर्षों से, विध्य पर्वत का एक शैल तपस्या कर रहा है। कुछ दूर से, पूर्व की ओर से देखने से, उस का आकार ठीक मनुष्य के चरण के ऐसा जान पड़ता है। इसी से उस का नाम चरणाद्रि पड़ा है। प्रायः दो सदस्र वर्ष पूर्व, विक्रमादित्य के समय से, उस पर दुर्ग बना है। कथा प्रथित है कि विक्रमादित्य के बड़े भाई भर्तृहरि ने, विरक्त हो कर भाई को राज सौंप कर, इसी स्थान में आ कर तपस्या की, योग साधा, मोक्ष पाई, अमर हुए। “कलि में अमर राजा भर्तृहरी।” दुर्ग के भीतर उन का समाधि-स्थान अब तक दिखाया जाता है। गिरि-दुर्ग के नीचे, गंगा के किनारे, एक छोटी बस्ती बसी है, जिस को गिरि के नाम से ही, हिन्दी में संस्कृत शब्द के रूप का परिवर्तन कर के, (चरण-गिरि चरनारगढ, चरनार) चुनार कहते हैं। बस्ती से डेढ़ कोस पर, पर्वत की दरी में, झरने के किनारे, दुर्गा देवी का पुराना मन्दिर है। किंवदन्ती है कि कहीं उसी के पास, श्रुद्धी ऋषि का आश्रम था, जो महाराज परीक्षित को, राजधर्म का अल्प ही उल्लघन करने के लिए, शाप के द्वारा अति उग्र दण्ड दे कर, श्रीमद्भागवत पुराण के अवतार के, परम्परया, कारण हुए।

इस बस्ती में, गंगातट पर, ढाई वर्ष से मैं ने शरण लिया है। कभी-कभी काशी जाता रहता हूँ। प्रीति-पात्र राय कृष्णदास जी ने सौर २८ माघ, १२८१, वि० के दिन, वहाँ एक बार यह इच्छा प्रकट की, कि मेरे कुछ हिन्दी लेखों और व्याख्यानो का संग्रह छपा जाय। उन की विशेष आस्था उस

लेख-माला पर थी, जो 'समन्वय' के नाम से, मेरे प्रिय मित्र श्री शिवप्रसाद गुप्त के 'आज' नामक दैनिक पत्र में छपी थी। इन लेखों का मूल एक व्याख्यान था जिसे, उन्हीं शिवप्रसादजी की उदारता और लोकोपकार-बुद्धि से स्थापित काशी विद्यापीठ में, समावर्त्तन-संस्कार के समय, एक वार्षिकावसव में, मैंने दिया था। इस के प्रायः एक वर्ष पूर्व, सौर ८ चैत्र १९८० वि० की, स्वामश्री द्वानन्द जी के अनुरोध से, गुरुगुल कागड़ी के समावर्त्तन संस्कार के अवसर पर, इसी आशय का व्याख्यान मैंने किया था। स्वामी जी ने उस को छापने की इच्छा की थी; लिपिवद्ध कर के काशी से उन के पांस भेजा; उसी वर्ष की वर्षाऋतु में, हृषीकेश, हरद्वार, कागड़ी, आदि के सन्निकट, गंगा में संहार-कारक आपूर, संप्लव, आया; गुरुकुल की सत्र-शालाएँ, पुस्तकें, सामग्री-संचय, ध्वस्त हो गये; मेरे व्याख्यान की लिपि को भी गंगा ने ग्रहण कर के पवित्र किया; गुरुकुल को, कनखल में, नया जन्म लेना पड़ा; मेरे व्याख्यान को भी, काशी में; उस के साथ, कुछ और लेख और व्याख्यान भी मिलाये गये। दो लेख नये भी इस संग्रह के लिए मैंने लिखे। कृष्णदास जी की श्रद्धा से मुझे भी उत्साह हुआ। सब संग्रह का नाम 'समन्वय' ही रक्खा गया, क्योंकि सभी लेखों का अभिप्राय, विविध विचारों, भावों, रीतियों का विरोध-परिहार और परस्पर सम्बन्ध, सम्वाद, समन्वय करना ही है।

राय कृष्णदास जी ने, अपने मित्र, विद्वान् सुकवि श्री मैथिलीशरण गुप्त जी के 'साहित्य प्रेस' में, इस संग्रह के छपने का प्रबन्ध किया। मैंने प्रूफ देखा तो सही, पर छापाखाना चिरगांव (जिला झांसी) में, और मैं चुनार में, प्रायः डेढ़ सौ कोस की दूरी पर; तथा, गर्मी के दो महीनों में, (सन् १९२८ ई०, सम्वत् १९८५ वि०) नैनीताल और अल्मोड़ा के बीच रानीखेत पर्वत पर, प्रायः चार सौ कोस दूर; इस से अशुद्धियाँ रह गई हैं; अध्येता सज्जन सहज में अपनी बुद्धि से इन की शुद्धि कर लेंगे। कृष्णदास जी को जितना ये लेख रुचें, उन का चतुर्थांश भी यदि अन्य पढ़ने वाले सज्जनो को रुचें, तो उन का और श्री मैथिलीशरण जी का उत्साह, इस संग्रह के छपाने का, सफल हो; और मैं भी कृतार्थ और धन्यमन्य होऊँ।

भर्तृहरि की कीर्ति से व्याप्त प्रदेश में आया हूँ, इस लिए जिस श्लोक से उन्हो ने अपने प्रसिद्ध नीति-शृङ्गार-वैराग्य-शतको का आरम्भ किया है, उसी के कुछ परिवर्तित रूप से इस प्रस्तावना का अन्त करता हूँ ।

यां (विद्यां, अहं, जीवात्मा, गूढेन अव्यक्त वैराग्य-बीजेन) चिंतयामि सततं, मयि (जीवात्मरूपे) सा (विद्या) विरक्ता; सा तु अन्यम् इच्छति जने (परमात्मान), स जनेऽन्यसक्तः (अविद्यायां सक्तः, स्वमहिमानं, विद्यापतित्वकृतं, विहाय, मद्रूपं अविद्याऽश्लिष्टं, जीवात्मत्वं धारयति); अस्मत्कृते च (अस्माकं, जीवात्मनां, उद्धरणाय, तारणाय, पूर्वं बन्धस्य अनुभवं दत्त्वा, “अविद्यया मृत्युं तीर्त्वा”, पश्चात्, स्वभगिन्याः सपत्न्याश्च विद्यायाः द्वारा मोक्षणाय, “विद्ययाऽमृतम् अश्नुते”, बन्धाद् उद्धरणाय, परोक्षेण, गुप्तरूपेण, निरंतरं यत्माना जगत्कर्त्री अविद्या) परितुष्यति काचिद् अन्या (सा अविद्या एव); धन्या वय ननु परस्परभावबद्धाः ।

‘विश्राम चुनार, }
सम्बत् १९८५ वि० }

भगवान्दास

पुनश्च

यह पुस्तक मूलतः ‘भारती भंडार, काशी’ से, श्री रायकृष्णदास जी के प्रयत्न से छपी, पर अब इस का सारा ‘स्टाक’, ‘सस्ता-साहित्य-मंडल’, नई दिल्ली, ने खरीद लिया है; यह उस मंडल के मंत्री श्री मार्तण्ड उपाध्याय के पत्र से मुझे विदित हुआ । अब यह पुस्तक ‘मंडल’ की ओर से ही प्रकाशित मानी जानी चाहिए ।

शान्तिसदन, सिगरा,
बनारस कैट, १०-५-४० ई०

भगवान्दास

विषय-सूची

गणपति-पूजा	१
सर्व-मत-समन्वय	४८
चित्रगुप्त	२०६
सर्व-धर्म-समन्वय (सब धर्मों-मज्जह्वों की एकता)			२७०
प्रणव की एक पुरानी कहानी		...	२७१
प्रणव की कहानी का परिशिष्ट		...	२६६
महासमन्वय ,, 	३०५

(प्रत्येक पृष्ठ पर नये शीर्षक रख दिये गये हैं ; पाठक सज्जन उन को इस सूची का सविस्तर उपबृंहण जानें ।)

समन्वय



१. गणपति-पूजा

॥ ॐ ॥

गणानां त्वा गणपतिं हवामहे,
प्रियाणां त्वा प्रियपतिं हवामहे,
निधीनां त्वा निधिपतिं हवामहे ।

अमृत-विष-पान

नैषध चरित नामक प्रसिद्ध काव्य में श्लोक है—

सततममृतमृतादृष्ट्वाऽहाराद् यद्भापद्भारोचकं,
तदमृतभुजां भर्ता शंभुर्विषं बुभुजे विभुः ।

देवता सदा अमृत पीया करते हैं । उन के पति, सबसे बड़े देवता, महा-देव का क्या कहना है । वे तो नित्य नित्य उत्तमोत्तम अमृत बहुत ही पीते होंगे । पर इस नित्य-नित्य के अमृतपान से वे उद्विग्न हो गये । उन को अरोचक हो गया । तो मनफेर के लिए उन्होंने ने हालाहल विष पी लिया ।

आप लोगों को अच्छे-से-अच्छे शान्तर विद्वान् अध्यापकों के व्याख्यान सुनते सुनते अवश्यमेव अजीर्ण हो गया है, इसी लिए आप को मेरी टूटी-फूटी ग्रंथें सुनने की इच्छा हुई, और आप ने अनुरोध कर के मुझ को यहाँ बुलवाया ।

५ काशी विश्व विद्यालय में, माघपद सं० १९८२ में, गणपतिउत्सव के सम्बन्ध में, व्याख्यान हुआ; उस का परिचरित रूप यह प्रथम अध्याय है ।

मुझे सचमुच व्याख्यान देने का अभ्यास नहीं । इस प्रकार से सभा में बोलने में बहुत श्रम और थकावट मानता हूँ, और उस पर अधिक कठिनता यह है कि भूभट के कामों से अवकाश भी नहीं कि कुछ अध्ययन कर के, कुछ सोच-विचार के, व्याख्यान की सामग्री एकत्र करें । आज ही कथंचित् घटे दो घटे में एक दो पुराण उलट-पलट कर, गणेश जी की कथा कुछ देख पाया हूँ । गणपति-उत्सव में गणपति की कथा ही कहना उचित है ।

उत्सव और हिन्दू धर्म

छात्रों को विशेष कर, और मनुष्यमात्र को सामान्यतः, उत्सव बहुत प्रिय होते हैं । खेल, मन-बहलाव, किस को नहीं अच्छा लगता ? सब देशों में, सब जातियों में, किसी न किसी बहाने से उत्सव मनाये जाते हैं । मुस्लिम बस्तियों में ईद, शवेबरात, बारावफात, मौलूद, मुहर्रम आदि के नाम से; पच्छिम के ईसाई देशों में ईस्टर, क्रिस्मस, कार्निवल, घुडदौड़, नावदौड़, आदि के व्याज से; और थियेटर, सिनेमा, तो बड़े शहरों में हर रात जारी रहते हैं, जैसा अब सभी देशों में हो चला है । यहाँ की भी पुरानी प्रथा रही है कि उत्सव प्रायः धर्म के नाम के सम्बन्ध से मनाये जायें । प्रसिद्ध है कि हिंदू का खाना, पीना, सोना, जागना, उठना, बैठना, छींकना, खोंसना, रोजगार, व्यवहार, सभी धर्म के नाम से होता है । यहाँ तक कि चोरी और ठगी भी भवानी की पूजा कर के और अच्छा मुहूर्त देख के चोरधर्मशास्त्र के अनुसार होती रही है । महामहोपाध्याय श्री हरप्रसाद शास्त्री को सचमुच एक चोरधर्मशास्त्र की, संस्कृत में, प्राचीन पुस्तक मिली । यदि 'धर्म' का अर्थ हेतुयुक्त, कार्यकारण-सम्बन्ध के अनुसंधान से पूर्ण, लोक-धारकः, लोक-संग्राहक सत्कर्मोपयोगी ज्ञान समझा जाय, जो ही 'सायंस' और शास्त्र का भी सच्चा अर्थ है, तो प्राचीन और नवीन भावों का समन्वय हो जाय; यथा सब ही कर्म, सब ही आहार, विहार, व्यवहार, 'धर्म' अर्थात् 'सायंस' अर्थात् दृष्ट-अदृष्ट-फलबोधक सज्ज्ञान सच्छास्त्र के अनुसार होना ही चाहिये । अस्तु । उत्सवों का धर्म से इस देश में घनिष्ठ सम्बन्ध बहुत काल से हो रहा है । यदि सूची तैयार की जाय तो स्यात् वर्ष के तीन सौ पैंसठ दिनों के लिए कम से कम सात

सौ बीस त्यौहार निकल आवेंगे। पर मुख्य त्यौहार दो प्रकार के हैं, एक युगादि पर्व अथवा ऋतुपरिवर्तन सम्बन्धी, जैसे वसंतपंचमी, होलिका, देवेश्यन, देवोत्थान, श्रावणी, दीपावली, शरत्-पूर्णिमा, कार्तिकी-पूर्णिमा, आदि। और दूसरे ऐतिहासिक, पौराणिक घटना सम्बन्धी, जैसे रामनवमी, विजयदशमी, कृष्ण-जन्माष्टमी, शिवरात्रि, वामनद्वादशी, नृसिंहचतुर्दशी, हनुमान्चतुर्दशी आदि। गणेशचतुर्थी को पौराणिक इति-वृत्त का स्मारक उत्सव समझना चाहिये।

परिश्रम और विनोद

अंग्रेजी में कहावत है “आल वर्क ऐण्ड नो प्ले मेक्स जैक ए डल ब्वाय,” अर्थात् यदि लड़का पढ़ने लिखने ही में दिन रात परिश्रम करता रहे, और खेल कूद कुछ न करे, तो उस की बुद्धि मन्द हो जाती है। इस न्याय का परिणामरूप दूसरा न्याय, छात्रों ने अपने लिए बना लिया है कि “आल प्ले ऐण्ड नो वर्क मस्ट मेक जैक ए ब्राइट ब्वाय,” अर्थात् यदि लड़का खेल कूद ही में लगा रहे, और पढ़ना लिखना न छोड़े, तो अवश्यमेव उस की बुद्धि बड़ी तीव्र और स्फूर्तिमती हो जायगी! इसी से आप देखते हैं कि स्कूल, कालिज, पाठशाला, मदरसों में, प्रायः सात-आठ महीने अनध्याय होता है और पाँच चार महीने पढ़ाई। पर छात्रशुभचितक अध्यापक-मंडली इस फिक्र में रहती है कि किसी प्रकार से अनध्यायो में भी अध्ययन का काम करा लिया जाय। इस लिए उत्सवों में भी आप लोगों को किसी व्याज से लेकर, व्याख्यान, ही सुनवा दिये जाते हैं। ठीक ही है, खेल से काम को, और काम से खेल को, मदद मिलनी ही चाहिए।

कर्मणि अकर्म यः पश्येद्, अकर्मणि च कर्म यः,

स बुद्धिमान् मनुष्येषु, स युक्तः कृत्स्नकर्मकृत् ।

‘कर्म में अकर्म को, और अकर्म में कर्म को, जो देखता और पहिचानता है वही तो मनुष्यों में बुद्धिमान् है, योगी है, सब कामों को करने वाला है।’

इस गीता के श्लोक का भी कुछ ऐसा ही अर्थ होगा। और भी—

सहयज्ञाः प्रजाः सृष्ट्वा पुरा उवाच प्रजापतिः,
देवान् भावयताऽनेन, ते देवा भावयन्तु वः;
परस्परं भावयन्तः श्रेयः परमवाप्स्यथ ।

‘प्रजापति ने यज्ञ की विधि के साथ मानव प्रजा की रचना कर के कहा कि तुम लोग इस यज्ञ से देवताओं का पोषण करो, तब वे देवता तुम्हारा पोषण करेंगे; परस्पर सहायता करते हुए दोनो परम श्रेयस् को पाओगे ।’

इस का भी अर्थ यो लग सकता है—देवनात् खेलनाद् देवाः, मननाद् अध्ययनान् मनुष्याः, देवनं च मननं च परस्परं भावयतः । खेलने से छात्र दृष्ट पुष्ट होते हैं, उस से अध्ययन के लिए उत्साह और बल अधिक होता है । तथा उत्साह और बल से अध्ययन करने के बाद खेलने की इच्छा भी अधिक उत्कट होती है । उचित खेल से, हर्ष की, हर्ष से प्राण का, वृद्धि होती है ।

इस प्रकार खेल-कूद का और ज्ञानवृद्धि का, उत्सवो का और व्यावहारिक परिश्रम का, अन्योऽन्याश्रय है ।

गणपति की उत्पत्ति

आप लोग तीन दिन से गणेशोत्सव मना रहे हैं, तो गणपतिपूजन का समयोपयोगी अर्थ भी कुछ लगाना चाहिये ।

पच्छिम की रीति से पढ़े लिखे विद्वान् यह कहते हैं, कि गणेश मूलतः आर्यों के देवता नहीं, किंतु भारतवर्ष की किसी असभ्य प्राचीन जाति के विरूप-कुरूप देवता हैं, जिन को आर्य लोगो ने उस असभ्य जाति को जीतने के बाद उस के सांत्वनार्थ अपनी देवमण्डली में मिला लिया । इस विचार में कितना अश सत्य है कितना मिथ्या, इस के विवेचन की शक्ति मुझ में नहीं । इस का निर्णय आपके महाविद्यालय के महापण्डित पुरातत्त्ववेत्ता अपनी सूक्ष्मेक्षिका से करेंगे । मैं तो श्री गणेश जी के रथूलकाय के अनुरूप स्थूल दृष्टि से इतना ही देखता हूँ कि, पहिले जो कुछ रहे हों, अब तो ये आर्यों के परम आर्य देव, विकृत रूप होत हुए भी बड़े सुन्दर रूपक के आश्रय, हो रहे हैं । तो भी यहाँ इतना कहना अनुचित न होगा कि इन पाश्चात्य विद्वानो का विचार सर्वथा निर्मूल नहीं है ।

मानव-गृह्यसूत्र (२ । १४) से जान पड़ता है कि पहिले चार विनायक माने जाते थे, (१) शालकटकट, (२) कूष्माण्डराजपुत्र, (३) अजस्मित, (४) देवयजन । तथा यह माना जाता था कि ये मनुष्यों में, स्त्रियों में, बालकों में, प्रेतवत् आवेश प्रवेश कर के विविध उपद्रव करते-कराते थे । और इन की शांति, मद्यमासादिक के अर्पण तर्पण से, की जाती थी, जैसे आजकाल भी, विशेष कर 'छोटी' अथवा 'नीच' कहलाने वाली जातियों में, और पर्वतों में अधिकतर, भाङ्ग-फूंक, टोना-टोटका, उतारा, डोला आदि के विविध उपचारों प्रकारों से, भूत-प्रेतादि की और रोगादि की, की जाती है । याज्ञवल्क्यस्मृति के समय आने तक ये चार एकत्र करके एक बना लिये गये थे, पर नाम इस एक उपदेव के छः रहे, जो उक्त चार के ही रूपांतर हैं, यथा, शाल, कटकट, कूष्माण्ड, राजपुत्र, मित और सम्मित (१-२७१, २८५) । *

* वाल्मीकि रामायण में, तथा महाभारत में, शालकटकट और शालकटका शब्द राक्षस-राक्षसी के नामों में मिलते हैं । आधुनिक मंगोलियन जाति इस 'राक्षस' नामक महाजाति की वंश-परंपरा में जान पड़ती है । यथा 'मुद्रा-राक्षस' नाटक से विदित होता है कि नद का मंत्री 'राक्षस', अर्थात् तिब्बती या चीनी, था । इस प्राचीन महाजाति का वासस्थान, अटलांटिस महाद्वीप, जलप्रलय से समुद्र-मग्न हो गया, सहस्रों वर्ष पूर्व, ऐसा कुछ वैज्ञानिकों का विचार है । संभव है कि यह नाम और रूप चीनियों तिब्बतियों के द्वारा अदल-बदल कर भारतवर्ष में पहुँचा हो । बुद्धदेव के पहिले, पुराण काल में, तथा उन के पीछे, सम्राट् हर्ष-वर्धन के समय तक 'चीन' देश और भारत में परस्पर व्यवहार और यात्रियों का आना-जाना था, यह प्रायः असदिग्ध है । हिमालय समूह के अतर्गत गन्धमादन पर्वत पर, 'नर-वाहन' कुबेर के 'यक्ष-राक्षसों' से, भीम के युद्ध का वर्णन महाभारत में है, कुबेर पहिले भारत के दक्षिण 'लका' में रहते थे, उन की वह राजधानी, जब उन के छोटे भाई राक्षस-शिरोमणि रावण ने उन से छीन ली, तब उत्तर में आ बसे, और 'अलका' की रचना कराई; इत्यादि कथाओं से, भारत के दक्षिण, पूर्व, और उत्तर में 'राक्षस' जाति के मनुष्यों के विस्तार की सूचना होती है ।

इस परिवर्तन से क्या अर्थ निकालना चाहिये ?

बात यह है कि सभी संसार परिवर्तनशील है । सभ्यता-शालीनता, इष्ट-पूज्य, पूजा-अर्चा, विश्वास-आचार, रहन-सहन, सभी के रूप बदलते रहते हैं । मूलतत्त्व, जिन का प्रतिपादन दर्शनो में किया है, नहीं बदलते । मनुष्य की प्रकृति के बहुविध अंशों, अवयवों, अस्त्रों, पहलुओं, गुणों के परिवर्तमान अभिव्यजनो-प्रस्वापो, आविर्भावों-तिरोभावों, के अनुसार, उस की सभी सामग्री बदलती रहती है ।

श्रद्धामयोऽयं पुरुषः, यो यच्छ्रद्धः स एव सः;

यजंते सात्त्विका देवान्, यक्षरक्षांसि राजसाः,

प्रेतान् भूतगणांचान्ये यजंते तामसा जनाः;

देवान् देवयजो यांति, मद्भक्ता यांति मामपि । (गीता)

यदन्नः पुरुषो भवति तदन्नास्तस्य देवताः । (रामायण)

‘श्रद्धा ही पुरुष का स्व-भाव है, तात्त्विक स्वरूप है, जिस की जो श्रद्धा है, हृदय की इच्छा है, वही वह है, सात्त्विक जीव देवों को पूजते हैं, राजस, यक्ष-राक्षसों को; तामस, भूत-प्रेतों को । देवताओं के पूजने वाले, देवताओं के पास जाते हैं, मेरा भक्त मेरे पास आता है । जो अन्न मनुष्य खाता है वही उस के देवता खाते हैं ।’

अर्थात् तामस प्रकृति के मनुष्यों के देवता भी तामस, राजसों के राजस, सात्त्विकों के सात्त्विक । गुणों से परे, गुणों के मालिक को, स्वामी को, आत्मा को, पहिचानने वाले आत्मवानों के लिए, एक आत्मा सर्वव्यापी सर्वदेवमय ही देवता है ।

ज्यों ज्यों मनुष्यों की प्रकृति में, अर्थात् प्राकृतिक गुणों के आविष्कार में, उत्कर्ष होता है, तमस् कम और रजस् अधिक, फिर रजस् कम और सत्त्व अधिक, त्यों त्यों उनके देवताओं में भी उत्कर्ष होता है ।

इस से यह नहीं समझना चाहिये कि राजस तामस उपदेवता कहिये, शक्तियाँ कहिये, भूत-प्रेत-पिशाचादि कहिये, सर्वथा मिथ्या हैं, केवल कल्पना हैं, अत्यन्त-सत् हैं । ऐसा नहीं । उन में भी वैसी व्यावहारिक सत्ता है जैसी सात्त्विकों में । किन्तु पूजकों भावकों की भावना, कल्पना, वासना, के अनुसार, भावित इष्ट का

आकार और बल भी होता है, घटता, बढ़ता, और बदलता है। भावित, भावित, भावित—इन शब्दों से ही स्पष्ट होता है कि पूजक की भावनाशक्ति से ही, देवता का आकार, विग्रह, सम्भूत होता है।

“जिनकी रही भावना जैसी, प्रभु मूर्ति देखी तिन तैसी।”

मननात् त्रायते इति मंत्रः । मंत्रमूर्तिर्देवः ।

भक्तानाम्भनुकपार्थ देवो विग्रहवान् भवेत् ।

ये यथा मां प्रपद्यन्ते तांस्तथैव भजाम्यहम् । इत्यादि ।

‘मनन करने से जो त्राण करे वह मन्त्र । देव की मूर्ति मन्त्र है, मन्त्र के अनुसार है । निराकार परमात्मा ही, तो भक्तों के अनुग्रह के लिए, उन की भावना के अनुसार, विग्रह, अर्थात् शरीर, धारण कर लेता है । जो जैसा मुझे भजते हैं, मैं भी उन्हे वैसा ही भजता हूँ, वैसा ही देख पड़ता हूँ ।’

यदि यह कहा जाय तो अनुचित न होगा कि, मनुष्य, जैसे दृश्य स्थूल पदार्थों और पशुओं से अपने प्रयोजन, अनुसार काम लेता है, उन के आकार प्रकार बदल लेता है, और उन को सिखा लेता है, वैसे ही अदृश्य, अल्पदृश्य, सूक्ष्म देवोपदेवो के विषय में भी काम करता और लेता है । पर इन के विषय में मानस भावना मुख्य साधन है । जगली शिकारी, मृगयु, व्याध मनुष्य की सामग्री, हथियार, कुत्ते, आदि, जगली होते हैं, कृषक और नागरिक की नागरिक, परिष्कृत, संस्कृत, अन्न, वस्त्र, गृह, रथ, हृष्ट पुष्ट गाय, बैल, घोड़े, आदि । क्रमशः उत्कर्ष होता है । ऐसा उत्कर्ष और परिवर्तन हो सकने में हेतु यह है कि तीनों गुण, सत्त्व, रजस्, तमस्, सर्वदा अन्योन्यसंबद्ध हो कर, घटते बढ़ते रहते हुए, अपृथक्कार्य हैं । रुद्र ही शिवशकर हो जाते हैं, भव ही संहारकर्त्ता हर हो जाते हैं । विष्णु ही मत्स्य, कूर्म, वाराह, नरसिंह, वामन आदि । गौरी ही काली, चंडिका ही अन्नपूर्णा । वही मनुष्य अभी स्नेही अभी क्रोधी, अभी हंसमुख अभी रोनीसूरत, अभी आलसी अभी उत्साही ।

निष्कर्ष यह कि, पूर्वरूप गणेश जी का ज्वाहे विकट शालकटकट आदि का रहा हो, पर अब तो चिरकाल से शुद्धि और संस्कार होते होते सर्वप्रिय गोलमोल बालक का हो गया है ।

जिस सुन्दर भवन में इस समय हम आप सब बैठे हैं, उस को यदि कोई कहे कि यह मूलतः मृत्तिका है, तो अवश्य अंशतः सत्य है। पर क्या सर्वथा सत्य है? क्या यह केवल मृत्तिका ही है? क्या इस में इसके बनाने वालों की बुद्धि का सौंदर्य नहीं है? हम सब के शरीर ही पांचभौतिक हैं। पर क्या केवल पंचभूत ही इन में हैं? आत्मा भी तो है। गणेश जी चाहे कहीं से आये हो, इस समय तो सब देवताओं के आगे उन की पूजा हो रही है। उन की उत्पत्ति के विविध पौराणिक आख्यान ही कहते हैं कि वे मिट्टी से बनाये गये। पर बनानेवाले की शक्ति भी उन में है, और, इस कारण, पीछे जो उन की महिमा हुई वह उन के नाम ही से सिद्ध है, 'सर्वदेव-गणाना ईशः पतिः, गणपतिः, गणेशः।' भिन्न भिन्न पुराणों में थोड़े थोड़े भेद से कथा कही है, पर मुख्य बातें समान हैं। शिवपुराण की ज्ञान-सहिता में कहा है,

क्रियता चैव कालेन जया च विजया सखी,
पार्वत्या च मिलित्वा च विचारतत्पराऽभवत् ;
रुद्रस्य च गणाः सर्वे नन्दिभृंगिपुरःसराः,
प्रमथाश्च ह्यसंख्याताः, ह्यस्मदीयो न कश्चन;
द्वारि तिष्ठन्ति सर्वेऽपि शिवस्याज्ञापरायणाः—
इत्युक्ता पार्वती देवी सखीभ्यां रुचिरं वचः ।
मदीयः सेवकः कश्चिद् भवेत् शुभतरः, तदा
ममाऽज्ञायाः परं न अन्यदूरेखामात्रं चलेद्दहह;
इति विचार्य सा देवी करयोः मलसंभवम्
पकमूढत्सार्यं तेनैव निर्ममे पुत्रकं शुभम् ।

दला-दली

पर्वत की बेटा पार्वती की दो सखी, जया और विजया। नाम ही से इन लड़कियों की लड़ाकी प्रकृति का परिचय होता है। पर्वतनिवासी जातिया प्रायः दूसरों से जित विजित नहीं होतीं, स्वयं दूसरों पर जय विजय पाती रहती हैं। इन दोनों ने पार्वती को सलाह दी कि रुद्र जी के तो नन्दी, भृंगी, आदि असंख्य प्रमथ-गण

नौकर हैं, जो सदा उन की आज्ञापालन के लिए सिर ऊँचा किये हुए तैयार रहते हैं, पर आप का कोई एक नौकर भी नहीं जो आप के कहे को रेखामात्र भी न टाले। बस क्या पूछना था, ऐसी सलाह तो झट मन में बैठ ही जाती है; घर में पहले छोटे बच्चे लडते हैं, तब उन की धाय अपनी अपनायती दिखाने को लडती हैं, फिर उन की माय उन का उन का पद लेकर लडती हैं, फिर उन के बापो को, आपस के सगे भाइयों को, विवश हो कर लडना पडता है, और चूल्हे अलग-अलग किये जाते हैं। जो दशा मनुष्यलोक की, सो दशा देवलोक की। जीव की प्रकृति तो रागद्वेषात्मक सभी लोको में एक सी है। पार्वती देवी ने पानी मिट्टी से, (किसी पुराण में लिखा है, अपने पसीने की मैल से), भादों सुदी चौथ को, खूब मोटा ताजा 'पुत्रक' (पुचलक) बेटा बना कर महल के दरवाजे पर खडा कर दिया, और हुक्म दे दिया कि कोई न आने पावे, विशेष कर के शिव-शकर तो घुसने ही न पावे। हुक्मत में बड़ा रस है, और हुक्मत का अर्थ है दूसरों की निष्कारण भी रोक टोक, डाँट घोट, करना, और अपनी शान मशीखत दिखलाना।

‘सफ़ाजेटिज़्म’ (स्त्रीराज्यं)

लोग समझते हैं कि ‘सफ़ाजेटिज़्म’, अर्थात् स्त्रियों का शासनादि कार्य में पुरुषों के तुल्य अधिकार चाहना, यह एक नई बात पच्छिम के देशों ही में पैदा हुई है। ऐसा नहीं। बड़ा पुराना भाव है, और इस के पोषक उदार-हृदय पुरुष भी हो गये हैं। आर्य-शिरोमणि भीष्म-पितामह इसी कोटि में हैं। स्त्रियों की, अपनी माताओं, बहिनो, पत्नियों की, सदा निन्दा करना, इस अभागे देश की चाल बहुत काल से हो रही है। मध्यकालीन संन्यासी शकर से भी न रहा गया, कह मारा, “द्वारं किमेक नरकस्य नारी।” संन्यासी को ऐसी निन्दा करने से क्या मतलब ? स्वयं भी तो माता के गर्भ से ही जनमे थे, और तमाशा यह कि बड़े मातृभक्त थे, यहाँ तक कि संन्यासी होते हुए भी, उस आश्रम के विरुद्ध, इन्होंने माता का अन्त्य-संस्कार किया। उत्तम ऋषियों के भाव दूसरे थे।

जीर्णे भोजनमात्रेयः, गौतमः प्राणिनां दया;
बृहस्पतिरविश्वासः, भार्गवः स्त्रीषु मार्दवम्।

‘जब पहिले किया हुआ भोजन पच जाय तब ही फिर भोजन करो, अन्यथा नहीं, यह आत्रेय ऋषि का उपदेश है; सब प्राणियों पर दया करो, यह गौतम का; अत्यन्त विश्वास किसी पर मत करो, यह बृहस्पति का; स्त्रियों से सदा मृदुता का व्यवहार करो, यह भार्गव का ।’

वीरश्रेष्ठ भीष्म ने पुनः पुनः (शान्तिपर्व, अ० २७२, चिरकारी उपाख्यान में) कहा है—

एवं स्त्री नापराक्षोति, नरः एवापराध्यति;
व्युच्चरंश्च महादोषं नर एवापराध्यति ।
नापराधोऽस्ति नारीणां, नर एवापराध्यति;
सर्वकार्यापराध्यत्वान्नापराध्यन्ति चाङ्गनाः ।

अर्थात्, स्त्री चाहे जो कुछ करे अपराध पुरुषों का ही है, जो कुछ अपराध होता है वह स्त्रियों के विरुद्ध पुरुष ही करते हैं। स्त्री नहीं अपराध करती। पुरुषों को कोई हक नहीं कि स्त्रियों को गाली दे। स्त्रियों को गाली देना स्त्रियों के ही जिम्मे छोड़ा जाय तो इस गाली देने के काम में कभी कोताही न होगी। एक दूसरे की बुराई पीठ पीछे खूब कर लेती हैं ! पुरुषों को क्या प्रयोजन कि अबलाओं को गाली दे कर अपना गौरव गाम्भीर्य खोवें और छिछोरापन दिखावें ?

तो इस तुल्याधिकार की अभिलाषा और प्रतिस्पर्धा से गणपति की सृष्टि हुई। आज काल भी प्रत्यक्ष ही देख पड़ता है कि तुल्याधिकार के दावे से ही तो दलबन्दी होती है। और दल हुआ तो उस दल के अर्थात् गण के पति की, नेता-नायक की, आवश्यकता होती है, और नायक बनाये जाते हैं, चाहे मिट्टी के ही क्यों न हों। इसी वास्ते गणपति का दूसरा नाम भी वैसा ही अन्वर्थ और अर्थगर्भ है। वि-नायक, ‘लीडर’, शब्द का अर्थ ही है, विशिष्टो नायकः।

अच्छा तो अब नायक ही हो कर क्या लाभ, जो दलों में भिदन्त न हो ? बिना इस के दलादली का रस कैसे आवे ? तो गणेश जी को हुक्म हुआ कि शिव जी को रोक देना। ‘लीडर’ लोग, दलपति गणपति लोग, अपने दल की टेक रखने के लिए ‘शिव’ को भी, भलाई को भी, रोक देते हैं, जब तक अपने

नौवत आई; फिर 'मारो' की । हुई मारपीट । गणपति तो मोटे ताजे खास इस काम के लिए बनाये ही गये थे ।

भवद्भवनदेहलीविकटतुण्डदण्डाहति-

वृटन्मुकुटकोटिभिर्मधवदादिभिभूयते ।

'सूँड़ की क्षपेट दूटत मुकुट देवराज को ।'

शिव के गणों को उन्हो ने मार भगाया । और जिन देवों को, इन्द्र, वरुण, कुबेर आदि को, अपनी सहायता के लिए वे बुला लाये उन की भी यही दशा हुई । इधर से चंडिका लोग सब प्रकार से अपने गणपति की सहायता करती रहीं । अन्त में, आगे हो कर विष्णु लड़ने आये, उन से लड़ने में गणपति जी जो उलझे तो शिव ने मौका पा कर पीछे से जा कर गणपति का सिर त्रिशूल से काट डाला । दूसरे दल के लीडरों को धोखे से भी परास्त करना आज काल भी शुद्ध धर्म समझा जाता है । दूसरा भी अर्थ हो सकता है,

विसिनोति, व्याप्नोति, जगत् सर्वं, इति विष्णुः ।

महत्तत्त्व बुद्धितत्त्व का सारभूत, परम सात्त्विक, अव्यक्त हो कर व्यापक, आध्यात्मिक ज्ञान । यदि अहंकार की अधम तामस राजस बुद्धि से प्रेरित, अज्ञानी, अल्पज्ञानी, कोई जीव उस ज्ञान से लड़ेगा, तो उस जीव का शिरश्छेद, शिव अर्थात् रुद्ररूपी उत्तम तमसू द्वारा होना उचित ही है । आगे फल अच्छा होगा ।

पर तत्काल इस जीत का फल अच्छा नहीं हुआ । चंडिका देवियों परम क्रुद्ध हुई । वच्चे पर आपत्ति आवै तो गाय भी सिहिनी हो जाय । प्रलय की तयारी हो गई । जब मियों-बीबी में लड़ाई ठने तो सिवा गृहस्थी के प्रलय के और क्या हो सकता है ? सर्वनाश होते देख कर नारदादि ऋषियों ने, जो उस समय के 'एडिटर', पत्र-सम्पादक-स्थानीय, थे, इधर उधर की 'रिपोर्ट' जमा किया करते थे, सत्सार का हाल घूम घूम कर बड़े शौक से देखा करते थे, और कलह और युद्ध में विशेष रस मानते थे, क्योंकि इन के बिना तो 'पेपर' की बिक्री ही कम हो जाय—इन ऋषियों ने दोनों पक्षों को, 'मैन वर्सस बुमन' को, समझा-बुझा कर सुलह कराई । प्रलय ही हो जाय तो फिर तमाशा देखने को

कहाँ मिले, 'पेपर' बिलकुल बन्द ही हो जाय । यदि अज्ञान का सर्वदा उच्छेद हो जाय तो ज्ञान का भी प्रयोजन बाकी न रह जाय, सृष्टि समाप्त हो जाय, लीला बन्द हो जाय । चाहिए यह कि अज्ञान थोड़ी मात्रा में बना रहै, और ज्ञान की हुकूमत उस पर हो, तब लीला में सुख आवै । इस लिए विनायक के रूप में परिवर्तन होना आवश्यक हुआ । गणेश जी का अपना पहिला निर्बुद्धि लड़के लडके का सिर तो मिला नहीं; नष्ट हो गया; विष्णु कहीं से खोज कर एक दाँत वाले हाथी का सिर लाये; वही चिपका दिया गया, और गणेश जी चंगे हो कर चटपट उठ बैठे । 'लीडर' को, गणपति को, सब से बड़ा मूँड़ चाहिये ही । पार्वती के पुत्र तो ये ही, शिव ने भी उन को अपना बड़ा पुत्र माना, और गणमात्र के पति नियुक्त हो गये । सभी गणों के ।

गणानां त्वा गणपतिं हवामहे ।

नारद

जीवस्य नरस्य इदं नारं, संसरणं, भ्रमणं, तद् ददाति इति नारदः, बुद्धेः कलहप्रवर्त्तको राजसो भावः । जीव को ससार में भ्रमण कराने वाली कलहिनी बुद्धि की जो वासना है वही नारद । पर उस वासना के भी हृदय में विष्णुभक्ति छिपी है । आपो नाराः अयनं शयनस्थानं यस्य स नारायणः, तत् स्थानं नारं, मोक्षं, अपि भ्रामणानन्तरं ददाति, इति बुद्धेः कलहनिवर्त्तकः सात्त्विको भावः अपि नारदः । परमात्मा के अयन शयन के स्थान को, मोक्ष को, जो ससार में भ्रमण कराने के अनन्तर, जीव को दे, वह बुद्धि का सात्त्विकज्ञानात्मक भाव भी नारद ।

गणपति की प्रतिष्ठापना तथा विवाह

पर सूखे साखे नीरस कुरस महा भूँभटवाले गणपतित्व से गणेश जी को सन्तोष नहीं हुआ । 'लीडर' लोगों को, मिहनत के बदले में कुछ रस भी तो मिलना चाहिये । थोड़ा अज्ञान तो रही गया है । फर्माइश किया कि मेरा व्याह भी होना चाहिये । पर 'लीडर' महाशय अकेले कहीं लीडरी का रस चीखने पाते हैं ? शंकर के पहिले पुत्र, छः मुख वाले, जिन के कई नाम हैं, परमुख, पाण्मातुर,

कात्तिकेय, स्वामिकार्त्तिक, साम्ब, सुब्रह्मण्य, सनत्कुमार, सेनानी, गुह, कुमार, स्कंद, महासेन, तारकारि, आदि, वे भी आ पहुँचे । एक एक नाम का अर्थ है । छः मुख से छः कृत्तिकाओं का दूध पीया था ।

वि यः तस्तम्भ षड् इमा रजांसि

अजस्य रूपे किमपि स्विदेकम् । (ऋग्वेद)

सौर सम्प्रदाय में, सौरजगत् में, सौर व्यूह-समूह में, जो पृथिवी के सदृश छः अन्य ग्रह आकाश में थमे हुए घूम रहे हैं, उन सब में से, अनेकानेक जन्म जन्मान्तर में घूमता हुआ, सब का अनुभव कर के, सब का ज्ञान सचय कर के, सब के दूध से पुष्ट हो कर, जो महापराक्रमी जीव, इस पृथिवी पर, देवसेना का सेनानी हो कर आ टपका है, 'स्कन्न' हुआ है, वह षण्मुख स्कंद, गणपति का भी बड़ा भाई । छादोग्य उपनिषत्, ७-२६-२, में कहा है कि सनत्कुमार-स्कंद, तप से शुद्ध हुए जीव को "तमसस्सारं दर्शयति"; अन्य उपनिषदों में कहा है, "अविद्यायाः पार तारयति", "तारं ब्रह्म व्याचष्टे"; सनत्कुमार-गुह के जन्म की, पृथिवी पर उतरने की, "तारक" दैत्य को मारने की, कथा, महाभारत में, वन, शल्य, प्रभृति पर्वों में कही है । 'तारक' मंत्र के उपदेशक, 'तारक' दैत्य के मारक, सनत्कुमार परमर्षि भी, देव-सेनानी भी—यह सब 'पुराण-गुह्य' आर्ष-रहस्य है । माडम ब्लावाट्स्की के ग्रन्थों में इनका कुछ उद्धाटन किया है । 'लीडरी' में हिस्सा लगाने को, काम में अड़चन डालने को, और 'लीडर' को बहँकने से रोकने को भी, ऐसे बड़े भाई लोग आ ही जाते हैं ।

अच्छा तो स्कंद जी ने भी और गणपति जी ने भी साथ ही व्याह की फर्माइश की । और मेरा आगे, मेरा आगे, की स्पर्धा हुई । जान छुड़ाने के लिये, और समय टालने के लिए, शिव जी ने कहा कि तुम दो में से जो पृथ्वी प्रदक्षिणा कर के पहिले लौट आवे उस का व्याह पहिले किया जायगा । आज काल काला-पानी की बड़ी नाव पर पैर रखते ही, हिन्दू को, हिन्दू के भाई जात बाहर कर देते हैं । पहिले समय में सात समुन्दर पार कर के सारी पृथ्वी की परिक्रमा की हिम्मत दिखाये बिना व्याह ही नहीं होता था । बोदे वेहिम्मत को, जो दुनिया का

हाल कुछ जानता नहीं, कौन कन्या दे ? अस्तु । षण्मुख जी फिर भी अपनी पुरानी धुमन्तू प्रकृति के अनुसार भट लाठी उठा कर पृथ्वी परिक्रमा को चल दिये ।

गणेशजी ने क्या किया ? गणेश जी भी उठे, और सात वेर शिव पार्वती की परिक्रमा कर के सामने खड़े हो गये ।

“अम्मा जी, अम्मा जी, ब्याह कर दीजिये ।”

“अरे ! पृथ्वी-परिक्रमा को न कहा था ?”

“आप ने एक वेर को कहा था, मै तो सात वेर कर चुका, आप ने देखा ही नहीं ?”

“कैसे ?”

“आप की और माता की, पुरुष परमात्मा की और ‘उमा’ ‘मा-या’ मूल-प्रकृति की, कई वेर परिक्रमा कर ली, अपनी बुद्धि के भीतर ही इन का तत्त्व पहिचान लिया, तो फिर इन के बाहर कौन पृथ्वी है जिस की परिक्रमा बाकी है ?”

“सचमुच तुम बुद्धिसागर हो, तुम्हारा ही ब्याह पहिले होना चाहिए ।”

चले शंकर पार्वती कन्या की खोज मे । ढूँढते, ढूँढते विश्वकर्मा विश्वरूप की दो कन्या, बुद्धि और सिद्धि, मिली । उन से ब्याह किया गया । यही दो तो समस्त विश्व की सारभूत रत्न हैं ।

इत्युक्त्वा तु समाश्वास्य गणेश बुद्धिसागरम्,

विवाहकरणे तौ च मति चक्रतुरुत्तमाम् ।

एतस्मिन्नंतरे तत्र विश्वरूपसुते डमे,

सिद्धिबुद्धी इति ख्याते सर्वाङ्गसुन्दरे शुभे ।

ताभ्यां चैव गणेशस्य विवाहं चक्रतुमुदा ।

यथा चैव शिवस्यैव गिरिजायाः मनोरथः,

तथा च विश्वकर्माऽसौ विवाहं कृतवांस्तदा ।

क्रियता चैव कालेन तस्य पुत्रौ बभूवतुः ;

सिद्धेर्लक्ष्यः तथा बुद्धेर्लाभः परमशोभनः ।

मालूम पड़ता है कि दहेज भी कुछ ठहराया गया था, नहीं तो यह जरूर ही करार विश्वकर्मा से करा लिया गया था कि खिलाना-पिलाना बरात को अच्छी

तरह । क्योंकि पुराण, जो कदापि झूठ नहीं कह सकता, और जिस में क्षेपक का संदेह भी करना महापाप है, लिखता है कि जैसा जैसा शिव पार्वती का मनोरथ हुआ, वैसा वैसा बिचारे विश्वकर्मा ने विवाह में किया ! न करता तो उस की मुसीबत आ जाती । आजकाल हिन्दुओं के विवाहों में देख ही पड़ता है कि लड़की वाले की क्या क्या फ़जीहत होती है । हिन्दू धर्म, हिन्दू शिष्टता और सभ्यता, की ऐसी खूबी ही है ।

अब नये जमाने, नये युग, के 'स्पिरिट', रूह, भाव, चित्त, के अनुसार, लड़के-लड़की, नहीं, युवा-युवती, बिना बाप जी, माँ जी, पुरोहित जी, ज्योतिषी जी, हजाम नापित घटक जी, भाई बन्धु जी, से पूछे ही, अपनी पसंद से 'स्वयंवर' ब्याह ठहरा लेना शुरू करेंगे, तब यह फ़जीहते बचेंगी । पर, हाँ, दूसरे चाल की नई फ़जीहतें, आपत्तियों, ज़रूर ही पैदा होगी, द्वन्द्व न्याय से; यह कथा न्यारी ।

अच्छा, विवाह हुआ, तो अब विवाह का फल भी होना चाहिये । तो सिद्धि को एक पुत्र हुआ, उस का नाम लक्ष्म्य ; और बुद्धि को भी पुत्र, लाभ ।

छपी पोथी में नाम 'लक्ष्' लिखा है, पर इस से विधि मिलती नहीं । "लक्ष-द", "लक्ष्-द", लाख रुपया का एक साथ दान करने वाले की महिमा दानप्रशंसक कवि लोगों में बहुत प्रसिद्ध है, जो चाहते हैं कि किसी गौठ के पूरे अकल के अधूरे राजा साहूकार की वाहवाही एक दो कवितों में कर दे, और वे अपनी खुशामद से खुश होकर उन को लाख रुपये की थैली उठाकर दे देवे, चाहे भारी मिहनत करने वाले किसान पेट भर खाने को पावे या न पावे । स्यात् ऐसे ही भावों के कारण पोथी में 'लक्ष्' छप गया है । यह ठीक है कि कार्यसिद्धि होने से लक्ष रुपया मिल जाता है । पर लक्ष क्यों, कोटि क्यों नहीं ? लक्ष तो छोटी चीज है । पुराने ऋषियों के भाव ऐसे नहीं थे । 'पात्रे दान' की प्रशंसा उन्हो ने यदि की है तो 'संतोष' की प्रशंसा और भी अधिक की है । आज काल 'दान' ही की प्रशंसा सुन पड़ती है, 'संतोष' की नहीं । कथा प्रसिद्ध है, पर जितनी प्रसिद्ध होनी चाहिये उतनी नहीं, कि एक राजा ने सोने की मुद्राओं की थैली मंत्री को दी, और कहा कि किसी साधु महात्मा को देना । कुछ दिन पीछे राजा ने मंत्री से पूछा, "किस को दी" । उत्तर मिला, "अपने को" । "क्यों" ? तो, "जो

से पूछा, ‘किस को दी?’ । उत्तर मिला, ‘अपने को, क्यों?’ । ‘साधु महात्मा थे वे लेते नहीं, जो लेते थे वे साधु महात्मा नहीं; मैं ही एक ऐसा मिला जिस में दोनों गुण, साधु भी और लेने वाला भी ।’

बहुधा देख पड़ता है कि लंबे चौड़े मोटे ताजे गेरुवाधारी बेफ्रिक्के महाशय, दुबलें पतले सूखे साखे तरह-तरह की चिन्ताओं और आश्रितों के बोझों से लदे हुए गृहस्थ के सामने आ बैठते हैं, और कहते हैं, ‘आप भाग्यवान् हो, आप को आज साधु महात्मा का दर्शन हो रहा है, आप दांती सुन पड़ते हो, कुछ सेवा करो, हमारे साथ पचास मूर्तियों हैं, आज आप ही के जिम्मे हलवा पूरी की सेवा हो’ । और हिन्दू गृहस्थ की बुद्धि आज सैकड़ों वर्ष से ऐसी कुंठित और अन्ध-श्रद्धा से जड़ बनाई जा रही है कि इस से यह उत्तर देते नहीं बनता, कि ‘महाशय ! आप अपने मुँह से साधु महात्मा बनते लजाते नहीं हो; आप स्वयं भी कुछ दूसरों की सेवा करते हो, या दूसरों ही से सेवा चाहते हो ? आप ने मुझे दांती सुना है तो मैं भी आप को संतोषी सुना चाहता हूँ; आप के पुरखा सच्चे साधु महात्मा ऐसे होते थे कि दूसरों का काम साधते थे (सांघोति परेषाम् शुभान् कामान् इति साधुः), और मॉर्गना तो दूर रहा, कोई कुछ देता था तो भी नहीं लेते थे । यह श्लोक बहुधा सुनाया जाता है,

शतेषु जायते शूरः, सहस्रेषु च पंडितः,

चाग्मी दशसहस्रेषु, दाता भवति वा न वा ।

किन्तु मेरी पोथी में, एक तीसरी पंक्ति और लिखी है, ‘संतोषी लभ्यते नैव, याचंकास्तु पदे पदे’ । वर्तमान समय में न उचित संतोष ही, न उचित दान ! ‘लक्ष्मं’ ‘लक्ष्मं’ कर के, अपात्र कुपात्र को राजस तामस दान की मिथ्या प्रशंसा का फल यह हुआ है, कि थोड़े से मिथ्यादानी होते हैं, और जनता का बहुत बड़ा भाग भिखमंगा और मोषजीवी हो गया है; और ‘बुद्धि सिद्धि’ देश से दूर चली गई और पच्छिम के देशों में जा बसी; और अघायुषों, मोषजीवियों, मुफ्तखोरों, मिथ्या-वेश-धारियों से भारत भर गया । तुलसीदास जी ने, दूसरे पहलू से, रामायण में लिखा है, ‘तपसी धनवन्त, दरिद्र गृही, कलिकौतुक बात न जात कही’ । मांगते मांगते, मूसते भूसते, ‘तपसी’ तो धनवत हो गये हैं, और

उन को देते देते गृहस्थ दरिद्र हो गये हैं । इसी मिथ्या भाव के कितने ही अन्य रूप देख पड़ते हैं । लोग आते हैं, कहते हैं, ‘एक कष्ट देने आया हूँ, क्षमा कीजियेगा,’ कष्ट का दान लेते लेते भले आदमी का घर भर जाता है, और नया कष्ट रखने की जगह नहीं रहती, पर कष्ट का दान देने वाले लोग चले ही आते हैं; उनका तौता ओराता ही नहीं (‘तति उर्वरित’ नहीं होती) । और कहते हैं ‘सज्जन का काम यही है कि दूसरों का काम कर दे, दूसरो की इच्छा पूरी कर दे, दूसरों का बोझ उठा ले, हल्का करै, इस लिये, (यदि) आप सज्जन हैं, (तो) मेरा यह काम कर दो, मुझे इतना रुपया दे दो, मेरे पुत्र को पाल पोस पढ़ा लिखा और रोज़गार भी लगा दो, मेरी बेटी का ब्याह करा दो’, इत्यादि । यदि उन से कहा जाय कि जो परिभाषा आपने ‘सज्जन’ की की है, उस के अनुसार, आप ही मेरा यह काम कर दो, तो उत्तर होता है, ‘मैं किस योग्य हूँ,’ इत्यादि । कितने ही लोग कहते आते हैं कि ‘आप को, अमुक अधिकारी से जान पहिचान है, इस लिये मेरी सिफारिश ऐसी ऐसी उस से कर दो ।’ मानो ‘उन’ से जान पहिचान इसी लिये है कि अन-जाने आदमियों की सिफारिश करता रहै ! हे भाई ! स्वार्थी लोग ‘सज्जन’ की परिभाषा उस प्रकार से करते हैं जैसी आप ने की है, और जिस से प्रायः अनुचित काम कराना चाहते हैं, भिक्षा माँगते हैं, प्रार्थना करते हैं, उसी को शिक्षा देते हैं, आदेश उपदेश देते हैं, डाँटते हैं ! भाई ! यह तो धृष्टता है, ‘भिन्नु-पाद-प्रसारण-न्याय है’ ‘अंगुली पकड़ते, पहुँचा पकड़ना है ।’ ‘स्वार्थी दोष न पश्यति’, स्वार्थान्धता है, ‘गरजमन्द बावला ।’ धर्मार्थी सज्जन की परिभाषा दूसरी है; धर्मार्थी सज्जन वह है जो न स्वयं कोई अनुचित काम करता है, और न किसी दूसरे से अनुचित काम कराना चाहता है । कभी कभी यह भी लोग कह देते हैं, ‘वाह, साहब, दो कलम लिख देने मे आप का क्या होता है ? आप का इस मे क्या जिगड्ढता है ? आप से कुछ रुपया नहीं माँगते हैं ।’ हे भाई ! जरा समझो यदि दो कलम कोई चीज़ ही नहीं, तो क्यों लिखवाना चाहते हो ? अपना मतलब भी साधना चाहते हो, अपमान भी करते हो उसी का, और उस की कलम और समझ और नीयत का, जिस से मतलब निकालना चाहते हो !; यह तो बड़ी धृष्टता है; ‘उलटि चोर

कोतवालहि दाण्डै’ ! किसी भी राह-चलतू से ही दो कलम क्यों नहीं लिखवा लेते ? स्वयं ही क्यों नहीं लिख लेते ? और आप को तो आज प्रथम बार देखता हूँ, आप के विषय में कुछ जानता नहीं, क्या भूठी सिफारिश लिख दूँ ? ! रुपया तो नहीं माँगते हो, पर भूठी सिफारिश के बल आजीव जीविका वा अन्य कोई बड़ा लाभ चाहते हो ! ऐसी भूठी सिफारिशों का फल यही होगा, कि आप का काम तो होगा नहीं, मैं बेवकूफ़ समझा जाऊँगा, और जान पहिचान भी मिलेगी । इत्यादि । तो उचित बीच का रास्ता यह है कि कुछ दो तब कुछ लो ।

तैर्दत्तान्प्रदायएभ्यो यो भुङ्क्ते स्तेनः एव सः,
एवं प्रवर्तितं चक्रं न अनुवर्त्तयति इह यः,
अधायुर्द्विद्विषःसामो मोघं, पार्थ !, स जीवति । (गीता)

ऐसे हेतुओं से, सिद्धि का पुत्र तदनुरूप होना चाहिये न ? तो उस का अनुरूप पुत्र ‘लक्ष्य’ ही है । जो ही कुछ जिस किसी का लक्ष्य हो उसी का लाभ उस के लिये सिद्धि है । यदि वराटिका तो वराटिका, ही की सिद्धि । यदि इंद्रत्व, गणपतित्व, ब्रह्मत्व, तो इंद्रत्व, गणपतित्व, ब्रह्मत्व की सिद्धि ।

जैसे सिद्धि का उचित प्रसव ‘लक्ष्य’ हुआ, वैसे ही बुद्धि को भी ‘लाभ’ नामक पुत्र हुआ, अथवा लाभोपाय कहिये । सच पूछिये तो मुझे ऐसा जान पड़ता है कि यहाँ भी प्रचलित लिखी और छपी पोथियों में पाठ का व्यतिक्रम हो गया है ।

बुद्धेर्लक्ष्यस्तथा सिद्धेर्लाभः परमशोभनः,

ऐसा होता तो अधिक ठीक होता । बुद्धि तो लक्ष्य को और उस के लाभ के उपाय को, मार्ग को, निर्णय करती है, और क्रियाशक्ति, सिद्धिशक्ति, उस लक्ष्य को सिद्ध करती है, साध लेती है, लक्ष्य का लाभ करती है ।

. गणपतित्व की कठिन शर्तें ।

वस, गणपति जी महाराज, सिद्धि और बुद्धि को पत्नी, और लक्ष्य और लाभ को पुत्र, प्राप्त कर के सुख से गृहस्थी करने लगे, और सब के अग्रपूज्य,

बनें। जिसकी ऐसी गिरस्ती हो उस की पूजा कौन न करे? और जो आज कल के शिक्षित महाशय एक-पत्नी-व्रत पर बड़ा आग्रह करते हैं, उन को यदि ऐसी दो भार्याएँ और ऐसे दो पुत्र मिलने का समव देख पड़े, तो मैं समझता हूँ कि अवश्य ही वे अपना एकपत्नीव्रत का आग्रह छोड़ दें। पर, मित्रो! गणपति होने और ऐसी दो भार्या और ऐसे दो पुत्र मिलने के जो 'समय' हैं, जो शर्तें हैं, उन का पालन करना सरल नहीं है, इस को खूब समझिये—पहिले एक सिद्धान्त पर, एक पक्ष पर, अटल हो कर सब से लड़ाई लड़ना, और उस में अपना सिर तक कटा देना, फिर एक दाँत वाले एक हाथी का सिर पहिनना! अपनी आँख के सामने की 'हिस्टरी' को, 'इति+ह+आस' नहीं, आप तु 'इति+ह+अस्ति' को, देखिये। जो जन 'लीडर' बनना चाहते हैं, बुद्धिपूर्वक, अपने यत्न से; अथवा अबुद्धिपूर्वक, अन्तरात्मा की प्रेरणा से, पूर्वकर्मानुसार, दूसरों के हठ से, जबरदस्ती 'लीडर' बनाये जाते हैं; उन को क्या क्या दुर्दशा भोगनी पड़ती है! पहिले तो वे प्रायः कुछ दिनों तक ऐकपाक्षिक और टेकी जिद्दी लड़ाके होते हैं; पर क्रमशः जब उन की युद्धशक्ति देख कर कुछ लोग उन के साथ हो जाते हैं तब उन को अपनी राय छोड़नी पड़ती है, और जो 'सब की राय', अर्थात् भूयिष्ठ की राय, हो, वह माननी पड़ती है! यथा 'सर्वं पदं हस्तिपदे निमग्न', तथा 'सर्वं मुण्डं हस्तिमुण्डे प्रविष्ट'; सब से बड़ा सिर, बहुतर बहुतम मत का सिर, हाथी का है; उस में भी दाँत एक ही होना चाहिये; द्वन्द्व नहीं, द्वैत नहीं, द्विविधा नहीं। और भी; मनुष्य के सिर में केवल ज्ञानेन्द्रिय और ज्ञानशक्ति है, हाथी के मुण्ड में ज्ञानशक्ति के साथ साथ प्रधान-कर्मेन्द्रिय-हस्तरूपी नासिका-शुण्ड भी है। अर्थात् लीडर महाशय को ज्ञानी भी और कर्मण्य भी होना चाहिये। जो ऐसे ज्ञान-कर्म-आत्मक बहुमत को अपने कंधे पर ओढ़ कर संभाल सकें; और छोटे से छोटे घूँहों को भी और बड़े से बड़े हाथियों को भी एक ही घर में रख सकें; बल्कि हाथी का मूँड लेकर घूँहों की पीठ पर इस नजाकत और होशियारी से, लालित्य और सौकुमार्य और सावधानी से, बैठें, कि घूँहा चिपटा हो जाने के ठिकाने और भी चेतन और जानदार हो कर दूसरे विरुद्ध दल वालों के रास्ते में बिल ही बिल कर दे; वे ही सब दलों, सब छोटे और बड़े, का सम्मेलन कर के, लीडरी,

नायकी, चौधराहट, चतुर्धरता, पेशवाई, सर्वगणपतित्व को निवाह सकते हैं । यह सब तभी हो सकता है जब उन में कर्मयोग-साधक एक-दंतात्मक अद्वैतभाव हो; दुष्ठागरी नहीं; नहीं तो मेदबुद्धि जोर कर के दिलों को छिन्न भिन्न कर देगी । एक को अधिक खुश किया तो दूसरे त्रिगडे , दूसरे को ज्यादा अपनाया तो एक भड़के । महा कठिन काम है सब को खुश रखना । अंग्रेजी में कहावत है 'प्लीज आल प्लीज नन्', अर्थात् 'सब के तोषण के जतन, सब को रोषण होय; सबहि समेटन जो चलै, सब ही देवै खोय'; पर 'लीडर' को अपने दिल के भीतर, यह करना पड़ता है । यदि ठीक ठीक एकदन्त हो तो स्यात् कथंचित् कुछ कृतार्थता पावै । और इस के साथ साथ 'लीडर' महाशय को 'लक्ष्य' का भी ज्ञान होना चाहिये, क्या लक्ष्य है जिस की सिद्धि चाहिये, तथा उसके लाभ के उपाय की बुद्धि भी होनी चाहिये, और बड़ी एकदंतता, एकान्तता, एकाग्रता, एकलक्ष्यता से उस के साधने में लगना चाहिये । 'इक साधे सब ही सधै, सब साधे सब जाय ।' नहीं तो लीडरी बहुत दिन तक नहीं चल सकती । बड़ी कठिन शर्तें हैं ! पर कितने ही लोग जिन में ऐसे गुण एक भी नहीं हैं, लीडरी की तृष्णा से पागल हो रहे हैं !

लक्ष्य और लाभोपाय और लाभ ।

आज काल तो प्रायः यही देख पड़ता है कि न लक्ष्य का ही स्पष्ट ज्ञान है, न उस के लाभोपाय की सुविचारित सुव्यवस्थित बुद्धि है । विचारी सिद्धि कहाँ पास आवे ? आप को क्या चाहिये, इस को यथाशक्ति सुस्पष्ट निर्णय कर लीजिये । तत्पश्चात् किस एक प्रकार से, अथवा किन किन विविध प्रकारों से, वह लक्ष्य प्राप्त हो सकता है, इस को यथाशक्ति यथाबुद्धि पूरे परिश्रम से विचार कर के, लाभ के उपायों को स्थिर कर लीजिये । तब काम में प्रवृत्त हूजिये ।

सहसा विदधीत न क्रियां, अविवेकः परमापदां पदं;

वृणते हि विमृश्यकारिणं गुणलुब्धाः स्वयमेव संपदः ।

(भारविः)

गुणवद्भगुणवद्वा कुर्वता कार्यजातं, परिणतिरभवधार्या यत्नतः पण्डितेन;
अतिरभसकृतानां कर्मणांभाविपत्तेर भवति हृदयदाही शाल्यतुल्यो विपाकः ।
(भक्तृहरिः)

‘जल्दबाज़ी से काम नहीं करना । अविवेक से बड़ी बड़ी आपत्तियों सिर पर आ पड़ती हैं । अच्छी तरह सोच विचार कर काम करने वाले के गुणों पर लुभा कर संपत्तियों आप ही उस के पास आती हैं । कार्य आरंभ करने के पूर्व, पंडित को चाहिये कि अच्छी तरह से उस के गुण और अवगुण को विचार ले, और क्या परिणाम होगा इस का यथाशक्ति निश्चय कर ले । बहुत त्वरा से किये हुये कामों का फल ऐसा हो जाता है कि मरते दम तक हृदय में कोंटा चुभा और जला करता है ।’

पर इस बात का अर्थ यह मत लगा लीजियेगा कि चुप बैठना अच्छा है ।

कर्मणि एव अधिकारस्ते, मा फलेषु कदाचन,
मा कर्मफलबुद्धिर्भूः, मा ते संगोऽस्तुभकर्मणि । (गीता)

‘उचित कर्तव्य कार्य करने ही का अधिकार तुम को है, फल पाने का अधिकार नहीं है । कर्म का फल मुझ को मिले—ऐसी बुद्धि मत करो, न ऐसी कि मैं कुछ कर्म न करूँ ।’

काम अवश्य कीजिये, और निःस्वार्थ बुद्धि से कीजिये; पर आगा पीछा भी अवश्य सोच लीजिये; और फल को परमात्मा पर छोड़िये;—तब गणपतित्व चमकेगा ।

शब्द-निर्वचन और बुद्धि ।

गणपति के स्वरूप और सामग्री का और भी अर्थ किया जा सकता है । निरुक्त शास्त्र में प्रसिद्ध है कि वेद का अर्थ कई प्रकार से करना चाहिये, यौगिक, याज्ञिक, ऐतिहासिक, आदि । सांख्य के शब्दों में कहने से तीन मुख्य प्रकार ठहरते हैं, आध्यात्मिक, आधिभौतिक, आधिदैविक । प्रत्यक्ष ही है कि पुरुष अर्थात् आत्मा, प्रकृति अर्थात् भूत, और उन के सम्बन्ध की शक्ति अर्थात्

‘देव,’ की ही लीला यह सब संसार है । संसार के प्रत्येक पदार्थ में ये तीनों हैं । इसी से तीनों भाव हर जगह मिलते हैं । वेद के वाक्यों के भी तीन मुख्य अर्थ होना उचित है, और जैसे वेद का निर्वचन (व्याख्या) करना उचित है, उस से भी अधिक आवश्यक है कि पुराणों के वाक्यों का निर्वचन किया जाय । पर काल की गति से वह सब ज्ञान इस देश से प्रायः लुप्त हो गया जिस के बल से ऐसा निःशेषवचन किया जा सकता है । उस के स्थान पर शब्दाडम्बर, ‘वाचो विग्लापन,’ मिथ्या दुराग्रह, परस्पर ईर्ष्या, छिद्रान्वेषण, गुणप्रच्छादन, यही अधिक देख पड़ता है । यदि कोई गणपति के पुराणोक्त रूप को रूपक कह कर उस का निर्वचन करना चाहे, तो स्यात् वह नास्तिक, स्लेच्छ, पतित, अस्पृश्य, समझा जायगा । ‘धर्म के विषय में बुद्धि को मत लगाओ’, ‘शास्त्र में, अर्थात् जिस पोथी को मैं शास्त्र बताऊँ उस में, लिखी सब बातों को ओख बन्द कर के मानो’—यही हुक्म सुन पड़ता है; यद्यपि अग्रपूज्य गणपति का विशेष विशेषण ‘बुद्धिसागर’ है ! हनुमान् भी ‘बुद्धिमता वरिष्ठ’ कहे जाते हैं, ‘शास्त्रसागर’ और ‘शास्त्रि-वरिष्ठ’ नहीं । दर्शन का सिद्धान्त है कि सृष्टि का पहिला आविर्भाव, प्रकृति का प्रथम परिणाम, महत् तत्त्व = बुद्धि तत्त्व है । प्रकृतेर्महान्, अर्थात् बुद्धिः ! सर्वमान्य भीष्म का आदेश है,

तस्मात्, कौन्तेय !, विदुषा, धर्माधर्मविनिश्चये,

बुद्धिमास्थाय लोकेऽस्मिन् वर्त्तितव्यं कृतात्मना ।

(शान्तिपर्व, अ० १४१)

उत्सर्गेण, अपवादेन, ऋषिभिः कपिलादिभिः,

अध्यात्मचिन्तां भाशित्य, शास्त्राणि उक्तानि, भारत !

(अ० ३६०)

जाजले ! तीर्थमात्मैव, मा स्म देशातिथिर्भव ।

कारणैर्धर्ममन्विच्छन् स लोकानाप्नुते शुभान् ।

(अ० २६९)

अर्थात् धर्माधर्म का निर्णय, कृतात्मा आत्मज्ञानी मनुष्य, बुद्धि से ही कर सकता है, और ऐसी ही आध्यात्मिक बुद्धि के बल से कपिलादि ऋषियों ने सब

शास्त्र-बनाये। उत्सर्गरूपी साधारण नियम भी बनाये, और-विशेष विशेष अवस्थाओं के विचार से उन नियमों के अपवाद भी कहे। सब से बड़ा सच्चा तीर्थ आत्मा ही है। दूसरे तीर्थों में, देश देश में, अतिथि बने, क्यों भटको? अपने भीतर ही धर्माधर्म को हेतुपूर्वक विचारो। जो मनुष्य हेतुयुक्त धर्म पहिचानता और करता है वही शुभ लोकों को पाता है।

जिस-धर्म में धर्माधिकारी लोग बुद्धि का, जिज्ञासा का, शंका-समाधान का, कार्य-कारणान्वेषण का, विचार का, ही तिरस्कार करेंगे, वह धर्म अवश्य डूबेगा; 'बुद्धिर्यस्य बलं तस्य, निर्बुद्धेस्तु कुतो बल'; 'बुद्धौ शरणमन्विच्छ, बुद्धिनाशात् प्रणश्यति' (गीता)। यही कारण है कि जब से 'सनातन' धर्म में यह 'अधुना-तन' अ-बुद्धि दुर्बुद्धि, घुसी है, और उस का 'बौद्ध' स्वरूप इस देश से बिल्कुल निकाल दिया गया, तब से, अर्थात् कोई बारह सौ वर्ष से, यह धर्म परायों की जूतियाँ खाता ही चला आता है और सिकुड़ता ही जाता है।

अविद्यायांभंतरे वर्तमानाः, स्वयंघीराः पण्डितम्मन्यमानाः,

जंघन्यमानाः परियन्ति मूढाः, अन्धेनैव नीयमानाः यथान्धाः ।

(कठोपनिषत्)

अविद्या में बूढ़े, भेद-बुद्धि में सने; अपने को बड़ा धीर बड़ा पण्डित मानते हुए; निष्कारण 'छूओ मत' से ही धन्यम्म-य पवित्रम्मन्य, समानरूप पाँचभौतिक त्रिगुणात्मक शरीरों में, बिना प्रत्यक्ष अशुचिता आदि अस्पृश्यता का कारण हुए भी, छिपा हुआ आत्यन्तिक 'जन्मना वर्णभेद' मानते हुए; प्रत्यक्ष ही जन्मना पशुओं को, कुत्ता, बिल्ली, बंदर, मैना आदि को, गोद में खेलाते, गाय, बैल, भैस, घोड़ा, बकरी आदि को पालते; कितने ही पशुओं का मास उदरस्थ करते हुए भी; अपने समान आकृति रखने वाले, नीरोग, स्वच्छ, मनुष्यों को, अदृश्यमान अप्रत्यक्ष 'जन्मना' अस्पृश्यता का भाजन समझते हुए; वज्रसूच्यादि वेदोपनिषदों की विस्पष्ट शिक्षा का, अहंकारवशात्, अवहेलन करते हुए, ऐसे लोग ही यदि इस महा सार्थ के नेता गणपति बने रहेंगे, तो अवश्य यह सार्थ अन्ध-नीत-अंध की दशा को प्राप्त हो कर गहरे गढ़े में गिरेगा।

इस लिये, प्रिय विद्यार्थीजन ! आप लोग, जिन ही पर देश के भविष्य उत्कर्ष की, उन्नति की, आशा आश्रित है, जो ही हमारे भविष्य, शुभंयु, प्रीति-पात्र हो, जो ही पूर्व पुरुषों और उत्तर पुरुषों का उद्धार कर सकते हो, सच्चे गणपति का अनुकरण करना, मिथ्या गणपतियों का नहीं। अथ च, ससार का तथा अध्यात्म का अनुभव प्राप्त करके, स्वयं सच्चे गणपति बनने का यत्न करना। तभी पतित देश का उद्धार करोगे। पूर्व पुरुषों का उद्धार यों करोगे कि 'यदि तुम अपने सत्कार्यों से सत् कीर्ति कमाओगे, तो तुम्हारे पूर्व पुरुषों को भी लोग याद करेंगे, और उत्तर पुरुषों का, अपनी संतति का, तो प्रत्यक्ष ही भला करोगे।

आध्यात्मिक अर्थ ।

गणपति के रूपक का जो अर्थ आप लोगों से अब तक मैंने कहा वह अधि-भूत और अधिदेव मिश्रित है। एक और सीधा सादा अर्थ यह है कि, प्रत्यक्ष ही, घर के भीतर सब से अधिक आदर और फ़िक्र, सब से छोटे बच्चे की, की जाती है; तथा जितना ही मोटा ताजा बच्चा हो उतना ही सब को प्यारा और अच्छा लगता है; और हाथी के बच्चे से बढ़ कर कोई बच्चा अधिक गोल मोल नहीं होता।

अब दूसरा अर्थ सुनिए। मेरे एक मित्र (श्री चम्पतरायजी जैन, अवध प्रान्त के हरदोई नगर के बारिस्टर) ने (अपनी 'गऊ-बाणी' नाम की छोटी पर बड़ी उत्तम पुस्तक में) बड़े यत्न से इस रूपक का शुद्ध आध्यात्मिक अर्थ भी निकालने का यत्न किया है। वह भी कुछ घटा बढ़ा कर, और शब्दों को बदल कर, आप को सुना देता हूँ।

वस्तुओं को काट डालने वाले घूहों का अर्थ विवेचक, विशेषक, विभाजक, विच्छेदक, भेदकारक, विस्तारक, व्यासकारक, विश्लेषक ('एनालिटिकल्') बुद्धि है; जो बुद्धि संकरमय ससार के अवयवों को पृथक् पृथक् कर के पहिचानती है, विशेषों को पकड़ती है; 'अणुरपि विशेषोऽध्यवसाय-करः', तथा 'युगपन् ज्ञानानु-त्पत्तिर्मनसो लिगम्' (न्याय-सूत्र); वस्तुओं के सूक्ष्म सूक्ष्म विशेषों को ही पहिचानने से उन के विषय में निश्चयात्मक ज्ञान होता है। और मन का यह विशेष लक्षण है कि वह दो ज्ञानों को एक साथ उत्पन्न नहीं होने देता।

अपना नैसर्गिक सिर कटना अहंकार का नाश है ।

हाथी के सिर का, नर शरीर से जुटना—यह संयोजक, समाहारक, समासकारक, समूहक, अनुगमक, अभेद-साधक, समन्वय-कारक, विरोध-परिहारक, संश्लेषक, आश्लेषक, ज्ञान है, ('सिथेटिकल्') बुद्धि है । सब से बड़ा हाथी का सिर 'महद्-बुद्धि' का सूचक है, जिसी का दूसरा नाम 'महान्-आत्मा' है ।

सर्वेषामेव भावानां सामान्यं वृद्धिकारणम् ;
ह्रासहेतुर्विशेषश्च, प्रवृत्तिरुभयस्य तु ;
सामान्यमेकत्वकरं; विशेषस्तु पृथक्त्वकृत्;
तुल्यार्थता तु सामान्यं; विशेषस्तु विपर्ययः । (चरक)

'यदि सामान्य अश पर ध्यान दें, तो एका और विस्तार बढ़ता है; यदि विशेष अश पर ध्यान दें, तो भेदभाव, पृथक्त्व, और संकोच बढ़ता है; संसार में दोनों ही सदा काम कर रहे हैं ।' यथा, यदि कहे, 'हम भारतवासी', तो भारत-वासिता रूपी सामान्य गुण पर ध्यान देने से अड़तीस कोटि मनुष्य एक में आ जाते हैं; यदि कहें कि हम ब्राह्मण, वा क्षत्रिय, वा वैश्य, तो कुछ लाख ही रह जायेंगे; उस पर भी, कनौजिया, उस पर भी पंक्तिपावन, तो दस ही बीस बच जायेंगे; वा रघुवशी, वा राठोर, वा बिसेन, वा डोगरा, वा कायस्थ, वा माहेश्वरी, वा अग्रवाल, वा ओसवाल आदि, तो भी कुछ सहस्र वा कुछ सौ ही ।

• बुद्धिरात्मा मनुष्यस्य, बुद्धिरेवात्मनो गतिः ।

यदा विकुरुते भावं तदा भवति सा मनः ।

(म० भा० ज्ञाति० अ० २५४)

'त्रिकालदर्शिनी बुद्धिः' । 'स सर्वधीवृत्त्यनुभूतसर्वः' ।

अर्थात् बुद्धि ही आत्मा है; आत्मा की गति, आत्मा का स्फुरण, आत्मा की ज्योति का ही नाम बुद्धि है; बुद्धि ही जब विशेष भाव को पकड़ती है तब मन हो जाती है; बुद्धि ही तीनो काल देखती है; सब बुद्धियों का साक्षी, सब अनुभवों का अनुभव करने वाला, आत्मा है; ऐसे वाक्यों से इस बुद्धि के स्वरूप और कार्य की सूचना होती है । जैसे मन का लक्षण यह कहा है कि वह एक क्षण में

एक ही (ऐन्द्रिय) ज्ञान को पकड़ता है, वैसे ही बुद्धि का लक्षण यों किया जाय कि वह, एक साथ, बहुत से, भूत, भवद्, भविष्य (स्मृति-संकल्परूप) के ज्ञानों का, समाहार करती है, तो अनुचित न होगा। जीव को दोनो प्रकार के ज्ञान की आवश्यकता है; घूहों की भी, हाथी की भी; विशेष ज्ञान की भी, सामान्य ज्ञान की भी; अनेकज्ञान की भी, एकज्ञान की भी।

संमतं विदुषां हिएतद् समासव्यासधारणम् ।

यदा भूतपृथग्भावं एकस्थं अनुपश्यति,

तत एव च विस्तारं, ब्रह्म सपद्यते तदा । (गीता)

‘विद्वानों को यह प्रिय है कि ज्ञान के समास-व्यास दोनो को सक्षिप्त रूप को भी विस्तृत रूप को भी, सूत्र को भी भाष्य को भी, बुद्धि में रखे। जब ससार के अनंत नानात्व को एक आत्मा में बैठा हुआ, और उसी एक से सब नाना वस्तुओं को निकला हुआ, जीव पहिचान लेता है, तभी उस का ब्रह्म अर्थात् वेद अर्थात् ज्ञान सपन्न होता है, और वह स्वयं ब्रह्मतत्त्व हो जाता है।’

भेद देखना, व्यक्तियों देखना, यह साधारण जीव का काम है। वैदश्य में सादृश्य देखना, व्याप्तिग्रह के द्वारा अनुगम करना, ‘सिमिलारिटी इन् डैवर्सिटी’ पहिचानना, यह न्यायशास्त्री, ‘सायंटिस्ट’ का काम है। अनेक में एक देखना; भेद में अभेद के, व्यक्तियों में समाज के, व्यक्तियों में समष्टि के, वैदश्य में सादृश्य के, कारण को, परमात्मा का ऐक्य जानना; ‘यूनिटी इन् मल्टिप्लिसिटी’ समझना; यह वेद की अंतिम बात, ज्ञान की पराकाष्ठा, वेदान्त है।

प्रवृत्ति च निवृत्ति च, कार्याकार्ये, भयाभये,

बधं मोक्षं च, या वेत्ति बुद्धिः, सा, पाथे !, सात्त्विकी ।

सर्वभूतेषु येन एकं भावं अन्यैर्दृक्षते,

अविभक्तं विभक्तेषु, तज्ज्ञानं विद्धि सात्त्विकं । (गीता)

‘प्रवृत्ति और निवृत्ति, कार्य और अकार्य, भय और अभय, बध और मोक्ष के सच्चे स्वरूप को जो बुद्धि पहिचानती है, वही बुद्धि सात्त्विक है। जिस ज्ञान से सब वस्तुओं में एक अस्तित्व को, सब विभक्त पदार्थों में उन सब को एक में

बांधने वाली परमात्मा की अविमक्तता को, पहिचानता है, वही ज्ञान सात्त्विक है।

इसी बुद्धि-के बल-से गणेश को बुद्धिसागर का विशेषण प्राप्त हुआ है; विद्यार्थियों के विशेष रूप से इष्टदेव बने हैं; सब विद्याओं, सब शास्त्रों के शिक्षक, प्रवर्तक, निर्माता हैं। बिना इस बुद्धि-के शास्त्र बेकार हैं।

यस्य नास्ति स्वयं प्रज्ञा, शास्त्रं तस्य करोति किम् ?

लोचनाभ्यां विहीनस्य दर्पणः किं करिष्यति ?

‘जिस को अपनी निजी बुद्धि नहीं उस को दूसरे की बुद्धि से उत्पन्न शास्त्र क्या सहायता कर सकता है ? जिस को आँख नहीं वह दर्पण ले कर क्या करेगा ?’

एकदत्तता इसी अद्वैत बुद्धि का सूचक है। ‘मूहों का अर्थ यह भी हो सकता है कि इस बुद्धि के प्राप्त करने में हजारों छोटे मोटे विघ्न होते हैं। ब्रह्मत्व इस को न मिले, जीव मेरे ही काबू में रहे, इस लिये अविद्या देवी हजारों विघ्न किया करती हैं। जो बाधन और साधक हैं, ‘वे ही बाधक बना दिये जाते हैं। यथा, ‘शौचात्स्वांगजुगुप्सा, परैरसंसर्गः’, शुचिता की जब वृद्धि होती है तब पहिले अपने शरीर से जुगुप्सा, और पीछे दूसरों से असंसर्ग होना चाहिये; पर देखा क्या जाता है ? सच्ची शुचिता तो है नहीं, केवल दंभात्मक द्वेषात्मक पवित्रमन्यता अधिकतर फैली है; अपने शरीर से तो जुगुप्सा के स्थान में परम राग, ‘हमारा शरीर दूसरों के शरीरों से बहुत पवित्र है’, जन्मतः ही; उत्तम रूप रङ्ग से, वा स्नान सदाचार भेध्या आहार आदि से, इस हेतुविचार की कोई आवश्यकता ही नहीं; तपस्या से उस को कृश करने के स्थान में सुस्निग्ध पालन पोषण, दूसरों से असंसर्ग का अर्थ, व्यवहारवर्जन नहीं, किन्तु केवल मिथ्या ‘छूओ मत’, ‘छूओ मत’। इस सब का क्या फल है ? जो ही शौच, सात्त्विक होने से ब्रह्मज्ञान का साधक होता, वही राजस तामस हो कर, अहंकार, द्रोह, और दंभ से प्रेरित हो कर, उस अमेददर्शन में नितान्त बाधक हो जाता है।

मनुष्याणां सहस्रेषु कश्चिद् यतति सिद्धये ।

यततां च सहस्राणां कश्चिन्मां वेत्ति तत्त्वतः । (गीता)

‘हजारों में एक, सिद्धि पाने का यत्न करता है; और हजारों यत्न करने वालों

मे कोई, मुझे, 'मैं' को, आत्मा को, परमात्मा को, ठीक ठीक पहिचानता है ।" (प्रसिद्ध पाठ 'यततामपि सिद्धाना' है; पर इस प्रसंग में तो 'सिद्धि' का 'लक्ष्य' आत्मज्ञान ही जान पड़ता है; और यदि ऐसा, तो 'सिद्धाना' कहने से अभिप्राय ठीक नहीं बनता) ।

ऐसे आत्मज्ञान में, अमेद-बुद्धि में, जो मानव परिणिष्ठित है, वही, विघ्न करने वाले चूहों की, विघ्नकारी शंकाओं की, सेना को दबा कर अपने काबू में ला सकता है, उन पर सवार हो सकता है, गण-पतित्व कर सकता है ।

यह अमेदबुद्धि 'बहूना जन्मनाअन्ते' जीव को प्राप्त होती है । इस लिये एतत्स्वरूप गंगेश, सब से छोटे, सब से पीछे जन्मे, बालक रूप हैं । पर छोटे होने पर भी वृद्धों से वृद्ध हैं, 'पूर्वेषामपि गुरुः, कालेनानवच्छेदात्'; पुरानों से भी पुराने हैं, कालातीत हैं, प्रधानप्रकृति के पहिले आविष्कार हैं । इस लिये सब के आगे इन की पूजा होती है; पूजा तो होती है, पर 'बुद्धि-पूर्वक' नहीं होती; 'गंगेश' की पूजा से पूर्व, पहिले, 'बुद्धि' की पूजा होनी चाहिये । यह सज्जन भी हैं और विद्वज्जन भी हैं, 'गण' के 'पति, नेता, बनाने योग्य' हैं—इस ज्ञान के लिये, 'गण' को 'बुद्धि' की आराधना पहिले करनी चाहिये; यदि 'बुद्धि' ही की पूजा नहीं, तो कार्य की 'सिद्धि' कहाँ ? आज काल के बुद्धि-द्रोहियों को इस पर विचार करना चाहिये । पर यदि विचार कर सकते तो बुद्धिद्रोही क्यों होते ? यदि बुद्धि-द्रोही हैं तो विचार कैसे करेंगे ? अभेद्य चक्र है ! कोई अभिमन्यु, अभिमानी, किंतु परमात्माभिमानी, ही, इसे भेद सकता है । स्यात्-उन की मृत्यु भी इसी भेदन में हो । पर रिपु अवश्य परास्त होंगे ।

अच्छा, इस हाथी को 'मोदक' बहुत प्रिय हैं । क्यों न हों ? ब्रह्मबुद्धि वाला जीव, 'नित्यानन्दः परमसुखदः केवलो ज्ञानमूर्तिः,' तो मोदस्वरूप ही, सदा ब्रह्मानन्द में, 'भूमा वै सुख' में, मग्न ही है । उस को 'मोदक' के सिवा और क्या अच्छा लगे ? और मोदकों का बल न मिले, तो दुष्टों से लड़ें, कैसे ?

एकदन्त है, अद्वैतवादी है, लम्बोदर है । अनन्त ब्रह्मांड रूप प्रत्यक्ष गोल लड्डुक जिस के उदर में हैं, 'जगंति यस्यां सविकासंआसत', प्रत्यक्ष चमड़े की आँख से देख पड़ने वाला आकाश-ब्रह्म, जिस में ये सब ब्रह्म के अंड, ब्रह्मांड,

सूर्य, चन्द्र, पृथ्वी, बुध, शुक्र, बृहस्पति, शनि, तारागण, फिर रहे हैं, ऐसा महा-प्राणी, महाविराट्, लम्बोदर न हो तो और क्या हो ?

यह हुआ गणपति का आध्यात्मिक रूप । ब्रह्मवैवर्त पुराण, गणेश खण्ड, में लिखा ही है—

ज्ञानार्थवाचको गश्च, णश्च निर्वाणवाचकः,

तयोरीशं परं ब्रह्म गणेशं प्रणमाम्यहम् ।

‘ग’ का अर्थ ज्ञान, ‘ण’ का अर्थ निर्वाण, दोनों का ईश गणेश अर्थात् ब्रह्म, उस को नमस्कार है ।

तथा लिगपुराण में भी यही बात दूसरे शब्दों से कही है । शिव ही गणेश रूप हो गये ।

ततस्तदा निशम्य वै पिनाकहृक् सुरेश्वरः,

गणेश्वरं सुरेश्वर वपुर्दधार सः शिवः । (अ० १०५)

घूम फिर के सभी देवता परमात्मा ही के नाम और रूप हैं । और असली गणपति भी और महादेव भी वही हैं ।

इद्रं मित्रं वरुणमग्निमाहुरभथो दिव्यः स सुपर्णो गरुत्मान् ;

एकं सद् विप्रा बहुधा वदन्ति, अग्नि यमं मातरिश्वानंभाहुः । (ऋग्वेद)

एतमेके वदन्त्यग्निं मनुमन्ये प्रजापतिम्,

इन्द्रमेके, परे प्राणं, अपरे ब्रह्म शाश्वतम् । (मनु)

जो गणपति के इस असली आध्यात्मिक स्वरूप को हृदय में सदा धारण करेंगे, वे ही सच्चे गणपति स्वयं बन सकेंगे ।

श्रद्धामयोऽयं पुरुषः, यो यच्छ्रद्धः स एव सः ।

जिसकी जैसी श्रद्धा, अभिलाषा, हार्दिक कामना, वही उस का तात्त्विक मार्मिक रूप ।

गणपतित्व की सुसीवर्ते ।

गणपतित्व की सुसीवर्ते आप लोग आँख के सामने देख रहे हो । यह नई बात नहीं है, बहुत पुरानी है । पाँच हजार वर्ष पहिले, कृष्ण, इसी विषय का

अपना रोना नारद से रोये । उन की जीवनी के ऐसे अंशों पर आज काल भक्त-जन कम ध्यान देते हैं । देना चाहिए । बड़ी व्यवहार-शिक्षा मिलती है । अपने मामा क्रूर कंस को मार कर, कृष्ण ने, नाना उग्रसेन को राजगद्दी पर बिठा कर, मथुरा में काम चलाना चाहा, और शराव-कबाब-प्रधान मद्य-मास-भूयिष्ठ इन्द्रमख को बन्द कर के कृषिप्रधान गोमख की प्रतिष्ठा करने का यत्न किया ।

यांइमां पुष्पितां वाचं प्रवदंति भविष्यतः,
वेदवादरताः, पार्थ !, नान्यदस्तीति वादिनः,
क्रियाविशेषबहुलां, ... तथापहतचेतसाम्,
व्यसायात्मिका बुद्धिः समाधौ न विधीयते । (गीता)

फलश्रुतिं कुसुमितां न वेदज्ञाः वदन्ति हि ;
अग्निमुग्धाः, धूमतांताः, स्वं लोकं न विदन्ति ते ;
हिंसाविहाराः, हिंसाबन्धैः पशुभिः, स्वसुखेच्छया,
यजन्ते देवताः यज्ञैः पितृभूतपत्नीन् खलाः;
उपासते इन्द्रमुख्यान् देवादीन् ; न तथैव माम् । (भागवत)

‘यह जो, वेद वेद कर के, ना-समझ लोग, छोटी छोटी व्यर्थ क्रियाओं से भरी कर्मकाण्ड की बात सदा किया करते हैं, मानो दूसरी कोई बात है ही नहीं, उस के भुलावे में आ कर, भोग और ऐश्वर्य मिलेगा इस लालच में पड़ कर, मनुष्य अपना सच्चा कल्याण नहीं पहिचानते, और ब्रह्मज्ञान के लिये हड़ निश्चय कर के समाधि में बुद्धि को नहीं लगाते । इस फूलपत्ता सी फैलाई, लुभावनी, फलश्रुति के फेर में पड़ कर, अग्नि जलाते और धूआ खाते हैं, जिह्वा के सुख के लिये यज्ञ के बहाने हिंसा करते हैं, राजस तामस देवताओं की पूजा करते हैं, और सुभ को, ‘मै’ को, परमात्मा को, भूल जाते हैं ।’

ऐसे वाक्यों से, कृष्ण के समाज-सुधार सम्बन्धी भाव जान पड़ते हैं । शांतिपर्व, अ० २७१, में भी, ‘हिंसायज्ञों’ को धूर्तप्रवर्तित कहा है । बुद्ध, शंकर, आदि ने भी, अति-क्रिया-बहुल बुद्धिनाशक कर्मकाण्ड की निन्दा की । पर समाज के सुधारकों की जो दशा सदा होती है, वही कृष्ण की हुई । एक सौ आठ वर्ष

(कहीं 'साग्रं वर्षशतं', सवा सौ वर्ष, भी लिखा है), पृथ्वी पर रहे । स्यात् ही कोई दिन बीता हो जिस में लाठी सोंटा डंडा अस्त्र-शस्त्र उन से और दूसरों से नहीं चला । मार खाना और मारना ही मुख्यकाम रहा । मथुरा में उनको उन के पड़ोसियों ने, उद्धत, महा 'मिलिटरिस्ट' सेनावादी, युद्धवादी, शस्त्रवादी, बलवादी क्षत्रियों ने, अपने मनमाना सौम्य प्रबन्ध, प्रजा का, नहीं करने दिया । सत्रह बेर कस के श्वशुर जरासन्ध ने मथुरा पर धावा किया । अन्त में पोंच सौ कोस दूर, मरुधन्व के पार, समुद्र के किनारे, कृष्ण ने द्वारका बसाया । समुद्र ही से तो 'लक्ष्मी' देवी का प्रादुर्भाव होता है । जैसा अंग्रेजों को हुआ । जमीन से तो 'अन्नपूर्णा' 'वस्त्रपूर्णा' ही मिलती हैं । अस्तु । द्वारका में अन्धक-वृष्णि-संघ के रूप में कृष्ण ने एक चाल के संघराज्य, गणराज्य, 'रिपब्लिक' अथवा 'आलिगार्की' की स्थापना करने की परीक्षा, 'एक्सपेरिमेंट', किया । बड़ी कठिनता पड़ी । नारद से इसी का रोना रोये । 'अपने दिल का हाल किस से कहूँ; तुम मेरे पुराने सच्चे मित्र हो, इस से तुम से कहना चाहता हूँ ।' 'कहिये महाराज, अवश्य ।' 'सुनो ।'

दास्यं ऐश्वर्यवादेन ज्ञातीनां तु करोमि भहम्;
अर्धं भोक्तास्मि भोगानां, वाग्दुरुक्तानि च क्षमे ।
अरणीं भञ्जिकामो वा, मथ्नाति हृदयं मम;
वाचा दुरुक्तं, देवर्षे !, तन्मां दहति नित्यदा ।
बलं संकर्षणे नित्यं, सौकुमार्यं सदा गदे,
रूपेण मत्तः प्रद्युम्नः, सोऽसहायोऽस्मि नारद ।
स्यातां यस्य भाहुकाक्रूरौ, किं नु दुःखतरं ततः ?
यस्य चापि न तौ स्यातां, किं नु दुःखतरं ततः ?
सोऽहं, कितव-माताह्व, द्वयोरपि, महामुने !
एकस्य जयं भावसे, द्वितीयस्य अपराजयम् ।

(म० भा० दान्ति० भ० ८१)

'नाम तो मेरा ईश्वर पुकारा जाता है, पर काम मेरा गुलामी करने का है । मज़ा दूसरे लेते हैं, पिसौनी मैं पीसता हूँ । सुख-भोग बहुत थोड़ा और गाली-भोग

बहुत अधिक मिलता है। जिन का भला चाहता हूँ, जिन के लिये दिन-रात पसीना बहाता हूँ, चिन्ता में घूर रहता हूँ, वे ही सब से अधिक मुझे बुरा कहते हैं। आग बालने के लिये जैसे आदमी अरणी के ऊपर, खूब मन लगा के, वेग से, अग्नि-काष्ठ को मथता है, वैसे रस से ये सब मेरे रिश्तेदार मेरे हृदय को गालियों से और निंदा से नित्य मथा करते हैं; (ग्रामीण स्त्रियों की मूर्तिमती वाणी में 'छाती पर कोदो दरते हैं'), इस के कारण दिन रात मेरा हृदय जला करता है। बलदेव, मेरे बड़े भाई साहब, अपनी भुजा ही देखा करते हैं, और बल के मद में मस्त रहते हैं। छोटे भाई साहब, गद, अपनी सुकुमारता के मारे मरे जाते हैं। ज्येष्ठ पुत्र चिरञ्जीव प्रद्युम्न जी महाराज को अपना सुन्दर मुखड़ा ऐना में निहारने ही से छुट्टी नहीं मिलती। दुनिया भर के भ्रमण का काम जो सिर पर लदा है, उस के ढोने में कोई मेरी सहायता नहीं करता। उग्रसेन-आहुक और अक्रूर, दोनों, मेरे तो बड़े भक्त बनते हैं, और हैं भी, पर आपस में इतना लड़ते हैं कि मेरे नाकों दम रहता है। जिस के पास ऐसे दो भक्त न हों उस की जिदगी व्यर्थ है। और जिस के पास ऐसे दो भक्त हों उस का जीवन और भी व्यर्थ है। मेरी तो हालत उस अम्मा की ऐसी हो रही है जिस के दो जुआरी पुत्र हों, और आपस में ही जूआ खेले, और उस का दिन यही मनाते बीते कि एक तो जीते और दूसरा तो हारे नहीं। सो, मेरे पुराने मित्र !, तुम को कोई उपाय सूझे तो सलाह दो।'

नारद बोले, 'सुनिष्ट महाराज !, आपत् दो प्रकार की होती है, एक तो दूसरों की की हुई, एक अपने आप बुलाई। सो आप की आपत् अपनी बुलाई हुई है। आप को क्या जरूरत पड़ी थी कि कंस को मार कर उन के सठियाये बूढ़े पिता आहुक-उग्रसेन को गद्दी पर बिठाने गये, और फिर उन को अकर्मण्य 'बभ्रु' देख कर उन के ऊपर अक्रूर को 'भोज' बनाया। (अक्रूरभोज-प्रभवाः... बभ्रुग्रसेनतः... । बभ्रु और भोज शब्दों के अर्थ का निश्चित पता नहीं चलता, पर ऐसा जान पड़ता है कि जब राज-गद्दी का अधिकारी कार्य-क्षम न हो तो उस को बभ्रु कहते थे, और कार्य करने को जो नियुक्त किया जाता था, उसको भोज, 'रीजेंट')। आप को गोठैयावाली का, चट्टे बट्टे लड़ाने का, हृद्-देश में

स्थित हो कर कठ-पुतली॥ ऐसा आदमियों को नचाने का, शौक है, तो फिर आप को भी उन के साथ नाचना पड़ता है। अब जो किया उस को निबाहिये। बिना लोहे के शस्त्र से इन जातियों की जीम काटिये।’

‘सो कौन-सा शस्त्र है?’

‘गाली के बदले मीठी बोली, चोरी के बदले और इनाम, अपमान के बदले सम्मान।’

नान्यत्र बुद्धिक्षांतिभ्यां, नान्यत्र इंद्रियनिग्रहात्,

नान्यत्र धनसंत्यागाद्, गुणः प्राप्तेऽवशिष्यते। (म० भा०)

‘दुनिया की गति को, आदमियों की चाल चलन को, देखना बूझना, और बूझ कर के सहना, क्षमा करना, अपनी इन्द्रियों को बश में रखना, धन को नित्य नित्य त्यागते रहना, इस के सिवा प्रज्ञावान् और विशेष कर वृद्ध पुरुष के लिये दूसरा कोई काम बाकी नहीं रहता।’

‘बहुत अच्छा, सलाह कड़ई तो है, पर ठीक है। तत्काल तो आप ने जो मेरा आश्वासन किया वह मानो कटे पर नोन और जले पर अंगारा रखा। पर भाई, बात सच्ची कही।’

‘महाराज !, आप को मैं क्या सलाह दे सकता हूँ। आप स्वयं गुरुओं के गुरु, जगद्गुरु हो, आप ने मेरे हृदय में पैठ कर मेरे मुँह से जगद् की शिक्षा के लिये जो कहलवाया वह मैंने कह दिया।’

गणराज्य ।

यह हुई कृष्ण की कथा; ब्रह्मचैवर्त में कहा है कि गणेश, श्री कृष्णविष्णु के ही अंश हैं। सत्त्व के देवता विष्णु; सत्त्व का अर्थ है, प्रकाशक ज्ञान, बुद्धि; गणेश बुद्धिसागर; इस लिये विष्णु का अंश होना ठीक ही है। ऐसे ही कृष्ण के चेटे प्रद्युम्न, स्वामिकार्तिक गुहं के, तथा कामदेव के, तथा सनत्कुमार के, अंश कहे गये हैं। यह सब पौराणिक रूपक, साख्य के तीनो गुणों के परस्पर सहचार तथा अभिचार, अनुरोध भी और विरोध भी, “अन्योऽन्य-अभिभव-ऽश्रय,” के रूपक हैं।

‘प्रकृते किम्प्रायाताम् ।’ प्रकृत में यह बात पुनः पुनः इन सब कथाओं से निकलती है कि गणपतित्व कैसा कठिन है । भीष्म ने गणराज्य के विषय में कहा है—

भेदमूलो विनाशो हि गणानाम् उपलक्ष्ये;
 मंत्रसवरणं दुःखं बहूनां, इति मे मतिः ।
 गणानां च कुलानां च राज्ञां (? राज्ये), भरतसत्तम !,
 वैरसंदीपनौपतौ लोभ-भ्रमणौ, नराधिप ! ।
 भेदे गणाः विनश्येयुः, भिक्षास्तु सुजयाः परैः;
 तस्मात् संघातयोगेन प्रयतेरन् गणाः सदा ।
 कुलेषु कलहाः जाताः, कुलवृद्धैः उपेक्षिताः,
 गोत्रस्य नाशं कुर्वति, गणभेदस्य कारणम् ।
 भक्तस्मात् क्रोधमोहाभ्यां, लोभाद्वापि स्वभावजात्,
 अन्योऽन्यं नाभिमाषन्ते; तत्पराभवलक्षणम् ।
 जात्या च सदृशाः सर्वे, कुलेन सदृशास्तथा,
 न चोद्योगेन, बुद्ध्या वा, रूपद्रव्येण वा पुनः ।
 भेदाच्चैव, प्रदानाच्च, नास्यन्ते रिपुभिर्गणाः;
 तस्मात् संघातमेवऽऽहुः गणानां शरणं महत् । (शांतिपर्व)

‘गणों का नाश एकमात्र परस्पर भेद से होता है, और रहस्य का, शासन-सवधी मंत्रों का, गुप्त रखना भी बहुत आदमियों की सभा के लिये दुष्कर है । गण में जो मुख्य कुल होते हैं, और उन कुलों के जो मुख्य होते और राजा के नाम से कहलाते हैं, (कुलपति भी नरपति, राजा, आदि शब्दों से व्यवहार किये जाते हैं; अथवा, ‘राज्ञा’ के स्थान में, मूल में, शब्द ‘राज्ये’ था, अर्थात् गणों और कुलों के राज्य में, ‘डिमोक्राटिक ऑलिगार्किक पार्टी गवर्नमेन्ट,’ में,), उन में आपस में अकस्मात् वैर बढ़ जाने के मुख्य कारण लोभ और अ-मर्ष, अ-सहन, होते हैं । इन कुलमुख्यों के वैर से कुलों में वैर, और कुलों में वैर से गण में व्यापी भेद, पैदा होता है; तब पराये उन को सहज में जीत लेते हैं । इस लिये सघात, संघता, मेल, बनाये रहने का सदा यत्न करते रहना

गणों का परम धर्म है। मनुष्यों का स्वभाव ही है कि काम, क्रोध, भय, मद, मत्सर, लोभ, अकस्मात् उन के हृदय में पैदा हो जाते हैं, (अकस्मात् अर्थात् अविद्या-रूप तमस् के, मोह के, कारण), और उन के कारण एक दूसरे से बोलना बन्द कर देते हैं। दूसरों के हाथ से पराभव पाने का यह साक्षात् लक्षण है। इस लिये कुलवृद्धों का धर्म है कि जब ऐसे कलह कोई देख पड़े तो तत्काल उन के रोकने और मिटाने का यत्न करे, नहीं तो सारे गोत्र और गण का नाश हो जायगा। इस क्रोध लोभ ईर्ष्या आदि की उत्पत्ति का मुख्य कारण यह है कि गण में, जाति तो सब की सदृश, कुल में भी सब सदृश, कोई किसी को ऊँचा नीचा नहीं कह सकता, पर उद्योग में, बुद्धि में, रूप में, द्रव्य में तो कोई दो आदमी ठीक बराबर, समान, नहीं। तो भी, जिन के पास ये गुण कम हैं, वे भी उन की बराबरी करना चाहते हैं जिन के पास ये गुण अधिक मात्रा में हैं, और ये, अधिक गुण वाले, उस संघर्ष का अ-मर्ष करते हैं, उस को सहते नहीं। एक ओर लोभ और ईर्ष्या, एक ओर अ-मर्ष, सब ओर मोह। कैसे काम चले ?

सर्वे यत्र प्रणेतारः, सर्वे पंडितमानिनः,

सर्वे प्राथम्यं (नेतृत्व) इच्छन्ति, तद् वृद्धं हिंसाशु नश्यति ।

‘जिस समाज में सभी नेता बनना चाहें, सभी अपने को सर्वोत्तम पंडित समझें, सभी चाहें कि सब से बड़ा अगुआ मैं ही होऊँ—ऐसा समाज बहुत जल्दी ही डूबता है।’

संघे शक्तिः ।

‘संघे शक्तिः कलौ युगे’; कलह-प्रधान देश और काल में, कलियुग में, जो ही दल, चाहे छोटा ही हो, आपस का मेल बनाये रहेगा, संघात-शक्ति, संघ-शक्ति, संहनन-शक्ति बनाये रहेगा, सं-हत संघ बना रहैगा, वही अन्य सब पर विजय पावेगा।

अंग्रेजी में कहावत प्रसिद्ध है कि ‘ए हन्ड्रेड डिसिप्लिन्ड आरगेनाइज्ड सोल्जर्स कैन ड्राइव एबाउट ए माब आफ़ टेन थाउजण्ड मेन, ऐज दे प्लीज’,^१

1 “A hundred disciplined soldiers can drive about a mob of ten thousand men as they please.”

‘सौ सिपाहियों का सन्नद्ध संग्रथित व्यूह, दस हजार आदमियों के असंग्रथित अ-व्यूह झुड़ को मन-माने हाक सकता है’। भीष्म पितामह के उपर्युक्त एक श्लोक का पूरा पूरा ‘अनुवाद’, हाल की छपी एक वृद्ध अंग्रेज की किताब में, जो प्रायः संस्कृत का एक अक्षर भी नहीं जानते थे, मिलता है। कारण यह कि अनुभव समान होने से विचार भी समान होते हैं। ‘आलिगाटर्नल आर ऐंजु टु बी डिवाइडेड इन टु फैकशन्स बाई दि राइवलरीज ऐण्ड जेलसीज आफ लीडिंग फ़ेमिलीज’^१ [ब्राइस-कृत ‘माडर्न डेमोक्रेसीज’, भाग, २, पृ० ५९१]; अर्थात् संघराज्यों में मुख्य मुख्य कुलों की आपस की ईर्ष्या और कलह से परस्पर विरोधी दल पैदा हो जाते हैं। प्राक्कालीन संघराज्यात्मक ग्रीक और रोमन ‘रिपब्लिक्स’, तथा मध्यकालीन इटालियन ‘रिपब्लिक्स’, के इतिहास, ऐसी दलादली के उदाहरणों से भरे हैं।

संघात, संहनन, संग्रन्थन का उपाय।

नैसर्गिक कठिनता कैसे सरल की जाय ? बिना संघ के शक्ति नहीं। बिना काव्य-व्यूह-वत्, शरीर-संघात-वत्, ‘आर्गेनिजेशन’, संहनन, व्यूहन के, बिना अगाधिभाव के, बिना मुख्य और गौण अवयव, सिर और हाथ पैर, बड़े छोटे, नेता नीत, गणपति और गण के परस्पर संग्रन्थन के, संघ नहीं। पर, गण में, संघ में, सभी बराबरी का दावा करने वाले; कौन किस का कहना माने ? इस महा विरोध का परिहार कैसे हो ? बहुत ही कठिन है। इसी लिये इतिहास से जान पड़ता है कि ‘रिपब्लिक’ ज्यादा चलती नहीं। रोज उथल पुथल इन में हुआ करता है। जो रिपब्लिक, गणराज्य, कुछ चले, वे नाम को गणराज्य थे; वस्तुतः गणपति-राज्य थे। कृष्ण के ऐसे गणपति रहते हुए भी, अंधक-वृष्णि-मंष ने अपना संहार कर ही डाला।

गणराज्य चलाने का एकमात्र उपाय वही है, जिस की सूचना आप के

1. "Oligarchies are apt to be divided into factions by the rivalries and jealousies of leading families"; Bryce, *Modern Democracies*, II, 591.

सामने, इस व्याख्यान के आरंभ में, शिव के विष-पान से की गई; तथा नारद ने कृष्ण से स्पष्ट शब्दों में कहा। पुरुष-सूक्त में भी वही सूचना दूसरे प्रकार से की है।

समुद्र-मन्थन ।

पुराण का समुद्र-मन्थन का रूपक बड़ा उदात्त, उदग्र, ओजस्वी, सारगर्भ, बहुर्थ, ज्ञानपूर्ण है। समुद्र नाम आकाश का भी निरुक्त में कहा है। देव और दैत्यरूपी दो विरुद्ध शक्तियाँ, जो एक ही मूलशक्ति, माया, अविद्या-विद्या, के दो अंश हैं, यथा 'इलेक्ट्रिसिटी' के 'नेगेटिव्' और 'पॉजिटिव्' अंश, इस आकाश समुद्र में परस्पर सघर्ष की क्रीड़ा करती हैं। 'इन्द्रियस्येन्द्रियस्यार्थे रागद्वेषौ व्यवस्थितौ'। प्रत्येक इन्द्रिय के प्रत्येक विषय के साथ, राग भी और द्वेष भी, दोनों ही सदा लगे हैं; किसी इन्द्रिय को सुख देने वाले पदार्थ से जब राग होगा, तब उस सुख में विघ्न करने वालों से द्वेष भी अवश्य होगा। यह बात चर्मचक्षु को भी प्रत्यक्ष है। ससार का नाम द्व-द्व है। सृष्टि जब होती है तब अनुरुद्ध-विरुद्ध जोड़ों की ही होती है। सब चीज जोड़ा जोड़ा हैं। कुरान में भी लिखा है, "खलक्ना मिन् कुल्ले शयीन् जौजैन", मैं ने (आत्मा ने) सब चीजें जोड़ा जोड़ा पैदा की हैं। दुर्गा सप्तशती में यही बात मधु-कैटभ के रूपक से कही है। ब्रह्मा सृष्टि का विचार कर ही रहे थे कि मधु-कैटभ नाम के दो असुर उन को मारने पर उद्यत हुए।

विष्णुर्कर्णमलोद्भूतौ ब्रह्माणं हंतुमृच्यतौ ।

मधुस्तु कामः सम्प्रोक्तः, कैटभः क्रोध उच्यते ।

अहंकारस्ततो जातो ब्रह्मा शुभचतुर्मुखः ।

स तामसो मधुर्जातः, कैटभो राजसस्तु सः ।

(म० भा० शांति० अ० ३५७)

ब्रह्मा नाम अहंकार का सात्त्विक अंश; कहीं बुद्धितत्त्व भी कहा है; विसिनोति, व्याप्नोति, इति विष्णुः; व्यापकं महत्तत्त्व। उस के कर्ण के मल से, अर्थात् दूषित राजस-तामस शब्दरूप, से (आकाश का गुण शब्द, जो कर्णग्राह्य है) मधु-काम और कैटभ-क्रोध पैदा हुए और ब्रह्मा को मारने दौड़े, अर्थात् वेद के

शुद्ध सात्विक छंद को दूषित करने पर उद्यत हुए । शब्द में बड़ी शक्तियाँ हैं; मधुर शब्द से बड़ा आनन्द उठता है, स्वास्थ्य बढ़ता है, संघात की पुष्टि सब प्रकार से होती है, क्रूर गर्जन आदि से कान के पर्दे फट जा सकते हैं, सचमुच भी कभी कभी फट जाते हैं, मृत्यु हो जाती है, तज्जनित प्रचंड वायु वेग से मकान गिर जाते हैं ।

‘ब्रह्मा वेदमयो निधिः’, ज्ञान; उस के मारने वाले काम और क्रोध; दोनों मरें तो कैसे ? ‘आवा जहि न यत्र उर्वी सलिलेन परिप्लुता ।’ अपनी खुशी से ही मरेगे; ‘चरिताधिकारे चेतसि’, जैसा योग-भाष्य में लिखा है, जब उन का अधिकार, उन का संवेग, कम हो जाता है, तब उस ‘भूमि’ पर, चित्त की उस अवस्था में, ये दोनों मरते हैं, जहाँ पृथ्वी और जल का संयोग न हो । ‘अग्नीषोमीयं जगत्’, ‘भू-स्थानी देवः अग्निः, अंतरिक्ष-स्थानी सोमः (पर्जन्यः वायुः) द्यु-स्थानी सूर्यः;’ जहाँ इन दोनों का, पृथ्वी-जल का, संयोग न हो (और ये दोनों भी काम और सूर्याग्नि क्रोध ही के दूसरे रूप हैं, जल काम का, अग्नि क्रोध का), अर्थात् जब दोनों की मध्यावस्था में, चित्त शांत और मध्यस्थ, तटस्थ, होता है ।

यथा शीतोष्णयोर्मध्ये नैव गणं, न च शीतता;
न पुण्यं न च वा पापं, न दुःखं न सुखं तथा,
न बंधो न च वा मोक्षः, इत्येषा परमार्थता ।

‘शीत और उष्ण के बीच में एक ऐसी अवस्था होती है जिस को न शीत ही कह सकते हैं न उष्ण । परमार्थता का स्वरूप ही यह है कि उस में द्वन्द्व नहीं, न काम न क्रोध न सुख न दुःख, न पुण्य न पाप, न बंध न मोक्ष ।’

इस अवस्था में भी कौन मारे ? तो सात्विक-ज्ञानात्मक परमार्थ-बुद्धि-स्वरूप विष्णु । और वह भी कहाँ पर ? ‘ततस्तु जघने कृत्वा संच्छिन्ने शिरसी तयोः ।’ जघन शरीर का मध्य भाग है, इस से मध्यस्थता की पुनर्वा सूचना होता है; इस भाग में स्थित उदर-शिशु पर वश होने से आहारैषणा और दारैषणा पर निगद होने से, काम क्रोध का निग्रह हो सकता है । श्रोत्र पहिली इन्द्रिय है; वहाँ इन का जन्म हुआ । कटि प्राण का एक मुख्य स्थान है; मूलाधार, स्वाधिष्ठान, गणित्पूर आदि चक्र यहाँ हैं; इसी कटि में, इन दोनों की शांति भी होनी चाहिये ।

साथ ही यह द्वंद्व आविर्भूत होता है, साथ ही तिरोभूत होता है। इस द्वंद्व, जोड़ा-जोड़ा, दो-दो में, विरोध भी है और अनुरोध भी है।

देव और दैत्य जब एक ही मूल शक्ति, वासुकि (जगद् वासयति, व्याप्नोति, इति) नाग को, जो मन्दर पर्वत (मेरुदंड, पृष्ठवंश, ऊर्ध्वमूल अश्वत्थ, इडा-पिण्डादि नाडियों के स्थान) के चारों ओर कुण्डलित है, दो ओर से खींचते हैं, तब इस जड़ शरीर में चक्रवत् परिवर्तन आरम्भ होता है, और आकाश-समुद्र में से विविध प्रकार के रत्नभूत पदार्थ निकलते हैं। पर इस उत्कट रगड़ का पहिला फल हालाहल क्रोधविष पैदा होता है। उस को पीने वाला और पचाने-वाला यदि कोई न हो तो सब खेल बिगड़ जाय। जो कुल के वृद्धतम हों उन्हीं का यह धर्म और कर्तव्य है कि वे इस जहर को पी कर बैठें, और सदा पचाते रहें। सब बोझ ढोने का, मिहनत करने का, दौड़ धूप का, खींचा तानी का, काम, जवान लोग, देव-दैत्य करेंगे। यह तो हुआ क्लेश का बटवारा। शुल्क का भी बटवारा देखिये। महा-देव को अन्य कुछ मिहनत नहीं करनी पड़ी, इस लिये उन को भक्ति, परम भक्ति, परम आदर, पूजा, स्तुति ही, विष पीने के बदले में दाम मिलता है। देव दैत्य, वारुणी और अमृत आदि रत्न को आपस में बाँट लेते हैं; और उस बटवारे के हेर फेर के लिये, कौन अधिकार किस को मिले, इस के लिये, सदा लड़ते रहते हैं। पर महा-देव का सब ही, देव पक्ष भी और दैत्य पक्ष भी, दोनों दल (‘पार्टी’), पूजन, स्तुति, भक्ति, खुशामद, चाप लूनी, चाटुकारी, कर के अपना मतलब निकालने के लिये, पूजन करते रहते हैं।

यत्तद्भग्रे विषमूहव परिणामेऽमृतोपमम् ।

‘जो आगे कड़ुआ विष समान जान पड़ता है, वह पीछे मीठा अमृत ऐसा फलदायी और गुणकारी होता है।’

इस रूपक से गणपति और गण का कर्तव्य जान पड़ता है, जिस के पालन से उपर्युक्त घोर विरोध का, जो गण के निसर्ग में अन्तर्गत है, परिहार हो सकता है। कृष्ण-नारद-सम्वाद का भी यही अर्थ है। पुरुष-सूक्त-सूचित पुरुष-बलि और वर्ण-धर्म-कर्म-वृत्ति-जीविका-शुल्कादि के विभाग का भी यही अर्थ है। जब तक गणपति में ऐसा स्वार्थत्याग और ऐसी लोकहितबुद्धि होगी, ‘वात्सल्ये-मनुवन् नृणां’, प्रजा-

पति मनु के ऐसा प्रजा के लिये वात्सल्य होगा, और गण मे ऐसे वृद्ध का आदर होगा, तब तक गण की संघशक्ति क्षीण न होगी । जब नहीं, तब गण नष्ट होगा ।

जब शिव भी हालाहल को गले मे धारण करते करते घबरा जाते हैं, तब

हरः संक्षुभ्यैनं भजति भसितोद्धूलनविधि ।

‘ब्रह्मांड को जला कर, पीस कर, भस्म कर, धूल उड़ा डालते हैं, और प्रलय होता है ।’ नित्य नित्य भगवा निपटाते निपटाते, दोनो ओर की मनौनी करते करते, जब वृद्ध लोग स्वयं थक कर क्रुद्ध हो जाते हैं, तब मनुष्य-समाज मे महाभारत होता है ।

क्या उपाय किया जाय, कि राजस भावों की रोक, और सात्विक उदार भावों का उद्भावन और परिपोषण, समाज मे और समाज के नेता मे सद होता रहे; यहाँ तक कि नेता तो सम्मान से भागता रहे, और जनता उस के पीछे सम्मान का उपहार लिये हुए दौड़ती रहे ?

इस का एकमात्र उपाय यही है कि ‘एकदन्तता’ सर्वप्रायेण साधी जाय । इस मे जितना परिश्रम किया जाय वह थोडा है । बिना इस के कोई सत्कार्य सिद्ध नहीं हो सकता । गणपति के सारे कुनवे के आचरण की सिखवन वही अद्वैतता, अभेदबुद्धि, और तज्जनित स्वार्थत्याग है । गणपति के पिता महद्देव, सब से बड़े देव, अल्लाह-अकबर [अकूबर = सबसे बड़ा, अल्लाह = देव] का स्वरूप ही यह है ।

महोक्षः, खट्वांगं, परशुर्, भजिनं, भस्म, कपिलं

कपालं च, इतीयत्तव, वरद !, तं प्रोपश्यः

सुरास्तां तां ऋद्धिं दधति तु भवद्भूयः

नहि स्वात्मारामं विषयमृगतृष्णां प्रचक्षते ।

अर्थात्,

बैल, अरु हमरु, अरु फरसा, जब जब कौ चरन,

भस्म, सर्प, माला हू कपाल के ककर की—

देवन के देव !, वरदाला वरदन्तुन के !,

आपनी सुख संपति सब एसी ही भवत है,

सुमरीं भौंह के इसारे पुनि देव पावत ऋद्धि सिद्धि,
आप आत्माराम कौ न काम माया-मात्र की ।

उद्भूति, वर्षति, मेहति, बीजान्, जीवान्, प्राणान्, धर्मान्, इति महोद्भूतिः, वृषः, धर्मः, चार पैर वाला, चार वर्ण-आश्रम-पुरुषार्थ-वेद-महावाक्य-दिशा-आदि-रूपी परमात्मा का वाहन ; कुडलिनी शक्ति की, इडा-पिंगला-सुषुम्ना नाडियों में, गति के आकार का अनुकरण करने वाला डमरू; परमे ब्रह्मणि शाययति, आत्मनः अन्यत् इतरत् परं जड जगत् शृणाति नाशयति, इति परशुः, अविद्या का, जड जगत् का, बंध का, खंडन करने वाला, ब्रह्म में शयन कराने वाला, मोक्ष देने वाला, ज्ञान, आत्मबोध; गजचर्मवत् काला और अति विस्तारशाली अनन्त नील आकाश; श्वेत भस्म के ऐसे ज्योती-रेणु-रूप नक्षत्र तारों के असंख्य ब्रह्मांड; सर्पवत् चक्राकार भ्रमण करने वाली संसार के प्रत्येक अणु में व्याप्त शक्तियों, उत्कृष्ट महर्षि और देव और जगन्-नियता, संसार के चलाने वाले, प्रत्येक नक्षत्र तारा ब्रह्मांड के अधिकारी जीव, कपालरूप, शिरोरूप, मुख्यांगरूप की माला—यही परमात्मा की प्रत्यक्ष सामग्री है ।

गणपति की माता सर्वशक्तिरूपिणी जगद्धात्री ने भी ऐसे ही जगद्भर्ता को बड़ी तपस्या से भर्ता पाया ।

वृषो वृद्धो यानं, विषंभशनं, भाक्षा निवसनं,
स्मशानेषुआक्रीडा, भुजगनिवहो भूषणविधिः—
समग्रा सामग्री जगति विदितैव स्मररिपोर्;
यद्दूतस्यैश्वर्यं, तव, जननि !, सौभाग्यमहिमा ।
शिवः शक्त्या युक्तो यदि, भवति शक्तः प्रभवितुं;
न चेद्दूतं, देवो न खलु कुर्शलः स्पंदिम्भपि;
भतस्त्वांआराध्यां, हरिहरविरिंच्यादिभिरपि,
प्रणंतुं स्तोतुं वा, कथंभक्तपुण्यः प्रभवति । (भानन्दकहरी)
वृद्धे बैल की सवारी, विष भोजन, दिशा वस्त्र है,
सेज समसान, भुजग भूपन ठाँव लाग है;

जग मे नहिं जानत कौन अद्भुत चरित्र इन के;
 ईशता तौ इन की सब देवी कौ सुहाग है ।
 युक्त होत शक्ति (= 'इ') से जब तब ही 'शिव' होत प्रभु;
 नहिं तौ 'शव' समान डोल हू ना सकतु हैं;
 हरि-हर-विरिंच जा की वंदना करत हैं नित्य,
 वा की स्तुति पुण्यहीन बोल हू ना सकतु है ।

तत्र शास्त्र मे, अ = विष्णु, इ = शक्ति, उ = ब्रह्मा, म = रुद्र, इत्यादि प्रत्येक वर्ण का विशेष साकेतिक अर्थ है ।

इन्हीं महादेव की महादेवी की, गणपति की माता की, हृदय से उपासना करने से ही, गणपतित्व की भी और गण के कल्याण की भी सिद्धि होगी; सच्चे गण-पति की, गण-पतित्व-योग्यता की, जननी, ये ही आत्म-विद्या रूपिणी महादेवी हैं । इन महादेवी के रूप अनन्त हैं ।

या देवी सर्वभूतेषु बुद्धि-श्रद्धा-क्षुधा-तृषा-
 तुष्टि-पुष्टि-क्षमा-लज्जा-स्मृति-धृति-कृति-स्पृहा-
 काम-क्रोध-मोह-निद्रा-गर्वा-ईर्ष्या-भीति-मानिता-
 शांति-कांति-द्युति-अविद्या-विद्या-रूपैश्च संस्थिता;
 सा देवी सर्वभूतेषु चैतनेत्यभिधीयते,

चिद्रूपेण च सा कृत्स्नमृत्तद्व्याप्य स्थिता जगत् । (दुर्गासप्तशती)

सभी जीवों मे, प्राणियों मे, भूतों मे, वस्तुओं मे, चिद्रूप से, चेतना के नाम से, बुद्धि, श्रद्धा, क्षुधा, तृषा, तुष्टि, क्षमा, लज्जा, स्मृति, धृति, कृति, स्पृहा, काम, क्रोध, मोह, निद्रा, गर्वा, ईर्ष्या, भय, अभिमान, आति, काति, शाति, द्युति, अविद्या, विद्या के असंख्य रूपों से, वही देवी वर्तमान है । 'चेतना' कहा तो सब कह दिया ।

पर आप लोग विद्यार्थी हैं । आप के लिये विद्या: समस्तास्तव देवि भेदाः' यह रूप विशेष अभीष्ट है । किंतु इन सब अनन्त विद्याओं मे भी एक मुख्य विद्या है । उस के उपासन आवाहन धारण से ही आप लोग आत्मोद्धार और देशोद्धार तथा मानव मात्र का उपकार करने के समर्थ गण-पति हो सकते हो ।

या मुक्तिहेतुर् भविष्यत्यमहाव्रता त्वम्
 अभ्यस्यसे, सुनियतेन्द्रियतत्त्वसारैः
 मोक्षार्थिभिर्मुनिभिरस्तसमस्तदोषैर्,
 विद्याऽसि सा भगवती परमा हि, देवि !।

‘देवि भगवती वह परमा विद्या है जिस से मुक्ति प्राप्त होती है; जिस विद्या का, बड़े बड़े व्रत कर के, इन्द्रियों का निग्रह कर के, मुनि लोग सदा अभ्यास करते हैं। इस परमा विद्या, अध्यात्मविद्या, के प्रचार से ही पतितोद्धार हो सकता है। इसी से मोक्ष मिल सकता है। एक जीव का ही मोक्ष नहीं, और किसी एक प्रकार की के बंध से नहीं, किन्तु सब का सब प्रकार के बंधों से।

बिना आत्मस्वरूप के ज्ञान के, दृढ सज्ज्ञान नहीं, बिना दृढ सज्ज्ञान के, अभेदबुद्धि नहीं; बिना अभेदबुद्धि के, दृढ सदाचार नहीं; बिना दृढ सदाचार के, परस्पर मेल और ‘अभय, सत्त्वसशुद्धिः, ज्ञानयोगव्ययस्थितिः’ नहीं, बिना इन के, आत्मवशता, स्वाधीनता, स्वतन्त्रता नहीं, बिना आत्म-वशता परमात्म-वशता, (जीवात्मा-वशता नहीं) स्व-तंत्रता, स्व-राज्य नहीं, उत्तम स्वतंत्रता नहीं, (अधम स्व-तंत्रता ही होगी), ऐसी अविच्छेद्य कार्य-कारण की शृंखला है।

सर्व परवशं दुःख, सर्वमात्मवश सुख;

एतद् विद्यात् समासेन लक्षणं सुखदुःखयोः । (मनु)

भारतवर्ष में, वर्तमान काल में, केवल एक ही गण का गणपति होने से कार्य-सिद्धि नहीं हो सकती; सभी गणों का सर्व-मान्य पति होना चाहिये; हिन्दू, मुसलमान, ईसाई, पारसी, यहूदी, जैन, बौद्ध, सिख आदि सब का। यह कैसे हो? जब वह एक-दंत हो, सब मतभेदों का ऐकमत्य कर सके। यह शक्ति उसी भगवती परमा विद्या की उपासना से प्राप्त हो सकती है। जो बुद्धि, जो विद्या, सारग्राहिणी है; मूल बातों को, गम्भीर तत्वों को, पकड़ती है; ऊपरी कृत्रिम विशेषों में ही नहीं अटक रहती है; वह निश्चय से जानती है कि ‘सर्वेषु वेदेष्वहमेव वेद्यः’; ‘अहम्’, मै, आत्मा, ‘आह’ (अंग्रेजी) ‘अना’ (अरबी), ‘खुद’ (= ‘खुदा’, फारसी), यही एक अजर अमर वस्तु सब मतों के सब वेदों में, सब धर्मग्रन्थों में, कही है। उसी पर चारों ओर जोर देने से लोकविग्रह घटेगा, लोकसंग्रह बढ़ेगा, ऐकमत्य सधैगा, विरोध-

परिहार बनैगा; क्योंकि उसी के सर्व-मान्य आध्यात्मिक सिद्धान्तों के अनुसार ऐसी समाज-व्यवस्था बन सकेगी जो सर्व-संग्राहक, सर्व-कल्याण-कारक, सर्व-शिक्षक-रक्षक-पोषक-धारक हो ।

देखिये; हम आप इस एक सभाभवन में इस समय बैठे हैं । देखने को तो एक ही स्थान है, पर इस एक स्थान में इस एक क्षण में सैकड़ों लोक, सैकड़ों दुनिया, समन्वित हैं । 'रूप की दुनिया' अलग ही है, पर यहाँ मौजूद है । 'शब्द का लोक' भिन्न है, पर यहाँ है । 'गन्ध का संसार', 'स्पर्श का जगत्', 'रस का भुवन' 'दि वर्ल्ड आफ टूडे', 'दि वर्ल्ड आफ लिटरेचर', 'दि वर्ल्ड आफ हिस्ट्री', 'सायंस का आलम' 'कविता का विश्व', एक सायंस के अन्दर विशेष विशेष सैकड़ों विज्ञानों के जगत्, कलाओं के लोक, आलमि-इश्क, आलमि-जग, आलमि-नासत, आलमि-मिसाल, आलमि-मलकूत, भूः, भुवः, स्वः आदि लोक, सूर्यलोक, 'दि वर्ल्ड आफ लैट', वरुण लोक, 'आफ़ वाटर', इत्यादि 'प्लेन' (अंग्रेजी), 'लौह' (अरबी), 'अर्द-अर्श' (अरबी), तल, भुवन—यह सभी इसी जगह उपस्थित हैं । जिसी का हम ध्यान करते हैं उसी में पहुँच जाते हैं । क्या बात हुई ? द्रष्टा में, 'मैं' में, आत्मा की बुद्धि में, ही इन सब का समन्वय होता है; सभी उसी में सदा वर्तमान हैं, आत्मा ही सब का अनुभव आस्वादन, समाहार समन्वय, करता है । और, इस हेतु से कि सनातन-धर्म परमात्म-धर्म है, क्यों कि सिवाय परमात्मा के और कोई वस्तु सनातन सदातन नित्य नहीं, और परमात्मा को किसी से विरोध नहीं; बल्कि वह सब में है और सब उस में हैं; इसीलिये इस धर्म में सब धर्मों का, देश-काल-निमित्त-अधिकार-भेदेन, समन्वय हो सकता है, और है; इस को किसी से विरोध नहीं । इस धर्म के सच्चे तात्त्विक सात्त्विक स्वरूप के विरुद्ध, आज काल, जो इस का वर्त्ताव, परस्पर-विरोध-मय, भेद-मय, 'मत-छू'-मय, 'छुई-मुई'-रूप, हो गया है, उस का मूल कारण यही है कि सात्त्विक ज्ञान, आत्मज्ञान, आत्मबुद्धि, आत्मविद्या का हास, और तज्जनित सद्धर्म का रागद्वेष रजस्तमस् के मुख में ग्रास, हो गया है ।

न हि भनध्यात्मवित् कश्चित् क्रियाफलमुपाश्नुते । (मनु)

आत्मज्ञान की दृष्टि के बिना जो कोई कुछ काम करता है वह अच्छे फल को

नहीं पाता; क्यों कि उस को सत् लक्ष्य का ज्ञान नहीं, सत् पुरुषार्थ का ज्ञान नहीं और, इस हेतु से, वह अपनी शक्तियों का सत् प्रयोग नहीं करता ।

तो आप लोग जो विद्यार्थी हो, इस परम विद्या आत्मविद्या का बहुत आदर से संग्रह कीजिये; तभी अन्य सब विद्या आप की सफल होगी । सच्चे गणपति आत्मा की पूजा नहीं की, तो कलह के चूहे सब रास्ता काट डालेंगे । आत्मा में सब देवता वर्तमान हैं ।

विनयऽाधात्रकोऽन्येषां, विशिष्टो नायकः स्वयम्,
नायकेन विना जातः, तस्माज्ज्ञातो विनायकः ।
आत्मैव देवताः सर्वाः, सर्वम्आत्मनिभवस्थितः,
सर्वम्आत्मनि संपश्येत्, सच्चासच्च समाहितः;
सर्वम्आत्मनि संपश्यन्नुनभाधर्मे कुरुते मनः ।
सर्वेषामपि चैतेषाम्आत्मज्ञानं परं स्मृतः,
तद्हिभग्नयं सर्वविद्यानां, प्राप्यते हिभमृतं ततः ।
उद्धरेद्आत्मनाऽत्मानं, नआत्मानम्भवसादयेत्;
आत्मैव हिआत्मनो बंधुर्आत्मैव रिपुर्आत्मनः ॥

आत्मा ही सब का विशिष्ट नायक है, विनयन करने वाला है, उस का कोई नायक नहीं है, बिना किसी नायक के, किसी माता पिता के, उत्पन्न हुआ है, स्वयम् है, वि-नायक है । आत्मा ही सब देवता है । सब कुछ आत्मा में है । जो सब को आत्मा में, और आत्मा को सब में, देखता है वह अधर्म में मन नहीं देता । सब से बढ कर आत्मज्ञान है, सब विद्याओं में श्रेष्ठ है । इसी से अमृत मिलता है, अमरत्व प्राप्त होता है, अर्थात्, भूले हुए किंतु सदा सत्, सदा सिद्ध, अपने अमरत्व को पहिचान (प्रत्यभिज्ञान) लेता है । आत्मा से आत्मा का उद्धार करना चाहिये; आत्मा को कभी अवसन्न नहीं होने देना चाहिये । आत्मा ही आत्मा का रिपु हो सकता है; क्यों कि दूसरे किसी को शक्ति नहीं जो आत्मा की हानि कर सके; और आत्मा ही सच्चा बंधु आत्मा का है, क्योंकि दूसरे किसी में ऐसी शक्ति नहीं जो इस की सहायता करे । दूसरे में शक्ति क्या होगी, जब 'इस के सिवाय दूसरा',

(अरबी में ‘मा सिवा अल्ला’, ‘आत्मनः अन्यत्’,) ‘आत्मनः इतरत्’, कुछ कोई, है ही नहीं, (‘अहं एतत्-अन्यत् न’) ।

यही बात सूफियों ने भी कही है ।

लौहि महफूज़स्त दर मानी दिलत्;

हरचि मी ख्वाही शवद ज़ हासिलत् ।

अर्थात्,

ब्रह्मदेव की परमनिधि हृदय तुम्हारी होइ;

जो कुछ अभिलाषा उठै, तातैं पावहु सोइ ।

और भी,

आनाँ कि तलबगारि खुदा एद, खुदा एद;

हाजत ब-तलब नीस्त, शुमा एद शुमा एद;

चीज़े कि न गर्दीद गुम, अज़ बहूरि चि जोयेद ?

कस ग़ैरि शुमा नीस्त, कुजा एद, कुजा एद !

अर्थात्,

ईश्वर को जे खोजते !, सुनो हमारी बात,

खोजन कौ नहि काज कछु, तुम ही हौ वह, तात !

कबहुँ जु खोयौ नाहि, तेहिं क्यों हँदत अकुलात ?

तुम सिवाय जग मे कछु दूजौ नाहिं दिखात !

आप के हृदय में महा गणपति परमात्मा का सदा वास है; यदि आप यत्न करोगे तो पहिचानोगे कि आप स्वयं ही परम गणपति हो, और ऐसा पहिचानने से ही आप अपना भी और अपने समाज का भी कल्याण कर सकोगे । ॐ ।

ॐ निधीनां त्वा निधिपतिं हवामहे ।

प्रियाणां त्वा प्रियपतिं हवामहे ।

गणानां त्वा गणपतिं हवामहे । ॐ ।

: २ :

सर्व-मत-समन्वयॐ

(अर्थात् आत्मज्ञान द्वारा सब मतों का समन्वय) ।

ॐ

यो देवानां प्रभवश्चोद्भवश्च, विश्वाधिपो, रुद्रो, महर्षिः,
हिरण्यगर्भं पश्यति जायमानं, स नो बुद्ध्या शुभया संयुनक्तु ।

ॐ

प्रिय विद्यार्थी जन,

आज के ऐसे समावर्त्तन संस्कार के समय के व्याख्यानो मे, प्रायः विद्यार्थियों स्नातकों के जीवन के कर्त्तव्य के विषय मे कुछ उपदेश देने की प्रथा प्रचलित है । पर आप लोग त्यागशील, तपस्याशील, विद्वान्, आचार्यों और आध्यापकों के उपदेश और निदर्शन वर्षों से सुन और देख रहे हैं । मैं आप को कौन-सी नई बात सुनाऊँ ?

पुरातन ही नित्य नवीन है ।

आज सबेरे से इसी चिन्ता मे मैं मग्न हो रहा था, कि मुझे ध्यान आया कि जो सब से पुरानी बात है वही सदा नई है ।

* सौर ८ चैत्र (मीन) १९८०, वि० (२२-३-१९२४ ई०), को, गुरुकुल, कांगड़ी, मे, श्री स्वामी श्रद्धानन्द जी के सभापतित्व मे, स्नातकों के समावर्त्तन संस्कार के अवसर पर व्याख्यान दिया गया । तथा, सौर २८ माघ (मकर) १९८१, (१०-२-१९२५) को, काशी-विद्यापीठ मे, स्नातकों के समावर्त्तन संस्कार का जो प्रथम उत्सव हुआ, उस अवसर पर, उसी का आशय दुहराया गया । उसी का परिवृंहण यह दूसरा अध्याय है ।

नवो नवो भवति जायमानः अहां केतुः ।

दिवसों के पताकारूप सूर्यदेव, अति प्राचीन होते हुए भी, नित्य नये हो कर प्रतिदिन जन्म लेते हैं ।

सो मैं आप लोगों को, बहुत पुरानी पर नित्य नई, कुछ बातें सुनाऊंगा ।

आज आप में से कई विद्यार्थियों का दीक्षान्त सस्कार हुआ है । और प्रतिवर्ष कई कई का होता जायगा । प्राचीन काल में भी ऐसा होता था । उपनिषदों से जान पड़ता है, उस समय में, आचार्य, समावर्तमान विद्यार्थियों को, घर लौटने से पहिले, अन्तिम उपदेश, बहुत स्नेह से, बहुत गम्भीर भाव से, बहुत शुभ कामना से, देते थे, जैसा आज भी आप के आचार्यों ने आप को दिया ।

आचार्य का विद्यार्थी को अन्तिम उपदेश ।

‘सत्यं वद, धर्मं, चर, स्वाध्यायात् मा प्रमदः, आचार्याय प्रियं धनम्भाहत्य प्रजातन्तुं मा व्यवच्छेत्सीः, सत्याद्, धर्मात्, कुशलात् न प्रमदितव्यम्; भृत्यै न प्रमदितव्यम्; स्वाध्याय-प्रवचनाभ्यां न प्रमदितव्यं; देवपितृकार्याभ्यां न प्रमदितव्यम्; मातृदेवो भव, पितृदेवो भव, आचार्यदेवो भव । यानिभस्माकं सुचरितानि तानि एव त्वया उपास्यानि, नो इतराणि । ये के च अस्मत्श्रेयांसो ब्राह्मणाः, तेषां त्वयाऽऽसनेन प्रदवसितव्यम् । श्रद्धया देयं, अश्रद्धयाऽदेयं, श्रिया देय, ह्रिया देयं, भियाऽदेयं, संविदा देयं । अथ यदि ते कर्मविचिकित्सा वा वृत्तविचिकित्सा वा स्यात्, ये तत्र ब्राह्मणाः संमर्षिणः युक्ताः, आयुक्ताः, अलूक्षाः, धर्मकासाः स्युः, यथा ते तत्र वर्तेरन् तथा तत्र वर्तेथाः । एष आदेशः । एष उपदेशः । एषा वेदोपनिषत् ।’

(तैत्तिरीय उपनिषत्)

‘अन्तिम उपदेश, आदेश यही है—सत्य बोलना; धर्म के अनुसार आचरण करना; स्वाध्याय में, बुद्धिवर्धक ज्ञानवर्धक शास्त्रों के नित्य अवलोकन करने में, तथा, विशेष कर, अपनी विशेष जीविका के उपयुक्त ज्ञान के संग्रह करने में, प्रमाद नहीं करना, पढ़ना समाप्त हुआ, अब हम को पठन पाठन से क्या काम, ऐसा मत समझना । कुशलता साधने वाले, कौशल के, कामों के करने से मत चूकना । भूति,

विभूति, विभव का सम्पादन करने वाले धर्मयुक्त कामो के करने से मत चूकना । जिस आचार्य के गुरुकुल में तुम ने विद्या संग्रह किया, उस की सहायता करते रहना, जिस से नई पुस्तक के विद्यार्थी वहाँ शिक्षा पाते रहें, इस प्रकार से ऋषिऋण चुकाना । देवों, ऋषियों, और पितरों के ऋण चुकाने वाले कामो से भी मत चूकना । जो अच्छे काम हैं वही करना, दूसरे काम नहीं करना । यदि हम ने भी कोई अनुचित काम किया है, तो यह विचार कर, कि आचार्य ने ऐसा किया है, उस का अनुकरण नहीं करना, जो हम से अच्छे काम बन पड़े हैं उन्हीं का अनुकरण करना; हमारे अनुचित कामो का अनुकरण मत करना । हम से जो अधिक श्रेष्ठ सच्चरित्र, रखे नहीं, मृदु हृदय के, स्निग्ध, स्नेही प्रकृति के, धर्मिष्ठ, ब्रह्म के जानने वाले, संमर्षी, सहनशील, क्षमावान्, समर्श, सत् परामर्श, देने की योग्यता रखने वाले, युक्त, युक्तियों के जानने वाले, आ-युक्त, लोक-समत, जनता द्वारा पुरोहित, अग्ने-निहित, नि-युक्त, अग्रगण्य माने हुए विद्वान् मिले, उन की आसना करना, उन्हीं की उपासना करते हुए जीना, श्वास लेना, उन्हीं का दम भरना । अन्धश्रद्धा मत करना, अपनी बुद्धि पर भरोसा कर के विवेक से काम करना । अपने मन में सार्व-जनिक स्नेह का भाव रखना । माता को, पिता को, आचार्य को, देव-रूप ही जानना । यदि कभी संशय हो, कि यह कर्म, यह वृत्त, अच्छा है या नहीं, तो उक्त प्रकार के सज्जन विद्वान् ब्रह्मवेत्ता जैसा आचरण करते हों वैसा आचरण करना । प्रजा-सन्तान का उच्छेद मत करना; अपने सुख चैन की स्वार्थी लालच से गार्हस्थ्य के उत्तम धर्म का बोझ उठाने से जान मत चुराना ।'

ब्रह्मचारी, गृहस्थश्च, वानप्रस्थो, यतिस्तथा,

एते गृहस्थप्रभवाः (तस्माज्ज्येष्ठा श्रमो गृही) ।

यथा नदीनदाः सर्वे समुद्रे यांति संस्थितिं,

तथैवाश्रमिणः सर्वे गृहस्थे यांति संस्थितिं ।

यथा वायुं समाश्रित्य वर्तते सर्वजंतवः,

तथा गृहस्थमश्रित्य वर्तते सर्व आश्रमाः ।

यस्मात्त्रयोऽन्याश्रमिणः, ज्ञानेनाज्ञेन च भन्वहम् ,

गृहस्थेनैव धार्यन्ते, तस्माज्ज्येष्ठाश्रमो गृही । (मनु)

सर्वेषामपि चैतेषां, वेद श्रुति-विधानतः,

गृहस्थ उच्यते श्रेष्ठः, स त्रीन्धन्यान् विभर्ति हि ।

‘ब्रह्मचारी, गृहस्थ, वानप्रस्थ, यति — इन चारों आश्रमों की उत्पत्ति गृहस्थ से ही है; इस लिये सब से बड़ा आश्रम गृहस्थ का ही है। जैसे सब नदी नद, समुद्र ही में सन्निहित, समाहित, ठहराव, आसरा पाते हैं, जैसे सब जीव जन्तु, वायु के ही सहारे जीते हैं; वैसे ही सब आश्रम गृहस्थ के आसरे रहते हैं। अन्य तीन आश्रम वालों को गृहस्थ ही अन्न भी देता है, और ज्ञान भी देता है। इस हेतु से, वेद की श्रुति ने, गृहस्थ ही को सब आश्रमों में ज्येष्ठ भी और श्रेष्ठ भी कहा है।’

हाँ, सब उत्सवों के लिये, सब नियमों के लिये, अपवाद होते हैं। विशेष विशेष अवस्था में नैष्ठिक ब्रह्मचर्यादि हो सकता है, और परार्थ के लिये, परोपकार के लिये, निश्चिन्त हो कर देश सेवा के लिये, यदि कोई नैष्ठिक, अथवा परिमित काल के लिये, ब्रह्मचर्य का व्रत बढ़ा दे, तो यह उन के और देश के बड़े सौभाग्य की बात है; और देश को ऐसे ब्रह्मचारी (तथा वानप्रस्थ) स्वयंसेवकों की बढ़ी आवश्यकता है। निष्ठा का अर्थ, ‘नितरा स्थिति’, आत्यन्तिक, आजीवन स्थिति, ऐसी निष्ठा वाला ‘नैष्ठिक’। पर साधारण धर्म इसी को जानना, अर्थात् विद्याध्ययन से समावृत्त हो कर गार्हस्थ्य करना, और अपने त्रिविध ऋण को यत्न पूर्वक चुकाना। माता, पिता, आचार्य रूपी देवताओं ने आप के लिये बड़ा परिश्रम किया है; उन का ऋण आप के ऊपर बहुत है; उस को, अपने आगे की पुष्ट के लिये वैसा ही परिश्रम कर के, चुकाना। माता पिता और आचार्य के लिये नम्रता भाव, स्नेह भाव, विनय भाव, अपने मन में सदा बनाये रखना। इस से आप ही की आगे बहुत रक्षा होगी। मिथ्या-अहंकार-जनित कलह के दुष्फलों से बचोगे। हम से आप से जो वृद्ध हैं उन का अनादर मत करना। मातृभक्ति विशेष करना। शरीर को जन्म देने वाली माता की, तथा जन्मभूमि रूपिणी माता की, जिस से जन्म देने वाली माता का भी भरण पोषण हुआ और होता है, तथा उस जन्मभूमि की भी माता त्वय जन्मरहित सर्वजगज्जननी, परमात्मा की स्वभाव-रूपिणी प्रकृति देवी की, परमपुरुष की प्रकृति की, जिस की सारी सृष्टि ही सन्तान है, हृदय में भक्ति बनाये रहना।

अजामृणां लोहितकृष्णशुक्लां सर्वाः प्रजाः सृजमानां नमामः ।

परमात्मा की जन्मरहित अनादि-अनन्त शक्ति, त्रिक-मयी, त्रिगुणात्मिका, तीन रङ्ग वाली, सरस्वती रूपेण श्वेत, काली रूपेण कृष्ण, और लक्ष्मी रूपेण रक्त, देवी को, जो सब असंख्य प्रजाओं की जननी है, हम लोगों को नमस्कार करते रहना चाहिये; सदा हृदय में, स्मृति में, नम्रता से, विनय से, धारण किये रहना चाहिये। सत्त्व-ज्ञान-मयी सरस्वती, तमः-इच्छा-मयी काली, रजः-क्रिया-मयी लक्ष्मी।

माता की सात्त्विक भक्ति और वन्दना का भाव, परम-पावन और मनो-मल-शोधन है। मनु ने कहा है,

उपाध्यायान् दशभाचार्यः, शताचार्यास्तथा पिता,
सहस्रं तु पितृन् माता गौरवेण भतिरिच्यते । (मनु)

दस उपाध्यायो से बढ़ कर आचार्य, सौ आचार्यों से बढ़ कर पिता, और सहस्र पिताओं से बढ़ कर माता की गुरुता है।

बृद्ध पितामह भीष्म ने इस का फल थोड़े में कहा है,

जीवतः पितरौ यस्य, मातुर्भङ्गगतो यथा,
षष्टिहायनवर्षोऽपि, स द्विहायनवच्चरेत् । (शान्तिपर्व)

‘जिस के माता पिता वर्तमान हैं वह साठ वर्ष की उमर पा कर भी वैसा निश्चिन्त और प्रसन्न रहता है जैसा मा की गोद में दो वर्ष का बच्चा।’

“यतोऽभ्युदयनिःश्रेयससिद्धिः स धर्मः” । जिस रहन सहन आचार विचार से अभ्युदय भी और निःश्रेयस भी दोनों मिले; इस लोक में अभ्युदय भी, और संसार के सुखों के साथ सदा लिपटे हुए दुःखों के बंधनों से मोक्ष भी, मिले; वही धर्म है। इस लिये धर्मप्रधान सभ्यता शालीनता के गुरुकुल का आचार्य, अतिम उपदेश फिर भी धर्मविषयक ही देता है, कि यदि कभी संदेह हो, कि इस विशेष अवस्था में क्या कर्तव्य है, क्या कृत्य है, क्या धर्म है, तो जो सत्पुरुष, सच्चे विद्वान्, धार्मिक और तपस्वी जीव, जिन्हीं का नाम ब्राह्मण है, वे जैसा उस अवस्था में, उस देश-काल-निमित्त में, आचरण करते हों वैसा ही आप आचरण करना।

एषा वेदोपनिषत् ।

यही समग्र वेद अर्थात् ज्ञान का निचोड़, निष्कर्ष, रहस्य, उपनिषत् है ।*

कर्त्तव्य धर्म विषयक सन्देह का निर्णय कैसे हो ।

वेद अर्थात् सज्ज्ञान कर्म-परक है; कर्मों का, व्यवहार का उपयोगी है, साधक है; आत्म-ज्ञान-प्रतिपादक ज्ञानकाण्ड को छोड़ कर । इस लिये ब्रह्मचर्य-काल के विद्याध्ययन का साक्षात् और मुख्य प्रयोजन, जीवन के व्यवहार की शुद्धि, आचरण-शुद्धि । इस लिये अन्तिम उपदेश इसी विषय का है, कि कर्मपरक धर्म के सम्बन्ध में यदि शका उत्पन्न हो तो उस का समाधान कैसे करना ।

इसी अर्थ का अनुवाद मनु ने किया है ।

मानवस्यास्य शास्त्रस्य रहस्यमूढपदिश्यते ।

अनाम्नातेषु धर्मेषु, कथं स्याद्, इति चेद्भवत्,

यं शिष्टा ब्राह्मणा ब्रूयुः, स धर्मः स्याद्भशंकितः ।

धर्मेणभधिगतो यैस्तु वेदः स-परिवृंहणः,

ते शिष्टा ब्राह्मणा ज्ञेयाः श्रुति-प्रत्यक्ष-हेतवः । (मनु)

‘इस मानवशास्त्र का रहस्य यही है कि, यदि ऐसी नयी अवस्था उत्पन्न हो जिस के सुलभाने के लिये प्राचीन प्रामाणिक धर्मग्रन्थों में कुछ आम्नात न मिले, आदेश न हो, और प्रश्न उठे कि क्या करना चाहिये, तो शिष्ट ब्राह्मण जो निर्णय कर दे, वही धर्म माना जाय; तथा शिष्ट ब्राह्मण वे मनुष्य समझे जायें, जिन्होंने इतिहास-पुराण-सहित, धर्मपूर्वक, वेदों का, सच्चे ज्ञानों का, अध्ययन किया है, और जो वेदों में, ज्ञानग्रन्थों में, कही सुनी बातों को प्रत्यक्ष कर के दिखा सकते हैं ।’

‘एषा वेदोपनिषत्’ और ‘मानवशास्त्ररहस्य’ दोनों एक ही बात है । क्यों कि,

* आयुर्वेद के प्रसिद्ध ग्रन्थ चरक संहिता के ‘विमान-स्थान’ के आठवें अध्याय में, अध्ययन और अध्यापन की विधि बहुत अच्छी रीति से बताई है; मनुस्मृति और उपनिषत् के आशय के अनुसार ही है, पर आयुर्वेद के शिक्षक और विद्यार्थी, तथा भिषक्, के विशेष उपयोग की बातें विशेष रूप से कही हैं ।

यः कश्चित् कस्यचिद्धर्मो मनुना परिकीर्तितः,
स सर्वोऽभिहितो वेदे, सर्वज्ञानमयो हि सः । (मनु)

‘जो जिस का धर्म मनु ने बताया है, वह सब वेद में कहा है, वेद भी और मनु भी सर्वज्ञानमय हैं, सर्वज्ञ हैं’ ।

यह अंतिम उपदेश कर्ममार्ग का है, कि सशयावस्था में जिस को अच्छे लोग कहें वही धर्म है । महाभारत में इसी विषय को दूसरे प्रकार से अनुवाद किया है ।

तर्कोऽप्रतिष्ठः, श्रुतयो विभिन्नाः, नैको ऋषिर्यस्य वचः प्रमाणं,
धर्मस्य तत्त्वं निहितं गुहायां; महाजनो येन गतः स पन्थाः ।
(विदुरनीति)

‘तर्क की कही प्रतिष्ठिति, समाप्ति, नहीं, श्रुतियों विभिन्न, परस्पर विरुद्ध, मिलती हैं, एक ही ऋषि नहीं किसी का वचन प्रमाण मान लिया जाय, धर्म का तत्त्व (आत्मा के वासस्थान हृदय की) गुहा में छिपा है, महाजन (जन-समूह, आर्यजनता, उस अतरात्मा से प्रेरित हो कर) जिस पथ से चलें वही पथ ठीक है’ ।

महाजन शब्द का अर्थ कोई तो करते हैं ‘महातो जनाः,’ ‘बड़े आदमी’; कोई कहते हैं ‘महान् जन-समूहः,’ अर्थात् ‘मेजारिटी’, बहुतर-मत, भूयसीय । बड़े आदमी का अर्थ होता तो ‘नैको ऋषिः’ न कहते । राजशास्त्र में, ‘महाजन’ शब्द एक साकेतिक अर्थ में प्रयोग किया हुआ जान पड़ता है; यथा, प्रधान प्रधान पौर, जानपद, श्रेणी, पूग, निगम, दल, आदि के मुख्य, मुखिया, महान्, महता महतो, महत्तर, मेहतर, प्रतिष्ठित, सम्भावित जनो की परिषत् । धर्म-संशय में, ऐसी परिषत्, ‘भूयसीय’ के प्रकारसे, जो आपस में स्थिर कर ले, वही पन्थाः, वही रास्ता, वही धर्म । ‘मानव-धर्म-सारः’ नाम के अपने संस्कृत ग्रन्थ में, तथा ‘शास्त्रवाद बनाम बुद्धिवाद’ नाम के हिन्दी ग्रन्थ में, प्राचीन ग्रन्थों से कई उद्धरण कर के, मैं ने यह दिखाने का यत्न किया है कि ‘महाजन’ का अर्थ ‘प्रतिष्ठित जनो का समूह’ ही है । गुजराती भाषा में अब तक इसी अर्थ में इस शब्द का प्रयोग होता है ।

मनु का उपदेश इस विषय में यह है,

एकोऽपि वेदविद्धर्मं यं व्यवस्येद् द्विजोत्तमः,

स विज्ञेयः परो धर्मो; न भजानामुदितोऽयुतैः । (मनु)

‘सच्चा वेदवित्, ज्ञानी, उत्तमचरित्र वाला द्विज, जो निर्णय कर दे, उसी को धर्म जानना मानना । यदि दस सहस्र मूर्ख भी किसी बात को धर्म कहें तो नहीं मानना ।’

यह कई बातें विरुद्ध ऐसी जान पड़ती हैं । इन का विरोध परिहार कैसे हो ? इस के विषय में आगे फिर कहूँगा ।

वन्दे ‘मातरम्’ और स्वराज्य ।

आचार्य ने अन्तिम उपदेश में विद्यार्थी को कर्म-मार्ग-विषयक अन्तिम बातें कहीं । आजकाल के शब्दों में जिन को ‘डोमेस्टिक ड्यूटीज्’ ‘सोशल ड्यूटीज्’ ‘सिविक् ऐन्ड् पोलिटिकल ड्यूटीज्’, ‘ह्यूमनिस्ट ड्यूटीज्’, अर्थात् गृहधर्म, सामाजिक धर्म, राष्ट्रीय धर्म, मानवजाति संबंधी कर्तव्य, आदि कहेंगे, उन का आशय पुराने शब्दों में देव, पितृ, अतिथि, आदि कार्य, और भूति, कुशल, और सर्वोपरि व्यापक शब्द ‘धर्म’ के नाम से आचार्य ने सूचित किया । और उस ‘प्रिंसिपल् आफ् लिबिड् लेजिस्लेशन’ की भी, उस जीवत् जाग्रत् सिद्धांत की भी, जिस के अनुसार नवीन धर्म की परिकल्पना, नवीन धर्म का व्यवसान, आम्नान, होना चाहिये, और जो ही सब राज्यप्रबन्ध का मूल है, सूचना कर दी । ‘मातृदेवो भव’ से ‘वन्दे मातरम्’ का सूत्रपात, और ‘धर्मकामाः यथा वर्तैरस्तथा वर्तैथाः’ से ‘स्वराज्य’ के मूलमन्त्र का सूत्रपात, कर दिया । अर्थात्, ‘स्व-राज्य’ में, जनता के उत्तम-‘स्व’ को, धर्म-कामो, प्रजा के निस्स्वार्थ हित-चिन्तकों, को अपना ‘पुरो-हित’, ‘आगे किये हुये’, चुने हुए, ‘पुरः अग्रे प्रति-निहित, प्रतिनिधि-कृत’, निर्वाचित किये गये, कानून-धर्म बनाने वाले, नियुक्त आयुक्त करो ।

इस के बाद ब्रह्मचारी घर जाय । पर इतना पठन-पाठन भी पर्याप्त नहीं होता । कुछ और बाकी रह जाता है ।

तर्कोऽप्रतिष्ठः, श्रुत्यो विभिन्नाः ।

शास्त्रो मे बहुत से विकल्प, और परस्पर विवाद, विरोध, खंडन-मंडन, देख पड़ते हैं। नवीन धर्म के परिकल्पन के उपाय के विषय में जो शंका उठती है उन की चर्चा अभी ही की। कौन सच्चे विद्वान्, ज्ञानी, तपस्वी, धर्मकाम हैं, जिन पर विश्वास किया जाय, इसी का निर्णय कैसे हो। महा-जन-समूह भी प्रायः वाद विवाद के अनन्तर किसी नेता के दिखाये पथ पर ही चल पड़ता है; उस को भी, और उस के नायक को भी, पथ के निर्णय के लिये किसी हेतु को देखना ही पड़ता है; उस हेतु के उचितानुचित भाव का निर्णय कैसे हो ? इन शंकाओं का समाधान, इन अनंत विकल्पों का समन्वय, कैसे हो ?

आत्मज्ञान की आवश्यकता ।

इस का अन्तिम रहस्य, इस की परमोपनिषत्, अभी बाकी ही है। ज्ञान-काण्ड के बिना, कर्मकाण्ड भी ठीक ठीक नहीं सधता। यह मनु ने फिर फिर कहा है।

ध्यानिकं सर्वमेव एतद् यद्-‘एतद्’-अभिषन्दिताम् ;
 न हि अन्धध्यात्मवित्कश्चित् क्रियाफलमूढपाशुनते ।
 सैन्यपत्यं च, राज्यं च, दण्डनेतृत्वमप्येव च,
 सर्वलोकाधिपत्यं वा, वेदशास्त्रविद्ब्रह्मति ।
 सर्वभूतेषु चात्मानं, सर्वभूतानि चात्मनि,
 समं पश्यन्, आत्मयाजी स्वाराज्यमधिगच्छति । (मनु)

‘एतत्’ ‘इदम्’ ‘यह’ शब्द से जो कुछ कहा जाता है वह सब ‘ध्यानिक’ है, परमात्मा का ध्यानमात्र है; सारा ‘यह-दृश्य’ जगत्, आत्मा के ध्यान से ही कल्पित है। इस लिये अध्यात्मविद्या, आत्मसंबन्धी ज्ञान, संसार के तत्त्व का ज्ञान, जिस को नहीं है, वह कोई क्रिया ठीक नहीं करेगा, न किसी क्रिया से सत्फल पावैगा। उस को संदूधदेश्यों का ज्ञान नहीं, सच्चे पुरुषार्थों का ज्ञान नहीं, उन की प्राप्ति के प्रकारों का ज्ञान नहीं, और वह शक्तियों का सत्प्रयोग नहीं कर सकता। सेनापति का काम, राजा का काम, दंडनेता न्यायाधीश प्राङ्गविवाक का काम, अथ किं, सर्व

संसार के अधिपति का काम भी, करने के योग्य वही है जो अध्यात्मशास्त्र को अच्छी रीति से जानता है; आत्मा की, जीवात्मा-परमात्मा की, मनुष्य की, प्रकृति को, द्व-द्वय स्वभाव को, गुण-दोष को, सुतरा जानता पहिचानता है । जो मानव-स्वभाव के सब पक्षों, पहलुओं, प्रकार-विकारों, को नहीं जानता, वह मानव-जीवन-सम्बन्धी बातों का निर्णय कैसे कर सकता है ? जो सब भूतो में, जीवों में, पदार्थों में, आत्मा को, 'मै' को, चेतना को, और आत्मा में, 'मै' में, सब को देखता है, और तदनुसार समान रूप से आत्मा का यज्ञ करता है, अर्थात्, 'आत्मवत् सर्वभूतेषु,' सब के साथ यथोचित नीतियुक्त, धर्मयुक्त, व्यवहार करता है, वही स्वराट् की अवस्था को, स्वायत्त को, आत्मवशता को, स्वाधीनता को, पाता है ।

छादोग्य उपनिषत् में भी यही कहा है—

‘आत्मैव इदं सर्वमिति, स वा एष एव पश्यन्, एवं मन्वानः, एवं विजानन् आत्मरतिर्-आत्मक्रीडः आत्ममिथुनः आत्मानन्दः, स स्वराट् भवति, तस्य सर्वेषु लोकेषु कामचारो भवति । अथ येऽन्यथाऽतो विदुः अन्यराजानस्ते क्षय्यलोकाः भवन्ति, तेषां सर्वेषु लोकेषु अकामचारो भवति ।’

‘आत्मा ही, ‘मै’ ही, यह सब कुछ है, क्योंकि बिना ‘मै’ की चेतना के, बिना देखने वाले के, यह सब दृश्य कुछ भी हो ही नहीं सकता है—ऐसा जो देखता है, मानता है, जानता है, आत्मा में ही सुख पाता है, आत्मा से ही खेलता है, आत्मा को साथी बनाता है, आत्मा से ही आनन्द पाता है, वही स्वराट्, अपना राजा, आत्मवश, स्वाधीन, स्वतंत्र होता है, वह जिस लोक में जाना चाहता है वहाँ, मानस कल्पना-शक्ति से जा सकता है । जो इस के विरुद्ध देखते हैं, ‘मै’ के बड़प्पन को नहीं पहिचानते, आत्मा से, ‘मै’ से, अतिरिक्त किसी दूसरे को बड़ा समझते हैं, उन के ऊपर दूसरे ही राजा होते हैं; उन के लोक, उन की सामग्री, पराधीन और क्षीयमाण होती है; किसी लोक में, किसी देश में, इसी भूलोक के विविध खंडों देशों, द्वीपों, वर्षों में, तथा भुवः स्वः आदि अन्य लोकों में, वे, मन-माने, आदर से, सम्मान से, नहीं घूम फिर सकते ।

उसी से स्वराज्य का संभव ।

स्वराट् का भाव स्वराज्य वा स्वाराज्य । यह किसी को धोखा न हो कि, इस प्रकार की यह सब स्वराज्य की चर्चा जैसी अभी की गई, केवल 'फ़ाल्सफ़ा' की बात है, खयाली पुलाव है, मनोराज्य है, उससे इस दुनिया के कामकाजसे कोई वास्ता नहीं । ऐसा किसी को धोखा न हो, इस वास्ते मनु ने स्पष्ट कहा कि अध्यात्मशास्त्र को जो नहीं जानता उस की सब क्रिया निष्फल होती है, और जो जीव वेदशास्त्र अर्थात् अध्यात्मशास्त्र को जानता है वही सेनापत्य, दंडनेतृत्व, आदि सब लोकव्यवहार के काम को ठीक ठीक कर सकता है ।

इतिहास से इस की पुष्टि ।

सेनापतित्व से और अध्यात्मशास्त्र से क्या सम्बन्ध, ऐसी किसी को शंका हो सकती है, तो,

इतिहासपुराणाभ्यां वेदं समुपबृंहयेत् ;

विभेतिभल्पश्रुताद्वेदो माम्भयं प्रतरिष्यति ।

‘वेद का उपबृंहण, विस्तारण, व्याख्यान, संसार के इतिहास पुराण की सहायता से करना चाहिये । वेद का ठीक अर्थ करने को बहुत ज्ञान की आवश्यकता है । अल्प ज्ञान वाले से वेद बहुत डरता है, कि यह मेरे अर्थ का अनर्थ करेगा, मेरे सच्चे अर्थ को धोखे में डालेगा, और झूठा अर्थ कर के लोक को ठगैगा ।’

इस न्याय का अनुकरण कर के, मनु के श्लोक का उपबृंहण, महाभारत के इतिहास के अन्तर्गत भगवद्गीता के उपाख्यान से कीजिये । पांडवों की सेना के मुख्य सेनापति अर्जुन नियुक्त किये गये थे, और वे ही, युद्धारम्भ के समय में ही, सब सेना को छोड़ कर भाग जाना चाहते थे । अध्यात्मशास्त्र से जब उन की विपाद-ग्रस्त बुद्धि का उद्बोधन हुआ, तभी सेनापति के कार्य के योग्य हुए । नहीं तो यही न कहा जाता कि, कहीं तो लाठी सोंटेकीतयारी, कहीं वेदान्त बूकना ?

इस वास्ते गीता में कहा है,

अध्यात्मविद्या विद्यानां, वादः प्रवदतामूहम् ।

तथा उपनिषदों में,

स ब्रह्मविद्यां सर्वविद्याप्रतिष्ठाम् अथर्वाय ज्येष्ठपुत्राय प्राह । (मुंडक)

‘सब विद्याओं में अध्यात्मविद्या ‘मै’ (आत्मा, श्रेष्ठ) हूँ । सब विद्याओं की प्रतिष्ठा, नीव, मूल, ब्रह्मविद्या है । राजनीति शास्त्रों में भी, जो प्रत्यक्ष ही व्यवहार के शास्त्र हैं, यही कहा है । राजा को, प्रबन्धकर्ता को, शास्ता को, चार विद्या जाननी चाहिये,

आन्वीक्षिकी, त्रयी, वार्ता, दण्डनीतिश्च शाश्वती । (मनु)

आन्वीक्षिकी, दर्शनशास्त्र, जिस से आत्मा के स्वरूप का ‘अनु-ईक्षण’ हो; तथा त्रयी, वेद, जिस से धर्म अधर्म का ज्ञान हो, तथा वार्ता-शास्त्र जिस से अर्थ और अनर्थ, धन और दरिद्रता, के हेतुओं का, कृषि, गोरक्ष, वाणिज्य आदि के पोषण के और शोषण मोषण के भी, कारणों, उपायों, प्रकारों का ज्ञान हो; तथा दण्डनीति, जिस से दुष्टों का ‘दण्ड’ ‘दमन’ और शिष्टों का सत्पथ पर ‘नीति’ ‘नयन’ कैसे होना चाहिये, इस का ज्ञान हो, इन चार विद्याओं का ज्ञान शासक के लिये आवश्यक है ।

उस में आन्वीक्षिकी सब से पहिले है,

आश्रयः सर्वधर्माणामुपायः सर्वकर्मणाम्,

प्रदीपः सर्वविद्यानां, विद्योद्देशे प्रकीर्तिता । (न्याय-भाष्य)

‘यह विद्या सब धर्मों का आश्रय, सब कर्मों का उपाय, सब अन्य विद्याओं के लिए दीपक है,’ क्यों कि,

आन्वीक्षिकीभात्मविद्या स्याद् ईक्षणः सुखदुःखयोः;

ईक्षमाणास्तथा तत्त्वं हर्षशोकौ व्युदस्यति ।

बिना इस विद्या के, ससार का और ससार के व्यवहार का, तथा अन्य शास्त्रों के विरोध-परिहार के प्रकारों का, तथा उन की उपयोगिता के अवसरों का, उन के तारतम्य और बलाबल का, तत्व ठीक नहीं समझ में आता । और उस व्यवहार को ठीक चलाते नहीं बनता । सुख दुःख ही सब व्यवहार के हेतु हैं । उन का सच्चा स्वरूप जानना परमावश्यक है । उस का अनु-ईक्षण निरीक्षण परीक्षण करती है,

और तत्त्व को, आत्मा के स्वरूप को, बता कर, जीव को सुख और दुःख, हर्ष और शोक, दोनों के पार तार देती है, और शांत और स्थिर चित्त से सब व्यवहार करने की शक्ति देती है, इसी से इस का नाम आन्वीक्षिकी है ।' सुख और दुःख का स्वरूप, उन का तात्त्विक लक्षण, मनु ने सन्क्षेप से बताया है,

सर्वं परवश दुःखं, सर्वं आत्मवशं सुखं ;
एतद् विद्यात् समासेन लक्षणं सुख-दुःखयोः ।

परवशता, पराधीनता, पर-राज, परतंत्रता ही दुःख, स्वाधीनता, आत्मवशता स्वतंत्रता, स्व-राज ही सुख । परंतु 'स्व' क्या है, आत्मा क्या है, 'पर' कौन है? यह बिना आन्वीक्षिकी के, आत्मविद्या और अध्यात्मविद्या के अध्ययन के, नहीं विदित होता ।

अकामस्य क्रिया काचित् दृश्यते नेह कर्हिचित् ;
काम्यो हि वेदाधिगमः, कर्मयोगश्च वैदिकः । (मनु)

'जो निष्काम है वह निष्क्रिय है, काम-रहित जीव की कोई क्रिया देखने में नहीं आती । वेद का पढ़ना पढ़ाना और वैदिक कर्म—सब ही, इच्छा से, वासना से, काम से प्रेरित है ।

ऋषीणां तप्यतां तेषां तपः परम-दुश्चरं,
प्रादुर्भवन्ति मंत्राणि पूर्व-मन्वन्तरस्य ह,
असंतोषाद्, भयाद्, दुःखात्, मोहात्,
क्रोधाच्, च, पंचधा । (मत्स्य पु०, अ० १४५)

काम क्रोध के ही भेद और विविध रूप, 'असंतोष, भय, दुःख, मोह, और क्रोध से प्रेरित हो कर, इस मन्वन्तर में कठिन तपस्या करते हुए ऋषियों के चित्तों में, पूर्व मन्वन्तर में अनुभूत और अभ्यस्त 'मंत्रों' का, 'मनन करने से त्राण करने वाले' उपायों का, प्रादुर्भाव हुआ ।' इन मंत्रों के सं-हित, एकत्री-कृत, रूप का नाम मंत्र-सहिता, वेद, है । वेद की उत्पत्ति ही काम से है; तो वैदिक कर्मकांड, कर्मयोग, का 'काम्य' होना, स्पष्ट ही है ।

सुख दुःख का साक्षात् सम्बन्ध काम क्रोध से है । "सुखानुशयी रागः, दुःखानुशयी द्वेषः" (योगसूत्र) । सुख के पीछे राग चलता है, दुःख के पीछे द्वेष ।

इन राग द्वेष, काम क्रोध, के उचित प्रयोग से व्यवहार बनता है, अनुचित से बिगड़ता है,

धर्माविरुद्धो भूतानां कामोऽस्मि, भरतर्षभ !;

(धर्म्यः क्रोधोऽप्यहं रौद्रो) विनाशाय च दुष्कृताम् । (गीता)

‘धर्म से अविरुद्ध काम भी ‘मै’ ही हूँ, धर्म ही के लिये, पापियों का सहार करने वाला रौद्र क्रोध भी ‘मै’ ही हूँ । और,

कामात्मता न प्रशस्ता, न चएवङ्ग्रहभस्तिभकामता । (मनु)

‘कामात्मा, काममय, काम के वशीभूत, हो जाना तो अच्छा नहीं; पर सर्वथा कामरहित होना भी इस लोक में संभव नहीं ।’ इस काम क्रोध का नियमन, नियंत्रण, आत्मदमन, आत्मनिग्रह, विना आत्मज्ञान के ठीक बनता नहीं । ऐसे आत्मज्ञान और आत्मनिग्रह के बिना कलह अनन्त होते हैं । किसी बात पर निर्णय निश्चय नहीं होता । परस्पर विश्वास नहीं पैदा होता । पदे पदे विवाद होते हैं । आदमी आदमी का साथ नहीं निभता । कोई भी ‘आर्गैनिजेशन’, संग्रथन, व्यूहन, नहीं होने पाता, अथवा यदि उस का आभास, मिथ्या कारणों से, हो भी जाता है, तो सच्ची सूत्रात्मा के अभाव से, थोड़े ही समय में भग्न हो जाता है ।

इन हेतुओं से भारतवर्ष में इस अध्यात्मशास्त्र को प्रथम स्थान दिया है, और सासारिक व्यवहार को परमोपकारी कहा है । दूसरे देशों में इस को प्रायः ठाले समय का खेल समझा है; यद्यपि वहाँ भी विचारशील, शांतप्रकृति, लोक-हितैषी, अद्भुत और अनुद्विग्न बृद्ध, ‘स्पिरितुएलिटी’ को ही, अध्यात्मभाव को ही, स्थिर सासारिक अभ्युदय का हेतु समझते हैं । यह एक भारी विशेष, दूसरे देशों से, इस देश की प्राचीन सभ्यता का है । इसी विशेष के कारण इस प्राचीन शालीनता में ‘सामान्य’ की, सर्वव्यापक परमात्मा की, सत्ता-सामान्य की, इतनी व्यापकता है, कि यह सर्वलोकसंग्राहक, सर्वविरोधपरिहारक, सर्वसमन्वयकारक रही, और फिर भी हो सकती है, यदि हम लोगों से इस आत्मज्ञान का और अध्यात्मभाव का समुचित पुनरुज्जीवन करते बन पड़े ।

छादोग्य में कहा है, श्वेतकेतु, बारह वर्ष की उमर से चौबीस वर्ष की उमर

तक गुरुकुल में रह कर, बहुत-सी विद्या सीख कर, अपने पिता आरुणि उद्दालक के पास, अपने को बड़ा पंडित समझते हुए, वापस आये ।

सर्वान् वेदान् अधीत्य महामनाः अनूचानमानी स्तब्धः एयाय ।

आजकाल के पच्छिम के शब्द में 'इलेट्र, स्वेल्ड्-हेडेड्, नो-ऑल, स्टिफ् विथ् प्राइड्' कहेंगे । यौवन में, शरीर में बल का, बुद्धि में स्फूर्ति का, विकास होना, और इस हेतु से अहंकार की भी वृद्धि होना, स्वाभाविक ही है । श्वेतकेतु का कोई दोष नहीं । पर पिता का भी कर्तव्य था कि परमावश्यक परिशिष्ट शिक्षा दे । इस लिये उन्होंने ने पुत्र से पूछा, सब तो आपने पढ़ा, पर वह जाना या नहीं जिस एक के जानने से और सब वस्तु जानी जाती है ? पुत्र ने कहा नहीं । तब पिता ने उन को आत्मा का उपदेश किया, जिस से सच्चा स्वाराज्य सिद्ध होता है । अन्य सब कुछ जाना, पर जानने वाले ही को न जाना, अपने ही को न जाना, तो क्या जाना ? ईसा मसीह ने भी कहा है, सब कुछ पावै और अपने को खो दे, तो क्या पाया ?

ऐसे ही नारद सनत्कुमार के पास गये । सनत्कुमार ने पूछा क्या पढ़ा ? कहा,

ऋग्वेदं भगवोऽध्येमि, यजुर्वेदं, सामवेदं, भाथर्वणं

चतुर्थं, इतिहासपुराणं पंचमं वेदानां वेदं । इत्यादि, (छांदोग्य)

‘चारो वेद और इतिहास पुराण रूपी पंचम वेद सब मैं ने पढ़ा, पर मैं ने आत्मा को नहीं जाना, केवल वाग्विलास को जाना; और आप ऐसे वृद्धों से सुना है कि ‘तरति शोकम् आत्मवित्’, जो आत्मा को जानता है वही शोक के पार तर जाता है; सो आत्मा को आप मुझे बताइये’ । तब सनत्कुमार ने उपदेश किया ।

इस प्रकार की कथा पुनः पुनः उपनिषदों और पुराणों में कही है । मैत्रेयी ने याज्ञवल्क्य से, नचिकेता ने यम से, राम ने वसिष्ठ से, ऐसे ही प्रश्न किये । रानी मदालसा ने अपने पुत्र राजा अलर्क को, व्यास ने अपने पुत्र शुक को, यही समझाया । क्यों कि और सब जानों की भी प्रतिष्ठा नहीं होती, नीव नहीं बधती, उन का परस्पर संबंध, उन का परस्पर बलाबल, उन का यथा-स्थान उपयोग, उन का हृदय, मूल तत्व, मर्म, समझ में नहीं आता, जब तक

यह आत्मज्ञान नहीं होता । आत्मा के ही लिये तो, ‘मेरे’ ही लिये तो, सब शास्त्र हैं; ‘मैं’ तो शास्त्रों के लिये नहीं । फिर जब ‘मैं’ को न जाना तो शास्त्रों को जान के क्या होगा ?

जिस ने अपने को नहीं जाना कि मनुष्य क्या वस्तु है, जीना मरना, सुख दुःख, काम क्रोध, हर्ष शोक, क्या चीज है, जिस ने यह नहीं जाना कि हम क्या हैं, कहां से आये, किस लिये आये, कहां जायेंगे, जीने का क्या फल है, मेरा और दूसरे जीवों का क्या सम्बन्ध है, परस्पर क्या कर्तव्य है, पुरुष क्या है, पुरुषार्थ क्या है — जिस ने अपने को ही नहीं पहचाना वह दूसरों को क्या जानेगा ? जिस ने अपना रास्ता ठीक नहीं समझा वह दूसरों को कैसे ठीक रास्ते पर चला सकता है ? जीवन का अर्थ ही जिस को नहीं मालूम वह दूसरों की जिदगी को कैसे सुधार सकेगा ? वह क्या गृहराज्य का, क्या देशराज्य का, क्या परराज्य का, क्या स्वराज्य का प्रबन्ध करेगा ? मनुष्यों के काम-काज जीवन-मरण का प्रबन्ध करने के लिये तो मनुष्यों की प्रकृति और मनुष्यों के पुरुष अर्थात् अतरात्मा का ज्ञान होना चाहिये न ? फिर जिस को यह ज्ञान नहीं, जिस को अध्यात्म-विद्या नहीं, वह कैसे एक छोटी गिरस्ती का अथवा एक बड़े राज का काज ठीक चला सकता है ? ‘स्व’ किस को कहते हैं यही जिस को मालूम नहीं, ‘राज’ का सच्चा अर्थ और स्वरूप क्या है इस का जिस को ज्ञान नहीं, वह ‘स्वराज’ ‘स्वराज’ पुकार कर काम बनावेगा नहीं; बिगाड़ेगा ही ।

इस लिये इस देश की प्राचीन शिष्टता में आत्मज्ञान का बहुत प्रचार रहा । और कुछ लोगों का यह विश्वास है कि इसी वचे खुचे आत्मज्ञान के बल से ही यह शिष्टता, एक ओर दम्भ और पाषंड और दूसरे ओर अध-श्रद्धा और मूर्खता से नितात जर्जर हो कर भी, अब तक यथा-कथंचित् जीवित है; क्योंकि इस में उस अध्यात्मशास्त्र की, लोक-संग्रह करने वाली, सच्चे ‘को-अपॉरेशन’, समर्श, सहयोग, सहकारिता, ‘सभूयसमुत्थान’ की, शक्ति का बीज रह गया है । जहाँ इस शास्त्र की छाया नहीं है वहाँ लोक-विग्रह की, अध-श्रद्धा, अध-गर्वा, अध-विरोध, अन्यायुंध ‘काम्पिटिशन’, प्रतिद्वंद्विता, प्रतिस्पर्धा, परस्पर संमर्द संघर्ष, और द्रोह ही की शक्ति अधिक होती है ।

शंका-समाधान ।

कुछ लोगों को ऐसी शंका यहाँ हो सकती है कि मनुष्य के चार पुरुषार्थ हैं— धर्म, अर्थ, काम, और मोक्ष । इन के साधन के चार शास्त्र हैं, धर्मशास्त्र, अर्थशास्त्र, कामशास्त्र, और मोक्षशास्त्र । तीन अर्थ, और तीन शास्त्र सासारिक व्यावहारिक अम्युदय के सम्बन्धी हैं । चौथा अर्थ और शास्त्र तो संसारत्याग का सम्बन्धी है, इस का अनुशीलन चौथेपन में, सन्यासावस्था में, ही होना चाहिये । अध्यात्मविद्या, आत्मज्ञान, मोक्षशास्त्र का ब्रह्मचर्यावस्था में कैसे सञ्चय हो सकता है ?

इस का समाधान यह है कि विदेह मोक्ष के साक्षात् साधन के उपाय, निरन्तर सूक्ष्म सूक्ष्म विचार से, ध्यान-धारणा-समाधि से, सन्यासावस्था में भले ही बरतना चाहिये । पर मोक्षशास्त्र अर्थात् अध्यात्मशास्त्र वा ब्रह्मविद्या के मूलतत्त्व तो, अन्य शास्त्रों के अनंतर प्रथमावस्था में ही यथासम्भव स्थूल रूप से जान लेना चाहिये । अभी जो उपनिषदों और पुराणों की कथा कही, उन में, इस ज्ञान के प्रष्टाओं और श्रोताओं का वयस् नवीन ही है, वृद्ध नहीं; उपदेष्टा अवश्य वृद्ध हैं ।

और भी; मन्वादि में यह सूचना है कि यदि, इस ओर, प्रथम वयस् में कुछ न कुछ यत्न न कर लिया जाय, तो पीछे इस ज्ञान का मिलना कठिन हो जाता है । इस प्रत्यक्चेतना के अधिगम को, अपने मन में जो विकार हो रहे हैं उन की जाँच करने की इस शक्ति के लाभ को, ही 'द्वितीय जन्म' कहते हैं । और यह गायत्री मंत्र के श्रवण, और उस के अर्थ का ध्यान, आवाहन, मनन, निदिध्यासन, करने से होता है । इसी से गायत्री को ही सावित्री अर्थात् जन्माने वाली, नया जन्म देने वाली, कहते हैं । और भी कारण इस नाम के हैं, पर यह मुख्य हेतु है ।

आ षोडशाद् ब्राह्मणस्य सावित्री नातिवर्तते ;

आ द्वाविंशात् क्षत्रबन्धोर्; आ चतुर्विंशतेर्विशः ।

तत्र यद् ब्रह्मजन्मभस्य मौञ्जीबन्धनचिह्नितम्,

तत्रभस्य माता सावित्री, पिता तु आचार्य उच्यते । (मनु)

जैसे शरीर की व्यवस्था है वैसे ही बुद्धि की । जो फुर्ती के काम, खुदसवारी,

तैरना, निशानाबाजी, मल्लविद्या, नट की कसरत, प्राणायाम, योगासन, योगमुद्रा, छोटी उमर में आरम्भ कर ली जाती हैं, वे ही पीछे अच्छी तरह मनुष्य को आती हैं। शरीर के लोच की अवस्था बीत जाने के बाद फिर उन का सीखना कठिन हो जाता है। वैसे ही अन्तर्मुख, प्रत्यक्चेतन, हो कर, विचार करने की शक्ति, यदि क्रमशः कोमल उपायों से बाल्यकाल और यौवनावस्था में न जगायी जाय, तो पीछे, उमर बढ़ जाने पर, और बहिर्मुख वृत्ति दृढ़ हो जाने पर, वह अन्तर्मुख वृत्ति मिलना, वह प्रत्यक्चेतना का अधिगम, दुष्कर हो जाता है। और जिस की ज्ञानग्राहिणी बुद्धि अधिक तीव्र होगी उस की यह शक्ति जल्दी लुप्त भी हो जायगी। प्रसिद्ध है कि तीव्र बुद्धि वाले बालकों और युवाओं के बिगड़ जाने का संभव भी अधिक होता है। शक्ति यदि अपने उचित काम में न लगायी जायगी, तो अकर्मकृत् और निश्चल तो रहेगी नहीं, किसी अनुचित ओर लग जायगी। इस लिये जिस ब्रह्मचारी में सत्त्व की मात्रा अधिक है, जो सत्त्वप्रधान ज्ञानशील जीव है, जो इस हेतु 'ब्राह्मण' कहलाने योग्य है, जिस का सम्बन्ध शब्द ब्रह्म से और परब्रह्म से अधिक निकट है, उस युवा का संस्कार देर से देर सोलहवें वर्ष के पहिले हो जाना चाहिये; नहीं तो बिगड़ कर 'ब्रह्मराक्षस', 'ब्रह्मपिशाच' आदि हो जाने का भय है। एवं, रजःप्रधान क्रियाशील क्षत्रियप्रकृति के युवा का बाईसवें वर्ष के पहिले, एवं जो तमःप्रधान द्रव्यसंग्रह-इच्छा शील ईहाथी वैश्य-प्रकृतिक युवा है, उस का चौबीसवें वर्ष से पहिले। जो अनुद्वन्द्वबुद्धि हैं, जिन में इन तीनों में से किसी एक गुण के विशेष अभिव्यञ्जन का सम्भव नहीं है, और इस कारण 'शुचा द्रवनि इति' शूद्र कहलाने योग्य हैं, थोड़ी बात पर भी बहुत भय और शोक में, क्षोभ में, पड़ जाते हैं, तथा बड़ों की आज्ञा पा कर, 'आशु-द्रवति', जल्दी से दौड़ कर काम कर देने के ही योग्य हैं, स्वयं विचार नहीं कर सकते, उन के लिये यह संस्कार असम्भव है, और इसी वास्ते 'न शूद्रे पातकं किञ्चित्' कहा है, जैसे बालक बुद्धि-पूर्वक पाप नहीं करता !

शोकस्थानसहस्राणि, भयस्थानशतानि च,

दिवसे दिवसे मूढमभाविशन्ति, न पण्डितम् ।

जो मूढ़ हैं, मोहग्रस्त हैं, उन के मन में दिन दिन सहस्रों (हर्ष) शोक और

सैकड़ों भय पैठा करते हैं; वे ही शूद्र कहलाने के योग्य हैं; जो आत्मज्ञ हैं, आत्मवान् हैं, 'सद्सद्विवेकिनी बुद्धिः पंडो' वाले पंडित हैं, धीर हैं, गंभीर हैं, उन को ऐसे क्षोभ नहीं होते । पातक का अर्थ, वह काम जो करने वाले को मान-मर्यादा से नीचे पतन करावै, गिरावै । बालबुद्धि शूद्र को मान-मर्यादा नहीं, पातक नहीं; उस का दंड शिक्षारूप है ।

ऐसे हेतुओं से आत्मविद्या का बीजारोपण प्रथमावस्था ही में कर देना आवश्यक समझा जाता था । और सारे देश में सच्चे ब्रह्मवित् मनुष्यों की संख्या इतनी पर्याप्त रखी जाती थी कि उन के शान्तिसाधक विरोधबाधक प्रभाव से लोकसंग्रह का भाव सदा अधिक मात्रा से समाज में बना रहता था ।

यदि इस में फिर भी सन्देह बाकी रहे, कि यह अध्यात्मज्ञान प्रथमावस्था के अनुरूप नहीं है, तो मनु के इस श्लोक पर ध्यान करना चाहिये ।

उपनीय गुरुः शिष्यं, शिक्षयेत्शौचम्भादितः,

आचारं, अग्निकार्यं च, सन्ध्योपासनमेव च । (मनु)

उपनयन के अनंतर गुरु का पहिला कर्तव्य यह है कि शिष्य को शौच सिखावै, तथा आचार, तथा अग्निकार्य, तथा सन्ध्योपासना ।

अब आप विचारिये कि यह शौच, जो अक्षरारम्भ से भी पहिले बालक को सिखाया जाता है, उसी का पर्यवसान योग में होता है । उस की परा काष्ठा है, 'शौजात्स्वागजुगुप्सा परैरसंसर्गः', अर्थात् शौच की बुद्धि बढ़ने से क्रमशः हाड़-मांस मल मूत्र के बने अपने शरीर से ही घृणा होने लगती है, और दूसरो से भी बराब बढ़ता है ।

सदाचार की ही परा काष्ठा योगोक्त यम नियम आदि हैं ।

अग्निकार्य, सहज में साधारण पार्थिव आग जलाने, आग बुझाने, की तर्कीव से ले कर वहाँ तक व्याप्त है, जब अन्त समय में परलोकोन्मुख जीव दिव्य अग्नि से कहता है,

अग्ने ! नय सुपथा रायेऽस्मान्, विश्वानि देव वयुनानि विद्वान्,
युयोधिभस्मज्जुहुराणमृणो, भूयिष्ठां ते नम उक्ति विधेम । (ईश उप०)

हे अग्ने (अग्ने नयति), आगे ले चलने वाले !, सब उत्तम ज्ञानों के जानने वाले ! हमारे पापों को जलाकर हमको अच्छे मार्ग से उत्तम लोक को ले चलिये, हम आप को नमस्कार करते हैं । और—

एहि एहिइति तम्भाहुतयः सुवर्चसः सूर्यस्य रश्मिभिर्यजमानं वहन्ति,
प्रियां वाचम्भविदंत्योऽर्चयंत्यः, एष वः पुण्यः सुकृतो ब्रह्मलोकः ।

(मुंडक उप०)

वे चमकीली अग्नि की आहुतियाँ, परोपकारी कर्म, यजमान को, द्युस्थानी अग्नि अर्थात् सूर्य की किरणों के रास्ते से, उत्तम लोकों को ले जाती हैं, और मीठी बोली से उस से कहती हैं कि आइये, आइये, यह आप के पुण्य से प्राप्त पुण्यमय ब्रह्मलोक है । पुराण-श्लोक है,

यमस्य दूताश्च, तथैव पार्षदाः नारायणस्य, अथ गणाः शिवस्य,
सूर्यस्य रश्मीन् अवलम्ब्य सर्वे, जीवान् नियच्छन् (न्तः) विचरन्ति सर्वदा ।

सूर्य की किरणों के द्वारा, सौर संसार के सब परामाश्चर्यमय कार्य होते रहते हैं, यम नामक शक्ति के कार्य, नारायण नामक तथा शिव नामक शक्ति के कार्य, सब जीवों के नियमन करने के कार्य, इन्हीं किरणों के द्वारा होते हैं । इस रहस्य का विस्तार बहुत है । वेद के मंत्र का आशय भी यही है,

आ कुष्णेन रजसा वर्त्तमानः, निवेशयन् अमृतं मर्त्यं च,
हिरण्ययेन, सविता, रथेन, देवो याति, भुवनानि पश्यन् ।

सन्ध्योपासन का तो स्पष्ट ही पर्यवसान योगसमाधि में होता है । दिन और रात की 'सधियों' के समय सावित्री-मंत्र द्वारा, जगत्सविता प्रत्यक्ष-सूर्य के ध्यान से आरंभ कर के, सर्व-सविता, बुद्धि को प्रत्यक्ष दृश्यमान, अनुभूयमान, परमात्मा का 'सम्यग ध्यान', उस से जीवात्मा के ऐक्य का अनुभव, यही 'सन्ध्या' की सम्पन्नता है ।

निष्कर्ष यह है कि जो कुछ आगे पूर्णरूप से साधना है उस का बीजारोपण प्रथमावस्था में उचित ही है ।

समन्वयात्मक आध्यात्मिक मानवधर्म ।

इस न्याय से अध्यात्मशास्त्र का प्रचार पुरा काल में बहुतायत से किया

गया, और सब आय शालीनता, आर्य सभ्यता, ब्राह्म शिष्टता, वैदिक समयाचार, बौद्ध बुद्धियुक्त पद्धति, शिष्ट सम्य समुदाचार, ‘आर्यन् सिविलिजेशन,’ ‘हिंद की तहजीब’, इस की नींव पर खड़ी की गयी; और लोक का संग्रह, ‘सोसाइटी’ का ‘आर्गेनिजेशन’, ऐसा किया गया कि सब को, सब जीवों को, और सब आचारों और विचारों को, अपने अपने गुण कर्म अवस्था योग्यता उपयुक्तता के अनुसार, उस में स्थान मिल सकता है, और मिला है ।

इस समय आप लोगो से इस विषय की चर्चा इस वास्ते की जाती है कि अब आप विद्यार्थी अवस्था को छोड़ कर गार्हस्थ्य करने जा रहे हो, और आप को इस लोकसंग्रह, समाजनिर्माण, (‘सोशल रीकन्स्ट्रक्शन, सोशल रिफार्म, पोलिटिकल रिफार्म’) आदि कार्य में अवश्य परिश्रम करना होगा । तो आप को यह विदित रहना चाहिये कि ज्ञान का, वेद का, जो अन्तिम चरम और परम भाग वेदान्त अर्थात् आत्मविद्या है, उस से कैसे लोकसंग्रह में सहायता मिलती है ।

प्रायः सन् १९१०-११ में एक अखबार ने यह प्रश्न उठाया कि हिन्दू किस को कहते हैं, हिन्दुत्व का क्या विशेषक व्यावर्तक लक्षण है, किस आचार विचार वाले मनुष्य को हिन्दू कहना चाहिये, और इस प्रश्न को बहुत से जाने माने हिन्दुओं के पास भेज कर उत्तर मँगवाये और उन को छापा । कोई एक भी व्यभिचारी विशेषक व्यावर्तक व्यापक आचार या विचार नहीं ही स्थिर हुआ । जो अपने को ‘हिन्दू’ कहे वही ‘हिन्दू’, इतना ही सिद्ध हुआ ।

याद रखना चाहिये कि ‘हिन्दू’ शब्द, वेद पुराण आदि प्राचीन धर्म-ग्रन्थों में कहीं नहीं मिलता; प्रायः ढाई हजार वर्ष हुए, ईरान (आर्याना) और ग्रीस (आइयोनिया, यवन-देश) की पाश्चात्य जातियों ने, सिंधु नदी और सिंधु देश के नाम को बदल कर, हिंधु, हिन्दू, इंडिया, इंडस, बना दिया ।

जो लोग इस दशा को, ‘हिन्दू’ की ‘अनिर्वचनीयता’ को, केवल दोषज्ञ दृष्टि से देखते हैं, वे तो इस को दुर्दशा समझते हैं । जो केवल गुणज्ञ दृष्टि से देखते हैं, वे इस को सुदशा जानते हैं । जो उभय दृष्टि से देखते हैं, वे विवेक करना चाहते हैं, कि इस में कितना अंश सुदशा का है और कितना अंश दुर्दशा का है ।

निष्कर्ष यह है कि, जिसे अब, उस की विकृत अवस्था में, ‘हिन्दू’ धर्म

कहते हैं, उस का उचित नाम, संस्कृत परिष्कृत अवस्था में, 'मानव'-धर्म था, और होना चाहिये । जैसे मनुष्य के शरीर में बहुत विभिन्न कर्म, धर्म, रूप, आकार के अवयव, हैं, पर जब तक जीवात्मा सूत्र-आत्मा उन सब का संग्रह किये रहता है, तब तक वे सब अत्यंत भिन्न होते हुए भी मिल कर एक ही शरीर कहलाते हैं; पर जब वह सूत्रात्मा हट जाता है, तब उन के आपस में तरह तरह के विकार और विरोध पैदा हो जाते हैं, शरीर मृत हो कर उस की एकता नष्ट हो जाती है, सब अवयव छिन्न भिन्न हो जाते हैं, और सड़-गल जाते हैं; जैसे माला के दाने सूत्र से बँधे रहते हैं, और शोभा देते हैं, पर उस के टूटने पर बिखर जाते हैं; वैसा ही आत्मसत्ता का, बुद्धिमत्ता का, आत्मज्ञ बुद्धि का, और विविध आचार विचारों का, हाल है । जब तक आत्मज्ञान और आत्मज्ञानी जन, विविध आचार विचारों को और विविध-आचार-विचारवानों को, अपने साथ, और एक दूसरे के साथ, बँधे रहते हैं, तब तक वे सब, एक एक, अपनी-अपनी हृद के अन्दर अपना-अपना कर्म धर्म करते रहते हैं, और समाज शरीर की शोभा सौंदर्य बल आदि की वृद्धि होती रहती है । जब ऐसा नहीं होता, तब वे एक दूसरे से कलह कर के मर मिटते हैं ।

इसी लिये मनु ने कहा है,

सर्वेषामपि चप्लेषाम् आत्मज्ञानं परं स्मृतम् ;

तद् हि भगवन् सर्वविद्यानां प्राप्यते हि भगवन् ततः ।

सब कर्मों, धर्मों, ज्ञानों से अधिक अत्यंत श्रेयस्कर आत्मज्ञान है, क्यों कि अमरत्व उसी से मिलता है ।

आत्मा ही में तो सब कुछ है, इस लिये आत्मज्ञान ही से, सब भिन्न अथवा विरुद्ध भी व्यक्तियों और धर्मों और वस्तुओं का, समन्वय हो सकता है । इसी आशय का अनुवाद याज्ञवल्क्य ने भी किया है,

इज्या-अचारदमा-अहिंसा-दान-स्वाध्याय-कर्मणाम्,

अयं तु परमो धर्मो यद् योगेन आत्मदर्शम् ।

यज्ञ, आचार, दम, अहिंसा, दान, स्वाध्याय आदि सब कर्मों का अन्तिम लक्ष्य, सब से बड़ा धर्म, यह है कि योग कर के आत्मा को देखे पहिचाने ।

ऐसे आत्मज्ञानी मनुष्य को यह समझ हो जाती है कि कौन आदमी किस काम के योग्य है, और वह सब का यथा-स्थान प्रयोग कर के सब से यथोचित काम ले सकता है। जैसा मत्स्य पुराण में कहा है,

नभसंत्रम्भक्षरं किञ्चिन्, न च द्रव्यम्भनौषधम्,
नभयोग्यः पुरुषः कश्चित्, प्रयोक्ताएव तु दुर्लभः ।

कोई अच्छर नहीं जिस में कोई विशेष मंत्रशक्ति नहीं, कोई द्रव्य नहीं जिस में विशेष औषधशक्ति नहीं, कोई पुरुष नहीं जो सर्वथा अयोग्य ही हो; उसकी विशेष शक्ति और योग्यता को पहिचान कर काम लेने वाला ही दुर्लभ है।

इस आत्मज्ञान पर प्रतिष्ठित, सनातन, बौद्ध, आर्य, वैदिक, मानव धर्म ने जो लोकसंग्रह किया है, उस के कुछ नमूने देखिये।

समन्वय का मुख्य उपाय ।

विचार के विषय में, यह प्रसिद्ध है कि, सब प्रकार के आस्तिक दर्शन और सब प्रकार के नास्तिक दर्शन इस वेदवेदांग वेदो-पांग-वेदात-रूपी ज्ञानसागर में मग्न हैं। जब यह सिद्धांत है कि सर्वव्यापक परमात्मा की, परमेश्वर की, चेतना में, उसी की इच्छा से, सब कुछ है, तो इन विविध विचारों को भी उसी ने जगत् में स्थान दिया है, यह भी निश्चयेन होगा।

ब्रह्म...सर्वम्भावृत्य तिष्ठति ।

ब्रह्मैव सर्वाणि नामानि, सर्वाणि रूपाणि, सर्वाणि कर्माणि विभर्ति ।

सोऽयमात्मा सर्वानुभूः (उपनिषत्)

सब पदार्थों को घेर कर, लपेट कर, ब्रह्म बैठा है। सब नाम, सब काम, सब रूप, उसी एक ब्रह्म के, 'मै' ही के, हैं। वह यह आत्मा, 'मै', सब अनुभवों का अनुभव करने वाला है। मुसलमानों के कुरान में भी ठीक यही बातें कही हैं, 'अल्लाहो विकुल्ले शयीन् मुहीत्', 'लाहुल अस्मा उल् हसना', 'वसेआ रब्बोना कुल्ले शयीन् इल्मा।' अल्लाह कुल शयोंको, सब चीजोंको, अपने एहाते में, अपने में, घेरे है; सब इस्म, सब नाम, उसी के हसीन, सुन्दर, नाम हैं, रब्ब, ईश्वर, सब वस्तुओं का इल्म रखता है।

पुराणों में भी कहा है,

स सर्वधीवृत्ति-अभूतसर्वः ।

अद्वत्स्व, अननुभूतोऽर्यो न मनः स्पृष्टुमर्हति । (भागवत)

सोऽयमात्मा सर्वविरुद्धधर्माणाम्भाश्रयः ।

द्वंद्वमयोऽयं ससारः । इत्यादि ।

सब धियों बुद्धियों की सभी वृत्तियाँ उसी 'मैं' की वृत्तियाँ हैं; सब अनुभव उसी के हैं; जो उस व्यापक अनुभव में नहीं, वह किसी व्यक्तीय मन में नहीं उदय हो सकता; सब विरुद्ध धर्म इसी में हैं; इसी से ससार द्वंद्वमय है ।

तो इन विरुद्ध धर्मों और विचारों का समन्वय कैसे हो ? इस समन्वय के मूल सूत्र ये हैं,

अधिकारिभेदाद् धर्मभेदः ।

देशकालनिमित्तानाम् भेदैर्धर्मो विभिद्यते ।

प्रस्थानभेदाद्दर्शनभेदः ।

स एव धर्मः सोऽधर्मः तं तं प्रति नरं भवेत् ,

पात्रकर्मविशेषेण देशकालौभवेक्ष्य च ।

(म० भा०, शांति, अ० ३१४)

न धर्मः परिपाठेन शक्यो, भारत !, वेदितुम् ;

अन्यो धर्मः समस्थस्य, विषमस्थस्य चापरः ।

(म० भा०, शां०, अ० २६६)

यस्मिन् देशे काले निमित्ते च यो धर्मोऽनुष्ठीयते,

स एव देशकालनिमित्तांतरेषु धर्मो भवति ।

(शांकर-शारीरक भाष्य, ३. १. २५.)

अधिकारी के भेद से धर्म में भेद होता है । देश, काल, निमित्त के भेद से धर्म में भेद होता है । जिस स्थान पर खड़े होकर देखते हैं, उस स्थान के बदलने से, दर्शन, दृश्य का रूप, बदल जाता है । जो ही, एक देश काल पात्र निमित्त और कर्म के विशेष से, एक आदमी के लिये, धर्म है, वही दूसरे आदमी के लिये,

दूसरे देश काल पात्र निमित्त और कर्म के विशेष से, अधर्म होता है। केवल एक दो ग्रंथ पढ़ लेने से धर्म का पता नहीं लगता; न ही, हमेशा के लिये, कभी न बदलने वाले, धर्मों की फ़िहरिस्त, सूची, का परिपाठ कर दिया जा सकता है। अच्छी अवस्था का धर्म दूसरा और विषम अवस्था का धर्म दूसरा होता है।

उपासनाओं का समन्वय ।

बच्चों को मिट्टी का खिलौना ही अच्छा लगेगा। उन को रेखागणित और बीजगणित पढ़ाने का यत्न करना व्यर्थ है।

यही दशा मतो की, सम्प्रदायो की, पन्थों की है। 'मुण्डे मुण्डे मतिर्भिन्ना।' 'भिन्नरुचिर्हि लोकः।' इत्यादि।

जब बचपन बीत जायगा तब मिट्टी के खिलौने आप ही छूट जायगे, और दूसरे प्रकार के खिलौनों में मन लग जायगा।

अप्सु देवा मनुष्याणां, दिवि देवा मनीषिणाम्,
बालानां काष्ठलोष्टेषु, बुधस्य आत्मनि देवता ।
उत्तमा सहजाऽवस्था, द्वितीया ध्यानधारणा,
तृतीया प्रतिमापूजा, होमयात्रा चतुर्थिका । इत्यादि ।

बालकों के देवता काष्ठ पत्थर के खिलौनों में, मूर्तियों में; साधारण मनुष्यों के, तीर्थ माने हुए सरिता सरोवर के जल में; मनीषी विद्वानों के, सूर्य चंद्र आदि आकाश में हैं; बुध का, बोधवाले का, ज्ञानवान् का, देव, सर्वव्यापी अपना आत्मा ही है। सहज अवस्था, अर्थात् सब दृश्य ससार को ही परमात्मा का स्वरूप जानना, यह उत्तम कोटि है; विशेष विशेष ध्यान धारणा करना, यह उस से नीची दूसरी कोटि है; प्रतिमाओं की पूजा तीसरी कोटि है; होम और यात्रा चौथी है।

बालबुद्धि जीव, जिन की बुद्धि सर्वथा बहिर्मुख है, जो इन्द्रियग्राह्य आकार ही का ग्रहण कर सकते हैं, वे अपने मन का सन्तोष काष्ठ लोष्ठ की प्रतिमा से ही करें। यह बहिर्मुखता का मायारोग, मनुष्य का, ऐसा बड़ा हुआ है कि, मुसलमान धर्म भी, यद्यपि वह अपने को बड़ा भारी बुद्ध-शिकन् यानी मूर्ति-भंजक कहता है, तथापि देवालयों को तोड़ कर मकबरे, कब्र, तकिया, दरगाह, बनाता और

पूजता है। किसी उर्दू शायर ने ही कहा है 'जिदगाहे तोड कर के मुर्दःगाहे भर दिया'। इसी बहिर्मुख माया का वर्णन उपनिषदों ने किया है।

परांश्च खानि व्यतृणत् स्वयंभूः, तस्मात् पराङ् पश्यति नभन्तरात्मन्;
कश्चिद्धीरः प्रत्यगात्मानमपैक्षद्, आवृत्तचक्षु रमृतत्वमृच्छन् ।

(कठोपनिषत्)

स्वयंभू ने, ब्रह्मा (सृष्टि के लिये उन्मुख रजःप्रधान महत्त्व, बुद्धितत्त्व) ने, सब इंद्रियों को, छिद्रों को, बाहर की ओर खोला, छेद कर के निकाला। इस लिये जीव बाहर की वस्तु देखता है, भीतर अपने को नहीं देखता। कोई कोई धीर विरक्त जीव, संसार की दौड धूप से, आवागमन और मृत्यु से, थक कर, विश्राम और अमरत्व को चाह कर, आख भीतर फेरता है और प्रत्यगात्मा को देखता है।

पर, हा, उन बालकों के जो खवारें वृद्ध बुजुर्ग हैं, उन को यह फिक्र रखनी चाहिये कि, बीच बीच में, मिट्टी के खिलौनों के खेल के साथ साथ कुछ अक्षर-ज्ञान भी दिलाते जायें, कुछ पुस्तकों का शौक पैदा कराने का यत्न भी करते रहें। यह न चाहे कि लड़के सदा खिलौनों में ही खुश रहें, मूर्ख बने रहें, पोथी पत्रा कभी न छूएँ, और हम उन को हमेशा बेवकूफ रख कर अपना गुलाम बनाये रहें।

और भी, यदि ये वृद्ध, सात्विक बुद्धिवाले और लोकहितैषी हों, तो इस खिलौनापूजा को भी बहुत शिक्षाप्रद, उत्तम सात्विकभाववर्द्धक, शिल्पवर्द्धक, शास्त्रप्रवर्तक बना सकते हैं। सुन्दर मन्दिरों से ग्राम की, नगर की, शोभा सोदर्य बढ़ा सकते हैं, और उन से पाठशाला, चिकित्सालय, पुष्पवाटिका, उद्यान, चित्रशाला, संगीतादि विविधकलाओं के गृह, सार्वजनिक सभामंडप, सम्मेलनस्थान, व्याख्यानशाला, आदि का काम ले सकते हैं। योगसाधन आदि में भी, ये मन्दिर, सीढ़ी का काम दे सकते हैं। क्योंकि,

तच्चक्षूयताम्भनाधारा धारणा नउपपद्यते ।

ध्यान धारणा प्रायः किसी मूर्त विषय के बिना नहीं सधती।

और भी तरह तरह के उत्तम वैज्ञानिक शास्त्रों के अनुकूल, आधिदैविक-शास्त्र-

सम्मत, आधिभौतिक-शास्त्र-सम्मत, कार्य मन्दिरों से लिये जा सकते हैं। पर जब उन के रखवारे अपने कर्तव्यपालन में चूके; स्वयं शास्त्रों से विमुख, सच्ची विद्या से शून्य, दुष्ट वासनाओं में मग्न, हो गये, और मन्दिरों को अपनी निजी जायदाद और दूकान बना डाला; तथा सरलहृदय उपासकों की बुद्धि को दिन दिन अधिकाधिक मूढ़ और कुण्ठित करने लगे, और भाड़ फूँक, टोना टोटका, जन्तर मन्तर 'भभूत' (विभूति-भस्म), फूँके थूके पानी, आदि में ही उन की बुद्धि अटका कर, और उन को हर तरह से बेवकूफ बना कर, उन से रुपया पैसा ठग कर, अपने ऐश आराम और बदमाशी पर खर्च करने लगे; तब आवश्यक हुआ कि इन का प्रतिरोध किया जाय। स्यात् इस दडन और शिञ्जण के लिये, ईश्वर को, भारत में, पहिले ईसाई, और फिर उग्र इस्लाम धर्म मेजना पड़ा। अन्यथा, 'द्वे वाव ब्रह्मणो रूपे, मूर्तं चैव अमूर्तं च' (उपनिषत्), यह याद रखते हुए; और यह समझते हुए, कि सारा साकार जगत् ही उस निराकार जगदात्मा का रूप है; जनता को क्रमशः इस मूर्त रूप से अमूर्त रूप की ओर ले जाना उचित ही है, तथा मूर्तियों की और मूर्तिपूजा की आत्यंतिक निंदा करना अनुचित होगा।

दूसरे दर्जे की बुद्धि के लिये जलमय तीर्थ, सरिता, सरोवर आदि की अनुज्ञा दी गयी। अदृष्ट फल वे हैं जिन से सूक्ष्म शरीर, मनोमय अथवा विज्ञानमय कोष, अर्थात् अन्तःकरण, मन, बुद्धि, अहंकार, का संस्कार हो। दृष्ट फल वे हैं जिन का प्रभाव स्थूल शरीर पर पड़ता है। इन तीर्थों में भ्रमण करने से, देशाटन के जो शिञ्जाप्रद, बुद्धि की उदारता बढ़ाने वाले, संकोच हटाने वाले, फल हो सकते हैं, वे होने चाहियें; किंतु यह तभी हो सकता है, जब तीर्थरक्षक और पुजारी और भिखमंगे, कौआरोड़ कर के, यात्रियों की जान आपत्ति में न डाल दें, और तीर्थों के जलों में फल, फूल, पत्ता, कच्चा और पक्का अन्न डलवा कर पानी को सड़ा कर धिन्नाटा न कर डालें। एक सुन्दर परसूने मंदिर में शिवपिंड पर कुत्ते को मूत्र करते मैने आँखों देखा है। स्वयं पुराणों ने कहा है,

अत्युग्रभूरिकर्माणो नास्तिका रौरवा जनाः,

तेऽपि तिष्ठन्ति तीर्थेषु, तीर्थसारःततो गतः। भागवतमाहात्म्य

तीर्थ स्थानों का और यात्राओं का दृष्ट फल भी शरीर की स्वच्छता, दृढता,

शीतोष्णसहिष्णुता, आदि होना चाहिये । पर जब तीर्थों का पानी इस तरह गन्दा किया जाय तो शरीर में सफाई की जगह बीमारी ही आवेगी । सन् १९२३ में, काशी के चारों ओर की 'पंचकोशी' यात्रा करने, सकुटुम्ब, गया । एक पड़ाव पर, सुन्दर पुराना मन्दिर और सुहावना तालाब बना था । पर मन्दिर के पुराने अति सुन्दर नक्काशीदार पत्थर के छज्जे से, नये अति कुरूप वेमेल टीन के सायबान लटकाये थे; पुजारी लोगों ने, अपने रहने के सुबीते के लिये, मंदिर की दीवारों के सहारे मिट्टी की दीवारें और खपरैल डाल कर मंदिर को नितान्त नेत्रपीड़क कर दिया था । तालाब की मछलियाँ, पड़े लोग बैच कर रुपया अपने खर्च में लाते थे; इस कारण से हरी काई की ऐसी मोटी तह सारे तालाब पर छाई थी कि पानी देख भी नहीं पड़ता था; और उस में हर तरह की पानी को खराब करने वाली चीजें भी डाली जाती थीं; बदबू फैल रही थी । पड़े जोर से रटने लगे, 'सर्धा हो तो आचौन करो, शङ्कलप करो ।' मैं ने कहा 'मुझे श्रद्धा बहुत है, पर आप तो यहाँ के पंडा पुजारी ही हो, आप को जितनी श्रद्धा होगी उतनी मुझ को कहाँ हो सकती है, सो आप आगे रास्ता दिखाओ, एक लोटा भर आप आचमन कर के सकल्प करो, मैं भी करूँगा ।' फौरन् राग बदल गयी, 'क्या कहूँ, तालाब की मछली लोग बैच डालते हैं, इस से पानी गदा रहता है ' इति । प्रायः सभी पुराने सुन्दर मन्दिर और तड़ागों की यही दुर्दशा हो रही है । भोले अन्धश्रद्धालु 'आचौन' कर के बीमार पड़ते और मरते हैं ।

सर्वोपरि यह सदा याद रखने और रखवाने की बात है कि,

न ह्यभयानि तीर्थानि, न देवा मृच्छिलामयाः;

ते पुनर्तिष्ठकालेन दर्शनादप्य साधवः;

तेषामप्य निवामेन देशास्तीर्थीभवन्ति वै । (भागवत)

जल से तीर्थ नहीं बनते, न देवता मिट्टी और पत्थर से बनते हैं; उन की उपासना करने से बहुत काल में मन की शुद्धि होती है; पर सच्चे साधुओं के तो दर्शन और सत्संग से ही चित्त सद्यः शुद्ध हो जाता है । तीर्थ स्थानों में जो सच्चे साधु, (साध्नोति शुभान् कामान् इति साधुः), तपस्वी विद्वान्, वसते हैं, वे ही तीर्थ के तीर्थंकर हैं, तीर्थों को तीर्थ बनाने वाले हैं । जो शोक के पार तारे वह

तीर्थ (तरति शोक्तं येन सहायेन सः तीर्थः गुरुः, तस्य निवासस्थानं च तीर्थं) । सप्त पवित्र पुरी आदि तीर्थ इसी हेतु से तीर्थ थीं, कि वे उत्तम विद्यापीठ का काम देती थी । वहाँ की हवा में भक्ति, विरक्ति, ज्ञान, भरा रहता था; क्योंकि इन के बताने और जगाने वाले, सच्चे साधु, तपस्वी विद्वान्, सच्चे पंडित, बहुतायत से वहाँ वास करते थे । जैसे आजकाल की यूनिवर्सिटीयों में, किसी एक में एक शास्त्र की, किसी दूसरी में दूसरी विद्या की, पढ़ाई, चर्चा, हवा, अधिक रहती है; किसी शहर में किसी विशेष व्यापार की, किसी में कल कारखानों की, बहुतायत रहती है; और वहाँ जाने से उस के संबंध की विद्या सहज ही में आ जाती है; इसी तरह, ‘काश्यां मरणान् मुक्तिः’, काशी में मरने से मुक्ति होती है, क्यों कि वहाँ आत्मज्ञान सहज में साधुओं से मिलना चाहिये, चारों ओर उस की चर्चा होने से मानो हवा में भर रहा हो, और ‘ऋते ज्ञानान् न मुक्तिः,’ बिना ज्ञान के छुटकारा नहीं, किसी प्रकार की भी गुलामी और बंधन से, सामाजिक, वा राजनीतिक, वा सासारिक बंधन से । इस रीति से इन दोनों विरुद्धवद् वाक्यों का विरोध-परिहार और समन्वय होता है । पर आजकाल इन पवित्र पुरियों की जो दुर्गति है वह प्रत्यक्ष है । जो मनुष्य ‘काश्या मरणान् मुक्तिः’ के अच्छरों ही को पकड़े रहते हैं, और उस के हेतु को नहीं पकड़ते, और आत्मज्ञान का संचय नहीं करते, उन के लिये मुक्ति की आशा नहीं है; अपितु, काशी में रह कर भी पाप करै तो ब्रह्म-राक्षस, ब्रह्म-पिशाच, हो जाता है; ऐसा पुराणों में कहा है । इन सब का तत्त्व, जिस से सब का समन्वय होता है, आध्यात्मिक ही है । उसी को सिखाने के लिये, जैसे बालक को खिलौनों के द्वारा शिक्षा दी जाती है, काशी नगरी, गंगा नदी, आदि के स्थूल रूपक वा प्रतीक, (अंग्रेजी ‘सिम्बल’, ‘आलेगरी’, ‘डायग्राम’) वृद्ध ऋषियों ने बनाये हैं; सहज स्थूल बहिर्मुख बातों से आरंभ कर के, क्रमशः सूक्ष्म अंतर्मुख बातों की ओर बुद्धि को ले जाने के लिये । यह सब लक्ष्य, सच्चे साधुओं के ठिकाने ठगों के भर जाने से, ध्वस्त हो गया ।

असत्ये वर्त्मनि स्थित्वा ततः सत्यं समाचरेत् ।

असत्य के द्वारा सत्य की ओर जाय । ‘आत्मप्रकाशिका’ बुद्धि ही सच्ची ‘काशी’ है; असी, वरुणा, गंगा, (प्रयाग में, गंगा यमुना सरस्वती की त्रिवेणी),

इडा, पिंगला, सुषुम्ना नाड़ी हैं, 'ब्रह्मनाल' नाम की गली, 'ब्रह्म-नाड़ी', सुषुम्ना ही है; 'तयाऊर्ध्वं आयन् अमृतत्वन् एति', उस के द्वारा, शरीर को छोड़ कर, निकलने से, जीव अमृतत्व को, अमरता को, पाता है; 'मणिकर्णिका' भी मस्तिष्क के एक विशेष चक्र, कद, पीठ का नाम है; इत्यादि योग मार्गों के स्थूल और सूक्ष्म शरीर सम्बन्धी रहस्यों की सूचना काशीखड आदि ग्रन्थों में की है। इन का यथातथ्य ज्ञान, बहुत परिश्रम से, सदाचार, यम, नियम आदि के अभ्यास से, और सच्चा ब्रह्मनिष्ठ गुरु मिलने से, ही, सिद्ध हो सकता है। एक एक साधारण शास्त्र सीखने में सारा जीवन बीत जाता है, तो यह परम गहन शास्त्र और विद्या सहज में कैसे आ जाय? पर साधारण ज्ञान, सामान्य-ज्ञान, हो सकता है, सहज में भी।

तीसरे दर्जे की बुद्धि के लिये 'दिवि देवाः', सूर्य, चन्द्र, बुध, बृहस्पति आदि प्रत्यक्ष देवता हैं। इन की उपासना, गणित-फलित-आत्मक अद्भुत ज्योतिष शास्त्र की उपासना, 'मिटियोरोलोजी', 'आस्ट्रोनोमी' आदि, है। इन से जो कुछ काल-ज्ञान में, कृषि में, समुद्रयात्रा आदि में, सहायता मिल सके, वह सब इन की उपासना का दृष्ट फल है। पर सहायता के स्थान में जो विघ्न, ज्योतिषशास्त्र के कुप्रयोग से, हो रहे हैं, वह सब को विदित हैं! ज्योतिषियों के घरों में विधवा हैं!

चौथी और अन्तिम कोटि, 'बुधस्य आत्मनि देवता।' जिस को यह विचार उत्पन्न हो गया है कि—यह देवता है या नहीं है, यह पुस्तक मानने योग्य है या नहीं है, यह ऋषिवत् या अवतारवत् या रसूल-पैगम्बरवत् या मसीह-वत् या गुरुवत् मानने योग्य है या नहीं है, यह धर्म मानने योग्य है या नहीं है, यह छोड़ने योग्य है या ओढ़ने योग्य है, यह शास्त्र है या अशास्त्र है, यह वेद है या अवेद है, इस का अर्थ यह है या दूसरा है, अन्ततो गत्वा कोई ईश्वर है या नहीं है, और है तो क्या है, उस का स्वरूप क्या है—इस सब का अन्तिम निर्णेतता 'मैं' ही हूँ, 'मैं' ही है, आत्मा ही है—जिस को यह विचार दृढ़ हो जाता है, उस के लिये 'बुधस्य आत्मनि देवता', बुध का, बुद्धिमान् का, देव, स्वयं आत्मा ही है। परम ईश्वर, ईश्वरों का ईश्वर, 'मैं' ही है। इस काष्ठा को जो पहुँचा है, उस के लिये सुरेश्वराचार्य ने, बृहदारण्यक वार्तिक में, कहा है,

‘एता काष्ठाम्ब्रवष्टभ्य सर्वो ब्राह्मण उच्यते ।’ जो ही जीव इस काष्ठा को पहुँचा है वह ‘ब्राह्मण’ है, और वही सच्चा ब्राह्मण है, ब्रह्मज्ञ है, ब्रह्मस्वरूप है ।

ऐसे के लिये ‘काश्या मरणान् मुक्तिः’, स्थूल आधिभौतिक काशी की आवश्यकता नहीं; न ऐसी गंगा की जिस में काशी का सब मल-मूत्र गिराया जाता हो ।

भावना यदि भवेत् फलदात्री, मामकं नगरम्एव हि काशी;

व्यापकोऽपि यदि वा परमात्मा, तारकं किमुद्दह नः उपदिशेन् नः ।

भावना ही यदि फल देने वाली है, तो जिसी स्थान पर ‘मै’ हूँ, ‘मै’ है, वही काशी है, यदि परमात्मा व्यापक है, तो यही, कहीं, तारक मन्त्र का उपदेश कर सकता है। सूक्तियों का भी यही कहना है कि जो कोई हकीकत (=हक, तत्त्व, सत्य, परमार्थ)—इ—मुहम्मदी (=हमूद के, प्रशंसा के, योग्य, श्लाघनीय, प्रशंसनीय, स्तवनीय, महनीय), अर्थात् ब्रह्मज्ञान, को पहुँच गया है, वही मुहम्मद (=स्तुत्य, अर्हत्, पूज्य) है, रसीदा (पहुँचा हुआ) है, वही ऋच्छति, प्राप्नोति, (अंग्रेजी में ‘रीच,’ पहुँचना) इति ऋषिः है, वही ब्राह्मण है, पैगम्बर (पैगाम, सन्देश, ईश्वर का संदेश, ले आने वाला), क्या पैगम्-दिह (पैगाम देने वाला) भी, हो सकता है और है; नये वेद (जैसे याज्ञवल्क्य ने बनाया), नयी इजील (जैसे ईसा ने), नये कुरान (जैसे मुहम्मद ने) बना सकता है। विशेष अवस्थाओं के लिये विशेष नवीन कायदे कानूनो धर्मों की तो बात ही क्या है; ऐसे ही मनुष्य के लिये याज्ञवल्क्य स्मृति में कहा ही है कि वह स्वयं नयी आवश्यकता पड़ने पर नया धर्म बना सकता है ।

चत्वारो वेदधर्मजाः पर्पत् , त्रैविद्यम्एव वा,

सा ब्रूते यं, स धर्मः याद्, एको वाऽध्यात्मवित्तमः ।

वेद पर, ज्ञानसमूह पर, प्रतिष्ठापित जो धर्म, उस के जानने वाले चार मनुष्यों की मंडली, अथवा अगोपांग सहित तीन वेदों को अच्छी तरह जानने वालों की समिति, अथवा एक ही अध्यात्मवित्तम, ब्रह्मविद्वरिष्ठ, तत्त्वतः ब्रह्मज्ञान के हृदय में प्रविष्ट, ज्ञानी मनुष्य, जो निर्णय कर दे, कि यह धर्म होना चाहिये, वही धर्म माना जाय ।

उपासनाओं का समन्वय, गीता में, दूसरी रीति से किया है, पर-आशय वही है।

यजंते सात्विकाः देवान्, यक्ष-रक्षांसि राजसाः,
भूत-प्रेत-पिशाचांश्च यजते तामसाः जनाः ;
देवान् देवयजो यांति, यांति मद्याजिनोऽपि माम् ।

‘मा’, आत्मानं। गीता के १७ वें और, १८ वे अध्यायों में, तथा मनु के १२ वे में, बहुत बातों का समन्वय, सात्विक-राजस-तामस प्रकृतियों के अनुसार, कर दिया है; वह सब बहुत ध्यान से विचारने समझने योग्य है।

दर्शनो का समन्वय ।

यह प्रायः उपासनात्मक विचार के भेदों की चर्चा हुई। दर्शनात्मक विचारों की भी यही दशा है। प्रसिद्ध है कि न्याय-वैशेषिक आरम्भवादी हैं, सांख्य-योग परिणामवादी हैं, पूर्वमीमांसा ‘स्व’-कृत कर्म को ही प्रधान बताती हुई ‘स्व’ ही की प्रबलता दिखती है, और इस की पूर्ति उत्तर-मीमांसा ‘स्व’ को, ‘आत्मा को, परम पदार्थ सिद्ध कर के करती है, और संसार को, दृश्य जगत् को, अन्-आत्मा को, उस आत्मा की लीला, उस का विवर्त्त, उलटा, बताती है, इस लिये विवर्त्त-वादी कहलाती है। संसार को, जगत् को, परमात्मा की चाहे सृष्टि (आरम्भ) कहिये, चाहे परमात्मा की प्रकृति का, स्वभाव का, परिणाम कहिये, चाहे परमात्मा की लीला, स्वप्न, मनोराज्य, अविद्या-विद्या, माया, विवर्त्त, आभास, अध्यास कहिये—सभी प्रकार अपने अनुभव के भीतर हैं, प्रतिदिन इन के उदाहरण देखने में, अनुभव करने में, आते हैं, एक ही ‘वस्तु’ के पक्ष, पहलू, अस्त्र हैं, एक परम दर्शन, आत्म-दर्शन, सम्यग्-दर्शन, के षड् दर्शन, षडस्त्र, हैं, किसी एक पर, केवल ‘एम्फासिस’, अधिक अवधारण, प्रत्ययैकतानता, अतितानता, विशेष-तानन, से, वह अस्त्र वा पक्ष, अन्य से भिन्न और विरुद्ध भासने लगता है। ‘ही’ मत कहो, ‘भी’ कहो, ‘यह ही’ नहीं, ‘यह भी’, तो सब में मेल ही मेल है।

अद्वैत वेदान्त को विवर्तवाद, आभासवाद, अध्यासवाद आदि भी कहते हैं।

जीव की बुद्धि में इन तीन दृष्टियों के उदय होने का क्रम भी यही बताया

जाता है। पहिले, कुछ दिनों तक, उस को आरम्भवाद (और भक्ति) से सन्तोष होता है। फिर जब उस से असन्तोष होता है, तब परिणामवाद (और कर्म-प्राधान्य) में प्रवेश करता है। अन्त में विवर्त्तवाद (और ज्ञान) में आता है।

जैसे बच्चा पहिले माँ बाप का भरोसा करता है, सदा उन की गोद में रहना चाहता है, अपने ऊपर भरोसा नहीं कर सकता; पर क्रमशः वयस् और शक्ति बढ़ने से कुछ कुछ अपने पैरों पर खड़ा होने लगता है, और माता पिता से भी सहारा सहायता लेता रहता है; और अन्त में बालिग, प्रौढ़, हो कर बिल्कुल अपने भरोसे खड़ा हो जाता है; वैसे ही जीव की, 'दर्शन' के विषय में भी, क्रमशः यात्रा होती है। और जैसे ही सब माता पिता, छोटे बालक के रूप, रंग, हसने, बोलने, खेलने, और शक्तिहीन अधीनता पर नितात मुग्ध, निहाल, दयामय, स्नेहमय, प्रसन्न होते हुए भी, भीतर से सदा यही मनाते रहते हैं, कि यह बालक शीघ्र ही पुष्ट हो जाय, बलवान्, बुद्धिमान्, विद्वान्, युवा, स्वाधीन, स्वाश्रित, हो कर स्वयं गृहपति गृहस्थ बन जाय; वा, यदि बालिका है, तो दृष्ट, पुष्ट, रूपवती, गुणवती, सुशिक्षिता, गृह के कार्यों में दक्ष, और योग्य वर से विवाहिता हो कर गृहपत्नी हो जाय; वैसे ही, - सच्चे आचार्य, गुरु, शिष्य के लिये, और ससार के संचालक 'अधिकारी' गण, ऋषि, महर्षि, देव, महादेव, सदा यही यत्न करते हैं कि सब जीव, क्रमशः, उत्कृष्ट और उत्कृष्टतर योनियों में उठते हुए, उत्तम मानव हो कर, आत्मज्ञानी हो जायें, और स्वयं 'अधिकारी' बन सकें, और जगद्-गृह के महा गार्हस्थ्य का बोझ उठाने में सहायता दे। अस्तु। खोजी मानव जीव, पहिले तो अपने और समग्र ससार के कर्ता धर्ता धाता विधाता स्रष्टा पालयिता को, अपने से और संसार से अलग, एक ईश्वर मानता है; जैसे लड़की लड़के मिट्टी से खिलौने, चीथड़ों से गुड़िया, कुम्हार बर्तन, कारीगर मकान, बनाते हैं, वैसे परमेश्वर सब जगत् को; यह आत्यंतिक आरम्भवाद की अवस्था है। फिर इस दृष्टि में शंका उत्पन्न होती है; क्या ईश्वर विषम है, क्या निर्धृण है, क्या अल्पशक्ति अल्पज्ञ है, जो किसी को सुख किसी को दुःख देता है, और सभी को अधिकतर दुःख ही देता है, या उस को अपनी बनाई सृष्टि की भविष्य दुःखमयता का ज्ञान ही नहीं हुआ, और हुआ तो दुःख को और पाप को रोकने

मे, मूलतः नाश करने में, असमर्थ है ? इस शका में पद कर आरम्भवाद् को छोड़ता है, और ऐसा समझने लगता है कि 'मै', तथा 'मै' ~~मै~~ 'अन्य' पुरुष', और इन पुरुषों से अलग एक 'प्रकृति', यह सब अकस्मात्, अचानक, 'चान्स' से, मिल कर, पद-अन्व न्याय से, ससार बनाते और चलाते हैं; जब प्रकृति, 'मैटर', को आख नहीं, पैर ही है; चेतन पुरुष, 'स्परिट', 'सोल', को पैर नहीं, आख ही है; एक में क्रिया, एक में ज्ञान, अवे-लगड़े मिल कर दुनिया में व्यर्थ चक्कर लगा रहे हैं । इस दृष्टि में भी शका होती है, कि दो अपरिमित अनंत, अजर, अमर, विभु पदार्थ, बिना एक दूसरे को बाधा किये नहीं रह सकते, अवश्य ही एक दूसरे की व्यापकता, विभुता, सर्वशक्तिमत्ता, अ-विघ्नित-इच्छता, प्राकाम्य, यत्र-काम-अवसायिता आदि में विघ्न डालेंगे, अड़चन पैदा करेंगे । 'द्वितीयाद् वै भयं भवति' । जब दूसरा जोड़ीदार सर्वशक्तिमान् मौजूद है, तो मुझे क्या भरोसा कि किसी दिन मेरी अमरता का अंत न कर देगा ? इत्यादि शका परिणामवाद में उत्पन्न होती है । न तो न्याय-युक्ति-अभिलाषिणी बुद्धि को ही संतोष होता है, न उस हृदय की तृप्ति होती है, जो उस 'स्वःपद', 'स्वाराज्य', 'आत्मवशता' को चाहता है, जिस का वर्णन पूर्वमीमांसा ने भी प्रायः वेदांत के पास ही के शब्दों में किया है,

यन्न दुःखेन संभिन्नं, न च प्रस्तम्भनन्तरम्,
अभिलाषोपनीतं च, तत्पद स्वःपदःस्पदम् ।

जिस में लेशमात्र भी दुःख न मिला हो, जो कभी नष्ट न होय, जो हार्दिक इच्छा के अनुकूल हो, अभिलाषा के अनुसार प्राप्त हो, वह पद, वह अवस्था, 'स्वः' पद का स्थान है, 'स्व'-शब्द का तात्त्विक अर्थ है । जब दो तुल्यों की यह दशा है, तो अनंत पुरुष और एक प्रकृति, सभी अजर अमर, कैसे कहाँ से माने जा सकते हैं ? ऐसी शकाओं में परिणामवाद डूब जाता है ।

. अन्त में जिज्ञासु यह निश्चय करता है कि 'प्रकृति' अर्थात् 'स्व-भाव' किस का हो सकता है सिवा मेरे, सिवा 'स्व' के, सिवा 'मै' के । जितने 'मै' हैं, सब एक ही 'मै' है, एक ही 'स्व' है । और उसी का स्व-भाव, 'स्व का भाव', प्रकृति है । प्रकृति, अर्थात् पुरुष की प्रकृति । लोकव्यवहार में भी कहते ही हैं कि इस

पुरुष की प्रकृति अच्छी है, सात्विक है, साधु है, इस की प्रकृति दुष्ट है, राजस-तामस है । माया किस की ? तो ब्रह्म की, मायावी की, मायी की, माया । 'माया तु प्रकृतिं विद्यान्, मायिनं तु महेश्वरम्' । 'स्व'-भाव, माया, अविद्या-विद्या, प्रकृति, प्रधान, शक्ति आदि, सब इसी के पर्याय हैं । निष्क्रिय और सक्रिय का क्या संबंध और क्यों; निष्क्रिय में, और निष्क्रिय से, सक्रिय की उत्पत्ति स्थिति लय कैसे, चेतन में जड़ कहाँ से; 'यो, यं, येन च, यस्मै च, यस्माद्, यस्मिंश्च, यस्य च'—यह बारीक कथा यहाँ नहीं उठाई जा सकती । दर्शनशास्त्र का यह अन्तिम प्रश्न है । और इसी प्रश्न के उत्तर से सभी प्रश्न एक साथ उत्तीर्ण हो जाते हैं ।*

प्रकृत में इतना ही कहना है कि, आज कल जो प्रथा प्रचलित है उस के अनुसार, यथाकथंचित्, जैसे-तैसे, न्याय-वैशिष्टिक आरम्भवादी समझे जाते हैं, और इन में ईश्वर और प्रकृति, दोनों 'स्व' (अर्थात् जीव) के बाहर, जीव से भिन्न, माने जाते हैं । योगदर्शन में ईश्वर एक वैकल्पिक वस्तु, अन्यथासिद्ध, के ऐसा है; 'ईश्वर-प्रणिधानाद् वा' । साख्य तो निरीश्वर प्रसिद्ध ही है । पर साख्य और योग का साथ भी प्रसिद्ध है । इस लिये यह कह सकते हैं कि पुरुषत्वेन कथंचित् ईश्वर इन दो दर्शनो में 'स्व' के भीतर आता है, और प्रकृति बाहर रह जाती है । पूर्व-मीमांसा में प्रकृति भी 'स्व-कृत', 'स्व' की बनाई, जान पड़ने लगती है ।

पूर्वजन्मजनितं पुराविदः कर्म दैवमिति संप्रचक्षते ।

सुखस्य दुःखस्य न कोपि दाता; परो ददातीति कुबुद्धिर् एषा;

स्वयं कृतं स्वेन फलेन युज्यते; शरीर हे ! निस्तर यत् त्वया कृतम् ।

(गरुड पुराण)

कर्मणैव हि रुद्रत्वं विष्णुत्वं च लभेन्नरः । (देवी भागवत)

नमस्तत् कर्मभ्यो विधिरपि न येभ्यः प्रभवति । (भर्तृहरि) इत्यादि ।

ब्रह्मा भी जिस कर्म के अधीन है, उस कर्म ही को नमस्कार है; पहिले जन्मो में किया हुआ, अपना ही 'कर्म', इस जन्म में प्रबल 'दैव' बन जाता है और

* इस ग्रन्थ के अन्तिम अध्याय, 'महा-समन्वय', में, इस प्रश्न के उत्तरण का यत्न किया गया है ।

कहलाता है, सुख दुःख देने वाला कोई दूसरा नहीं है, अपना किया कर्म ही अपने नैसर्गिक फल को पाता है, अपने कर्म से ही, जीव को रुद्रत्व, विष्णुत्व, आदि मिलता है। पूर्व जन्मों का 'कर्म' ही इस जन्म के लिये 'दैव' है।

स्पष्ट है कि ऐसी दृष्टि में जीव से पृथक् ईश्वर की आवश्यकता कुछ कम ही सी है। यह पूर्व-मीमांसा भी निरीश्वर प्रसिद्ध है। इस में ईश्वर तो 'स्व' के भीतर आ जाता है, पर प्रकृति जैसे कुछ उस से बाहर रह जाती है। उत्तर-मीमांसा अर्थात् वेदान्त में दोनों, पुरुष और प्रकृति, पूर्ण रूप से 'स्व' के भीतर आ जाते हैं। प्रचलित पूर्व-मीमांसा में कर्म और कर्मकाण्ड के छोटे छोटे विशेषों पर अधिक जोर दिया जाता है, उस कर्म की 'स्व'-कृतता पर कम। इस लिये पूर्वमीमांसा का दर्शनत्व ही ठीक ठीक विदित नहीं होता, और पूर्व और उत्तर मीमांसा का मेल नहीं मिलता, प्रत्युत कर्म और ज्ञान का विरोध ही दिखाया जाता है। दोनों में जो 'स्व' है, उस पर जोर देने से, दोनों का समन्वय ठीक हो जाता है।

'प्रचलित' शब्द का प्रयोग ऊपर इस हेतु से किया गया है कि आर्ष सूत्रों और भाष्यों से छत्रो दर्शनों में आत्मा और मोक्ष के स्वरूप के विषय में वैसा भेद नहीं देख पड़ता, जैसा आज काल माना जाता है। अद्वैत वेदांत को विवर्तवाद इस लिये कहते हैं कि जब दृश्य जगत् 'अनात्मा' है, नित्य, शुचि, सुखमय आत्मा का उल्टा विवर्त है अनित्य, अशुचि, दुःखमय है। तथा यह भी कारण हो सकता है कि, सांख्य में पुरुष अनेक और प्रकृति एक मानी है उस को उलट कर अद्वैतवाद में पुरुष, द्रष्टा, चितिशक्ति, चैतन्य, परमात्मा, एक, और प्रकृति अनेक, नाना, असंख्य अणु, भूत, ब्रह्माण्डादि रूप की कही है। सांख्य दर्शन के सहगामी और परिपूरक योग दर्शन के उपलब्ध सूत्रों में, 'अविद्या' का लक्षण ठीक वही किया है जो अद्वैत वेदान्त में। न्याय सूत्रों में आत्मा के जो लक्षण कहे हैं, वे अद्वैत से विरुद्ध नहीं हैं। इत्यादि।

सब विद्याओं, शास्त्रों, ज्ञानों का समन्वय।

तत्त्वतः स्वयं चेतनरूप हो कर भी, शरीरधारी, शरीर में प्रविष्ट, होने से;

मनुष्य बहिर्मुख अधिक, और अन्तर्मुख कम, हो रहा है; स्थूल भावों से, बाह्य पदार्थों से, अधिक परिचित है; उन्हीं के द्वारा, सूक्ष्म भावों, आन्तर मानस पदार्थों को समझता है; बहिःकरणों, इन्द्रियों, के सम्बन्धी शब्दों से, अन्तःकरण की बातों का ‘ग्रहण’ करता है, उन को जानता पहिचानता है। ‘अक्ष’ शब्द के कई अर्थ हैं, एक अर्थ, ‘इन्द्रिय’ है, उसी से ‘प्रति-अक्ष’ बनता है; अक्षों में भी ‘अक्षि’, आंख, इस वर्तमान मन्वन्तर में, श्रेष्ठ इन्द्रिय हो रही है; निकटतम, निश्चिततम, समुझने बूझने जानने (सम्बोधन, बोधन, ज्ञान) को, ‘देखना’ कहते हैं; नयन, नेत्र, (नेता, नायक), लोचन, रास्ता दिखा कर आगे ले चलने वाला; ‘सम्-आलोचना’ करने वाला, आगा-पीछा ऊँच-नीच गुण-दोष का आलोचन करने वाला, सुफल-दुष्फल को, कार्य-कारण को, अच्छी बुरी चाल को, देख भाल कर, अच्छा ‘मार्ग’ दिखाने वाला, दर्शक, चक्षु, ‘दर्शन’ है। ‘दर्शन’ शब्द, संस्कृत में, चक्षु का भी पर्याय है। सब शास्त्रों के सार तत्त्व मर्म को जो दिखा दे, वह ‘दर्शन’ वा ‘दर्शन शास्त्र’। ‘दर्शन’ पाया तो नई आंख पाया, जिस से सारी दुनिया का एक नया ही रूप देख पड़ने लगा, ‘सर्वं प्रणवी-भवति’।

ऊपर कहा कि जिस ने अपने को, (आपा, आपणा, आत्तणा, आत्ता) आत्मा को, नहीं देखा, नहीं जाना, उस ने कुछ नहीं जाना, जिस ने आत्मा के सच्चे स्वरूप को ठीक ठीक ‘पहिचाना’ (‘प्रत्यभिज्ञान’ किया) उस ने सब कुछ देख लिया; ‘एकेन विज्ञातेन सर्वं विज्ञातं भवति’, सब शास्त्र, ‘मै’ के लिये बने, ‘मै’ किसी शास्त्र के लिये नहीं बना; ‘मै’ ही ने तो सब शास्त्रों को बनाया है, शास्त्रों ने ‘मै’ को नहीं बनाया है; ‘मै’ ही सब शास्त्रों का सार है; उस ‘मै’ को जो शास्त्र ‘दिखावै’, वही उत्तमोत्तम शास्त्र, गीता का ‘गुह्यतम शास्त्र’, है, अथवा, ‘मै’ का बनाया शास्त्र ‘मै’ को क्या दिखा सकता है ? तो यों कहो कि, जिस शास्त्र को ‘मै’ ने, अपना मुख स्वयं देखने के लिये बनाया है, जैसे मुकुर, दर्पण, (दर्पण का पर्याय ‘आ-दर्श’ भी है), बनाया जाता है, वही सर्व-श्रेष्ठ सर्वाधिष्ठाता शास्त्र ‘दर्शन’ है, सब का मर्म, हृदय, रहस्य, दिखाने वाला वही है।

आत्मा ही, शरीर में प्रविष्ट हो कर, अपने को शरीर मान कर, उस के द्वारा समस्त ‘दृश्य’ में, जगत् ससार में, प्रविष्ट, बद्ध, होता है। आत्मा ही, उस दृश्य

से, अपने को, द्रष्टा को, अलग, अन्य, पहिचान कर, मुक्त होता है। इन दोनों अवस्थाओं में वह, जीवद्-ब्रह्म और जीवन्-मुक्त, क्रमशः, होता है, और जीव, जीवात्मा, कहलाता है। इन दोनों को, अविद्या-विद्या को, अपने भीतर रखने वाली अवस्था (दशा, धाम, भाव, पद, पदार्थ, तत्त्व) को, परमात्मा, ब्रह्म, परब्रह्म, सच्चिदानन्द-धन आदि-शब्दों से सूचित करते हैं। जीवन्मुक्त अवस्था में, जीव को, 'ईश्वर' भी कहते हैं, अपने शरीर पर, बहिष्करण अन्तःकरण पर, उस को कुछ कुछ ईशिता वशिता हो जाती है, और क्रमशः आसपास के 'दृश्य' पर भी; 'बद्धता' के भी, और 'मुक्तता' 'ईश्वरता' के भी, नीचे ऊँचे स्तर, (पाट, घाट, भूमि, काष्ठा, दर्जे, मजिल), होते हैं, बन्ध में, मनुष्य-पशु-मणि-पाषाण, अधः-अधर-अधम, और मुक्तता में, ऋषि-महर्षि-देवर्षि-दिकपाल-लोकपाल-महाभूता-धिकारी-देव-त्रिमूर्ति, (उपरि) उत्-उत्तर-उत्तम।

समग्र सम्पूर्ण दर्शन वही है जो, बन्धनावस्था का, प्रवृत्ति दशा का, भी वर्णन करै और उस को सम्हालने के प्रकार का ज्ञान दे, और उस में से निकलने के, निवृत्ति के, उपाय का भी वर्णन करै और ज्ञान दे। आयुर्वेद, वैद्यक, चिकित्सा-शास्त्र को चतुर्व्यूह कहा है, रोग का रूप बतावै, रोग का हेतु भी कहै, रोग की निवृत्ति के उपाय भी, और आरोग्य अर्थात् सच्ची स्वस्थता के रूप को भी बनावै। बुद्ध देव ने, इसी आशय से, अपने उपदेश के सार को भी चतुः-आर्य-सत्य-आत्मक कहा, दुःख, दुःख-हेतु, दुःख-हान-उपाय, निर्वाण। यह सब वेदान्त-दर्शन के भावों का ही अनुवाद है, बध, अविद्या, विद्या, मोक्ष ।*

इस दृष्टि से देखने से स्पष्ट हो जाता है कि दर्शन शास्त्र के क्रोड़ में अँकवार में, सभी शास्त्र आ जाते हैं, 'अपरा' विद्या वा विज्ञान ('सायंस') भी, और 'परा' विद्या वा प्रज्ञान ('मेटा-फिजिक्स', 'सायंस आफ दी इन्-फिनिट') भी; अविद्यावस्था को सम्हालने, माजने, (मार्जन करने वाले), सुसंस्कृत परिष्कृत करने वाले, त्रिवर्गात्मक अस्त्युदय अर्थात् धर्म-अर्थ-काम के साधने वाले, तीनों

* इस विषय का विस्तार करने का यत्न, मैं ने, 'दर्शन का प्रयोजन' नामक ग्रन्थ में किया है।

शास्त्र, (जिन के अन्तःपतित अन्य सब 'अपरा'-शास्त्र, 'सायसेज आफ़ दी फ़ाइनाइट' हैं), तथा चतुर्थ वर्ग वा पुरुषार्थ निःश्रेयस का साधने वाला मोक्ष-शास्त्र, 'परा'-शास्त्र, भी। वर्णाश्रम धर्म द्वारा, स्वार्थ-परार्थात्मक सासारिक सुख भी, और पारमार्थिक सुख भी, प्राप्त करने का उपाय, दर्शन ही दिखाता है। इसी लिये, ब्रह्मविद्या, आत्मदर्शन, अध्यात्मविद्या की इतनी महिमा कहा है; 'ब्रह्मविद्या सर्व-विद्या-प्रतिष्ठा', 'अध्यात्मविद्या विद्याना', 'एकेन विज्ञातेन सर्वं विज्ञातं भवति'।

ज्ञान के दो मुख्य विभाग ऊपर कहे; वि-शेषों का, 'विकृतियों' का, व्यष्टियों का, अधिभूत-अधिदेव-ज्ञान, 'वि-ज्ञान'; प्रकृति का, सत्ता-सामान्य का, सर्व-संग्राहक सामान्य नियमों का, समष्टियों का, समवायकारक, सब समवेत पदार्थ का, ज्ञान, 'प्र-ज्ञान'। सब ज्ञानों, विद्याओं, शास्त्रों, दर्शन-भेदों का समन्वय, एक हिन्दी दोहे में, किसी मार्मिक धार्मिक जानकार ने बहुत अच्छा किया है, 'विद्या' के पर्याय रूप से 'कला' शब्द का प्रयोग कवि ने किया है,

कला बहत्तर पुरुष की ; वा मे दो सद्गुरु ;
एक जीव की जीविका, एक जीव उद्धार ।

मार्गों का समन्वय ।

कर्ममार्ग, भक्तिमार्ग, ज्ञानमार्ग का भी ऐसा ही समन्वय होता है, जैसा तीन वादों का, अर्थात् जीव की अवस्था के भेद से; और प्रकृति अर्थात् स्वभाव के भेद से भी। यथा इच्छाप्रधान जीव को भक्ति और आरम्भवाद; क्रियाप्रधान को कर्म और परिणामवाद, और ज्ञानप्रधान को ज्ञान और विवर्तवाद; अधिक प्रिय भी और उपयोगी भी है।

याद रहै कि यह सब कथन, 'वैशेष्यात्', 'प्राधान्यात्', के ही भाव से है; 'अत्यन्ततः', 'एकान्ततः' के भाव से नहीं, क्योंकि तीनों, (सत्त्वं, रजः, तमः, ज्ञान, क्रिया, इच्छा), सर्वा मिश्रित हैं; और मिश्रण में, प्रत्येक की मात्राओं की कमी वेशी से, अनगिनत, अगणनीय, असंख्य भेद उत्पन्न होते हैं; पर सब भेद, उसी वैशेष्यात् की दृष्टि से, तीन राशियों में विभजनीय हैं। यथा, यद्यपि

भागवत भक्तिग्रन्थ कर के प्रसिद्ध है, पर उस की भी मार्मिक अतिम शिक्षा ज्ञान ही की है ।

वदन्ति तत्तत्त्वविदः तत्त्वं, यज्ज्ञानम्भद्रयं,
ब्रह्मेति परमात्मेति भगवानिति शब्द्यते ।
सर्वभूतेषु यः पश्येद् भगवद्भावम्भात्मनः,
भूतानि भगवतिआत्मनि, असौ भागवतोत्तमः । (भागवत)

अर्थात्,

‘मैं ही एक, नहीं दूजो, सब जग मेरो सपना रे’—
याही कौ तो तत्त्व कहतु हैं सत् के जाननवारे ।
यह दुजागरी रहित, शून्य दुबिधा सो, अद्वयज्ञाना,
यही ब्रह्म, याही परमात्म, याही है भगवाना ।
जे भगवानहि कौ सब भूतन की सत्ता मे भावत,
और सब कौ भगवानहि मे, ते ही भागवत कहावत ।

टीकाकारों ने लिखा है कि, उस परम तत्त्व को भक्त लोग ‘भगवान्’ शब्द से, योग-साधक जन ‘परमात्मा’ नाम से, और योग-सिद्ध पुरुष ‘ब्रह्म’ पद से कहते हैं ।

जैनो का जो सूत्र है, ‘सम्यग्दर्शन-ज्ञान-चारित्र्याणि मोक्षमार्गः’, (उमास्वामिकृत तत्त्वार्थाधिगमसूत्र), इस में भी सम्यग्दर्शन का अर्थ शुभवासनात्मक भक्तिमार्ग, सम्यग्ज्ञान का अर्थ विशुद्धज्ञानात्मक ज्ञानमार्ग, और सम्यक्चारित्र्य का अर्थ सत्कर्मात्मक कर्ममार्ग ही है ।

योगात्रयो मया प्रोक्ताः नृणां श्रेयो-विधित्सया;
ज्ञानं कर्म च भक्तिश्च, न उपायोऽन्योऽस्ति कुत्रचित् ।
निर्विण्णानां ज्ञानयोगो न्यासिनामृद्भ कर्मसु;
तेषुअनिर्विण्णचित्तानां कर्मयोगस्तु कामिनाम् ;
यद्वच्छया मत्कथादौ जातश्रद्धस्तु यः पुमान् ,
न निर्विण्णो नातिसक्तो, भक्तियोगोऽस्य सिद्धिदः । (भागवत)

भग्नौ क्रियावतो देवो, हृदि देवो मनीषिणाम्,
 प्रतिमासु अल्पबुद्धीनां, ज्ञानिनां सर्वतः शिवः ।
 शिवम् आत्मनि पश्यन्ति, प्रतिमासु न योगिनः;
 आत्मस्थं ये न पश्यन्ति, तीर्थे मार्गन्ति ते शिवम् ।

(शिव पुराण)

अवतारों में, महात्माओं में, विशेष कला से प्रादुर्भूत 'मै' ने, परमात्मा ने, मनुष्यों की भलाई के लिये, तीन प्रकार के योग, उपाय, बताये हैं । जिन जीवों को संसार से निर्वेद, वैराग्य, हो गया है, जो प्रवृत्तिमार्गीय गार्हस्थ्य के कर्मों का न्यास, सन्यास, करने के लिये तयार, परिपक्व, हैं, उन के लिये ज्ञान-योग । जो सांसारिक कामनाओं व्यवहारों और कर्मों से विरक्त नहीं, उन के लिये कर्म-योग । जो न तो अति सक्त हैं, न अति विरक्त हैं, जिन्होंने मेरी, 'मै' की, कथा इधर उधर कुछ सुनी है, और जिन के मन में 'मै' की ओर कुछ श्रद्धा उत्पन्न हो गयी है, उन के लिये भक्तियोग ।

सांसारिक कर्मों में रक्त के लिये देव 'अग्नि' है, (यथा, प्रत्यक्ष ही, अग्नेज आदि पश्चिमी जातियों का) । मनीषी हृदयालु रसिक भावुक भक्त जीव, 'इष्ट देव' का 'हृदय' में कल्पन भावन करते हैं । अल्पबुद्धि बालक का देव 'प्रतिमा' में है । ज्ञानियों के लिये 'शिव' अर्थात् 'सर्वशुभमय परमात्मा' सर्वत्र व्याप्त है । योगी जन, आत्मा में, अपने में, ही, शिव को देखते हैं, प्रतिमाओं में नहीं । जो बालबुद्धि जन अभी इस काष्ठा को नहीं पहुँचे हैं, वे तीर्थों में शिव को ढूँढ़ते फिरते हैं ।

ऊपर कहा कि सभी दर्शनो के ऋषि-कृत ग्रन्थों ने आत्मा और मोक्ष का स्वरूप प्रायः एक सा कहा है । थोड़े विस्तार से यह एक बात इस स्थान पर कह देना चाहिये । जीव और जगत् से भिन्न सर्वजगत्स्रष्टा ईश्वर है, यह वाद आधुनिक न्यायवैशेषिक में प्रसिद्ध है । तिस में भी, जीव और मूल परमाणु अनादि ही हैं, ईश्वर के बनाये नहीं हैं । पर आर्ष सूत्र भाष्य आदि में ऐसा नहीं देख पड़ता । न्याय सूत्र में जहाँ प्रमेय गिनाये हैं वहाँ आत्मा ही कहा है, आत्मा से पृथक् ईश्वर की चर्चा नहीं की है । चतुर्थ अध्याय में, जहाँ 'अपर ग्राह' कर के

प्रावादुकों के प्रवादों की चर्चा की है, वहाँ, ईश्वर के कारणत्व का भी एक वाद है, ऐसा कह दिया है। निष्कर्ष यह कि प्राचीन सूत्रों और भाष्यों में, सभी दर्शनो में 'आत्मा' ही प्राधान्येन आता है, और उन ग्रंथों में विरोध प्रायः नहीं देख पड़ता है। प्रत्युत, क्रमशः विचार की और ज्ञान की सूक्ष्मता की वृद्धि, सोपान-आरोह-क्रमेण, देख पड़ती है। अर्थात् सर्वव्यापिनी चेतना ही सब ससार की अधिष्ठानकारण भी, उपादानकारण भी, निमित्तकारण भी, सहकारिकारण भी, सभी कुछ है, यही 'वेद के अन्त' में 'वेदान्त' का, निर्णय है। आधुनिकों ने जो परस्पर खण्डन पर ही ध्यान दिया है, मण्डन पर नहीं, इस का हेतु, कलियुगोचित कलहप्रकृति ही समझना चाहिये। अतः आत्मा में सब का पर्यवसान हो जाता है।

यथा, आज काल, पूर्वमीमांसा और उत्तरमीमांसा का, कर्मकांड और ज्ञानकांड का, घोर विरोध ही विरोध पुकारा जाता है। पर पूर्वमीमांसा के मूल ग्रन्थ जैमिनिसूत्र और शाबर भाष्य में, पहिला ही सूत्र और भाष्य यह है, 'अथातो धर्म-जिज्ञासा। धर्मो हि निःश्रेयसेन पुरुष सयुनक्तीति प्रतिजानीमहे।' 'अत्र धर्म की जिज्ञासा की जाती है, जिस धर्म के विषय में हमारी यह प्रतिज्ञा है कि वह पुरुष को निःश्रेयस अर्थात् मोक्ष देता है।' जो ही पदार्थ, विविध दर्शनो में, अपुनरावृत्ति, निःश्रेयस, अपवर्ग, कैवल्य, निर्वाण, आत्यंतिक दुःखनिवृत्ति, स्वरूपप्रतिष्ठा, स्वःपद, इत्यादि विविध नामों से कहा है।

यदा भूतपृथग्भावस्य एकस्थमनुपश्यति,
तत एव च विस्तारं, ब्रह्म सम्पद्यते तदा।
यस्मिन् सर्वं, यतः सर्वं, यः सर्वं, सर्वतश्च यः,
यश्च सर्वमयो नित्यं, तस्मै सर्वात्मने नमः।

महाभूतों के असंख्य रूपों को, सब को, जब एक आत्मा के भीतर प्रवेश करते हुए, वा प्रविष्ट, देखता है; और उसी एक आत्मा से सब असंख्य अनेकों का विस्तार होते हुए, वा हुआ, देखता है, तब जीव का ब्रह्म अर्थात् ज्ञान सम्पन्न सम्पूर्ण हो जाता है, और वह जीव स्वयं ब्रह्म रूप सम्पन्न हो जाता है। पहिला अंश, देखने का, विज्ञान है; दूसरा, प्रज्ञान। सब संसार उसी में, उसी से, वही, है। उसी को नमस्कार है।

सर्वेषु वेदेषु अहम् एव वेद्यः, वेदान्तकृद् वेदविद् एव चाहं ।

ॐ अहम् ब्रह्मास्मि । सर्वं खलु इदं ब्रह्म । ॐ ।

सब वेदों द्वारा, 'अहं', 'मै' ही वेदनीय है; 'मै' ही वेद वेदान्त का बनाने वाला भी जानने वाला भी है; 'मै' ही ब्रह्म है, मै ही यह सब है ।

इन मार्गों, वादों, दर्शनो, उपासनाओं के अन्तर्गत अनन्त भेद हैं, किन्तु 'सब' के उपास्यों में तत्त्वतः एक ही परमात्मा अनुस्यूत है, इस बात की याद बनाये रखते, तो सभी से आत्मा का उत्कर्ष क्रमशः प्राप्त हो सकता है । यही सब का समन्वय है ।

आत्मैव देवताः सर्वाः, सर्वम् आत्मनि अवस्थितम् । (मनु)

यस्मिन् इदं, यत्तश्च इदं, येन इदं, य इदं स्वयम्,

योऽस्मात्परस्मात् च परः, - तं प्रपद्ये स्वयंभुवम् । (भागवत)

आत्मा ही सब देवता है; सब कुछ आत्मा में, 'मै' में, है; प्रत्यक्ष ही, यदि 'मै' नहीं, तो कुछ भी नहीं ।

ईरान देश के वेदान्ती सूफी हाफिज़ ने भी यह पहिचाना है ।

सालहा दिल तलबे जामि जम् अज़् मा मी कर्द;

उन्चे खुद दाश्त, जि बेगाना तमन्ना मी कर्द । (हाफिज़)

हमा भन्दर ऊस्त, हमा अज़ानि ऊस्त,

हमा बराए ऊस्त, हमा अज़् ऊस्त;

हमा ब ऊस्त, हमा ऊस्त । (सूफी)

बरसों तक मेरा दिल, दूसरों से उस चीज को मोंगता रहा, जो खुद उस के पास हमेशा मौजूद थी । सभी तो उस के भीतर है, उस के लिये है, उसी से है, उसी में से है, वही है, और वह 'इस' 'उस' सब से परे भी है ।

मनुष्य-भेदों का समन्वय ।

सनातन-वैदिक-आर्य-बौद्ध मानव धर्म में अध्यात्मशास्त्र के बल से, चार विशेष प्रकृतियों, स्वभावों, के अनुसार, मनुष्यों का, चार वर्णों में वर्गीकरण कर के, सब आचार विचारों का भी समन्वय किया है । इस विषय में कहने को

तो बहुत है, पर शक्ति मेरे पास कम है, इस लिये, तथा स्थान और समय के विचार से भी, दिग्दर्शन रूप से कुछ उद्देश-मात्र कहूँगा ।

वर्ण शब्द का अर्थ यदि रंग समझा जाय (आवृणोति, जो छाये रहता है, वह वर्ण) तो पृथ्वी पर इस समय प्रत्यक्ष चार रंग की चार मुख्य जातियाँ मनुष्यों की मिलती हैं । अफगानिस्तान, ईरान, सरकाशिया, जार्जिया, यूरोप, उत्तर जापान, अमेरिका आदि में श्वेत । अमेरिका के कुछ भागों में लुप्तप्राय रक्त अथवा ताम्र वर्ण । चीन, जापान, बर्मा, स्याम, तिब्बत आदि में पीत । आफ्रिका में कृष्ण । भारतवर्ष में काश्मीर में श्वेत, राजस्थान में कुछ कुछ ताम्रवर्ण, बहुतेरे प्रान्तों में भूरे, गोहूँ के रंग के, अथवा पीले, तथा काले । चातुर्वर्ण्य की दृष्टि से इन का समन्वय पुराण के श्लोक में किया है,

ब्राह्मणानां सितो वर्णः, क्षत्रियाणां तु लोहितः,

वैद्यानां पीतकश्चैव, शूद्राणाम्भसितस्तथा ।

(म० भा० शान्ति० अ० १८६)

ब्राह्मणों का रङ्ग सफेद, क्षत्रियों का लाल, वैश्यों का पीला, शूद्रों का काला । पच्छिम देशों के शिष्टतमम्न्य सभ्यतमम्न्य लोग, भ्रातृभाव और लोक-तत्रवाद और समाजवाद-साम्यवाद (‘ह्यूमन ब्रदरहुड’ और ‘डिमाक्रेसी’ और ‘सोशलिज्म-कम्यूनिज्म’) का डिंडिम करते हुए भी, अपने देशों में, तथा दूसरों से छीन कर अपनाये और बसाये हुए देशों में, यथा यूरोप, अमेरिका, आस्ट्रेलिया, साउथ आफ्रिका, आदि में, पीले, भूरे, और काले आदमियों को रहने देना ही नहीं चाहते । ताम्र वा रक्त मनुष्यों के वश का तो इन पश्चिमी श्वेतों ने, अमेरिका में, हत्या से प्रायः उच्छेद ही कर दिया है । भारतवर्ष के हिन्दू आदमी, छूआछूत की ‘अति’ की दुर्बुद्धि से ग्रस्त हो कर भी, यह नहीं कहते कि दूसरी जाति या दूसरे वर्ण के आदमी इस देश से निकाल दिये जायें । आपस में लड़ते झगड़ते हुए भी किसी तरह परस्पर निर्वाह कर ही रहे हैं ।

गुण-कर्म की दृष्टि से, साख्य के शब्दों में, मनुष्यभेदों का समन्वय यह है,

सद्गुणो ब्राह्मणो वर्णः, क्षत्रियस्तु रजोगुणः,

तमोगुणस्तथा वैश्यः, गुणसाम्यात्तु शूद्रता । (भविष्य पुराण ३-४-२३)

ब्राह्मणों का गुण सत्त्व, क्षत्रियों का रजस्, वैश्यों का तमस्; तीनों गुणों की मात्रा समान-प्राय, तुल्य-प्राय, होने से शूद्र। 'प्राय' इस लिये, कि नितान्त साम्य से तो प्रलयावस्था, निद्रावस्था, ही, हो जाय।

इस जगह यह याद रखना चाहिये कि, इस श्लोक का यह अर्थ नहीं है कि कोई एक वर्ण केवल एक ही गुण का बना है और उस में दूसरे गुण हैं ही नहीं; ऐसा नहीं; किंतु केवल प्राधान्य उस एक गुण का उस में है; इतना ही अर्थ है। ब्रह्मसूत्र ही है,

वैशेष्यात् तु तद्वादस्तद्वादः

जो लक्षण जिस में विशेष रूप से देख पड़े, उसी के अनुसार उस का नाम पुकारा जाता है। यथा शिव-पार्वती तमोमय; विष्णु-सरस्वती सत्त्वमय, ब्रह्मा-लक्ष्मी रजोमय हैं, ऐसा पुराणों का संकेत है। अन्यथा 'सर्व सर्वत्र सर्वदा।'

और

न तद्भस्ति पृथिव्यां वा, दिवि देवेषु वा पुनः,
सत्त्वं प्रकृति-जैर् मुक्तं यत् स्यादपमिच्छिभिर्गुणैः । (गीता)

तथा सांख्यकारिका भी,

अन्योऽन्य-अभिभव-ऽश्रय-मिथुन-जनन-वृत्तयश्च गुणाः ।

तीनों गुण सर्वथा सर्वदा सर्वत्र एक दूसरे से मिले ही रहते हैं, अलग हो ही नहीं सकते। पर हों, एक समय एक स्थान में एक प्रबल होता है, दूसरे दो दबे रहते हैं। और इसी आध्यात्मिक हेतु से 'कर्मणा वर्णः' और वर्ण-परिवर्तन सिद्ध होता है। वायु पुराण, पूर्वार्ध, अ० ८, में स्पष्ट कहा है कि पूर्वकाल में,

अप्रवृत्तिः कृतयुगे कर्मणोः पुण्य-पापयोः,
वर्णाश्रमव्यवस्थाश्च न तदाऽसन् न संकरः ।

कृतयुग सत्ययुग में न पुण्य था न पाप था, न वर्ण और आश्रम की व्यवस्था थी, न संकर जातियाँ थीं। तथा महाभारत में,

न विशेषोऽस्ति वर्णानां, सर्वं ब्राह्मसहृदं जगत्,
ब्रह्मणा पूर्वसृष्टं हि, कर्मभिर्वर्णतां गतम् ।

सभी ब्रह्मा का बनाया हुआ है, इस लिये सभी जगत् ब्राह्म है, वर्णों में कोई आत्यंतिक विशेष अर्थात् भेद नहीं है, ब्रह्मा ने सब मनुष्यों को आदि में ब्राह्म वा ब्राह्मण ही बनाया, पर क्रमशः कर्मभेद से वर्ण-भेद हुआ ।

यही कथा दूसरे प्रकार से यों कही है कि,

जन्मना जायते शूद्रः, संस्काराद् द्विज उच्यते ।

सभी मनुष्य पैदा होते हैं शूद्र, पर भिन्न भिन्न संस्कार से भिन्न भिन्न प्रकार के द्विज, ब्राह्मण, वा क्षत्रिय, वा वैश्य, हो जाते हैं । मतलब यह कि पैदाइश से सब एक से होते हैं, चाहे सब को ब्राह्म अथवा ब्राह्मण कहो, चाहे सब को शूद्र कहो । कर्म से, संस्कार से, पृथक् पृथक् नाम पीछे से पड़ते हैं ।

मनुष्यों के भेदों का, वर्णों वर्गों दलों राशियों पेशों रोजगारों का, सर्वोत्तम समन्वय, एक रूपक के द्वारा, ऋग्वेद में, प्राचीन ब्रह्मवेत्ता, ब्रह्मदर्शी, प्रजावत्सल, ऋषियों ने किया है । सब मानवों, मनुष्यों, मनुजों के हित के लिये, धर्म-कर्म के विभाग द्वारा, अधिकार-कर्तव्य के बंटवारे से, काम-दाम कों बाट कर, सब सामाजिक और वैयक्तिक जीवन के व्यवहार को सरल सुकर बनाने के लिये, ईर्ष्या-मत्सर-लोभ आदि से उत्पन्न द्वेष-द्रोह-सघर्ष-युद्ध को कम करने और परस्पर संतोष और प्रीति को बढ़ाने की दृष्टि से, इन का समन्वय ऐसा घनिष्ठ किया है कि इन को, मुख, बाहु, ऊरु-उदर, पाद की उपमा से, अगागी बताया है, एक ही समाज-शरीर के चार अविच्छेद्य अवयव कहा है । जिस के स्थान में आजकाल 'छूओ मत' 'छूओ मत' की भरमार मची है । इस आफत का मूल कारण अहंकार से जनित दंभ है । कृष्ण मिश्र ने प्रबोध चंद्रोदय नाटक में इन्हीं नाम के पात्रों के, अर्थात् अहंकार और उस के पौत्र दंभ के, परस्पर वार्तालाप में, इस का चित्र खींच कर दिखाया है । नाटक को लिखे प्रायः नौ सौ वर्ष हो गये । दंभ कहता है अहंकार से,

सदनमूषपगतोऽहं पूर्वमभ्यभोजयानेः; सपदि मुनिभिरूचैर्भासनेषु उज्जितेषु,
सक्षपथमनुनीय द्रह्मणा, गोमय-अभ्यः-परिमृजित-निज-ऊरौ भाशु सवेक्षितोऽस्मि ।

'कुछ दिन हुए, मैं अपना दर्शन, ब्रह्मा को देने के लिये, उन के घर पर गया । वहा जो मुनि लोग बैठे थे, वे मुझे देखते ही घबरा कर सहसा अपने ऊँचे

आसन छोड़ कर उठ खड़े हुए, और मुझे उन पर बैठने को कहने लगे । पर मैं ने उन के छूए हुए, अपवित्र, आसनो पर बैठने से नाक सिकोड़ा । तब ब्रह्मा ने जल्दी से, अपनी एक जॉघ को गोबर से लीप कर पवित्र किया, और, शपथ के साथ 'मेरी कसम आप को, आप इसी जॉघ पर जरूर बैठिये', ऐसा मेरा अनुनय विनय कर के, मुझको मनाय के, अपनी जॉघ पर बिठाया' । हिन्दू समाज की बुद्धि की आज काल यह दुर्दशा हो रही है कि, जो मनुष्य चाहता है कि यह बौद्ध-सनातन-आर्य-मानव-वैदिक धर्म फूले फले और फैले, और समस्त पृथ्वी तल के सब मनुष्य इस की छाया के नीचे आवे और विश्राम पावे, वह नास्तिक, अश्रद्धालु, सभा-ब्राह्म, असभ्य, धर्मद्रोही समझा जाता है; और जो चाहता है कि यह समस्त-मानवधर्म, पिडीभूत हो कर, एक उसी के शरीर में घुसा रहे और जीर्ण शीर्ण हो जाय, और वही, अथवा उस का कुल ही, अथवा बहुत उदारभाव उमड़ा तो उस की अवान्तर जाति के लोग ही, एतद्धर्मयुक्त धार्मिक अथवा हिन्दू समझे जायें—ऐसा मनुष्य श्रद्धालु, आस्तिक, धर्मनेता, धर्मधुरंधर, धर्मालंकार, धर्मध्वज, धर्मोद्धारक, धर्ममार्तंड, धर्मावतार समझा जाता है ।

यहाँ तक दुर्बुद्धि बढ़ी है कि कविता के रूपक और उपमा को रूपक और उपमा नहीं समझते, किंतु अक्षरशः ठीक मानने लगे हैं । वेद में सुन्दर, ओजस्वी, गुर्वर्थ, सारगर्भ शब्दों में मनुष्यसमाज का रूपक बँधा है । इस समाज के शरीर में सत्त्वप्रधान मनुष्य मुखस्थानीय है—ब्राह्मणोऽस्य मुख-मासीत् । तथा रजःप्रधान क्रियाप्रधान जीव बाहुस्थानीय है—बाहू राजन्यः कृतः । तथा तमःप्रधान इच्छाप्रधान जीव ऊरुस्थानीय है—ऊरु तदस्य यद् वैश्यः । और अनभिव्यक्त बुद्धि वाले जीव, जिन्हीं में से अन्य सब जीव क्रमशः विकसित होते हैं, पादस्थानीय हैं—पद्भ्यां शूद्रोऽजायत; प्रत्यक्ष ही सब शरीर का बोझ पैरों के ऊपर रहता है । यही अर्थ महाभारत में भीष्मस्तवराज के एक श्लोक में कहा है,

ब्रह्म वक्त्रं, भुजौ क्षत्रं, कृत्स्नमूऊरुदरं विशः,

पादौ यस्यऽश्रिताः शूद्राः, तस्मै वर्णात्मने नमः ।

वर्णात्मक समाज विष्णुरूप है, उस के ये चार पेशे वाले वर्ण, शिर, भुजा, धड़,

और पैर हैं—यह सीधा सादा रूपक है। ध्यान देने की बात है कि वेद की ऋचा में भी, और महाभारत के श्लोक में भी, यह नहीं कहा है कि ब्राह्मण-क्षत्रिय-वैश्य, मुख-बाहु-ऊरुदर से उत्पन्न हुए, किन्तु यह कहा है कि मुख-बाहु-ऊरुदर थे, अर्थात् तद्वत्, तत्स्थानीय, थे। ऐसे ही पुरुषसूक्त के दूसरे श्लोकों का भी अर्थ सीधा सीधा है; यथा,

सहस्रशीर्षा पुरुषः सहस्राक्षः सहस्रपात् ।

इस महासभा में, इस समय, बहुसंख्यक स्त्री पुरुष एकत्र हैं। प्रत्यक्ष ही यह जनसमुदाय सहस्रशीर्षा है, सहस्राक्ष है, सहस्रपात् है। अध्यात्मदृष्टि से समस्त जगत् परमात्मा का शरीर है, और सब जीव उस एक महाविशाल शरीर के अंग-रूप हैं ही। पर नहीं, सीधे सादे अर्थ में रस नहीं; इस लिये तरह तरह के अनर्थ किये गये। ब्रह्मदेव बड़े बूढ़े लम्बे वाले और दाढ़ी वाले चार मुँह के पितामह हैं, और उन के मुँह से (किस मुँह से यह ठीक पता नहीं लगता) ब्राह्मण कूदे, बौह से क्षत्रिय निकल पड़े, जॉष से वैश्य पैदा हो गये, पैर से शूद्र। इस वास्ते ये चार अलग अलग जाति के जन्तु हैं, जैसे बैल, घोड़े, हाथी, और ऊँट।

पुराणों में, महाभारत में, दूसरे ग्रन्थों में, बहुशः लिखा है कि ‘ब्रह्मा’ शब्द से वही पदार्थ लिया जाता है जिस को सांख्य में ‘महत्’, ‘बुद्धि’, ‘महान्-आत्मा’ आदि शब्दों से कहते हैं। वासुदेव, प्रद्युम्न, सकर्षण, अनिरुद्ध, इस चतुर्व्यूह का भी अर्थ वही सांख्य वेदान्त का अन्तःकरण-चतुष्टय है, अर्थात् चित्त, (अथवा जीव), बुद्धि, अहंकार, मन। एव शैवतंत्र में जो सद्योजात, अघोर, वामदेव, तत्पुरुष, ईशान, पञ्च ब्रह्म कहे हैं, वह भी यही चार और परमात्मा हैं। कहीं पञ्च ब्रह्म को पञ्च महाभूत-स्वरूप भी बताया है। रूपकों में लिखने कहने समझाने का हेतु यह है कि, जिन की बुद्धि अन्तर्मुख नहीं है, वहिर्मुख ही है, उन को तरह तरह के आकारों से समुझा बुझा कर धीरे धीरे अन्तर्मुख किया जाय, साकार उपासना से क्रमशः निराकार दर्शन की ओर फेरा जाय। यह तो था प्राचीन आर्ष ग्रंथकारों और सम्प्रदायों के प्रवर्तकों का उद्देश्य। सांख्य योग दर्शन के ही शब्दों का अनुवाद, सब शैव, शाक्त, वैष्णव आदि तन्त्रों, सम्प्रदायों, पंथों ने, उपासकों की प्रकृति के अनुसार, (उत्तम नहीं) मध्यम

सात्विक, वा राजस, वा तामस रूपों से किया है । पर अक्षर को पकड़ने से, और तात्त्विक अर्थ को भुला देने से, भारी दोष पैदा हो गये हैं । उन प्राचीन अर्थों को ठीक ठीक पहिचानने से ही विरोध-परिहार हो कर सब बातों का उचित रूप से समन्वय हो सकता है । और यह संशोधन और सुधार, बिना अध्यात्मशास्त्र के नहीं हो सकता, क्योंकि उसी की नींव पर यह समग्र मानवधर्म और वर्णाश्रमात्मक समाज-निर्माण प्रतिष्ठित है । यदि, वेद पुराण आदि में कहे रूपकों को रूपक न मान कर, अक्षरशः ठीक वस्तु-निर्देश ही मानना चाहिये, तो उपरि उक्त कृष्ण मिश्र के श्लोक को भी 'दम्भ' के चित्रण का रूपक न मान कर, अक्षरशः सत्य तथ्य क्यों न माना जाय ? तथा सभी कवियों की सभी उत्प्रेक्षाएँ ? वेद, पुराण, इतिहास आदि में कहे रूपकों के तात्त्विक मार्मिक अर्थ को 'दर्शन' के, आत्मविद्या के, सिद्धान्त ही 'दिखाते' हैं ।

अध्यात्म शास्त्र की आधुनिक दुर्गति ।

बड़े खेद का स्थान है कि, इस अध्यात्मविद्या की ओर, ठीक ठीक ध्यान आजकाल बहुत कम दिया जाता है । काशी में बड़ा सम्मेलन, हिन्दू महासभा का, (संवत् १९८० में), हुआ था । सभापति की आज्ञानुसार, मुझ को इस विषय पर कुछ कहना पड़ा, कि मानवधर्म और हिंदू समाज का जो संकोच और हास हो रहा है, उस को किस प्रकार से रोकना चाहिये । मैं ने यही कहने का यत्न किया कि, जिस अध्यात्मशास्त्र और आत्मज्ञान के बल से प्राचीन ऋषियों ने धर्मशास्त्र के आदिम ग्रंथ, सूत्र, स्मृति आदि, रचे, उसी बल से अब उन ग्रन्थों में विद्वानों को, देश-काल-निमित्त-के अनुसार, घटाव बढ़ाव करना चाहिये; क्योंकि बिना ऐसा किये, हिंदूसमाज का अधःपात नहीं रुकैगा, और उस की उन्नति नहीं होगी । एक अच्छे वृद्ध विद्वान् पंडित ने, सच्चे हृदय से, उठ कर कहा कि 'आप उचित कहते होंगे, पर हम तो ठीक नहीं जानते कि आत्मा किस को कहते हैं, हमारा हृदय दुर्बल है, और इस से हम तो उन पुराने लिखे हुए अक्षरों ही को देखते हैं, और उन्हीं का अर्थ लगाते हैं, और उन्हीं के अनुसार चलना चाहते हैं ।' मुझे भारी दुःख हुआ; मैं ने समझाने का बहुत यत्न किया, कि 'आप जो प्राचीन

अक्षरों का अर्थ करते हो यह भी तो आत्मबल ही से । “व्याख्या बुद्धिबलापेक्षा”;
बिना अपने ऊपर विश्वास किये, कि मैं जो अर्थ कर रहा हूँ वह ठीक है, आप
अर्थ भी तो नहीं कर सकते; आप का यह कहना कि मुझ को तो ज्ञान नहीं, शक्ति
नहीं, मैं अपनी बुद्धि पर भरोसा नहीं करूँगा, दूसरे की बुद्धि अधिक श्रेष्ठ है—
यह भी तो आप ही की बुद्धि निर्णय करती है ।

न बुद्धिरस्तीत्यपि बुद्धिसाध्यं;

बुद्धेः प्रभुत्वं न कदाऽपि बाध्यं ।

खंडनं च विचारस्य विचारेणैव साध्यते ।

बुद्धि का काम नहीं, बुद्धि नहीं चलती—यह निर्णय भी बुद्धि ही करती है ।
विचार व्यर्थ है, अशुद्ध है, निष्प्रयोजन है, अनुपयोगी है—यह भी विचार ही
है । याज्ञवल्क्य के उसी एक श्लोक का अर्थ, मिताक्षराकार ने कुछ किया है,
और जीमूतवाहन ने कुछ और ही किया है, जिस से उत्तर भारत में दायभाग का
प्रकार दूसरा है, और बङ्गाल में बिलकुल दूसरा हो गया । तो व्याख्या करना भी
बिना आत्मबल के नहीं हो सकता । जिस बल से व्याख्या की जाती है, उसी बल
से नया धर्म बनाया जा सकता है; बल्कि यह कहना चाहिये कि, समय समय पर,
अपने प्रयोजन के अनुसार नयी व्याख्या के व्याज से, लोग धर्म को बदलते
ही रहे हैं । अपनी बुद्धि के, अपने आत्मा के, पार, तो किसी प्रकार से मनुष्य
जा ही नहीं सकता । बीस, या दस, या पाँच हजार बरस पहिले, वसिष्ठ, पराशर,
वेदव्यास, याज्ञवल्क्य के समय में, परमात्मा था, अब मर गया, यह तो आप भी
नहीं कहोगे; अथवा, तब भारतवर्ष में आ गया था और अब दूर चला
गया, यह भी आप स्यात् कहने का उत्साह न करोगे । फिर अपने ऊपर
क्यों इतनी अश्रद्धा ? और, यदि आप को अपने ऊपर इतनी अनास्था
है कि हम तो आत्मा को नहीं ही जानते और न जान सकते हैं, तो
फिर किस बल से आप धर्मव्यवस्थापक बन सकते हो ? पदे पदे तो
इन प्राचीन ग्रंथों में कहा है कि, जो अध्यात्मज्ञान रखता है, वही धर्म के
विषय में बोलने का अधिकारी है । “एको वाऽव्यात्मवित्तमः” इत्यादि मनु
याज्ञवल्क्य प्रभृति के वचन प्रसिद्ध हैं । हिम्मत बाधिये, अपने ऊपर विश्वास कीजिये,

आप के भीतर आत्मा बैठा है, इस पर निश्चय लाइये, उस आत्मा का सच्चे मन से आवाहन कीजिये; उस का बल आप को अवश्य मिलेगा, और सच्चा ज्ञान, सर्व लोक-हित-बुद्धि-मय, आप के हृदय में उदय होगा। तभी आप अपना भी और दूसरों का भी कल्याण कर सकोगे। जब आप ही को अपने-आत्मा पर सच्ची श्रद्धा नहीं है, तो दूसरे आप पर कैसे श्रद्धा करेंगे ? और कुछ न बने तो, खैर, व्याख्या ही कर के समयोपयोगी नये रास्ते चलाइये।'

यह सब कहने सुनने का यत्न मैं ने किया, पर पंडित-समाज पर इस सब का कुछ असर हुआ या नहीं, इस में बहुत सन्देह ही मेरे मन में रह गया। मैं तो समझता हूँ कि कुछ नहीं हुआ; पर एक बात से मुझे आशा हुई कि स्यात् कुछ हुआ; सभा-विसर्जन के पीछे एक सज्जन मेरे घर पर आये, और उन्होंने मुझ से कहा कि 'तुम्हारे विषय में लोगों के ना-समझी बातें कहने से, मुझ को, भूल हो गई थी, मैं समझने लगा था कि तुम इस प्राचीन धर्म में श्रद्धा नहीं रखते हो; सो अब मुझे निश्चय हुआ कि ऐसा नहीं है, तुम ही सच्ची श्रद्धा करते हो, और ये लोग जो तुम्हारी निंदा करते हैं वे ही उस धर्म में सच्ची श्रद्धा नहीं करते और उसका हास कर रहे हैं।' मुझे यह सुन कर बड़ा भारी सतोष हुआ; वे सज्जन और मैं गले गले मिले; और मैं उन का सदा के लिये कृतज्ञ रहूँगा। विशेष कारण यह है कि उन सज्जन ने, सभा में, पहिले, मेरा व्यक्तिगत विरोध बहुत किया था। पर उन के चित्त की सात्विकता देख कर मुझे भारी आशा हुई है कि और लोग भी चेतेंगे; निष्पक्ष विचार कर के, गुण दोष की समीक्षा परीक्षा कर के, यदि अपना मत भ्रान्त अपने को जान पड़े, तो अपनी भूल को स्वीकार कर लेना—यह सरल-हृदयता, सात्विकता, निरहंकारिता, भविष्यता, श्रद्धेयता का प्रथम लक्षण है। 'स्वार्थेषु को मत्सरः'। मैं तो उन्हीं के सच्चे हित की बात कहता हूँ।

यह भी एक उत्तम प्रकार है कि, प्राचीन लेख को यह न कहना कि अब यह बेकाम है, इसको हटा दो, इस के स्थान पर यह दूसरा नियम बना दो—जैसा पाश्चात्य देशों का आधुनिक प्रकार कानून बनाने का है। बल्कि यह कहना कि इस श्लोक का, इस सूत्र का, इस नयी अवस्था में, इस इस हेतु से, यह नया

अर्थ करना ही ठीक है । इस प्रकार से प्राचीन वृद्धों का आदर भी सूचित होता है, समाज-परपरा का उच्छेद भी नहीं होता है, और व्यवहार भी सधता है ।

‘कृणुध्व विश्वम्आर्यम्’—यह वेद की आज्ञा है; सारे मनुष्य संसार को, विश्व-मात्र को, आर्य बनाओ । इस के अनुसार, पुराकाल में कितनी ही व्रात्य जातियाँ, आर्यशालीनता के भीतर ला कर, चातुर्वर्ण्यात्मक समाजव्यूह में यथास्थान रख दी गई । व्रात्यस्तोम आदि संस्कार इसी काम के लिये बनाये गये थे । ‘व्रातैः गच्छन्ति, व्रातेन (दैनदिनेन लाभेन) जीवन्ति, शुद्धयर्थं व्रतमर्हन्ति, इति व्रात्याः’, जो झुड के झुड फिरते ही रहे, कहीं स्थिर रूप से टिके नहीं, जैसे आजकाल भी कजर आदि, और रोज रोज की कमाई से, जंगली शिकार आदि से, वा मिहनत मजदूरी के दाम से, जीवन का निर्वाह करें, और जो इस योग्य हैं कि इन को व्रत कराये जायें, नियम पालन के व्रत बताये जायें और मनवाये जायें, और इस प्रकार से उन का आचरण, आर्य और शुद्ध कराया जाय, वे ‘व्रात्य’, आजकाल की अंग्रेजी भाषा में ‘नोमाड्ज़’, ‘डे-लेक्चर्स’, ‘वेज-वर्कर्स’ । कोई लोग ऐसी भी व्युत्पत्ति निकालते हैं कि, ‘व्रातात्, समूहांत् शिष्टसमाजात् च्युताः इति’ । दूसरी ओर, ‘शालासु वसति, शालिभिर्जीवन्ति, सदाचारैः शालते, इति शालीनाः’; स्थिर रूप से, शालाओं में, मकानों में, बस्ती में, बसैं, खेती के अन्न से, शालि चावल से, जीवन का निर्वाह करे, सदाचार से, शिक्षितता से, शिष्टता से, सहायोग्यता से, सभ्यता से, विराजे, वे लोग ‘शालीन’, ‘आर्य’ । व्रात्य लोग शालीन आर्य किये जाते थे, शिक्षा के द्वारा, क्रमशः । यह ‘क्रमशः’ शब्द याद रखने का है । ‘अर्यः स्वामिवैश्ययोः’ (पाणिनि), ‘अर्य’ शब्द का अर्थ स्वामी और वैश्य; उसी का रूपान्तर, ‘आर्य’; ‘विशन्ति भूमौ इति विशः’, जो भूमि पर, शाला बना कर, शालि रोप कर, बैठ जायें, प्रतिष्ठित स्थिर हो जायें, वे ‘विशः’; उसी का रूपान्तर ‘वैश्य’ । “द्वौ विशौ, वैश्य-मनुजौ” ऐसा अमर कोष में कहा है । वेदों में, पुराणों में, (विट् विश्) विशः, मनुष्य मात्र के अर्थ में कहा है, ‘विशापतिः’; आदि काल में, यथा अब भी ग्रामों में, सब मनुष्य सब काम कर लिया करते थे, और वणों, रोजगारों, का पार्थक्य अस्पष्ट था, तब सभी मनुष्य, एक ही नाम से, विशः, कहे जाते थे । गाँव में, प्रत्येक कुटुम्ब, अपना अन्न, दूध, दही, भी पैदा कर लेता है, भेड़ बकरी के ऊन से और कपास से अपने

कपड़े भी, कात, बीन, सी कर, बना लेता है; कच्चे मकान, ओसारा, भोपड़ी, मड़ैया, कोठा भी तयार कर लेता है; लकड़ी लोहा का भी छोटा मोटा काम, हल, जूआ, हसुआ आदि भी, बना लेता है। शहर में बसने वाला कुटुम्ब ऐसा नहीं कर सकता, पैसे बँट जाते हैं; निर्मित वस्तुओं की अधिक-मात्रा के और परिष्कार के लिये। ऐसे ही, प्राचीन काल में, जब जीविका के कर्मों का, कुटुम्बों में अधिक विशेष रूप से बँटवारा होने लगा; क्योंकि एक प्रकार के ही काम में अधिक मन लगाया जाय, अधिक अभ्यास किया जाय, तो वह अधिक अच्छा सुपरिष्कृत बनता है; तब, 'कर्मणा वर्णः' के स्वाभाविक सरल सहज नियम के अनुसार, नामो का भेद भी, आप से आप, निसर्गतः, होने लगा। जो लोग भूमिकर्षण गोवर्धन और अन्न वस्त्र के उत्पादन और वितरण प्रसारण में लगे रहे वे वैश्य, कृषक, कर्षक, कृषाण, गोपाल, वणिक्, नामो से कहलाते रहे; उन्हीं के पास, अधिक धनधान्य का संचय, प्रकृत्या, होने से, साधारणतः 'सम्पत्ति' का वाचक भी 'विशः' हो गया।

वर्ण-परिवर्तन के विषय में बहुत से प्रश्न, 'क्रमशः' शब्द के बल से उत्तीर्ण हो सकते हैं। बाह्य धर्म-परिवर्तन, 'औटर कन्वर्शन्', तो एक क्षण में हो सकता है। बत्तिस्मा हुआ, ईसाई हो गया। कलमु पढा, मुसलमान हो गया। कोई भी अपने को कह दे कि मैं हिन्दू हूँ, अवश्यमेव हिंदू हो गया; किस को अधिकार है कि कहे कि वह हिन्दू नहीं है? यह तो नाम रखने की बात है। अपने को 'हिन्दू' कहने वाले दूसरे कुछ लोग, उस के साथ खान-पान व्याह-शादी का व्यवहार न करै, इस से क्या होता है? हिन्दू तो सभी अपनी नासमझी से, अपने को परस्पर अछूत बनाये हुए हैं पर सच्चा वर्णपरिवर्तन तो एक क्षण में नहीं हो सकता। 'त्रियते, स्वीक्रियते, उद्यम्यते, वृत्त्यर्थं, जीविकार्थं, इति वर्णः, वा वर्णयति वृत्ति, वर्तन-प्रकारं, जीविका-कर्म, इति वर्णः'। जिस आदमी ने दस वर्ष अध्यापन का काम किया, और उस को मालूम हो गया कि मैं इस काम के योग्य नहीं हूँ, इस में मेरा मन नहीं लगता, मेरा मन शस्त्रास्त्र के प्रयोग की ओर अधिक है, अथवा दूकानदारी की ओर, वह कितना भी चाहे तो भी एक दिन में नये काम को, क्षत्रिय अथवा वैश्य के व्यवहार व्यापार को,

नहीं ही सीख पावेगा, कुछ दिन में, अभ्यास से, नया काम अच्छी तरह कर सकेगा। वर्णपरिवर्तन का यह अर्थ है। इस वास्ते मनु आदि में 'शनकैः' 'आसप्तमाद् युगात्' इत्यादि शब्द ('अन्यस्मिन् जन्मनि' नहीं) प्रयोग किये हैं।

यथा—

शनकैस्तु क्रियालोपाद्दमाः क्षत्रियजातयः,

वृषलत्वं गताः लोके, ब्राह्मणादर्शनेन च । (मनु)

‘ज्ञान देने वालों से, विद्या सिखाने वालों से, जब कुछ जातिया अलग पड़ गयी, और उन की बुद्धि और शरीर का यथोचित संस्कार नहीं हुआ, तो ‘धीरे धीरे,’ उन की शिष्टता सम्यता सुशिक्षितता नष्ट हो गई, आचार-विचार रहन-सहन बिगड़ गया, और वह जातियों वृषल, शूद्र, हो गयी, वह क्षत्रिय जातिया जो, दूसरे और दूर के देशों को, विजय के लिये, वा अन्यथा जीविका-वृत्ति प्राप्त करने के लिये, अपने मूल स्थान से चली गईं ।’ जैसे द्विज से अद्विज हो सकता है, वैसे ही, इस के विपरीत क्रम से, संस्कार पाने से, सम्यता शिष्टता सदाचार की शिक्षा पाने और ग्रहण करने से, अद्विज प्राणी द्वि-ज बन सकता है। यह आर्य बुद्धि, ऋजु बुद्धि, की बात है।

अश्रेयान् श्रेयसीं जाति गच्छति आसप्तमाद्युगात् ।

शूद्रो ब्राह्मणतामृप्ति, ब्राह्मणश्च एति शूद्रताम्,

क्षत्रियाज्जातमृप्यं तु विद्याद्, वैश्यात्तथैव च ।

(मनु, अ० १०, श्लो० २६)

इस का अर्थ प्रचलित टीकाओं में तो दूसरी प्रकार से किया है, पर उस प्रकार में ‘हठाद् आकृष्टता’ देख पड़ती है और वाद विवाद का ठिकाना है। एक सीधा अर्थ पोंच वर्ष के युग का ले कर होता है कि पैंतीस वर्ष तक जिस वर्ण की वृत्ति से, धर्म कर्म से, जीविका से, रहे, उस वर्ण का हो जाता है। दूसरे स्थान पर कहा है कि जिस वर्णवाले का अन्न बारह वर्ष तक खाय उस वर्ण का हो जाता है, इत्यादि।

यह बात तो, थोड़ा सा, भारतवर्ष का इतिहास देखने से सिद्ध हो जाती है,

कि पुराकाल मे, पौराणिक काल मे जिस की चर्चा भागवतादि पुराणो मे, शत-पथब्राह्मण मे (१०, ४, १, १०), ऐतरेय ब्राह्मण मे, (७, २९), आपस्तम्ब सूत्र आदि मे की है, ऐसा वर्णपरिवर्तन होता था ।

धर्मचर्याया जघन्यो वर्णः पूर्वं पूर्वं वर्णमभापद्यते जातिपरिवृत्तौ ।

अधर्मचर्याया पूर्वो वर्णोऽधन्यं जघन्यं वर्णमभापद्यते जातिपरिवृत्तौ ।

(आपस्तम्ब २, ५, १०, ११)

‘जातिपरिवृत्तौ’ कहा है, ‘अन्यस्मिन् जन्मनि’ नहीं । और भी, वेदों मे ऐसी ऋचा हैं जिन से जान पड़ता है, कि उस काल मे, एक ही कुल मे, माता का एक वर्ण अर्थात् जीविका का उपाय, पिता का दूसरा, पुत्र का तीसरा ।

यह वर्णपरिवर्तन, तथा बाहरी जातियो का, आर्य समाज मे कहिये, सनातन समाज मे कहिये, मानव समाज मे कहिये, (क्योकि ‘हिन्दू’ शब्द उस समय पैदा नहीं हुआ था), सम्मेलन और व्यवस्थापन, बौद्ध और जैन कल मे भी बहुत होता था, यह इतिहास से जान पड़ता है । और आज कल भी हमारे आँख के सामने हो रहा है । मेरे एक सहपाठी सजन, जो स्कूल के दिनों मे अपने को कलवार कहा करते थे, कई वर्ष बाद, वैश्यों की एक अवान्तर जाति का, ‘गुरेर बनिया’, अपने को बताने लगे; कुछ और वर्षो बाद, गवर्मेण्ट की नौकरी मे पढ़ कर अपने को क्षत्रिय कहने लगे, और क्षत्रिय कुलों से उन का विवाहादि संबंध भी हो गया । कितनी जातियाँ जो पहिले अन्य वर्ण की, शूद्र अथवा वैश्य, समझी जाती थी, अब अपने को क्षत्रिय या ब्राह्मण कहने लगी हैं । कई वर्ष हुए काशी मे ‘स्वार्थाध-प्रकाशिका’ नाम की एक छोटी पुस्तक (‘तारा प्रिंटिङ्गवर्क्स’ मे) छपी थी । उस छापाखाने के उस समय के मनेजर ने मुझ से कहा था, कि अवध प्रान्त के एक राजा ने, जो अपना नाम प्रकट करना नहीं चाहते थे, अपने पुरोहितों से बहुत पीड़ित हो कर, उस को लिखा या लिखवाया और दूसरे के नाम से छपवाया । उस मे कितनी ही ऐसी उपजातियों का हाल लिखा था जो पहिले अपने को किसी दूसरे वर्ण की कहती थीं, अब ब्राह्मण कहने लगी हैं । ‘भार्गाव’ नाम की एक उपजाति वाले पहिले अपने को वैश्य कहते थे, अब ब्राह्मण कहते हैं । कूर्मी लोग अब कूर्माचली या कूर्मवशी क्षत्रिय हो गये हैं । एक उपजाति कूर्माचली ब्राह्मणों की ।

भी है। कायस्थ लोग अपने को अब क्षत्रिय कहते हैं। ठीक ही है। जो कोई, आत्मश्रद्धापूर्वक, अपना उत्कर्ष करेगा, उस को दूसरे भी मानेंगे ही। जो अपने ही में श्रद्धा नहीं करेगा, स्वयं नीचा बनेगा, उस को क्यों न दूसरे नीचा कहेंगे ? पर यह हवा जो अब बह रही है, कि सब जाति की जाति का नाम, भुड के भुड का नाम, बदल दिया जाय, और या 'ठाकुर' बन जाय, या 'ब्राह्मण' बन जाय, (क्योंकि इन्हीं दो जातियों में बड़प्पन की ऐठन अधिक है), इस से काम बनता नहीं, प्रत्युत बिगड़ता है; मिथ्या अहंकार और सवर्ष और प्रतिस्पर्धा बढ़ती है, और सामाजिक कार्य और परस्पर सहायता में विघ्न पड़ता है। इस औप-जातिक नाम के परिवर्तन मात्र के द्वारा, मिथ्या उत्कर्ष-बुद्धि से, वर्ण-व्यवस्था का मूल सिद्धान्त, 'कर्मणा वर्णः', चरितार्थ नहीं होता, प्रत्युत और भी मर्दित खडित होता है। इस सिद्धांत पर चल कर तो प्रत्येक व्यक्ति के गुण कर्म के अनुसार उस का वर्ण-नाम पडना चाहिए। जो डाक्टरी का, वैद्य का, काम करता हो, वही तो डाक्टर कहलावेगा, उस का सारा कुनवा तो नहीं। जो फौज में सूबादारी रिसालदारी करता होगा वही तो उस नाम से पुकारा जायगा, उस के सब भाई बंधु तो नहीं। भेदीधसान के प्रकार से, दल के दल और भुड के भुड का सच्चा वर्ण-परिवर्तन नहीं हो सकता है।

गवर्मेन्ट की सेसस (मनुष्य-गणना) की रिपोर्टों से 'हिन्दू' समाज की सहस्रों परस्पर अस्पृश्य, अपहसित, बलहीन, और तिरस्कृत, तथा अद्भुत भी, उप-जातियों का बहुत हाल मालूम होता है। आग्रा-अवध संयुक्त-प्रान्त में एक जाति 'शाकद्वीपी ब्राह्मण' है। उस जाति के लोग अपनी उत्पत्ति यह कहते हैं कि 'शाकद्वीप' से आये। शाकद्वीप कहाँ है ? तो पुराणों के पन्नों में गुप्त लुप्त है। इतिहास से विदित होता है कि, दो सहस्र वर्ष से पूर्व, शक जाति के लोग, भारतवर्ष में, हिमालय के पार उत्तर से बहुत आये; उन्होंने ने यहाँ राज भी बनाये; उन्हीं में से अधिकांश अस्त्रशस्त्र के शौकीन क्षत्रिय हो गये, कुछ थोड़े से पोथी पत्रा के शौकीन ब्राह्मण हो गये। इतिहास की विस्मृति इस काष्ठा को पहुँची है कि व्याकरण के ग्रंथों में 'शाकपार्थिवः' का अर्थ 'शाक प्रियः पार्थिवः,' शाक खाने वाला राजा, किया जाता है, सीधा सीधा अर्थ, 'शक जातीयः पार्थिवः',

लुप्त हो गया है, वा जान बूझ कर लुप्त कर दिया गया है, ‘जन्मना वर्णः’ के पोषण के लिये ।

इन सब बातों को देखते हुए, अपने समाज के सुधार के लिये, आप लोगों को, जो इस देश के भविष्य गृहस्थ और कार्यकर्ता हैं, वर्ण के तत्व क विचार करना परम आवश्यक है । इस पर आप सब को बहुत ध्यान देना चाहिये । इस के संशोधन पर ही इस देश का भी, तथा दूसरे सब देशों का भी, कल्याण आश्रित है । यह वर्णधर्मतत्व किसी विशेष स्थानिक वा कालिक धर्म की बात नहीं है, किन्तु समस्त मानव-समूह संबन्धी ‘समाजशास्त्र’ की, और उस के शाखा-प्रशाखा-पुष्प-फल-भूत ‘राजनीति-शास्त्र’, ‘राज-शास्त्र,’ ‘जीविका-शास्त्र’, ‘अर्थ-शास्त्र’, आदि सब शास्त्र उपशास्त्र की, तथा सब के मूलभूत ‘अध्यात्मशास्त्र’ की बात है ।

इस तत्व के भूल जाने से ही, उस पदार्थ के लिये, जिस को अब ‘हिन्दू’-धर्म के नाम से कहते हैं, पर जिस का ठीक नाम सनातन-वैदिक-आर्य-बौद्ध-मानव धर्म है, तथा उस वस्तु के लिये जिस को आजकाल ‘हिन्दू’ समाज कहते हैं, पर जिस का ठीक नाम ‘मानव समाज’ है, ‘महद्भयम् उपस्थितम्’, भारी भय उपस्थित हुआ है । दोनों ही, दिन दिन, अधिकाधिक भ्रष्ट, धर्माभासग्रस्त, दीन, क्षीण, अपने भीतर भी परस्पर कलहायमान, तथा अन्य धर्मों और समाजों से भी विवदमान, ईर्ष्यामाण-तिरस्कुर्वाण, जघन्यमान, दद्रम्यमाण, प्रियमाण ही देख पड़ते हैं । चौदह सौ वर्ष पहिले, हिन्दु-स्तान मे ‘हिन्दू’ सौ फी सदी थे, आज पैसठ फी सदी से कम हो गये हैं; और दूसरे लोग पैतीस फी सदी हो गये हैं, और रोज स्वयं बढ़ते और इन ‘हिंदू’ नाम वालों को दबाते चले जा रहे हैं । इस का कारण क्या विचारणीय नहीं है ? क्या, ‘मुनिहि हरियरै सूक्त’, इसी न्याय का अवलंबन करना चाहिये ? हम को अपनी ही, अथवा अपने कुल कुटुंब की, अथवा बहुत दिल बढाया तो अवातर जाति, गौड़ या कनौजिया या काश्मीरी या महाराष्ट्र या यदुवंशी या सोमवंशी या श्रीवास्तव या माथुर या अग्रवाल या माहेश्वरी या अहीर या जाट इत्यादि, की ही फ़िक्क बहुत पर्याप्त है, सारे हिन्दू समाज से हम को क्या मतलब ? शेख सादी ने कहानी लिखी है, एक शहर के

एक बाज़ार में आग लगी, बहुत सी दुकान बहुत से मकान जल गये, एक दुकान किस्मत से बच गई, और सब तो सिर पीट पीट कर रो रहे थे, इस का मालिक, बेहया, बगलै बजा बजा कर हँस रहा था ‘कि दुकानि मा रा गजन्दे न बूद’, पड़ोसी के मकान जल गये तो बला से, हमारी दुकान की तो हानि नहीं हुई। क्या यही नीति ठीक है? आज तो आप की दुकान बच गई, पर कल जब आप की दुकान में आग लगेगी, तब पड़ोसी भी बचाने नहीं आवेगा, बल्कि खुश होगा, या जान बूझ कर, गुस्से के मारे, आप के घर में आग लगावेगा, और लगावेगा, जैसा हिंदुओं ने, मध्यकालीन इतिहास में, और आज भी अपनी बिरादरी वालों से तिरस्कृत हो कर, धर्म बदल कर, दूसरे मज़हब में जा कर, पुनः पुनः किया, और कर रहे हैं।

यदि हम लोग इस अल्पदृष्टि ह्रस्वदृष्टि वाले स्वार्थ से अन्धे बने रहेंगे, दूर दृष्टि, स्थूल दृष्टि, दीर्घ दृष्टि, सर्व सग्राहक दृष्टि वाले परार्थ से भी काम न लेंगे, तो उस स्वार्थ को भी नसावेगे, परार्थ तो नष्ट हुआ ही।

भारत का प्राचीन शास्त्र, भारत की सभ्यता, तो ऐसी है, कि यदि इस का अर्थ, यदि इस के मूल सिद्धान्त, ठीक ठीक समझे और काम में लाये जायें, तो यह न केवल अपनी सत्ता का आत्मधारण कर सकती है, अपितु अन्य सब का भी उद्धारण कर सकती है, सब पतितों का उद्धार कर सकती है। आज काल जो अन्य धर्म चल रहे हैं वे तो किसी मनुष्य को अपने संप्रदाय और समाज के अन्तर्गत तब करते हैं जब वह दूसरे धर्म का नाम भी छोड़ दे। यह मानव धर्म ऐसा है कि, किसी को अपने विशेष धर्म और नाम को छोड़ देने को न कह कर, सब को अपने सभामण्डप में बैठने को स्थान दे सकता है। बल्कि यह कहना चाहिये कि देता है और अपनाता है। बात सीधी है, प्रत्यक्ष है।

राजविद्या, राजगुह्यं, पवित्रमूहदमूत्तमम्,

प्रत्यक्षावगमं, धर्म्यं, सुसुखं कर्तुम्, अव्ययम्। (गीता)

राजाओं की विद्या, विद्याओं का राजा, राजों का रहस्य, रहस्यों का राजा, होते हुए भी, यह अध्यात्मशास्त्र, और उस के ऊपर प्रतिष्ठित, उस की नीवी पर उठाया हुआ, धर्म, प्रत्यक्षावगम है, चमड़े की आँख से देखा जा सकता है; इस के

आचरण में सर्वथा सुख है, और सार सत्त्व का व्यय और हानि कभी नहीं है । प्रत्यक्ष है कि 'मानव धर्म' तो मानव मात्र के लिये है, किसी एक देश या काल या जाति के लिये नहीं है ।

ब्राह्मणः, क्षत्रियो, वैश्यः, त्रयो वर्णाः द्विजातयः,

चतुर्थः एकजातिस्तु शूद्रो; नास्ति तु पंचमः ।

एतद्देशप्रसूतस्य सकाशाद्भग्नजन्मनः;

स्वं स्वं चरित्रं शिक्षेरन् पृथिव्यां सर्वमानवाः । (मनु)

‘जितने मनुष्य पृथिवी मंडल पर हैं, सब ही, सब भी, सभी चार वर्णों में विभजनीय अथवा विभक्त हैं; तीन द्वि-जाति, अर्थात् ब्राह्मण, क्षत्रिय, वैश्य, चौथा एक-जाति शूद्र, पाचवे प्रकार का मनुष्य ससार में है ही नहीं; और, इस देश में, भारतवर्ष में आर्यावर्त में, अध्यात्म-शास्त्र की चर्चा अन्य स्थानों से अधिक, प्राचीन काल से, और बड़ी मात्रा में रही है, इस लिये उचित है कि इस देश में जनमें ‘अग्रजन्मा’ से, जेठी बुद्धि वाले, जेठी विद्या वाले, जेठे चरित्र वाले मनुष्य से, समग्र पृथ्वी के समग्र मनुष्य अपने अपने लिये उचित और उपयुक्त वृत्ति, जीविका, ‘धर्म-कर्म’, चरित्र की शिक्षा लें ।’ यह मनुस्मृति की प्रचलित पुस्तकों में लिखा है । जिस समय श्लोक लिखे गये थे उस समय अवश्य ही ऐसा लिखना उचित रहा होगा । पर अब तो, इस देश में, इस काष्ठा के, सच्चे ‘अग्रजन्मा’, जो दूसरे देशवालों को उचित चरित्र-विषयक शिक्षा दे सके, प्रायः नहीं ही देख पड़ते । दूसरे देश वाला इन को पूछता ही कौन है ? इन का तिरस्कार और अपहास ही प्रायः करता है । पवित्रम्न्यता का, आभिजात्य का, ‘हम ऊँची जात वाले हैं,’ मिथ्या अहकार ही इन में रह गया है । ‘रस्ती जल गई, ऐठन बच गई’ । यदि सच्चे अग्रजन्मा इस देश में पर्याप्त मात्रा में होते तो मानव धर्म की और मानव समाज की यह दुर्दशा न होती; इस देश को, विदेशी जातियाँ, पराजित और पददलित न कर सकतीं ।

यह वर्ण-आश्रम व्यवस्था, अध्यात्म विद्या के, मानव-प्रकृति-ज्ञापक विद्या के, अनुसार बनाया हुआ, एक ऐसा साचा ढाचा, (आधार, सचिका, कोप, व्यूह, ‘खाका’, मोल्ड’, ‘फ्रेम वर्क’), है, कि इस में, सब जातियों, सब देशों, के सब

मानव, अपनी अपनी प्रकृति, अवस्था, वयस्, के अनुसार, परस्पर सम्वाद-सहित, विवाद-रहित, बिना नाम-रूप के विशेष परिवर्तन के, समाविष्ट किये जा सकते हैं। तथा, 'पुराण-इतिहास' से भी, और नवीन इतिहास से भी, यह सिद्ध है कि, इस मानवधर्म ने, अपने हजारों वर्ष के जीवन में कितनी ही जातियों और उपजातियों और विशेष विशेष धर्मों को, अपनी समन्वयशक्ति से, वर्णाश्रम के साचे में ढाल कर उन का प्रणवीकरण, नवी-करण, कर दिया। प्रणव, अर्थात् ओंकार, ध्वन्यात्मक शब्द, परमात्मा का निकटतर वाचक है, और इस के तीन अक्षरों में, सकेत से, सब अध्यात्मशास्त्र भरा है। जो इस गूढ़ अर्थ को जान लेता है, उस का जीवन, नवीन, नव, प्रणव, हो जाता है, उस का द्वितीय जन्म हो जाता है। इसी से इस को प्रणव कहते हैं। इस के गर्भ में स्थित आत्मविद्या के, दर्शन-शास्त्र के, बल से, नयी नयी जातियों को आर्य-मानव-समाज के भीतर ला कर उन का नवीकरण, प्रणवीकरण पुराकाल में, सच्चे अग्रजन्मा करते रहे। सात्विक राजस तामस के भेद से सैकड़ों प्रकार के उपासक, और उन की सैकड़ों प्रकार की उपासना और उपास्य देवता, सब हम के भीतर यथा स्थान रख लिये गये, और 'बुधस्य आत्मनि देवता' यह तारक-मन्त्र सब को सुनाया गया।

यद्यद्विभूर्भूतमत्कत्वं, श्रीमद्भूर्जितमृण्व वा,

तत्तद्दृष्टव्यमवगच्छ त्वं मम तेर्जोषसंभवम् । (गीता)

यह विरोधपरिहार का एक मूलमन्त्र सब के सामने रखा हुआ है, छिपा नहीं है। हा, हमारी मोहाध आखों ने अपने को ही सूर्य से छिपा लिया है, और हम को गहिरे गर्त में खींचे लिये जा रही हैं। नहीं तो आज हिन्दू समाज की यह दशा न होती। प्रत्युत, हम लोग जानते और कहते होते कि 'ईरान' देश और शब्द 'आर्य' देश और शब्द ही का भागांतर और रूपांतर है, तथा 'ऐरिन' (आयरलैंड) देश और शब्द, तथैव 'अर्व' देश और शब्द, तथैव स्यात्, 'यूरोप' 'आर्य-प' देश और शब्द; यूरोपीय विद्वानों ही ने इन विचारों का उद्भावन किया है, और कतिपय को सिद्ध भी माना है; यूरोपीय जातियों को वे 'इंडो-आर्यन्', 'इंडो-यूरोपीयन्', भी कहते हैं। और जैसे शैव, शाक्त, वैष्णव, सिख, जैन, बौद्ध आदि अपने अपने आचार्यों और तीर्थों सहित मानवधर्म के

अवान्तर संप्रदाय बन गये हैं, वैसे ही इस्लाम और क्रिश्चन आदि सम्प्रदाय भी इस के अन्तर्गत किये जा सकते हैं, और तत्त्वतः हैं। जैसे ‘हिन्दू’ समाज में ब्रमी, आसामी, बंगाली, बिहारी, उड़िया, मद्रासी, महाराष्ट्र, गुजराती, राजपूत, सिंधी, पंजाबी, काश्मीरी, नेपाली, भोटानी आदि अंतर्गत हैं, वैसे ही चीनी, जापानी, अफ़ग़ानी, ईरानी, अरबी, तुर्की, यूरोपी, आदि भी सब अंतर्गत किये जा सकते हैं, और हैं, यदि हम ‘हिन्दू’ का नवीन नाम छोड़ कर प्राचीन गभीर नाम ‘मानव’ फिर से धारण करें। ‘हिन्दू’ शब्द, ‘सिंध’ नदी, ‘सिंधुदेश’ के नाम का रूपान्तर है; देशवाचक, देशीय, है; धर्मवाचक, धर्मीय, नहीं।

जब तक हमारे हृदय में इतना विस्तार और श्रौदार्य नहीं होता कि हम उन को अपनावे, बल्कि उन से छूओ मत, छूओ मत, का परहेज करते हैं, तब तक वे भी हम से द्रोह करते रहेंगे।

जब हमारे हृदय में, परमात्मा की सर्वसमन्वय-कारिणी शक्ति के सद्भाव का पुनर्वार उदय होगा, और जब यह पुनर्वार ठीक पहिचान लिया जायगा कि वर्णव्यवस्था में, समाज-निर्माण में, (‘समं अजति जनाः यस्मिन् स समाजः’, जिस में सब मनुष्य, साथ-साथ, एक दूसरे की सहायता करते हुए, चलते हैं), तपः और श्रुतं का कितना बल है, और योनिः का कितना, ‘तपः श्रुतं च योनिश्च द्विजत्वे कारणं स्मृतं’ (मनु), कर्मणा का कितना, जन्मना का कितना; शीलं का कितना, कुलं का कितना; वृत्त का कितना, जाति का कितना; जब यह लोग समझ लेंगे कि जन्म भी कर्म से होता है, ‘विष्णुत्वं च शिवत्वं च कर्मणैव हि लभ्यते’ (देवी भागवत), कर्म मुख्य है और जन्म गौण है, ‘वृत्तमेव तु कारणम्’—यह युधिष्ठिर ने सर्प (नाग-जातीय मनुष्य ?) से निश्चय कर के कहा है, क्योंकि तीनों गुण प्रत्येक मनुष्य में वर्तमान हैं), तब ही यह वर्णव्यवस्था ठीक होगी, और इस में मानव मात्र का समन्वय, समावेश, संचय, लोक-संग्रह, हो सकेगा।

लोकसंग्रहमप्यावपि संपश्यन् कर्तुमर्हसि । (गीता)

वर्णविभाग की व्यवस्था के साथ साथ, कर्मविभाग और वृत्ति अर्थात् जीविका का विभाग, अर्थात् किस प्रकृति का, किस विशेष स्वभाव-गुण-कर्म का, किस वर्ण का, मनुष्य, किस किस वृत्ति से जीविका करे और दूसरी वृत्तियों को न छूए;

तथा शुल्क का विभाग, अर्थात् किम वर्ण को अधिक सम्मान आदर, किस को अधिक आज्ञाशक्ति, ईश्वरभाव, अधिकार, किस को अधिक धन, किस को अधिक क्रीडा विनोद आदि मिले; इस की भी परमावश्यक व्यवस्था होगी । क्यों कि बिना इन सब बातों की व्यवस्था किये, केवल वर्ण की व्यवस्था, मनुष्य की शारीर मानस आदि प्रकृति को देख भाल कर भी, करना व्यर्थ है । इन दूसरी बातों की भी व्यवस्था साथ ही साथ होने से वर्णव्यवस्था सार्थक होती है, और शिक्षा-सम्बन्धी ('एज्यूकेशनल'), व्यवसाय-व्यापार सम्बन्धी ('ईकोनामिकल'), सामाजिक आदर सत्कार और उच्चावचता सम्बन्धी ('सोशल'), राजनीतिक ('पोलिटिकल') आदि सभी जटिल प्रश्नों का उत्तर ठीक ठीक मिल सकता है । बात तो यह है कि, वर्ण-व्यवस्थात्मक समाज-व्यवस्था में, वृत्ति अर्थात् जीविका के प्रकारों का चार वर्णों में उचित बँटवारा, प्रधान अंग है । पर इसी को भुला दिया है; सब प्रकार के अधिकारों को कुछ थोड़े से बुद्धि-बल वाले मनुष्य अपने हाथ में खींच लाये हैं, सब कर्तव्यों का बोझ बलहीनो पर डाल दिया है, चारों प्रकार के 'राधस्', आराधन, तोषण, हृदयऽप्यायन, अर्थात् सब मान, सब ऐश्वर्य, सब सम्पत्ति, सब आमोद-प्रमोद, मूठी भर आदमियों ने अपनी मूठी में कर लिया है, उसी से चारों ओर महा उपद्रव मचा है ।

इस विषय पर मैं ने दूसरे स्थानों में चर्चा की है । यहाँ अधिक विस्तार करना ठीक नहीं । विषय के गौरव के कारण इतना भी कहा । क्यों कि जो विद्या स्नातकों ने पढी, उस की सफलता, उस की चरितार्थता, सामाजिक जीवन में ही होगी, और जिस समाज में स्नातकों को रहना है, उस को सुव्यवस्थित करने और रखने में सहायता करना, यह एक परम कर्तव्य होगा, और इस कर्तव्य का, बिना आत्मज्ञान के, पालन नहीं हो सकेगा ।

प्रकृति की संस्कृति ।

इस आत्मज्ञान और तदाश्रित मानवधर्म का मुख्य काम और मूलमंत्र इतना ही है कि, जो कुछ प्रकृति में है, (और सभी परस्पर विरुद्ध वगैरे इस द्व द्वमय, दो दो विरोधी जोड़ा जोड़ा वाली, प्रकृति के ससार में हैं), उस सब का यथा-

काल, यथा-स्थान, यथा प्रयोजन, मनुष्य के वैयक्तिक तथा सामाजिक जीवन के सुख और उत्कर्ष के लिये, संस्कार, परिष्कार, और नियमन कर के उपयोग किया जाय । किसी वस्तु को भी नितान्त बुरा कह कर ससार के बाहर निकाल देने का निष्फल और मिथ्या प्रयत्न न किया जाय । मैला भी ‘खाद’ के काम में आता है, उचित समय में उचित स्थान पर रखने से खेती के लिये, फूल फल के पौधे पेड़ों के लिए, ‘खाद्य,’ उत्तम पोषक भोजन हो जाता है । अति सत्य भी अति रखाई से, अति खरे-पन से कहने से, अप्रिय हो कर लोक का अहित-कर हो सकता है । यथा गर्मी के दिन में भी अपने शरीर को कपड़े से ढाकना, यह ‘मिथ्या आचरण’ कहा जा सकता है, क्योंकि वस्तुस्थिति को छिपाना है; पर नहीं, यह ‘मिथ्या आचरण’ ही, यह ‘कृत्रिम सामाजिक संकेत’ ही, मानव समाज की वर्तमान अवस्था में, विविध हेतुओं से, शिष्ट-सम्मत सदाचार है । इस लिये,

आश्रयेन् मध्यमां वृत्तिं, अति सर्वत्र वर्जयेत् ।

यल्लोकहितमभ्यन्तं तत्सत्यमिति नः श्रुतम् । (म० भा०)

बीच का रास्ता पकड़िये, किसी भी बात की ‘अति’ न कीजिये । जिस बात से, जिस उपाय से, अधिकांश लोक का अधिकतम हित हो वही सत्य है । महा-भारत के शांति पर्व के इस श्लोक ही की व्याख्या, पाश्चात्य ‘यूटिलिटेरियन’-वाद, ‘दी ग्रेटेस्ट हैपिनेस आफ़ दी ग्रेटेस्ट नम्बर’, है ।

यही, इस प्रकृति की सस्कृति का, इस के संस्कार परिष्कार का, और विकृतियों विकारों ‘बिगड़नो’ से बचने का, बीजमन्त्र है ।

नभमंत्रमक्षरं किञ्चित्, न च द्रव्यमनौषधम्,

नभयोग्यः पुरुषः कश्चित्, प्रयोक्तॄन्व तु दुर्लभः ।

यह भी उसी बीज मन्त्र का साथी और पूरक है ।

कोई अक्षर नहीं जिस में मंत्रशक्ति नहीं, कोई द्रव्य नहीं जिस में औषध-शक्ति नहीं, कोई मनुष्य नहीं जिस में कोई भी योग्यता नहीं; पर उस शक्ति, उस योग्यता को पहिचान कर, उस से उचित काम लेने वाला प्रयोक्ता ही दुर्लभ है ।

आश्रम समन्वय ।

ब्रह्मचर्य आश्रम ।

जैसे मनुष्यों के भेदों, कर्मों, वृत्तियों, जीविकाओं, शुल्को, (राधसों, तोषणों, अभीष्टों, प्रेरक प्रयोजक एषणाओं) का समन्वय, ‘वर्ण’ के नाम से, मानव धर्म में किया है, वैसे ही मनुष्य के जीवन के प्रकारों के भेदों का भी समन्वय ‘आश्रम’ के नाम से किया है । सहस्रों प्रकार से मनुष्य अपना जीवन बिता रहे हैं, कोई कुछ कर रहा है, कोई कुछ, तौ भी, विचार से देखिये तो आप इन अनंत प्रकारों को चार मुख्य राशियों में बाँट सकेंगे; (१) जीवनोपयोगी, जीविकोपयोगी, पुरुषार्थचतुष्टय-साधनोपयोगी ज्ञानसंग्रह कर्म, (२) जीविकासाधन, धनोपार्जन, विवाह, संतानन, कुटुम्बपोषण कर्म, (३) परार्थ कर्म, (४) परलोक वा मुक्ति की चिन्ता, और उस के लिये सज्जता, तयारी । याद रखना चाहिये कि ‘वैशेष्यात् तु तद्वादस्तद्वादः’ का नियम, जिसे पहिले कह आये हैं, यहाँ भी, जैसे अन्य सभी स्थानों में, अनुस्यूत है । चारों प्रकार के काम जीवन में मिश्रित मिलते हैं, पर एक समय में एक प्रकार का विशेष व्यजन होता है । पहिले दो आश्रमों में ‘स्वार्थ’ को ‘प्रधान’ अर्थात् कुछ अधिक, और ‘परार्थ’ को कुछ कम और ‘गौण’, तथा दूसरे दो में ‘परार्थ’ को ‘प्रधान’ और ‘स्वार्थ’ को ‘गौण’, होना चाहिये ।

आदौ वयसि नभधीत, द्वितीये नभर्जितं धनम् ,

तृतीये न तपस्तप्त, चतुर्थे कि करिष्यसि ?

पहिली उमर में पढा नहीं, दूसरी में कमाया नहीं, तीसरी में तप नहीं किया; तो चौथी में संन्यास कैसे सधै ?

बाल्यावस्था और यौवनारम्भ में अधिकांश मनुष्य, क्या सभी मनुष्य, किसी न किसी रीति से, ज्ञानसंग्रह में, विद्योपार्जन में, लगे रहते हैं । खली, पटिया, कलम, कागज, रौशनाई, पुस्तक आदि से ही विद्या नहीं आती । किसी भी प्रकार से ज्ञानसंग्रह होना चाहिये । पशु-पक्षी भी अपनी सन्तान को आहार खोजने की, और आत्मरक्षा करने के उपायों की, शिक्षा देते हैं । मानव-शिक्षा का उद्देश्य यही

है कि उस ज्ञान की सहायता से अपना, अपने कुल कुटुम्ब का, अपने समाज का, भला कर सके। इहलोक और परलोक सम्बन्धी भला भी, और परमार्थ निश्चयेस सब्धी भला भी—जहाँ तक जिस के ज्ञान की गति हो वहाँ तक।

ब्रह्मचर्य की अवधि ।

जितना ही अधिक ज्ञान का सञ्चय इस पहिली अवस्था में मनुष्य कर लेगा, उतनी ही उस की स्वोपकार और परोपकार की शक्ति अधिक होगी। पर सब की शक्ति, सब की सामग्री, सब की अवस्था, एक सी नहीं होती। इस लिये, इस विषय में, समन्वय, मनु ने यों किया है,

षट्त्रिंशदऽब्दिकं चर्यं गुरौ त्रैवेदिकं व्रतम् ;

तदर्धिकं, पादिकं वा, ग्रहणांतिकमेव वा । (मनु)

गुरुकुल में छत्तीस वर्ष रह कर ‘त्रिवेद’ शब्द से सूचित समग्र ज्ञानसमूह प्राप्त करे। इतना न बने तो इस का आधा। नहीं, तो चौथाई। अथवा अपने कुल की परम्परा के अनुसार, अथवा जो जीविका, वृत्ति, व्यवसाय, व्यापार, आगे करना इष्ट हो उस के उपयोगी, जिस विशेष ज्ञान की इच्छा हो, उस के शास्त्र का ग्रहण जब तक सम्पन्न न हो जाय, तभी तक। जिस से जितना बन पड़े उतना ही सही। पर कुछ न कुछ विद्यासंग्रह करना।

ब्रह्मचर्य शब्द का अर्थ ।

इस अवस्था का नाम ब्रह्मचर्य रखा है। ‘सम्यक्कृत’ ‘संस्कृत’ भाषा के मुख्य मुख्य प्राचीन शब्दों में बहुत अर्थ रक्खा है।

बृहत्वाद् बृंहणत्वाद् वा, आत्मैव ब्रह्म इति गीयते ।

आत्मा ही का नाम ब्रह्म भी है। क्यों कि बृहत् है, परम महान्, ‘महतो महीयान्’ है, ब्रह्मा के रूप से समस्त संसार का बृहण प्रसारण करता है; और यद्यपि छोटे से शरीर में बँध गया है, तौ भी जितना चाहता है उतना अपनी मानस कल्पना के बल से, बढ़ जाता है। ‘हम गुरुकुल निवासी’ कहने से गुरुकुल सस्था से सम्बन्ध रखने वाले जितने भी सैकड़ों मनुष्य हैं उन सब में ‘हम’ रूपी आत्मा व्याप्त हो गया। ‘हम काशीवासी’ कहते ही दो वा ढाई

लाख आदमी के बसबर हो गया, और इस की सत्ता केवल दो ढाई लाख मनुष्यों ही में नहीं, किंतु उन की जायदाद मिल्कीयत मकान असबाब सब में, अहंता-ममता-रूप से, व्याप्त हो गई। ‘हम भारतवासी’ कहते ही यह पैतीस चालीस करोड़ मानवों के तुल्य हो गया। ‘हम मनुष्य’ कहा, तो दो सौ करोड़ मनुष्य इस के विराट् बौद्ध शरीर में आ गये। ‘हम चेतन जीव’ कहते ही अनन्त हो गया, “अचैतन्यं न विद्यते”, ऐसा कोई परमाणु नहीं जो चैतन्य से रहित हो। यह हुआ बौद्ध बृहण ।

शरीर के बृहण की शक्ति भी इस में है। “एकोऽहम् बहु स्याम्” । अपने सदृश सन्तान उत्पन्न करने की शक्ति प्रत्येक परमाणु में है, क्यों कि चैतन्य-ब्रह्म से आविष्ट प्रविष्ट है। मनुष्य समाज के अनन्त, सख्यातीत, माता पिता, मातामह मातामही, पितामह पितामही, हो गये, और उस के आगे भी अनन्त पुत्र पुत्री, पौत्र पीत्री, नन्दा नृन्दा, की परम्परा प्रलयकाल तक चली जायगी। इस अनन्तसन्तानोत्पादक शक्ति का स्वरूप कहिये, इस का बीज कहिये, ब्रह्म ही है।

इन सब ब्रह्मों का, ज्ञानरूपी, वेदरूपी, शास्त्ररूपी, बुद्धिरूपी, ब्रह्म का, तथा अन्नरूपी, बीजरूपी, शुक्ररूपी, ब्रह्म का, मूल रूप वही चेतनामय चिद्रूपी ब्रह्म आत्मा है। आत्मा शब्द का भी अर्थ वही होता है।

अस्ति सर्वाश्च विषयान्, भति एति अपि च तांस्तथा,

सर्वत्र भतति सर्वेषु देहेषु अपि च सर्वथा,

(मा इति) मेति सर्वान् मितान् भावान् स्वतोऽन्यांश्च निषेधति,

यस्माच्च भस्य भाततो भावः, तस्मादऽत्मेति कथ्यते ।

‘सब विषयो का विषयी है, स्वाद लेने वाला है, सब भोगो को भोगता है, सब अन्नो का ‘अत्ता’ है, तौ भी सब से ‘अतीत’ है, (अति इत, दूर-गत) सब से परे है; सब स्थानो में, सब देशों में, सब देहों में, सब प्रकारों से भ्रमण (अतन, अटन) भी सदा करता रहता है, स्वयं अपरिमित हो कर, अपने से ‘अन्य’ सब परिमित पदार्थों भावों का, ‘मा’ अर्थात् ‘नहीं’, निषेध, करता है, और सब में एक साथ ही ‘आतत’ और व्याप्त भी है—इस लिये इस को ‘आत्मा’ कहते हैं ।*

* ‘अह—अन्यत् (एतत्)—न’, ‘अपने से अन्य के निषेध’, का विवरण, इस ग्रन्थ के, ‘महा समन्वय’ नामक, अंतिम अध्याय में मिलेगा ।

ज्ञानब्रह्म और शुक्रब्रह्म का घनिष्ठ सम्बन्ध है। वैद्यक शास्त्र का सिद्धांत है कि, आहार के परिपाक से, क्रमशः सात धातु स्थूल शरीर के बनते हैं—रस, रक्त, मांस, मेदस्, अस्थि, मज्जा, शुक्र; 'दधाति देह, इति धातुः'। आहार का सातवा परिपाक अथवा परिणाम, सप्तम और सर्वोत्तम धातु, शुक्र है, जिस में नवीन प्राणिशरीर का आरम्भ करने की शक्ति है, ईश्वर के सदृश सृष्टि की शक्ति है। उस का निरोध, संचय, और अधिक परिपाक होने से, अष्टम परिणाम, सूक्ष्मशरीरातर्गत ओजस्, रंहस्, महस्, सहस्, तेजस्, तरस्, वर्चस् आदि, अर्थात्, क्रमशः, शरीर की मासपेशियों का, इन्द्रियो का, हृदय का, तथा अन्य अवयवों का बल, वीर्य, शक्ति रूप होता है। देहधारी जीव, या जीवाधिष्ठित देह, के इन सब, शुक्र पर्यन्त, शक्ति पर्यन्त, धातुओं की उत्पत्ति, अन्न ही से होती है, इस लिये "अन्न ब्रह्म" भी कहा है।

ब्रह्मचर्यावस्था में इन दोनों ब्रह्मों का, ज्ञानब्रह्म और शुक्रब्रह्म का, जितना सञ्चय करते बने उतना ही पीछे काम देगा, उतना ही अधिक बुद्धि का बल और शरीर का बल, अपने लिये, अपने कुल कुटुम्ब के लिये, अपने समाज के लिये सुख साधने के वास्ते पास रहेगा। इसी से इस अवस्था का नाम 'ब्रह्मचर्य' है, अर्थात् 'ब्रह्मसञ्चयानुकूल चर्या', आचरण।

जो मनुष्य, जो जाति, जो धर्म, ऐसे ब्रह्मचर्य का आदर नहीं करते, वे शीघ्र ही बल वीर्य बुद्धि से हीन हो जाते हैं, और ससार में उन का अनादर होने लगता है। अन्नब्रह्म से शुक्रब्रह्म, शुक्रब्रह्म से ज्ञानब्रह्म, मनुष्य के स्थूल और सूक्ष्म शरीर में व्यक्त होता है, इस से इन तीनों का समान आदर करना उचित है। एक ही ब्रह्मशक्ति के अनन्तरूप हैं, स्थूल भी, सूक्ष्म भी; शारीर भी, मानस भी; भौतिक भी, दैविक भी, बाह्य भी, आन्तर भी। महत् बुद्धि की परिणति, विकृति, साख्योक्त महाभूतादि हैं, और इन का प्रतिप्रसव, पुनः बुद्धि में और मूल प्रकृति में होता है। इसी लिये मनु ने कहा है,

पृजयेद्भ्रमं नित्यं भ्रमात्पुनर्भक्तस्य नृ ;

पूजितं ह्यशनं नित्यं बलमूर्ध्वं च यच्छति ।

पाके रसस्तु द्विविधः प्रोच्यतेऽन्नरसात्मकः ;

रससंसारमयो भागः शुक्रं ब्रह्म सनातनम् ।

भोजन को पूजाबुद्धि से, आदरदृष्टि से, देखै । तब उस से शरीर में बल और ऊर्ज (फुर्तीलापन, अंग्रेजी में 'एन्जर्जी') उत्पन्न होते हैं । अन्न के रस का जो सारतम अंश है, वह शुक्लरूप सनातन ब्रह्म है । सात्विक भोजन, शुद्धभाव से, इस प्रार्थना से, इस भावना से, इस धारणा से, ब्रह्मचारी को करना चाहिए, कि यह भोजन मेरे शरीर में सात्विक बल-वीर्य-ज्ञान उत्पन्न करे । सात्विक, राजस, तामस, भोजनों के भेद, गीता (अ. १७, श्लो. ७-१०) में, तथा वैद्यक के ग्रन्थों में, बताया हैं । अन्न के रस के परिपाक का जो सार है, वह साक्षात् सनातन ब्रह्म-स्वरूप शुक्र है, उस का व्यर्थ क्षय नहीं करना चाहिये ।

आहारस्य पङ्गं धाम शुक्रं, तद्दूरक्ष्यं आत्मनः ;

क्षयो हि अस्य बहून् रोगान्, मरणं च, प्रयच्छति । (चरक)

ज्ञानं, शौर्यं, महः, सर्वं ब्रह्मचर्यं प्रतिष्ठित ।

आहार की, भुक्त अन्न की, उत्तम परिणति शुक्र, वीर्य, है, स्त्रियों के लिये, कुमारी कन्याओं के लिये, भी, शुद्ध ब्रह्मचर्य के पालन की विधि वैसी ही है, जैसी कुमार बालकों और युवाओं के लिये, स्त्रीवीर्य को 'रेतस्', 'रजस्', कहते हैं, यह सस्कृतभाषा का संकेत है। इस लिये अपने वीर्य शुक्र रेतस् की रक्षा करनी चाहिये; इस के व्यर्थ क्षय से, बहुत रोग, मरण तक, उत्पन्न होते हैं; ब्रह्मचर्य से ज्ञान, शौर्य, महस्, शोभा, शरीर पर चमक, सब मिलते हैं। वीर्य शब्द की व्युत्पत्ति ही है, 'वीराय हित, वीर्य', जो 'वीर' के लिये हित हो, वीरता उत्पन्न करे, और 'वीन्, अश्वान्, ईरयति, इति वीरः,' जो घोड़ों को चला सके, हॉक सके, शह-सवार हो।

अन्न-शुद्धि, वीर्य-शुद्धि, भोजन-शुद्धि, विवाह-शुद्धि, पर, मानव-सनातन-वैदिकधर्म मे, बहुत जोर दिया है। हेतु स्पष्ट है। शरीर का स्वास्थ्य, बुद्धि का प्रसाद, सन्तान का उत्कर्ष, इन्हीं दो शुद्धियों पर आश्रित है। पर दोनों का अर्थ, आजकाल, 'हिन्दू' कहलाने वालों मे, विपरीत ही किया जाता है। क्योंकि वर्ण-व्यवस्था के

मूल सिद्धान्त, ‘कर्मणा वर्णः’ का ही विपर्यय, ‘जन्मना वर्णः’ रूपी अप-सिद्धान्त, कर दिया गया है ।

खान पान के बारे में ‘छूओ मत’ की जो अन्धाधुन्ध आफत आजकाल इस अभागे देश में मची है, उस के असद् अंश को छोड़ कर, जो सद् अंश बचता है उस का तात्त्विक हेतु, असल मतलब, यही है कि, भोजन शुद्ध और सात्विक होना चाहिये; स्वच्छ शुचि आदमियों के हाथ का बना और परोसा होना चाहिये; स्वच्छ शुचि आदमियों के साथ बैठ के खाया जाना चाहिये। सो तो होता नहीं; स्वच्छता सात्विकता, भोज्य पदार्थ की अथवा बनाने वाले अथवा खाने वाले की, तो देखी नहीं जाती; जाति का नाम ही देखा जाता है; “छूओ मत”, “छूओ मत”, यही पुकार पुकार कर, पवित्रमन्यता और दम्भ और अहंकार का सन्तोषण पोषण किया जाता है, तथा इस परस्पर असंपृश्यता से परस्पर स्नेह और तज्जनित संघ-शक्ति की हत्या की जाती है; और दूसरों को निमन्त्रण दिया जाता है कि ऐसे छिन्न भिन्न हिन्दुओं को रोज जूतियाँ लगावे। कबीर ने यही देख कर गाया और रोया था,

चौका भीतर मुर्दा पाकै, न्हाय धोय कै जेवै ।

पशु का मुर्दा तो पेट के भीतर डालेगे, इस में अपनी परम अशुचिता नहीं देखेंगे। पर यदि उसी मुर्दे को पकाते समय दूसरी अवान्तर जाति का जीवन्मनुष्य, अपने से रूप, रंग, वस्त्र में अधिक स्वच्छ भी, छू दे, तो ‘छू गया’ ‘छू गया’ का हौरा मचावेगे। इस दम्भ का फल, सिवा विनाश के और क्या हो सकता है? कुछ लोगों ने, जो ‘जन्मना वर्णः’ और ‘जन्मना असंपृश्यता’ के समर्थक हैं, अंग्रेजी का ‘मैग्नेटिज्म’ शब्द सुन लिया है; ये लोग तर्क करते हैं कि, ‘नीच-जाति’ का स्थूल शरीर चाहे देखने में स्वच्छ भी हो, पर उन के सूक्ष्म-शरीर का ‘मैग्नेटिज्म’ अपवित्र ही होगा। इस का प्रति-तर्क और क्या किया जाय सिवा इस के कि “शान-लव-दुविदग्धं ब्रह्माऽपि तं नरं न रंजयति” ? ‘अधकचरे पंडित को ब्रह्मा भी खुश नहीं कर सकते’। ‘उच्चजातिम्मन्य’ लोगों में से कितने कह सकते हैं कि हम शुद्ध सदाचारी हैं, निष्पाप हैं, हमारे सूक्ष्म-शरीर की ‘हवा’ दूसरों के सूक्ष्म शरीर को पवित्र करती है ! लशुन-पल्लोडु-मास-मत्स्य-मदिरा आदि अभक्ष्य का

भक्षण, अपेय का पान, अगम्या का गमन आदि करते हुए लोग, यदि इन के वर्जन करने वालों को भी 'नीचजाति' कह कर अस्पृश्य बतावें, और परस्पर दुराव बराव के घोर दुष्फल 'प्रत्यक्ष' देखते हुए भी, अप्रत्यक्ष 'मैग्नेटिज्म' की दलील करै, तो उन के उत्तर में सिवा इस के क्या कहा जाय, कि मच्छुड से बचने के लिये व्याघ्र के मुह में शरण लेना चाहते हैं । १

शिव-शक्ति की पूजा की भी ऐसी दुर्दशा हो रही है, और ऐसे ही उस का भी असल मतलब भूला हुआ है । असल मतलब यह था कि परमात्मा की, अनन्त रूपों को धारण करने की, शक्ति बहुत्व-शक्ति, प्रजनन-शक्ति, पितृत्व-मातृत्व शक्ति का परम आदर किया जाय, और कभी दुष्प्रयोग न किया जाय । उत्तम विवाह, उत्तम दाम्पत्य, उत्तम गार्हस्थ्य में उस का सत्प्रयोग और सदुदाहरण हो । हो क्या रहा है ? शिव-पूजा के नाम से केवल पिंडिका पर कुछ दाने अक्षत, दो चार पत्ते फूल, एक लोटा जल फेंकना, पुजारियों की पुकार पर पैसे भी फेंक देना, मन्दिरों के भीतर धक्कमधुक्का करना । और शक्ति-पूजा के नाम से वाम-मार्ग के भी पञ्च-मकार (मत्स्य, मास, मद्य, मैथुन, मुद्रा) के निषिद्ध और अति घृणित त्रीभस्स प्रकारों के भी दुराचार कर डालना ।

गार्हस्थ्य के सम्बन्ध में विवाह के विषय पर आगे और कहा जायगा ।

ब्रह्मचर्य के विषय को समाप्त करते हुए, यहां इतना और वक्तव्य है कि,

१ Magnet-ism का अर्थ है, magnet, 'चुम्बक', की शक्ति, जिस से चुम्बकी लोहा, साधारण लोहे को अपनी तरफ खींचता है, या यदि वह अधिक भारी हुआ, तो उस की ओर स्वयं खिंच जाता है । विशिष्ट स्त्री-पुरुषों में भी विशिष्ट आकर्षण-शक्ति होती है, तथा अप-कर्षण-शक्ति, क्षेपक-शक्ति भी । रोगों की संक्रामकता भी एक ऐसी ही सूक्ष्म शक्ति है । जिस शक्ति को प्रबलता प्रत्यक्ष हो, स्पष्ट अनुभूत हो, उसी के विचार से कार्य करना उचित है । अप्रत्यक्ष, दूर-स्थित, सम्भावनाओं की कल्पना पर आचरण करना, बुद्धिमानों नहीं है । अस्ल में 'इच्छा', 'कामना', 'काम' ही मुख्य मूल-शक्ति है, उसी के अवान्तर भेद, सब ही शक्तियाँ हैं । 'पुरुषार्थ' ग्रन्थ के 'कामाध्यात्म' नामक चतुर्थ अध्याय में इस विषय का विस्तार किया गया है ।

कहावत ही है कि, पहिले कमा लो तब खर्च करो। जितनी कमाई पहिले अधिक कर ली जायगी, उतना ही ऐश्वर्य पीछे निबाहते बनेगा। पर, यहां भी 'अति सर्वत्र वर्जयेत्' का सिद्धान्त याद रखना चाहिये। बहुकाल पर्यन्त, अथवा नैष्ठिक, ब्रह्मचर्य, इने गिने ही, जीव कर सकते हैं। ठीक ठीक नैष्ठिक ब्रह्मचारी, पुराणे-तिहास में, चार सनत्कुमारादि ऋषि, हनूमान्, और भीष्म, और संशयित रूप से नारद, सरस्वती, आदि, ऐसे बहुत थोड़े ही दिखाये हैं। सब शरीर ऐसे नहीं होते किं चिर काल तक ब्रह्मचर्य के तपस् को कर सकें, सच्चे उर्ध्वरेतस् हो जायं, और आहार से जनित समस्त शुक्र का परिणामन उन सूक्ष्मतर रसों में कर डालें, जिन से मस्तिष्क के तथा शरीर के नाडीव्यूह के सुतप्राय चक्रों का तर्पण पोषण और जागरण होता है, और सूक्ष्म शरीर की इन्द्रियों का विकास हो कर योगसिद्धियों प्राप्त होती है। साधारण शरीरों में, अतिकाल और अतिमात्र ब्रह्मचर्य करने से बीमारी, और तरह तरह के विकार, शरीर और मानस, पैदा हो जाते हैं। जैसे कृपण सूम के घर में धन का अति सञ्चय हो कर, समाज में सञ्चार न होने से, तरह तरह के चोर उस के घर में घुसते हैं, और सामाजिक उपद्रव भी पैदा हो जाते हैं। काम को अतिमात्र रोकने से काम का सगा छोटा भाई क्रोध प्रबल हो जाता है। 'बालब्रह्मचारी अति कोही', इस वाक्य में तुलसीदास ने आध्यात्मिक वैद्यक की बात दिखाई है। सच्चे तपस्वी 'स्वर्यदासास्तपस्विनः', अक्सर चिड़चिड़े होते हैं। पुराण की कथा भी है कि, विष्णु की डेवढ़ी पर, जय और विजय ने, सनत्कुमार आदि कुमार ऋषियों को जरा सा कहा कि, 'आप यहाँ थोड़ा आराम कर लें, कुर्सियों पर बैठ जायें, सरकार अभी प्रातःकृत्य से निवृत्त नहीं हुए, ज्यों ही मिलने के कमरे में आवेंगे आप को ले चलेंगे'; पर इतने ही से, "कामानुजेन सहसा त उपाप्लुताद्वाः", काम के अनुज क्रोध से उन कुमारों की आँखें लाल हों गईं; शापाशापी की नौबत आ गई; जय विजय को भी तीन जन्म लेने पड़े; सनत्कुमारादि के कितने ही भाई भतीजे ऋषियों को, दैत्य और राक्षस रूप धारण कर के, वे भोजन कर गये; कुमारों को भी नरदेहों में जनमना पड़ा; विष्णु जी महाराज को भी, एक ओर भक्त ऋषियों, और एक ओर मुँहलगुण नौकरों, के बीच में निपटारा करते करते, तीन अवतारों की दुर्दशा भोगनी पड़ गई।

इस लिये साधारण जीव को, ब्रह्मचर्य मे भी 'अति' बचाने की आवश्यकता है. कि वातव्याधि, उन्माद, अपस्मार, अतिक्रोध, अतिक्षोभ, प्रमेह, क्षय, आदि न उत्पन्न हो जायें ।

गार्हस्थ्यश्रम ।

ब्रह्मचर्य को यथा-शक्ति उत्तम प्रकार से निवाह कर, विवाह करना उचित है ।

अविप्लुतब्रह्मचर्यो गृहस्थाश्रममवशिष्टः । (मनु)

ब्रह्मचर्येण कन्या युवानं विन्दते पतिं ।

अनङ्गान् ब्रह्मचर्येण भद्रो घासं जिगीर्षति । (वेद)

इस आश्रम की महिमा पहिले कह चुका हूँ ।

ब्रह्मचारी गृहस्थश्च वानप्रस्थो यतिस्तथा,

एते गृहस्थप्रभवाः चत्वारः पृथग्भाश्रमाः ।

सर्वेषामपि चैतेषां, वेदश्च निविधानतः,

गृहस्थ उच्यते श्रेष्ठः, स त्रीन् एतान् विभर्ति हि । (मनु)

चारो आश्रम गृहस्थ ही से उत्पन्न होते हैं । वेद का निर्णय है कि सब आश्रमो मे श्रेष्ठ गृहस्थ ही है । यही, अपना भी, अन्य तीनों का भी, भरण पोषण करता है । आदि जाया-पती प्रकृति-पुरुष हैं; अन्तिम भी, और सार्वकालिक, शाश्वत, दम्पती भी ये ही हैं । पुरुष-प्रकृति को, स्व और स्व-भाव को, ब्रह्म-माया को, शिव-शक्ति को, जीव-देह को, आत्मा-बुद्धि को, चाहे एक कहिये, चाहे दो अर्धाङ्ग, दो दक्षिण-वाम अर्द्ध, कहिये, चाहे दो कहिये, जाया-पती, जोड़ा कहिये, चाहे अनन्तानन्त अनेक कहिये, बात प्रत्यक्ष है । फारसी की प्रसिद्ध गीत है ।

मन् तू शुद्धम्, तू मन् शुद्धी; मन् जौ शुद्धम्, तू तन् शुद्धी;

ता कस् न गोयद् वाद् अज् ई, मन् दीगरम्, तू दीगरी ।

मै तू हुआ, तू मै हुई, मै जान् हुआ, तू तन हुई ,

अब तो न कोई फिर कहे—मै दूसरा, तू दूसरी ।

वेदोपनिषत् के सारमय शब्दों मे सृष्टि का मूल कारण ही यही कहा है कि, अकेले परमात्मा का मन नहीं लगा । “एकाकी न अरमत, आत्मान द्वेषा व्यमज्जत

‘पतिश्च पत्नी च अभवत् ।’ मनु ने पूर्ण मनुष्य का स्वरूप ही त्रिमूर्ति-आत्मक कहा है ।

एतावान् एव पुरुषो, यत्जाया आत्मा प्रजाइति ह ।

विप्राः प्राहुस्तथा च एतद्, यो भर्ता सा स्मृता भङ्गना ।

पति, पत्नी, सन्तान, तीनों मिल कर पूर्ण पुरुष होता है । पौराणिक त्रिमूर्ति, ईसाई मत की ‘ट्रिनिटी’, मनुष्य के तथा सूर्य के तीन शरीर, स्थूल-सूक्ष्म-कारण — इस सब त्रिकों के मूल में समानता है । पर इस के विशेष विवरण में पड़ने का यह अवसर नहीं है^१ ।

व्यक्ति-कुल-जाति आदि समस्त मानववंश का समन्वय ।

इस श्लोक के आशय की एक बात ध्यान में रखने की है । पश्चिम के समाजशास्त्रियों और राजशास्त्रियों ने व्यक्तिरूप मनुष्य को, ‘इंडिविज्युअल’ को, समाज का आरम्भक अवयव अथवा ‘अणु’, ‘यूनिट्’, केन्द्र माना है । भारतवर्ष के ऋषियों ने त्रिमूर्त्यात्मक कुल को, ‘फैमिली’ को, ऐसा आरम्भक अवयव माना है । इसी कारण से, जैसा केन्द्र में भेद है वैसा परिधि में भी भेद है; जैसा व्यष्टि में वैसा समष्टि में । पच्छिम की सामाजिक परिधि ‘जाति’, ‘नेशन’, ‘राष्ट्रीयता’, ‘नेशनलिज्म’, इत्यादि है । भारतवर्ष के लिये यह परिधि ‘मनुष्य जाति’, ‘ह्यूमन् रेस्’, ‘विश्वजनीनता’, ‘ह्यूमनिज्म’ है । और इसी विश्वजनीन भाव को लेकर वर्णव्यवस्था, एक ऐसा सौँचा, आध्यात्मिक सिद्धान्त के अनुसार, बनाया गया है, कि इस में मनुष्य मात्र की अनन्त जात्युपजातियों, समग्र पृथिवीमण्डल के सब देशों की, अपनी अपनी गुण-कर्म-योग्यता के अनुसार, यथास्थान समाविष्ट की जा सकती है; और उन के परस्पर विवादों को मिटा कर, सब को मिला कर, एक चातुर्वर्ण्यात्मक मानव महासमाज बनाया जा सकता है । ऐसा कोई देश नहीं और

१—अंग्रेजी ग्रन्थ, The Essential Unity of all Religions, में इस विषय पर विस्तार किया है ।

कोई काल नहीं जिस में जीसियों, सैकड़ों, अथवा हजारों, छोटी बड़ी जातियों, विविध नामों से पुकारी जाती हुई, न पाई जायें। पर, अध्यात्म-विज्ञान के सिद्धांतों के बल से, सब को एक समाज में रूँथने का उपाय और प्रयत्न, विशेषतः मनुजी के मानव-धर्म ही ने प्राचीन काल में किया, पर आज उस धर्म की और आध्यात्मिक सिद्धांतों की ऐसी दुर्दशा है कि, अन्य देशों से अत्यधिक, इस देश में जात्युपजातियों में परस्पर विश्लेष और विद्वेष है। 'जाति' शब्द का अर्थ दूसरा है, 'वर्ण' का अर्थ दूसरा। इन दोनों अर्थों और शब्दों का सङ्कर कर देने से वर्तमान अव्यवस्था और निर्मर्यादता उत्पन्न हुई है। 'जन्मना जातिः'; स्वभाव-गुण-कर्मानुसार, आजीविकार्थ, 'वृत्त्युपायः त्रियते, इति, कर्मणा वरणाद्, वर्णः'। जाति का अर्थ जात, वर्ण का अर्थ जीविकोपाय, पेशा, रोजगार, जो अपने अपने स्वभाव-गुण-कर्म के अनुसार 'वरण' किया जाय, चुन लिया जाय। सिंह जाति की सन्तान सिंह जाति। बकरी जाति की सन्तान बकरी जाति। हाथी जाति की सन्तान हाथी जाति। पर अध्यापक (ब्राह्मण) वर्ण की सन्तान तो सिपाही (क्षत्रिय) वर्ण, अथवा दूकानदार (वैश्य) वर्ण, अथवा बोझा ढोने वाले, मिहनत मजदूरी करने वाले, (शूद्र) वर्ण के, तथा इस के विलोम विपर्यास, भी, प्रत्यक्ष, लक्ष्यः देख पड़ते हैं। वैयाकरण का बेटा वैयाकरण ही, ज्योतिषी का ज्योतिषी ही, सूवेदार रिसालदार का सूवेदार रिसालदार ही, प्रायः नहीं देख पड़ता। खेतिहर का बेटा योद्धा, और योद्धा का खेतिहर, अक्सर देख पड़ता है।

स्त्री-पुरुष-समता-विषमता-समन्वय ।

अस्तु, पूर्वोक्त श्लोक से यह तो स्पष्ट ही है, कि स्त्री और पुरुष की आदरणीयता, भगवान् मनु ने, तुल्य मानी है। 'यो भर्ता सा स्मृता अगना', जो पति वही पत्नी; बल्कि स्त्री का आदर, ऋषियों ने, अधिक किया है।

जीर्णे भोजनम्भात्रेयः; गौतमः प्राणिनां दया ;

बृहस्पतिर्भविश्वासः; भार्गवः स्त्रीषु मार्दवम् ।

चार ऋषियों के चार मुख्य उपदेश है। एक बार भोजन किया हुआ अन्न जब जीर्ण हो जाय, अच्छी तरह पच जाय, तब ही दूसरी बार भोजन करना।

प्राणिमात्र पर दया करना । विश्वास करते हुए भी अत्यन्त अन्ध विश्वास नहीं करना; श्रद्धान्ध और परप्रश्न न हो जाना, विश्वासपात्र जोच करके, उस पर विश्वास करते हुए भी स्वयम्प्रश्न बने रहना । और स्त्रीमात्र से मृदुता, नम्रता, प्रश्रय का व्यवहार करना ; रुखाई, तिरस्कार, क्रूरता का व्यवहार नहीं करना । शिष्टों का आचार भी यही है । नामोच्चारण में पहिला स्थान पत्नी को, दूसरा पति को, देना । यथा सीता राम, शारदा चतुर्मुख, लक्ष्मी नारायण, गौरी शंकर, इत्यादि । परमात्मा की प्रकृति के, ये तीन जोड़, आद्य आविष्कार हैं । लक्ष्मी और ब्रह्मा, रजःप्रधान; सरस्वती और विष्णु, सत्वप्रधान; उमा और महेश्वर, तमःप्रधान । रजःकर्म का विवाह, सत्व-ज्ञान से किया जाता है; बिना कर्म के ज्ञान निष्फल, बिना ज्ञान के कर्म व्यर्थ और अनर्थ । तमस्-इच्छा तो ज्ञान और कर्म दोनों की प्रेरक शिव-शक्ति ('शेते सर्वेषु इति शिवः; शक्नोति सर्वं कार्यं कर्तुं' इति शक्तिः), रात-दिन, निद्रा-जागरण, शिव-रुद्र, भव-हर, गौरी-काली, राग-द्वेषात्मक, काम-क्रोधात्मक, सदा-सम्बद्ध, अङ्ग के अर्धद्वय रूपी हैं । ये ही आद्य तीन जोड़े, महागृहस्थ, ससार के सब कार्य चलाते हैं, और सब महर्षि परमर्षि यति सन्यासी आदि के परम पितामह हैं ।

गिराम्ब्राहुर्देवीं द्रुहिणगृहिणीं आगमविदो ,

हरेः पत्नीं पद्मां, हरसहचरीम्भद्रितनयां ;

तुरीया कापि त्वं, दुरधिगमनिस्सीममहिमे !,

महामाये !, विश्वं भ्रमयसि, परब्रह्ममहिषि ! (आनन्दलहरिः)

आगम पुराण के जानने वाले, गिरा-देवी, बा-गुदेवी, सरस्वती को, द्रुहिण, ब्रह्मा, की गृहिणी कहते हैं; पद्मा, लक्ष्मी, को, हरि, विष्णु, की; भद्रितनया, पर्वत की पुत्री, को, हर, महेश, की । परन्तु, हे महामाये !, आप की महिमा निस्सीम, अनन्त है, आप स्वयं-परब्रह्म की महिषी, देवी, परमा शक्ति हौ, और समस्त विश्व को भ्रमा, चक्रवत् घुमा, रही हौ !

मानवधर्म में स्त्रियों का आदर इतना है कि, पुरुष से तुलना की कथा दूर, स्त्री-पुरुष परस्पर अर्धांग माने हैं; दोनों मिल के ही शरीर पूर्ण होता है । पत्नी का पर्याय 'अर्धाङ्गिनी' है ।

स्त्रियः श्रियश्च गेहेषु न विशेषोऽस्ति कश्चन ;

यत्र नार्यस्तु पूज्यन्ते, रमन्ते तत्र देवताः ;

यत्रपुतास्तु न पूज्यन्ते, सर्वास्तत्रभफलाः क्रियाः । (मनु)

स्त्री और श्री में कोई भेद नहीं; स्त्री का नाम ही गृहलक्ष्मी, गृह की अन्नपूर्णा, है। जहाँ स्त्रियों का आदर होता है वहाँ देवता प्रसन्न रहते हैं। जहाँ स्त्रियों का आदर नहीं वहाँ सब क्रिया कर्म, सब यत्न परिश्रम, निष्फल और व्यर्थ हो जाते हैं। मातृत्वेन तो स्त्री का स्थान उपाध्याय, आचार्य, पिता आदि सब से सहस्र गुण ऊँचा है, यह पहिले कह आये हैं। उस को यहाँ दोहराना उचित ही है।

उपाध्यायान् दश, आचार्यः; शतशुचार्यान् तथा, पिता ;

सहस्रं तु पितॄन्, माता, गौरवेण अतिरिच्यते।

वस्तुस्थिति यही है।

मातृवात्सल्यपूर्णभिः सतीभिर्धायते जगत् ।

बच्चों के लिये माता का जो स्नेह है, वही जगत् को धारे है। माता का स्नेह और प्राण ही, दूध के रूप से मूर्तिमान् हो कर, नयी नयी पुस्त का पालन पोषण करता है ; नही तो मनुष्य जाति उच्छिन्न हो जाय।

यं मातापितरौ क्लेश सहेते संभवे नृणां ,

न तस्यभयचितिः शयया कर्तुं, वर्षशतैरपि ।

बच्चे के पालने में जो क्लेश माता पिता उठाते हैं उस की अपचिति, उम का प्रत्युपकार, उस का ऋण-निर्माचन, सैकड़ों वर्ष के परिश्रम से भी पुत्र नहीं कर सकता है। उस ऋणनिर्माचन का अकेला उपाय यही है कि, स्त्री-पुरुष अपनी सतान के लिये वैसा ही क्लेश उठावें, जैसा उन के माता पिता ने उन के लिये उठाया।

जैसे ऋतुरे पुराने श्लोकों के अर्थ का अनर्थ किया जाता है, वैसे इस सग्रह में भी मनु के एक श्लोक की दुर्दशा हुई है। “व्याख्या बुद्धिबलापेक्षा”, यदि सात्विक बुद्धि से अर्थ किया जाय तो सात्विक अर्थ निकलेगा ; यदि राजस तामस बुद्धि ने, तो राजस तामस ; जैसा रंग चश्मे का, वैसा दृश्य का।

पिता रक्षति कौमारे, भर्ता रक्षति यौवने,
पुत्रो रक्षति वार्धक्ये, न स्त्री स्वातंत्र्यमर्हति ।

इस का स्पष्ट अर्थ यह है कि, जैसे किसी बहुमूल्य वस्तु की रक्षा करनी चाहिये वैसी, पिता कुमारी अवस्था में, भर्ता यौवन में, पुत्र वृद्धावस्था में, स्त्री की रक्षा करे; क्लेश और दुःख से उन को बचाता रहे; इस लापरवाई से छोड़ न देना चाहिये कि अपनी फ़िक्र आप कर लेगी, अपनी मुसीबतें आप भेल लेगी । “न स्त्री स्वातंत्र्यमर्हति” का यह अर्थ नहीं है कि स्त्री को गुलाम बना लेना चाहिये, पित्रे में बंद कर देना चाहिये । यदि बाधना ही है, तो परस्पर प्रेम की रस्सी से बाँधो, लोहे की सिकड़ी से नहीं ।

पश्चिम के शिष्टतम और स्वच्छन्दतम समाज में भी यही प्रथा है कि, जहाँ कहीं जाने आने में किसी प्रकार के तिरस्कार, अपमान, या शारीरिक क्लेश का भय हो, वहाँ स्त्रियों के साथ, उन की रक्षा करने के लिये, रिश्तेदार या जाने पहिचाने विश्वास-पात्र पुरुष, साथ जाते हैं । हाँ, सब उत्सर्गा के लिये अपवाद होते हैं । जो विशेष स्त्रियाँ ऐसी हों कि अपनी रक्षा स्वयं कर सकती हों, उन के लिये यह श्लोक नहीं है । पश्चिम में यदि कोई कोई स्त्रियाँ, सिंह का शिकार, उत्तम बन्दूक आदि की सामग्री के बल से, कर लेती है, तो भारतवर्ष में भी, प्रायः जंगलों में अथवा जंगलों के आस पास रहने वाली जातियों में, ऐसी स्त्रियाँ भी अक्सर पाई जाती हैं, जो वन्य पशुओं का मुकाबला, और उन से अपनी और अपने बालकों की रक्षा, बहुत साधारण हथियारों के बल से कर लेती हैं । ऐसी स्वयंरक्षित स्वतन्त्र स्त्रियों के भाव का अभाव, भारतवर्ष के साहित्य और इतिहास में नहीं है; इस का प्रत्यक्ष प्रमाण, पुराणों की सिंहवाहना दुर्गा के रूपक से, तथा राजपूताने के इतिहास से, सिद्ध है । कितने ही अवसरों पर, राजपूत वीराङ्गनाओं ने सेनानी का कार्य किया है; इन्दौर की महारानी अहल्या बाई के रामराज्य की अंग्रेज़ इतिहास-लेखकों ने, मुक्तकंठ प्रशंसा की है; सन् १८५७ के सिपाही युद्ध में, भांसी की रानी, महारानी लक्ष्मी देवी ने, स्वयं घोड़े पर सवार हो कर, तलवार और भाला ले कर, अंग्रेज़ी फ़ौज से युद्ध किया, और वीरगति पाई । स्वयंरक्षितता का तो कहना ही क्या है, जगद्रक्षकता का काम दुर्गा देवी के

सुपुर्द है। महिषासुर और शुभ निशुंभादि के घघ का जो काम देवों से नहीं बना, वह देवियों ने किया। अपने बालको की रक्षा के लिये मनुष्य जाति की कोमलतम स्त्रियां भी सिहिनी हो जाती हैं। अन्यथा, स्त्री का साधारण स्वभाव ही है, कि रक्षा चाहती है, रक्षक का आश्रय लेना चाहती है, (“सीक्स् प्रोटेक्शन्”)। यह, पश्चिम के स्त्री-पुरुष-स्वभाव के तत्त्व के गवेषक वैज्ञानिकों ने भी निश्चय किया है।

देव्या यया ततमूहदं जगद्भात्मशक्त्या ,
निःशेषदेवगणशक्तिसमूहमूर्त्या ,
तांभस्त्रिकां, भस्त्रिलदेवमहर्षिपूज्यां ,
भक्त्या नताः स्म, विदधातु शुभानि सा नः । (सप्तशती)

आत्मा की शक्ति रूपिणी जिस देवी (‘दीव्यति, क्रीडति, लीला नाटयति, इति देवी’) ने “इदं”, “यह”, “दृश्य” नाम वाले सारे जगत्, (‘जगम्यते इति जगत्’), गमनशील, परिवर्तनशील, संसार को बनाया और फैलाया है, जो ‘अनंत’ देवीनामक शक्तियों की समूहरूपिणी है (“आत्मैव देवताः सर्वाः”), जिस की ही उपासना हृदय से सब देव और सब महर्षि करते हैं, उस अम्बिका को, जगत्सावित्री, जगद्धात्री, शक्ति को, भाक्तिपूर्वक नमस्कार हैं; वह हम सब का भला करै।

देवताभेद-समन्वय

जैसा मैं पुनः पुनः कहा करता हूँ, असल में देवता तीन ही हैं, जिन्हीं की पूजा सब देश और सब काल में, सब जाति और सब धर्म के सब मनुष्य, सदा करते आये, करते हैं, और करते रहेंगे; चाहे वे ईसाई हों या मुसलमान, यहूदी या पारसी, जैन या बौद्ध; संस्कृत शब्दों का व्यवहार करने वाले हिन्दू भारतीयों का तो कहना ही क्या है। अर्थात् सरस्वती, ज्ञान की देवता; लक्ष्मी, धनदौलत, शानशौकत, शोभासम्पत्ति, ऐश्वर्य, तुल्यकोहशमत, की देवता, तथा गौरी, प्राण की, अन्न की, प्रेम की, रूपसौन्दर्य, दाम्पत्यसुख, और सन्तान की, देवता, जिन के अनन्त रूपान्तर, (रागद्वेष के अनन्त रूपान्तरों और विकारों के अनुसार), अन्नपूर्ण,

पार्वती, उमा, दुर्गा, चंडी, काली, आदि हैं। ये ही तीन, परमात्मा की शक्ति की तीन मुख्य रूप हैं। इन्हीं शक्तियों की उपासना ससारमात्र कर रहा है। और सब स्त्रियाँ और सब विद्या, शक्तिस्वरूप ही हैं। शक्ति ही की भेद और कला हैं।

विद्याः समस्तास्तव, देवि !, भेदाः,

स्त्रियः समग्राः स-कलाः जगत्सु।

गृहदेवता-स्त्री की महिमा

इन्हीं गृहसरस्वती, गृहलक्ष्मी, गृहगौरी, गृहान्नपूर्णा के प्रसन्न रहने से, गृह समृद्ध सम्पन्न होता है; हँसते, खेलते, नीरोग, दृष्ट-पुष्ट बालकों से पूर्ण रहता है, जिन के दर्शन से नेत्र तृप्त होते हैं, और घर घर में राम-कौसल्या, कृष्ण-यशोदा, ईसा-मर्यम, फातिमा-हसन-हुसैन की दिन दिन भोंकी होती है। इन्हीं के अप्रसन्न होने से, और गृहचण्डी और गृहकाली बन जाने से, गृह नष्ट हो जाता है।

या श्रीः स्वयं सुकृतिनां भवनेषु, अलक्ष्मीः

पापात्मनां; कृतधियां हृदयेषु बुद्धिः;

श्रद्धा सतां; कुलजनप्रभवस्य लज्जा;

तां त्वां नताः स्म; परिपालय, देवि !, विश्वम्।

मेधा भसि, देवि विदिताखिलशास्त्रसारा;

दुर्गाऽसि, दुर्गभवसागरनौर्भसगा;

श्रीः, कैटभारिहृदयैककृताधिवासा;

गौरी त्वमेव शशिमौलिकृतप्रतिष्ठा। (सप्तशती)

‘हे देवि ! पुण्यवान् सुकृती के घर में श्री, शोभा; पापी के घर में अप्रसाद, निःश्रीकता; धीमान् के हृदय में सात्त्विक बुद्धि; सज्जन के मन में सत्कार्य करने की साध, सर्धा, श्रद्धा; सत्कुलीन के मन में ही, लज्जा, अहंकार का अभाव, आत्म-प्रदर्शन का अभाव, यह सब कुछ तू ही है, सो तुझे प्रणाम है। सब शास्त्रों का सार जानने वाली मेधा, धारणावती बुद्धि, धीः, तू ही है; दुर्गम भवसागर के पार

करने वाली नाव, असङ्गरूपिणी, अनासक्तिरूपिणी, दुर्गा-बुद्धि, अकेली तू ही है । (पौराणिक रूपक से; राधा नाम प्राणशक्ति का, और दुर्गा बुद्धिशक्ति का है, “राधा-दुर्गा इति यत् प्रोक्तं प्राणबुद्धयधिदैवतं, प्रादुर्भूतं शक्तियुग्म, सविदो जग-दुद्भवे ।” देवीभागवत) । कैटभारि के, (क्रोध को दमन करने वाले के) हृदय में बसने वाली प्रसन्नतारूपिणी श्री तू ही है । शशिमौलि, चन्द्रशेखर (चन्द्रमा से अलंकृत व्योम) की गौरी तारामयी श्वेत प्रभा, चमक, ज्योति, प्रकाश, शोभा, सुष्मा, तू ही है । जैसे सासारिक सुख के वास्ते, प्रवृत्ति मार्ग पर चलते हुए मनुष्य, इन तीन शक्तियों की उपासना, अभ्युदय सम्बन्धी त्रिवर्ग, धर्म-अर्थ-काम, (सरस्वती-लक्ष्मी-गौरी, ज्ञान-क्रिया-इच्छा, विष्णु-ब्रह्मा-शिव, सत्त्व-रजस्-तमस्), की प्राप्ति के लिये करते हैं. वैसे ससार से विमुख होने पर, निवृत्ति मार्ग पर आरुढ़ होने पर, मोक्षार्थी होने पर, भी, इसी देवी शक्ति के चरम और परम रूप, महाविद्या, आत्मविद्या, ब्रह्मविद्या, की उपासना उन को करनी पड़ती है ।

या मुक्तिहेतुर अविचिन्त्यमहाव्रता, त्वं
अभ्यस्यसे, सुनियतेन्द्रियतत्त्वसारैः
मोक्षार्थिभिर्मुनिभिर्अस्तसमस्तदोषैर्,
विद्याऽसि सा, भगवतो परमा हि, देवि ।

निष्कर्ष यह है कि जो सम्बन्ध पुरुष-प्रकृति का, शिव-शक्ति का, है, वही स्वभाव-वतः, पति-पत्नी का है और होना चाहिये ।

शिवः शक्त्या युक्तो यदि, भवति शक्तः प्रभवितुं;
न चेद् एवं देवो न खलु कुशलः स्पंदितुमपि;
अतःत्वां, आराध्यां हरिहरविरिच्यादिभिरपि,
प्रणन्तुं स्तोतुं वा, कथं अकृतपुण्यः प्रभवति ।॥

(आनन्द लहरी)

* इस श्लोक का अर्थ पहिले, पृष्ठ ५० पर, लिखा जा चुका है ।

शंकरः पुरुषः सर्वे स्त्रियः सर्वाः महेश्वरी ;
स्त्रीपुंसप्रभवं विद्वं, स्त्रीपुंसात्मकमेव च ।

(शिवपुराण)

इस दाम्पत्य सम्बन्ध मे अन्य सब स्नेह प्रीति के सम्बन्ध, माता, पिता, पुत्र, पुत्री, भाई बहिन, आदि के, अन्तर्गत हैं; सब इसी से पैदा होते हैं और इसी मे फिर लीन हो जाते हैं ।

त्वमेव माता च, पिता त्वमेव,
त्वमेव बन्धुश्च, सखा त्वमेव,
त्वमेव विद्या, द्रविणं त्वमेव,
त्वमेव सर्वं मम, देवदेव !

ऐसा कही राम के प्रति सीता का वाक्य है । दशरथ ने भी कैकेयी की गर्हणा करते हुए, कहा है ।

किं मां वक्ष्यति कौसल्या, राघवे वनमास्थिते;
किं चैनां प्रतिवक्ष्यामि, कृत्वा विप्रयं ईदृशम् ।
यदा यदा हि कौसल्या, दासीवच्च, सखीव च,
भार्यावद्, भगिनीवच्च, मातृवच्चोपतिष्ठति,
सततं प्रियकामा मे, प्रियपुत्रा, प्रियंवदा,
न मया सत्कृता देवी, सत्कारार्हा, कृते तव !

(रामायण, आ० कां०, अ० १२)

‘जब राम वन को चले जायेंगे, तब कौसल्या मुझ को क्या कहेगी, और मैं उन को क्या उत्तर दूंगा ? दासी के, सखी के, भार्या के, भगिनी के, माता के समान, सभी भावों से कौसल्या ने सदा मेरा हित और प्रिय किया, और मैं ने उन का सत्कार न किया’ । तथा बसिष्ठ ने भी कैकेयी की भर्त्सना करते हुए कहा है ।

अनुष्ठास्यति रामस्य सीता प्रकृतम्भासनम् ।
आत्मा हि दाराः सर्वेषां दारसंग्रहवर्तिनाम् ।
आत्मायमिति रामस्य पालय्यति मेदिनीम् ।

‘यदि राम जङ्गल को जायेंगे, तो उन के स्थान में राजसिंहासन पर सीता बैठेगी। पति की आत्मा ही पत्नी है। यही पृथ्वी का पालन और राजकार्य का चालन करेगी’।

महाभारत के शकुन्तला-दुष्यन्त-उपाख्यान में, यह अर्थ और भी स्पष्ट किया है।

अर्धं भार्या मनुष्यस्य, भार्या श्रेष्ठतमः सखा,
भार्या मूलं त्रिवर्गस्य, भार्या मूलं तरिष्यतः ;
भार्यावन्तः क्रियावन्तः, सभार्याः गृहमेधिनः ,
भार्यावन्तः प्रमोदन्ते, भार्यावन्तः क्रियान्विताः ;
सखायः प्रविविक्तेषु भवन्ति एताः प्रियम्बदाः ,
पितरो धर्मकार्येषु, भवन्तिभर्तास्य मातरः ,
कान्तारेषुअपि विश्रामो जनस्य आध्वनिकस्य वै ;
यःसदारः सःविश्वस्यः; तस्माद् दारा परा गतिः ;
संसरन्तं अपि प्रेतं, विषमेष्वपि पातिनं ,
भार्यैव अन्वेति भर्तारं, सततं या पतिव्रता ;
प्रथमं संस्थिता भार्या, पति, प्रेत्य, प्रतीक्षते ;
पूर्वं मृतं च भर्तारं पश्चात् साध्वी अनुगच्छति ;
एतस्मात् कारणाद्, राजन् !, पाणिग्रहणं इष्यते ,
यद् आप्नोति पतिः भार्या, इहलोके, परत्र च ।

जब, भूला हुआ राजा दुष्यन्त, शकुन्तला को पहिचानता नहीं, तब शकुन्तला, उदार, गुर्वर्ध, ऊर्जस्वल, उद्दाम शब्दों में, राजा का उपदेशन, शासन, धर्षण भी, करती है। ‘भार्या, मनुष्य की, अर्धांगिनी है, सहधर्मचरी है; धर्म-अर्थ-कामरूपी त्रिवर्ग की प्राप्ति भी, और उन के पार तर कर, मोक्ष पाने में भी मुख्य सहायक है, गार्हस्थ्य के महायज्ञ की एकमात्र साधन है; बिना भार्या के कोई धर्म की क्रिया, सासारिक क्रिया, नहीं, एकान्त में प्रियवादी सखा, धर्म कार्यों में पिता, आर्त्ति में, दुःख में, रुग्णावस्था में माता, जगलो की यात्रा की थकावट में भी विश्रामस्वरूप, भार्या ही है, जिस के भार्या है, वही विश्वासपात्र होता है; दारा ही परा गति है; पतिव्रता नारी, मृत पति के साथ परलोक को भी चली जाती

है, वा, यदि पहिले स्वयं परलोक को गई, तो वहां पति की प्रतीक्षा करती रहती है; पाणि-ग्रहण इसी लिये किया जाता है कि, सत् पुरुष और सती स्त्री का साथ, इस लोक में भी और परलोक में भी रहता है ।’

महाभारत के आदि पर्व में एक स्थान पर कहा है,

आत्मा, आत्मनैव जनितः, पुत्र इत्युच्यते बुधैः ;
तस्माद् भार्या नरः पश्येन् मातृवत् पुत्रमातरं ।
दह्यमानाः मनोदुःखैः, व्याधिभिश्च आतुराः नराः,
ह्लादन्ते स्वेषु दारेषु, घर्मात्ताः सलिलेष्विव ।

“आत्मा वै जायते पुत्रः”, पुत्र रूप से आत्मा ही, पुनः जन्मता है; इस लिये पुत्र की माता को अपनी ही माता जानना चाहिये । मानस दुःखों से जलते हुए, बीमारियों से आतुर, मनुष्य, अपनी भार्या में ही दुःख की शांति, आह्लाद भी, सुख भी, पाते हैं, जैसे, घर्म से, गर्मी से, घाम में, तपा, पानी में ।’

यदि भारत-जनता की सूत्रात्मा ने, ‘बदे मातरं’ के शब्दों को, संघ का एक राष्ट्रीय मंत्र वा सिंहनाद बनाया है, तो उचित ही किया है । जगद्धात्री, वेदमाता, लोकमाता, मूल-दैवी-प्रकृति-शक्ति, पहिली माता; दूसरी, जन्मभूमि, तीसरी, जननी; तीनों माताओं की वंदना उचित है; प्रतिक्षण । पर केवल वंदना से ही संतुष्ट और कृत-कृत्य नहीं होना चाहिये । जननी की, और एक ही जननी की नहीं, प्रत्येक जननी की, ‘रक्षा’, सेवा, करनी चाहिये, तभी जन्मभूमि की और जगज्जननी की सेवा हो जायगी । जिस कुल में, जिस देश में, जिस जाति में, स्त्रियों के साथ, माताओं के साथ, क्रूर दुर्व्यवहार होगा, वह अवश्य ही नष्ट हो जायगा ।

यत्र नार्यस्तु पूज्यन्ते, रमन्ते तत्र देवताः,
यत्रैतास्तु न पूज्यन्ते, सर्वास्तत्र भफलाः क्रियाः ।
शोचन्ति जामयो यत्र, विनश्यति आशु तत्कुलं;
न शोचन्ति तु यत्र एताः, वर्धते तद्दहि सर्वदा ।
जामयो यानि गेहानि शपन्ति अप्रतिपूजिताः,
तानि, कृत्याहतानि हव, विनश्यन्ति समंततः । (मनु)

‘जिस कुल में, जिस जाति में, नारियों की पूजा, आदर, सत्कार होता है, वहाँ देवता प्रसन्न होते हैं, और वह जाति और कुल समृद्ध सम्पन्न होते हैं, और सदा बढ़ते रहते हैं। जहाँ, इस के विपरीत, नारियों का अपमान होता है, उन को दुःख दिया जाता है, उन के साथ क्रूरता की जाती है, और वे, रोती सिसकती, उन कुलों जातियों को शाप देती हैं, कोसती हैं, वह कुल और जाति सद्यः विनष्ट हो जाती हैं; मानो कृत्या ने, उच्चाटन मारण आदि अभिचार से उत्पन्न मारक आपत्ति ने, विद्युत् से, मार दिया हो।’

निचोड़, निश्च्योत, यह कि, जो उत्तम निदर्शन, प्राचीन ग्रन्थों में, दिखाये हैं, उन में पति-पत्नी की अन्योऽन्यऽात्मता ही दिखाई है, और यही कहा है कि एक दूसरे के लिये इन को सर्वस्व होना चाहिये। गौरी-शंकर का अन्योऽन्य-अर्धा-गित्व भी इसी भाव की परा काष्ठा का पौराणिक रूपक है। स्त्री-पुमान्-उभयात्मरु उभयलिंग जीव भी ससार में होते हैं, यह वैज्ञानिक बात भी इस रूपक से द्योतित होती है, इत्यन्या कथा। वनस्पति वर्ग प्रायः सभी उभयलिंग है, तथा मानववर्ग में भी, पुरुष में अव्यक्तरूप से स्त्री चिह्न, और स्त्रियों में अव्यक्त रूप से पुरुष चिह्न, वर्तमान है, और, यदा कदा, लाखों में से एक दो में, दोनों व्यक्त भी पाये जाते हैं, यह पाश्चात्य आधुनिक वैज्ञानिकों का कहना है। तिस पर भी, मातृत्वेन स्त्री का गौरव, भारतीय शालीनता सभ्यता में कितना सर्वश्रेष्ठ कर दिया है, यह पहिले कह चुका हूँ।

उपाध्यायान् दश आचार्यः, शताचार्यास्तथा पिता,

सहस्रं तु पितृन् माता, गौरवेण भक्तिरिच्यते।

आप स्नातकों को, ब्रह्मचर्य समाप्त कर के, गार्हस्थ्य में प्रवेश करना है, इस लिये यह सब पुराने आदर्श आप के सामने रखे जाते हैं। इतना यहाँ और कह देना चाहिये कि, किसी प्राचीन काल में, स्त्रियों को भी विधिवत् उपनयन आदि कर के वेदाध्ययन रूप ब्रह्मचर्य कराया जाता था; पर समय बदलने से यह प्रथा बन्द हो गयी है। यदि पुनः बदल कर, प्राचीन अवस्था के सदृश अवस्था, पुनः उत्पन्न हो जाय, तो वह प्रथा भी पुनः प्रचलित करनी पड़ेगी। जैसा पच्छिम में देख पड़ता है कि लड़कियों की भी विधिवत् शिक्षा होती है। भारत-

वर्ष में भी इस ओर समाज का ध्यान बढ़ ही रहा है । और उपनयन संस्कार का तात्त्विक अर्थ तो शिक्षा ही है, गले में सूत डाल देना मात्र नहीं । बालक को गुरु के 'उप', समीप, 'नयन', ले जाना, इस लिये कि गुरु उस को 'ब्रह्म' के, ज्ञान के, आत्मज्ञान के, आत्मा के, 'उप', समीप, 'नयन' करे, ले जाय—यह 'उपनयन' संस्कार का तत्व है । ऐसी शिक्षा का अधिकार सभी बुद्धिमानों को है; क्या बालक, क्या बालिका । इसी आशय से गौतमस्मृति में कहा है ।

पुराकाले तु, नारीणां मौज्जीबन्धनमृह्यते,
अध्यापनं च वेदानां, सावित्रीवचनं तथा ।

हारीत [२१-२०] में भी कहा है,

तस्मात् छन्दसा स्त्रियः संस्कार्याः ।

मनु में भी ऐसे वाक्य हैं जिन का आशय यह निकलता है कि विदुषी स्त्रियों को वेद के मन्त्रों के अध्ययन उच्चारण का अधिकार है ।

वाल्मीकि रामायण में, कौसल्या के, वेदमन्त्रों से अग्नि में, हवन करने की चर्चा की है । सत्र, पात्रभेद, अधिकारभेद, की बात है । सिंहिनी की प्रकृति संस्कृति दूसरी, गाय की प्रकृति संस्कृति दूसरी । आज काल के हिन्दू की स्त्री, पति के पीछे चलती है । अंग्रेज की स्त्री, पति के बगल में, साथ साथ, शिव की पार्वती ऐसी । पर्वतवासियों पार्वतीयों का वर्णन कालिदास ने "वनितासखाना" शब्द से किया है । लोपामुद्रा, अपाला, रोमशा, उर्वशी आदि कई स्त्री-ऋषियों ने वेद के मन्त्र रचे हैं, अभृण ऋषि की बेटी, जिस का नाम वाक् था, वागाम्भृणी ने, देवी सूक्त, ऋग्वेद का, कहा है; "अहं रुद्रेभिः वसुभिः चरामि, अहं आदित्यैः उत विश्वदेवैः, अहं मित्रावरुणोभा बिभर्मि, अहं इन्द्राग्नी, अहं अश्विनोभा । ... यं कामये तं तं उग्र करोमि, तं ब्रह्माणं, तं ऋषि, तं सुमेधा । ... अहं जनाय समदं कृणोमि, अहं द्यावा पृथिवी आविवेश । ... अहमेव वात इव प्रवामि आरभमाणा भुवनानि विश्वा; परो दिवा, पर एना पृथिव्या, एतावती महिना सम्बभूव ।" 'मैं ही परमात्मा की शक्ति हूँ; मैं ही द्यौः आकाश और पृथिवी में छायी हूँ; विश्वदेव, आदित्य वसु रुद्र इंद्र अग्नि, मित्र वरुण अश्विनी कुमार, सब मेरे ही रूप हैं सब को मैं ही चलाती हूँ. जिस को चाहती हूँ उस को मेधावी,

शूर-वीर, ऋषि, ब्रह्मा भी, बना देती हूँ, सब सुख की देने वाली मैं ही हूँ, वायु में मैं ही दौडती हूँ: सब भुवनो ब्रह्मांडों को मैं ही रचती हूँ; और, यह सब करती हुई, सब से परे भी हूँ।' स्त्री-ऋषिका के रचे हुए इस देवी-स्त्री के सूक्त से अधिक उदार, उदात्त, उदग्र, ओजस्वी, कोई दूसरा सूक्त, पुरुष-ऋषि का रचा, देव-पुरुष की महिमा का, समग्र वेद में नहीं है। परम देवता, तीन, सरस्वती, लक्ष्मी, महेश्वरी, स्त्री ही हैं; द्विजमात्र की अत्यंत जपनीय, साधनीय, सिद्धि-कारिणी, सावित्री-गायत्री देवी, स्त्री हैं, वेद का स्त्री-नाम श्रुति है; "जप्येनैव तु ससिध्येद् ब्राह्मणो नात्र संशयः" (मनु)। फिर स्त्रीजातिमात्र का, स्त्रीत्वेन, अन्यादर क्यों? वह तो पुरुष से अधिक आदरणीय हैं।

विवाह के भेदों का समन्वय।

ऐसे पति-पत्नी के गार्हस्थ्य के लिये विवाह आवश्यक है। पर विवाह के विषय में संसार में बहुविध आचार विचार चले आते हैं, जो देखने में परस्पर अति विरुद्ध हैं। पर इन का भी समन्वय, अधिकारि-भेदेन, अध्यात्मविद्या के बल से, मानव धर्मशास्त्र में किया है।

ब्राह्मो, दैवः, तथैवऽर्षः, प्राजापत्यः, तथाऽसुरः,
गान्धर्वो, राक्षसश्चैव, पैशाचदचाष्टमोऽधमः ॥

ज्ञानप्रधान सत्त्वप्रधान प्रकृति के लिये ब्राह्म, आर्ष, दैव, और प्राजापत्य प्रकार उपयुक्त हैं; इन चार में भेद, प्रायः नाममात्र का है। क्रियाप्रधान रजोऽधिक प्रकृति के लिये गान्धर्व अर्थात् स्वयंवर, और वीर्यशुल्क वाले युद्धपूर्वक राजस प्रकार भी, उपयुक्त हैं। इच्छाप्रधान, द्रव्यसञ्चयो, अतः तमोऽधिक जीव के लिये पूर्वोक्त ब्राह्म, प्राजापत्य, और गान्धर्व उपयुक्त हैं; तथा शुल्क दे कर आसुर प्रकार भी सर्वथा निषिद्ध नहीं, पर निंदनीय है। अधम जीवों में पैशाच प्रकार, कन्या पर बलात्कार का, होता है। पर इन आठ प्रकारों में कुछ धर्म्य हैं चाकी अधर्म्य; यथा, आसुर निन्द्य, और पैशाच तो सर्वथा वर्ज्य अधम और पापिष्ठ ही, हैं। आशय यह है कि, कई प्रकार ऐसे हैं जो शिष्ट शालीन सभ्य समाज में पापात्मक और दृष्टनीय समझे जाते हैं: और शिष्टों के लिये सर्वथा अनुचित हैं

भी; पर सब मनुष्य तो एकसौ नहीं, असभ्य ब्रात्यादि ('सावेज', savage) जातियों के लिये, जिन में ये अधम प्रकार प्रचलित हैं ही, इन्हीं को मर्यादा मान लिया है, जिस में उन जातियों की अव्यवस्थितता और भी अधिक न बढ़ जाय । १

भारतवासियों का अक्सर यह विचार है कि पश्चिम में, यूरोप और अमेरिका में, श्वेतवर्णों में, स्वयंवर ही का प्रकार प्रचलित है । यह विचार ठीक नहीं । 'सैक्सन' (Saxon अर्थात् जर्मन, अंग्रेज, और तद्वंशज अमेरिकन आदि) जातियों में यह प्रकार कुछ अधिक प्रचलित है, सर्वथा नहीं । 'लैटिन' (Latin अर्थात् इटालियन, फ्रेंच, स्पानिश आदि) जातियों में अधिकतर विवाह माता पिता ही तय कर दिया करते हैं ।

विवाहशास्त्र और सन्ततिशास्त्र के (जो कामशास्त्र के परमावश्यक अंग हैं) निचोड़ और मूल मन्त्र को, मनु ने, अध्यात्मविद्या के अनुसार, एक श्लोक में कहा है ।

अनिन्दितैः स्त्रीविवाहैः अनिन्द्या भवति प्रजा;

निन्दितैर्निन्दिता नृणां, तस्मान् निघ्नान् विवर्जयेत् ।

'जो विवाह के प्रकार निन्दित है, उन का स्वरूप ही ऐसा है कि उन में, पति-पत्नी का भाव, परस्पर शुद्ध स्नेहमय नहीं होता, इस हेतु से, जो प्रजा इन विवाहों से उत्पन्न होती है, वह भी निन्दनीय प्रकृतिवाली, अशुद्ध स्वभाव की, राजस तामस, दुर्देह और दुर्बुद्धि, ही होती है । पर जो विवाह के प्रकार प्रशंसनीय है, वे ऐसे हैं कि उन में जायापती की बुद्धि परस्पर शुद्ध और प्रीतिमय होती है, और इस कारण उन की सन्तान भी उत्तम शरीर और उत्तम बुद्धिवाली, सात्विक प्रकृति की, होती है ।'

१ विवाह के इतिहास और प्रकारों की गवेषणा करने वाले पाश्चात्य विद्वानों ने, यथा वेस्टरमार्क ने (Westermarck, History of Human Marriage में) जो चार मुख्य प्रकार कहे हैं, वे यही चार हैं,

(a) Marriage settled by parents and elders; (b) by mutual self-choice or love-chase, (c) by capture; (d) by rape.

विवाह की संख्या के विषय में भी, इसी तरह, स्वभाव के भेद से, समन्वय किया जा सकता है; पर बहुपत्नीविवाह से गृहकलह कैसा होता है, इस का चित्र, रामायण में, आदि कवि ने खींच दिया है, तथा बहुपतिविवाह का फल, महाभारत में, व्यास जी ने । बहुपतिविवाह की प्रथा, अब, तिब्बत में कुछ रह गई है, तथा, इधर उधर, असभ्य कहलाने वाली कुछ जंगली जातियों में, बहुपत्नी-विवाह, दुर्भाग्यवश, भारत में, तथा अन्य देशों में भी, बहुत कुछ रह गया है; धीरे धीरे यह प्रथा उठती जाती है । विशेष देश-काल-निमित्त से विशेष प्रथा उत्पन्न होती है, जिस में कुछ दोष होते हैं तो अधिक गुण भी, निमित्त-अवस्था बदलने से, दोष अधिक और गुण कम हो जाते हैं, तब प्रथा को, विवश हो कर, बदलना पड़ता है, उत्तम कोटि में, एक-पतिपत्नीव्रत ही सदा कहा है । नलोपाख्यान में, महाभारत में कहा है ।

विशिष्टाया विशिष्टेन संगमो गुणवान् भवेत् ।

रामायण की समग्र कथा में एकपत्नीव्रत और एकपतिव्रत की महिमा कही है । अन्यथा एक स्त्री से बहुत पुरुषों का विवाह भी, यथा पांडवों और प्राचेतस ऋषियों का, पुराणों में कहा है, और आज भी तिब्बत आदि प्रदेशों में होता है, एक पुरुष के बहुत स्त्रियों से विवाह का तो कुछ कहना ही नहीं । विधवा-विवाहादि के भी विषय में, हेतुपूर्वक, अधिकारिता देख कर, ऋषियों ने मर्यादा बंधी है, पर उस मर्यादा का आजकाल प्रायः तिरस्कार ही हो रहा है । ससार में यही प्रसिद्ध है कि 'हिन्दू धर्म' का निचोड़ इतना ही है, कि दूसरी जाति वाले के साथ खाओ मत, और विवाह मत करो; और जिस का जाति-नाम तुम्हारा जाति-नाम हो, उस के साथ खाओ और विवाह करो । इस प्रथा का मूलहेतु तो बहुत उचित आध्यात्मिक और वैज्ञानिक है, भोजन की शुद्धि से शरीर का बल और आरोग्य, और विवाह का शुद्धि से सन्तति की दिनोदिन उत्तमता; पर सच्ची शुद्धि और विशिष्टता को तो कोई देखता नहीं, जाति का नाम ही देखा जाता है, और इस जातिनाम की आड़ में अशुद्ध से अशुद्ध भोजन, और दुष्ट से दुष्ट, वेमेल से वेमेल, और अनुचित से अनुचित विवाह प्रतिदिन होते हैं ।

पुत्र-भेद-समन्वय ।

प्राचीनो ने बारह प्रकार के पुत्र, अवस्था के भेद से, गिनाये हैं । किसी गिनती से अठारह तक भी हो जाते हैं, (जैसा मेरे ज्येष्ठ भ्राता श्री गोविन्ददास जी ने अपनी 'हिन्दुइज्म' (Hinduism) नामक अंग्रेजी पुस्तक में दिखाया है) । औरत पुत्र ही को उत्तम कहा है, जो एकपतिव्रता पत्नी और एकपत्नीव्रत पति के अनिदित विवाह से उत्पन्न हुआ हो । इससे उतर कर दत्तक है । क्षेत्रज, अपविद्ध, कानीन, क्रीतक, सहोद, पौनर्भव आदि इष्ट नहीं हैं, पर माने गये हैं ।

अंगाद्भंगात्प्रभवसि, हृदयाद्भधिजायसे,
आत्मा वै पुत्रनामासि, वर्धस्व शरदां शतम् ।

जायायाः तद्दहि जायात्वं यद्भस्यां जायते पुनः ।

पिता अपने पुत्र को आशीर्वाद देता है, 'हे पुत्र, मेरे एक एक अङ्ग से तेरा एक एक अङ्ग बना है, विशेष कर मेरे उरस् से, हृदय से, तू उत्पन्न हुआ है; पुत्र के नाम से तू मेरी आत्मा ही है । जाया का जायात्व इसी हेतु से है कि पति उस के शरीर में से पुनर्वार पुत्ररूप से जायमान होता है' ।

यह सब भाव, एक एक, बड़े गम्भीर, बड़े सात्विक, बड़े उदार हैं । यदि समाज में इन का ठीक ठीक प्रचार हो, तो आज समाज का स्वरूप ही दूसरा हो जाय ।

यहाँ यह बात भी कहनी चाहिये कि, जैसे, शारीर ब्रह्मचर्य्य को किये हुए, सच्चे सुपरिष्क परिपुष्ट शुद्ध शरीर वाले, माता पिता की शारीर संतान उत्तम और सच्ची होती है, और कच्चों की कच्ची; वैसे ही, कच्ची बुद्धि विद्या वालों की बौद्ध संतान, शास्त्र-ग्रन्थ-निबन्ध-काव्यादिरूपिणी, भी कच्ची होती है । इस लिये, जैसे शारीर ब्रह्मचर्य्य की आवश्यकता है, वैसे बौद्ध ब्रह्मचर्य्य की भी परम आवश्यकता है । आज काल यह बहुत देख पड़ता है कि, जैसे स्कूल में पढ़ने वालों के भी लड़के लड़की पैदा होते रहते हैं, वैसे ही वे पुस्तकें और लेख लिख लिख कर छपाते भी रहते हैं । फल यह हुआ है, जैसा तुलसीदास ने कहा है,

भूमि हरित नृन संकुल, सूक्ष्म परै नहि पंथ;
जिमि पाखंड विवाद ते लुप्त भये सद्ग्रंथ ।

कच्चे आदमियों से, और कच्चे लेखों और ग्रंथों से, देश भर गया है। चिरसंयमी स्त्री पुरुष शरीर को, और चिरमार्जित-संचित बुद्धि विद्या को, अच्छी तरह परिपुष्ट कर के, शारीर भी और बौद्ध भी सन्तान उत्पन्न करें, तो देश का बहुत उपकार और कल्याण हो।

ज्ञानं शौर्यं महः सर्वं ब्रह्मचर्यं प्रतिष्ठित।

आयुर्वेद के ग्रन्थों में प्रसिद्ध है, “त्रिस्थूणं शरीरं, आहारः, निद्रा, ब्रह्मचर्यं”, उचित आहार, उचित निद्रा, उचित ब्रह्मचर्य, यह तीन, शरीर के स्थूण, थूनी, खमे है, उस को धारण करते हैं, थामे सम्हाले रहते हैं। गृहस्थावस्था में भी, उचित मात्रा में, ब्रह्मचर्य की उपयुक्तता है। विद्यार्थी अवस्था के ब्रह्मचर्य से उस का नियम भिन्न है।

ज्ञान देना भी गृहस्थ ही का काम है,

यस्मात्त्रयोऽन्याश्रमिणः, ज्ञानेनभन्नेन च, भन्वहम्,
गृहस्थेनैव धार्यते, तस्माज् ज्येष्ठाश्रमो गृही।

विधवाविवाहादि-समन्वय।

गार्हस्थ्य के सम्बन्ध में, विधवा-विवाह का भी प्रश्न उठता है। आप लोगो को गुरुकुल से समावृत्त होने के बाद, समाज में जा कर, समाज-सुधार के सम्बन्ध में, इस प्रश्न का भी सामना करना होगा। तो देखिये कि मानव धर्म में इस प्रश्न का भी उत्तर उसी प्रकार दिया हुआ है, जैसा और प्रश्नों का। सब प्रकार के, भिन्न भिन्न प्रकृति के, जीवों के लिए, भिन्न भिन्न मर्यादा, बुद्धिपूर्वक, विवेकपूर्वक, देशकालावस्था-विचारपूर्वक, बाँधी है। जब परमात्मा ने सभी प्रकारों को ससार में स्थान दिया है तो मानव धर्म क्यों न स्थान दे ? हाँ, उचित स्थान प्रत्येक वस्तु को देना चाहिये। इस लिए उत्तम कोटि तो यही है कि एकपत्नीव्रत और एकपतिव्रत किया जाय। पुरुषों में राम का एकपत्नीव्रत प्रसिद्ध है। स्त्रियों का तो कहना ही क्या है। पर जिन की प्रकृति में रजस् तमस् की मात्रा अधिक हो, उन पुरुषों और स्त्रियों के लिए अनुमति है कि पुनर्विवाह करें। पर वैसे आदर के पात्र न समझे जावे, जैसा पुनर्विवाह न करने वाले विपत्नीक विधुर

और विधवा, जो अपने को साधु और तपस्वी बना कर परोपकार में प्रवृत्त हो जाय, और ऐसा समझें कि मानो समय से पहिले ही वानप्रस्थ और संन्यास हम व मिल गया । भागवत में कुंती ने कृष्ण से कहा है,

विपदः संतु नः शश्वत् तत्र तत्र, जगद्गुरो !,

भवतो दर्शनं यत्स्याद्भपुनर्भवदर्शनम् ।

‘हे जगद्गुरो !, मुझे सपत् नहीं चाहिए, विपत् ही चाहिए, जिस में, तीव्र स्मरण और ध्यान कर के, आप का दर्शन पाऊँ, और पुनर्जन्म का दर्शन छोड़ूँ’ और कृष्ण ने भी, ईश्वरभाव का अपने ऊपर आवाहन आध्यारोपण कर के कहा है ।

यस्यभजुग्रहम्हृच्छामि तस्य सर्वं हरामिभहम् ।

‘जिस का मैं सच्चा कल्याण करना चाहता हूँ, उस की सारी सासारिक सुख संपत्ति छीन लेता हूँ । तब वह आर्त हो कर मेरी याद करता है ।’ ऐसी उत्तम सर्त स्त्रियों के लिये ही कहा है कि, सती स्त्रियों ही जगत् का धारण किये हुए है,

सतीभिर्धार्यते जगत् ।

खेद का स्थान तो यह है कि, जैसा ओर विषयों में वैसा इस में, भारतीयों की बुद्धि उलटी हो गयी है; और, सब से पहिले और सब से अधिक उन संस्कृत जानने वाले पंडित-नाम-धारी विद्वानों की, जिन्हीं का परम कर्तव्य धर्म है विदेश में सच्चे ज्ञान और सच्चे बुद्धि का प्रचार करे ।

अधर्मं धर्ममिति या मन्यते, तमसाऽऽवृता,

सर्वार्थान् विपरीतांश्च, बुद्धिः सा, पार्थ !, तामसी । (गीता)

‘तामसी बुद्धि, अशुभ नीच अति स्वार्थी कामनाओं के तमस् से भरी बुद्धि धर्म को अधर्म, और अधर्म को धर्म, और सब अर्थों को उलटा ही, समझ लेती है ।

जहाँ किसी बाला या युवती स्त्री पर, विशेष कर के जो निस्सन्तान हो, यह आपत्ति आई कि वह विधवा हो गई, तो बजाय इस के कि उस के ऊपर अधिक दया करे और उस से सहानुभूति करे, सब घर वाले उस को अधिक कोसने लगते हैं, और तरह तरह से महा कष्ट देते हैं ; यहाँ तक कि साधुता और तपस्या की

और तो उस का मन बढने नहीं पाता, दुःख, क्रोध, और शोक से ही जलता रहता है, वह अकसर अपना आत्मघात भी कर लेती है, और उस के शाप से, और अपनी क्रूरता के पाप से, वह कुल भी नष्ट हो जाता है। चाहिये कि ऐसी दुःखिता की गोद में, जो कोई छोटा बच्चा घर में हो, वही डाल दिया जाय, कि तू इस को अपना बच्चा समझ, और इस में प्राण अटका, इस का भी पालन पोषण कर, और इस के स्नेह से अपने दिन काट, घर में सब की दयापात्र तथा तपस्विनी साध्वी हो कर, सब की सहायता करने वाली और आदरपात्र भी बन। यदि इस प्रकार से उस का मन ऊँचा रखा जाय, उस का आश्वासन किया जाय, तो घर में चारों ओर प्रेम प्रीति बनी रहे, उस हतभागिनी का भी दुःख कम हो, घर में दूसरों की सहायता के लिये एक अपना स्नेही जन सदा प्रस्तुत रहे, ऐसा जन जिस को स्वार्थ बहुत थोड़ा और परार्थ ही की फिक्र अधिक हो; और ससार में, उस के शरीर से मनुष्य-संख्या और अधर्म की वृद्धि भी न हो।

इस मानव-संख्या के नियमन की भी आवश्यकता है, क्यों कि अन्नवस्त्रादि ~ आवश्यक प्राणधारणोपयोगी वस्तुओं की मात्रा कम, और मनुष्यों की संख्या अधिक, होने से, परस्पर संघर्ष, द्रोह, ईर्ष्या, मत्सर, युद्ध बढ़ते हैं। महाभारत में कुरुक्षेत्र के दारुण युद्ध का मुख्य हेतु यही कहा है कि जन-संख्या अत्यधिक हो गई थी। इस विषय के संबंध में बहुत कुछ कहने सुनने की गुंजाइश है, जो यहाँ नहीं कहा सुना जा सकता। प्रकृत में निष्कर्ष यह, कि प्रकृतिभेद से नियमभेद होना चाहिये। किन-किन अवस्थाओं में विधवा का पुनर्विवाह होना चाहिये, वे सब स्मृतियों में गिनायी हैं। न “सब धान बाईस पैसेरी” के हिसाब से बिकना चाहिये, न “सब भैंस एक ही लाठी से” हँकी जा सकती है। प्रत्येक विधवा के विषय में, शांत मन से, उस के पतिकुल और पितृकुल के वृद्धों को विचार करना चाहिये। जब तक वह स्वयम् शांति से, तपस्या से, जीवन व्यतीत करना पसन्द करै, तब तक उस को इस में सहायता देनी चाहिये, पर यदि पुनर्विवाह करने के लिये उस की-इच्छा उत्कट हो, तो उस का, यथायोग्य, पुनर्विवाह प्रायः विपत्नीक पुरुष से कर देना चाहिये। तथा ऐसा ही प्रबन्ध विभार्यक पुरुषों के लिये होना चाहिये।

वानप्रस्थ

गृहस्थस्तु यदा पश्येद् बलीपलितं आत्मनः ,

अपत्यस्यापि चापत्यं, तदाऽरण्यं समाश्रयेत् । (मनु)

गृहस्थ जब अपने शरीर पर झुर्रियों, बालों में सफेदी, और लड़के की गोद में लड़का, देखे, तब घर, शहर, दुनियावी रोज़गार, धन दौलत, कमाने की फ़िक्र, स्वार्थ-बुद्धि, सब छोड़ कर, किनारे, पास के उपवन में, अथवा दूर के वन में, अरण्य में, जा कर, जो पहिले धन सञ्चित किया है उस से अपना और अपनी पत्नी का भी जीवननिर्वाह करे, और दूसरों को भी यथासम्भव सहायता दे । नवीन अर्जन की, कमाने की, वासना छोड़ दे, क्यों कि अर्जनावस्था में अवश्य परस्पर द्रोह संघर्ष कुछ न कुछ दूसरों से होता है । वानप्रस्थ हो कर किसी से कुछ ले नहीं, दूसरो को, यथासंभव, देवे ही; सदा यज्ञ करता रहे, और अपने ज्ञान की भी वृद्धि नित्य करै । 'यज्ञ' का अर्थ, परोपकारक कर्म ।

स्वाध्याये नित्ययुक्तः स्याद्, दान्तो, मैत्रः, समाहितः

दाता नित्य, अनादाता, सर्वभूतानुकम्पकः । (मनु)

बहु-विध-यज्ञ-समन्वय ।

यही यज्ञ का असली अर्थ है । यज्ञ बहुत प्रकार के हैं ।

एवं बहुविधा यज्ञाः वितताः ब्रह्मणो मुखे ।

(ब्रह्मयज्ञाः, दैवयज्ञाः, आत्मसंयमयाजिनः;

इन्द्रियेण्वपि होतारः, प्राणायामपरायणाः,)

द्रव्ययज्ञाः, तपोयज्ञाः, योगयज्ञाः तथैव च,

स्वाध्यायज्ञानयज्ञाः च, यतयः संशितव्रताः । (गीता)

ब्रह्म के मुख में, वेद के उदर में, शास्त्र ग्रन्थों के पृष्ठों पत्रों पर, ज्ञान के भीतर, बहुत प्रकार के यज्ञों का वर्णन मिलता है । यथा, अन्य सब यज्ञों का मूल कारण, मूल प्रेरक, सब में आत्मभावना रूपी, सर्वोत्तम, ब्रह्मयज्ञ ; प्रकृति की विविध देवरूपी शक्तियों का विविध प्रकारों से आवाहन और लोकहितार्थ प्रयोग, दैवयज्ञ; आत्मसंयम अर्थात् इन्द्रियनिग्रहरूपी यज्ञ, निरहंकार भाव से इन्द्रियतर्पण,

प्राणायाम, द्रव्यों का दान, तपस्या, योग, ज्ञान-संग्रह प्रचार—सभी यज्ञ हैं। पर सब में यह भाव समान है कि, स्वार्थ छोड़े, परार्थ साधे, जिस से, जितना, जैसे, अपनी अपनी प्रकृति के गुण के अनुसार, बन पड़े। मनु जी ने पाँच महा-यज्ञ कहे हैं, जो गृहस्थ को प्रति-दिन करने चाहिये, स्वाध्याय, अग्नि में वायु स्वच्छ करने वाले सुगन्ध द्रव्यों का हवन, अतिथि-सत्कार, पालतू पशुओं को खिलाना, पितरों का तर्पण और स्मरण, उन के लिये शुभ चिंतन, और उन से अपने कुल कुटुम्ब के लिये शुभचिंतन की प्रार्थना। उत्तम यज्ञ यही हैं, इस लिये इन को ‘महा’ का विशेषण दिया है, अन्य सब यज्ञ क्षुद्र और ‘काम्य’, अर्थात् स्वार्थी, पुत्र, धन, स्वर्ग आदि की, कामनाओं के साधने वाले हैं, जिन का ठीक नाम ‘इष्टि’ और ‘मेध’ है, यथा पुत्रेष्टि अश्व-मेध, गो-मेध, नर-मेध आदि। इन अश्व-मेध आदि का भी रहस्य आध्यात्मिक अर्थ दूसरा है, यथा ‘अश्व’ का अर्थ बलमद ‘गर्व’; ‘गो’ का ‘मोह और ‘भय’ ‘नर’ का ‘अहता, अस्मिता, अहकार’, इत्यादि। इस विषय का विस्तार, अन्य ग्रन्थों में, ‘शास्त्र-वाद बनाम बुद्धि-वाद’, ‘पुरुषार्थ’, ‘दर्शन का प्रयोजन’ और ‘मानव-धर्म-सारः’ (संस्कृत) में, किया है।

पर जैसे अन्य विषयों में तैसे यहाँ भी, सात्विक बुद्धि को तामस बुद्धि ने विपरीत कर डाला है। भीष्म ने (शान्तिपर्व में) युधिष्ठिर से क्षात्र धर्म की प्रशंसा करते हुए, उस को सब से श्रेष्ठ बताते हुए, सब से बढ़ कर गुण उस का यह कहा,

आत्मत्यागः, सर्वभूतानुकम्पा,

प्रत्यक्षं ते भूमिपालाः यथैते ।

‘अपने कर्तव्य धर्म के पालन द्वारा, सर्वभूतों की अनुकम्पा के लिये, अपने शरीर और प्राण तक को भी त्याग देना, जैसा इन सहस्रों भूमिपालों और लाखों योद्धाओं ने, धर्मयुद्ध में, तुम्हारा साथ दे कर, प्रत्यक्ष दिखा दिया है’। पर आत्म-त्याग तो किया नहीं जाता, अपने प्राण, क्या अपनी सम्पत्ति का अंश भी, परार्थ के लिये, छोड़ते नहीं बनता, मूक निर्दोष निर्बल पशुओं का प्राण, यज्ञ के नाम से, हनन किया जाता है, और इस उद्देश्य से कि मांस का स्वाद लिया जाय, तथा ऐहिक और अमुष्मिक स्वार्थ का लाभ हो, परार्थ का तो स्वप्न भी नहीं। दुर्गासप्तशती का

पाठ, लाखों ब्राह्मण आदि हिन्दू-नामधारी, करते हैं, पर बलिदान के लिये बकरा ही काटते हैं; या, इतनी हृदय में दृढ़ता और क्रूरता न हुई तो, कूष्माण्ड, कोंहड़े, को ही हलाल कर डालते हैं। सुरथ राजा और समाधि वैश्य ने, अपने मास और रुधिर की बलि, दुर्गा को दी थी, इस को भूल जाते हैं।

ददतुस्तौ बलि चैव, निजगात्रासृगुक्षितम् ।

हे भाई ! बलि का अर्थ आत्मबलि है, परबलि नहीं। यज्ञ का अर्थ निज स्वार्थ का त्याग और तपस्या; पर के प्राण और पर के अर्थ का अपहरण नहीं। यदि पर-बलि ही करना है, तो सिंह, व्याघ्र, तरुण, वृक, सर्प, अजगर, गन्धहस्ती, खड्ग (गैंडा), वनवाराह आदि की दो; वनवाराह में तो, उस के जानकार कहते हैं है कि, बकरे भेड़ों से अधिक स्वाद भी आवेगा; प्रजा और खेती की भी रक्षा होगी। सो नहीं। बकरी के बच्चों को हलाल करो !; देवता भी क्या दुर्बल की ही हत्या चाहते हैं ?

**न तरक्षुः, न वा व्याघ्रः, सिंहं नैव च नैव च;
भजा-पुत्रं बलिं दद्यात् !; 'देवो' दुर्बलघातकः !**

स्वार्थ-परार्थ-समन्वय ।

इस प्रकार से गार्हस्थ्य के बाद वानप्रस्थता रख कर, मानवधर्म में स्वार्थ और परार्थ का समन्वय किया है; और 'इण्डिविड्युअलिज्म' और 'सोशलिज्म' के, व्यक्ति और समाज के, व्यक्ति और समष्टि के, विरोध का परिहार साधा है। शुरु उमर से आधी उमर तक स्वार्थ अधिक, पिछली उमर में परार्थ अधिक।

महामारत में एक स्थान पर कहा है,

न जानपदिकं दुःखमृणकः शोचितुमर्हति ।

भागवत में एक स्थान पर कहा है,

एतावान् अव्ययी धर्मः, नित्यं सद्भिः अनुष्ठितः,

यत्लोकशोकहर्षाभ्यां, आत्मा शोचति हृष्यति ।

‘दुनिया भर की फिक्र एक आदमी अकेला कहाँ तक करे’ । तथा यह भी, ‘दया धर्म को मूल है, पाप मूल अभिमान’; मूलधर्म ही ‘अनुकम्पा’ है; ‘अनु’, साथ साथ, ‘कम्पन’, स्पंदन, स्फुरण, ‘लोक के दुःख से दुःखी और सुख से सुखी होना; सत्पुरुष सज्जन सदा इसी अव्ययी धर्म का अनुष्ठान करते हैं’ । इन विरुद्ध बातों का समन्वय भी यों ही होता है; पहिली उमर में अपनी और अपने कुल कुटुम्ब की चिन्ता अधिक, पिछली उमर में लोक की चिन्ता अधिक । तथा यह भी; महाभारत के श्लोक का यही अर्थ समझिये कि दूसरों की चिन्ता उसी हद तक करनी चाहिये जहाँ तक सहायता करने का सम्भव हो । चिन्ता से चिन्ता बुरी;

चिन्ता चिन्ता समाख्याता, तयोश्चिन्ता गरीयसी ।

और, जहाँ बश न चले, वहाँ शोचना नहीं;

तस्मिन् अपरिहार्येऽर्थे न त्वं शोचितुमर्हसि । (गीता)

बहुधा वृद्ध लोग अपने कारबार को, धनदौलत को, दाँतों से पकड़े रहते हैं, जिस का फल यही होता है कि उन के सन्तान भी उन से असन्तुष्ट रहते हैं, और लोक में भी उन का अपयश होता है । यह सब दोष बच जाय; और समाज को वृद्ध, अनुभवी, उदार-हृदय, निस्वार्थ, लोकहितैषी, सहायक और नेता सदा पर्याप्त संख्या में मिलते रहें, जो सब प्रकार के पञ्चायती काम, यथा ‘अदालती’ मामिलों मुकद्दमों का पञ्चायती निपटारा, या डिस्ट्रिक्ट बोर्ड, म्युनिसिपल बोर्ड आदि का काम, या धर्मसभा, लेजिस्लेटिव कौंसिल, आदि में नये कानून-धर्म बनाने का काम, उत्तमता से, बिना शुल्क के, चला सके; यदि वानप्रस्थ आश्रम की प्रथा फिर से जागे । ऐसे निर्लोभ, निःस्वार्थ, परिपक्वबुद्धि आदमियों की कमी के कारण ही, सब प्रकार के ‘पब्लिक’ सामाजिक सार्वजनिक काम की नितात दुर्दशा आज काल हो रही है, यह हम सब की आँखों के आगे है ।

सन्यास ।

प्रवृत्ति-निवृत्ति, अज्ञान-ज्ञान, ऋण-आनृण्य, का समन्वय ।

वनेषु तु विहृत्यएव तृतीयं भागम्भायुषः,
चतुर्थम्भायुषो भागं, त्यक्त्वा संगान्, परिव्रजेत् ।

ऋणानि त्रीणि भपाकृत्य, मनो मोक्षे निवेशयेत्;

अनपाकृत्य तान्येव, मोक्षमृच्छन् ब्रजतिभधः । (मनु)

‘आयु का तीसरा भाग वनस्थावस्था में बिता कर, चौथेपन में सब संगों को छोड़ कर परिव्रजन करै ।’

तीनों आश्रमों के कर्तव्य का पालन कर के, और उस के द्वारा तीनों ऋण, ऋषि ऋण, पितृ ऋण, देव ऋण, चुका कर, जब देखे कि उक्त रूप से समाज की सेवा का भी बल अब शरीर में—नहीं है, तब सब का संन्यास कर के परिव्रजन करे । केवल शरीरयात्रामात्रोपयोगी प्रयत्न करे, और सर्वदा आत्मचिन्तन और सर्वलोक का शुभध्यान । ‘यदि तीनों ऋण चुकाये बिना मोक्ष की ओर मन दौड़ा-वेगा, तो ऊपर उठने के बदले और नीचे गिरेगा ।’

पुराण में कथा है; दक्ष प्रजापति ने दस हजार ‘शबलाश्व’ नाम के पुत्र उत्पन्न किया, आज्ञा की कि पृथ्वी पर चारों ओर फैलो, फूलो, फलों, भूतल को बसाओ । नारद ने उन को बहँकाया—पहिले यह तो पता लगा लो कि भूमि का विस्तार कितना है; कितने प्राणी उस पर बस सकते हैं; तब बस्तियों बसाना । शबलाश्व पता लगाने चले, स्वयं लापता हो गये । दक्ष ने, उन की बहुत दिन प्रतीक्षा कर के, निराश हो के, फिर पाँच सहस्र ‘हर्यश्व’ पैदा किये । उन को भी नारद ने वैसे ही बहँका दिया । दिव्य चक्षु से नारद की करतूत को जान कर, नारद को पकड़वा मगवाया, खूब डोंटा, शाप दिया, कि तुम भी कहीं स्थिरता से चैन न पाओगे, इधर उधर मारे मारे फिरोगे, भटकते ही रहोगे, नारद को, लोक के हित के लिये, उपदेश भी दिया ।

न अनुभूय, न जानाति, जन्तुः, विषयतीव्रतां;

निर्विद्येत स्वयं तस्मात्; न परैः मित्रधीः पुनः ।

‘बिना त्वयं अनुभव किये, जीव, विषयों के सुख दुःखों की तीव्रता को ठीक ठीक नहीं पहिचानता, और उस का वैराग्य सच्चा नहीं होता; इस लिये, इन का अनुभव कर के, तत् निर्विण्ण हो, निर्वेद का, वैराग्य का, अनुभव करै’ । उपनिषत् में इसी आशय को कहा है ।

विद्यां च अविद्यां च, यः तद् वेद उभयं सह, (सहः),
अविद्यया मृत्युं तीर्त्वा, विद्ययाऽमृतं अश्नुते । (ईशोप०)

“अविद्या और विद्या को, दोनों को, जिसने एक साथ (सह) ही जाना, वह ही (सः ह) अविद्या से, नश्वर शरीरो मे प्रविष्ट हो कर मृत्यु का अनुभव करता, और दुःखों मे तैरता पैरता उन को पार करता है, और विद्या से (कि मै, नश्वर शरीर नहीं, अमर परमात्मा हूँ) अमृत का पान करता है” । तुलसी दास ने इसी आशय को, व्यंग्य से कहा है ।

ज्ञान कहै, अज्ञान बिनु; तम बिनु करै प्रकाश;
बिना सगुन, निर्गुन लखै; तौ गुरु तुलसी दास ।

ऐसा यदि कर सकै, तो उस को तुलसी दास गुरु मानै । “द्वेवाव ब्रह्मणो रूपे मूर्त्तं च एव, अमूर्त्तं च”, ब्रह्म परमात्मा के दो रूप है; मूर्त्त, मूर्त्तिमान्, देह-धारी जीवात्मा, और अमूर्त्त, निराकार, परमात्मा, पहिले का अनुभव कर के दूसरे को पहिचानै ।

भक्ति-मार्गी भक्तों के लिये भी उपदेश यही है,

अपहाय निजं कृत्यं, कृष्ण-कृष्णोत्तिवादिनः,
स्वधर्म-कर्म-विमुखाः केवलं नामराविणः,
ते हरेर् द्वेषिणो मूढाः, धर्मार्थं जन्म यद्धरेः॥ (विष्णुपुराण)

‘कृष्ण कृष्ण’ रटने के बहाने, अपने कर्त्तव्य कर्म से जान छिपा कर, अपने धर्म कर्म से विमुख, केवल हरि का नाम जोर जोर से चिल्ला कर दूसरों को सुनाने वाले, मनुष्य, हरि के भक्त नहीं, प्रत्युत द्रोही हैं, परम मूढ़ वा परम दाम्भिक वंचक ठग हैं; क्योंकि हरि का जन्म इस लिये नहीं हुआ कि लोग उन का नाम मात्र रटें, किन्तु इस लिए कि धर्म का पुनः व्यवस्थापन हो और लोग धर्म का चरण करें । ऋण चुका कर ही परिव्रजन करना, और ‘आत्मचितन द्वारा ऊँचे नीचे जीवों मे अंतरात्मा की सूक्ष्म गति को ध्यानयोग से पहिचानना, चाहिये ।’

उच्चावचेषु भूतेषु, दुर्ज्ञेया भकृतात्मभिः,

ध्यानयोगेन संपश्येद्, गतिम् अस्य अंतरात्मनः । (मनु) -

अपना मन भी बहलता रहे; किसी एक गृहस्थ पर कई दिन तक भिक्षा देने का बोझ भी न पड़े; विविध देशाटन से जो ज्ञान की पूर्ति होती है, जो पूर्वाश्रमो में बाकी रह गयी हो, वह भी हो जाय; विविध देश देशान्तर के आचार विचार देख कर, और सब में आत्मा की गति पहिचान कर, बुद्धि का संकोच, और मन की गाँठ, और आग्रह के बधन, भी, जो कुछ रह गये हों, वे सब दूर हो जायें; और आत्मज्ञान, ब्रह्मज्ञान, पूर्णरूप से सम्पन्न हो जाय; इस लिये 'परिव्राजक' होना; एक स्थान से दूसरे स्थान को, बने तक, चलते फिरते रहना । भागवत में शुक जी के विषय में कहा है ।

स, गोदोहनमात्रं हि गृहेषु गृहमेधिनाम्,

भवेक्षते महाभागः, तीर्थीकुर्वस्तदाश्रमम् । (भा०)

वह पुराणबालक घरचारन के घर उत्तनिहि बेरि सहे,

जब लौं गौ को दूध दुहानो अंजुरिन नाहि गहै,

उन गेहन कौ भाग्य बढ़ावत, तीर्थ बनावत, फिरत रहै ।

पूछा जा सकता है कि शुक वाल्यावस्था में ही 'परिव्राजक' हो गये; उन्हो ने मनु की आज्ञापित, आश्रमो के क्रम की व्यवस्था का उल्लंघन क्यों किया? इस का समाधान यों हो सकता है कि मनु ने भी आचार्य नैष्ठिक ब्रह्मचारिता की अनुमति दी है, पर उन का साकेतिक नाम, परिव्राजक 'सन्यासी' नहीं, ब्रह्मचारी ही; परिव्रजन, देशाटन के अर्थ में, भले ही करे, साकेतिक अर्थ में नहीं; पुराणों में, कहीं भी, शुक को 'सन्यासी' नहीं कहा; और किसी किसी पुराण में, शुक के विवाह और पत्नी, संतति, आदि की भी चर्चा की है । गृहस्थी ओढ़ कर न्यास करै, तब सन्यासी ।

सम्मान की इच्छा और अनिच्छा का समन्वय ।

इस स्थान पर एक बात और याद रखने योग्य है । अध्यात्म शास्त्र में निरूपित मनुष्य की प्रकृति की विचित्रता, वा वामता, ऐसी है, कि स्वार्थ के लिये धन के लोभी लालची को, अन्य जन, अपना धन, रक्षा के लिये, न्यास रूप से, नहीं सौंपते; निर्लोभ परार्थी को, आग्रह कर के सौंपते हैं; और शासन शक्ति, राजकीय अधिकार शक्ति, को, ऐसे पुरुष के हाथ में नहीं रखना चाहते जिस

को दूसरों पर हुकूमत करने की बड़ी हिंस हो; 'जो मनुष्य सम्मान की बहुत लालच करता है, उस का सम्मान, जनता, हृदय से नहीं करती, और जो आदमी निस्पृह निरीह हो कर, लोकहितेच्छा से, सम्मान के योग्य परार्थ कार्य करता है, उस का आदर, सम्मान, पूजन, निर्वन्ध से आग्रह से, करती है। जो सम्मान के पीछे दौड़ता है, उस से सम्मान दूर भागता है, जो सम्मान से भागता है, उस के पीछे सम्मान दौड़ता है; तथा, जो लोग सम्माननीय सज्जन का अनादर अपमान करते हैं, वे स्वयं बड़ी हानि उठाते हैं, अपितु नष्ट हो जाते हैं। मनु ने कहा है।

सम्मानाद् ब्राह्मणो नित्यं उद्विजेत विषाद् इव;
अपमानस्य च भाकाक्षेद् अमृतस्य इव सर्वदा;
सुखं शेते हि अवमतः, सुखं च प्रतिबुध्यते,
सुखं चरति लोकेऽस्मिन्; अवमन्ता विनश्यति ।

'विशेष कर 'ब्राह्मण'-प्रकृति, 'ब्राह्मण'-जीविका, और उस से सम्बद्ध 'ब्राह्मण'-धर्म, वाले जीव को यही उचित है, कि सम्मान से उन्नियाय, उद्विग्न हो, हटे, जैसे विष से; क्योंकि यदि ऐसा न करे, और सम्मान का रस चखने लगे, तो उस के चित्त में अहंकार अभिमान की वृद्धि होगी, स्वयं गर्व करने लगेगा कि मैं पैर पुजाने योग्य हूँ, और चाहेगा और कहेगा कि लोग मेरा पैर पूजें, जिस से उस की 'ब्राह्मणता' नष्ट हो जायगी, और वह पतित हो कर अपना विनाश कर लेगा, जिस सच्चे ज्ञानी, सत्-प्रकृति, सज्जन, सच्चे 'ब्राह्मण' का (ब्राह्मण-म्मन्य, ब्राह्मणब्रुव, ब्रह्मबन्धु, मिथ्याब्राह्मण, नहीं), अपमान होगा, वह तो स्वयं सुख से सोवेगा, जागेगा, लोक में चलै फिरेगा, किन्तु अपमान करने वाले का नाश हो जायगा, जल्दी या देरी में, क्योंकि जनता उस पर क्रोध करने लगेगी'।

सभी सन्यासियों के अनुरूप यही है कि, साक्षात् आशीर्वाद-स्वरूप हो कर, सारे देश में शुभवासना, शांति, प्रीति, अध्यात्म की चर्चा, फैलावे, सारे देश की हवा में परस्परप्रेम का भाव भरें, जिस स्थान पर थोड़ी देर के लिये भी बैठें उसी को तीर्थ बना दें, सब के आदरपात्र बने, और यदि उन के मन में छिपी हुई लोकैषणा भी कुछ बची हो, अर्थात् आदर सम्मान पाने की इच्छा, तो उस की भी, बिना मागे, पूर्ति कर लें। एक अच्छे सच्चे विरक्त तपस्वी

संन्यासी ने, इस युग में संन्यास की दुर्दशा की चर्चा करते हुए, अपहास का दोहा मुक्त को सुनाया ।

मूण्ड मुड़ाये तीन गुन, मिटै मूण्ड की खाज,
खाने को अच्छा मिलै, लोग कहैं 'महराज' ।

पर संन्यासी के लिये नियम यही है कि,

प्रतिष्ठा शौकरी विष्ठा, गौरवं घोररौरवम् । (उपनिषत्)

यद्यपि गृहस्थ के लिये इस के विपरीत है,

विपदि धैर्यं, अभ्युदये क्षमा,
सदसि वाक्पटुता, युधि विक्रमः,
यशसि चाभिरुचिः व्यसनं श्रुतौ,
प्रकृतिसिद्धम् इदं हि महात्मनाम् ।

‘संन्यासी के लिये, प्रतिष्ठा की लालच करना तो ऐसा पतन है मानो शूकर बन जाना और विष्ठा की लालच करना, और गौरव की, गुरु बनने की, लालच करना तो रौरव नरक में गिरना है । पर गृहस्थ के लिये महात्मता यह है कि विपत्ति में धीरज धरै, अभ्युदय में दर्प न करै, प्रत्युत क्षमाशील सहनशील हो, सभा में वाग्मी हो, युद्ध में विक्रमी, वेदाभ्यास का व्यसनी, और सच्चे यश का, उदार पुण्यकर्मों से पाई हुई कीर्ति का, आदर सम्मान का, अभिलाषी हो’ ।

परन्तु, परित्रज्या सरल नहीं ; विधि है कि, एक स्थान पर, तीन दिन से अधिक, संन्यासी न ठहरै ; पेड़ों के नीचे, खँडहलों में, मंदिरों में, वह तीन दिन बितावै ; गृहस्थों पर बोझ न बढ़ने पावै, जब गृहस्थ का सब कुटुम्ब खा पी चुकै, और अंगारे भी बुता दिये गये हों, तब भिक्षा मागै; और जो सूखा-सूखा अन्न बच गया हो और मिल जाय, उसी से निर्वाह करै । कठिन विधि है । सब शरीर, ऐसे व्रत का पालन करने के योग्य नहीं होते । तो उन के लिये भी, समन्वय के मंत्र, “अधिकारि-भेदाद् धर्मभेदः”, के अनुसार, मनु ने विकल्प बता दिया है ; “पुत्रैश्चर्ये सुखं वसेत्” ; ‘घर का काम काज, ऐश्वर्य हुकूमत, सब, पुत्र को सौंप कर घर में ही किनारे रह कर. बड़े समय से अन्न पा कर. सुख शांति से दिन

आज्ञा की प्रतीक्षा करता है, न जीते रहने की इच्छा करे, न मर-जाने की ही इच्छा करे।

न अभिनन्देत मरणं, न अभिनन्देत जीवितं,

कालं एवं प्रतीक्षेत, निर्देशं भृतको यथा। (मनु)

संन्यास नीरस नहीं है, प्रत्युत, जिस को वैसी बुद्धि, वैसा भाव, भाग्य से मिल जाय, उस के लिये सर्व-रम-मय है ; इस मे सब रसों का समन्वय होता है। कैसे ?

चिन्त्येच्च गति सूक्ष्मां आत्मनः सर्वदेहिषु।

‘अनुभवी, परिपक्व-बुद्धि, लौकिक व्यवहार को त्यागे हुए, वृद्ध, जीव के लिये, उत्तम कार्य कहिये तो, कालक्षेप कहिये तो, यही है कि, सब देहियों मे, असंख्य योनियों के रूपों मे, प्रविष्ट हुए, पैठे हुए, जीवों मे, परमात्मा के ही अशों मे, परमात्मा के आहार-विहार के अनादि अनन्त अगण्य प्रकारों की लीला को, नाटक को, देखै और विचारै’ स्वयं देखकर, वा ग्रन्थों से, वा सत्सग मे।

नाटक मे सभी रस लाये जाते हैं, ‘वास्तविक-प्राय’ रूप से, मानो वास्तविक हों, सचसुच वास्तविक नहीं; इसी लिये, “काव्येषु नाटक श्रेष्ठ” ; क्योंकि संसार के सब अङ्गों की तस्वीर है। पर आज काल, जो बहुत नाटक, सैनेमा, आदि, खेले और दिखाये जाते हैं, उन मे अधिकाश, महा भ्रष्ट और चित्त को बिगाड़ने वाले होते हैं; संसार के सात्त्विक चित्तशोषक भावों और दृश्यों का नहीं, प्रत्युत राजस-तामस चित्त-विकारक दृश्यों और भावों का ही, चित्रण करते हैं। संन्यास का रस, शान्त; शांत मे, अन्य सब रस, प्रतियोगित्वेन, विरोधित्वेन, अनुभव किये जाते हैं।

जैसे देश-काल क्रिया से तीत परमात्मा, “मै”, अपने को, अन्य सब, अपने से इतर सब, ‘अन्-आत्मा’ ‘न-मै’, देश-काल-क्रिया से परिच्छिन्न, पदार्थों से अलग कर के, (अपने को) पहिचानता है, वैसे ही, शान्त रस, अन्य सब रसों का त्याग करने से, उनका विरोधी, प्रतियोगी, होने से, अपना अनुभव स्वरूप-लाभ, करता है।

शृंगार-हास्य-करुणा-वीर रौद्र-भयानकाः,

धीमत्सश्च, भद्भुतश्चमष्टौ; शांतस्तु नवमो रसः।

शांत भाव का उपष्टम्भक, अधिष्ठान, उपादान, निमित्त कारण, पोषक आहार, वा रूपान्तर ही, जो भी करिये, विरक्ति-ज्ञान-भक्ति का त्रिक है।

...ः, परेष्ठानुभवो, विरक्तिर्

अन्यत्र च, एष, त्रिकः एककालः । (भागवत)

‘साराग्य’ का उलटा ‘वैराग्य’; संसार के सब रागों से, राग-द्वेषों से, अरुचि, अरति, उपरति । संसार ही में तो सब रस, और सब रसों के सब स्थायीभाव, काम क्रोध आदि, निरन्तरकेलि, खेल, कर रहे हैं, खेल रहे हैं । परमात्मा, इन्हीं का सदा रसन, आस्वादन, करता है; निषेधन के द्वारा, “मैं यह नहीं”, “मेरा यह नहीं” । सन्न्यासी जीव भी, ऐसा निषेध, सासारिक भावों और रसों का करता है ; सासारिक जीवन में ‘रौद्रता’ है, ‘भयानकता’ है, ‘बीभत्सता’ है, ‘अपहास्यता’ है; ‘शृंगार’ अर्थात् काम ही से यह सब उत्पन्न होते हैं ; “कामात् क्रोधोऽभिजायते”; संसार के तमस् में, अविद्या के घोर अधकार में, भटकते और महा दुःख भोगते, प्राणी, ‘करुणा’ के पात्र हैं ; सासारिक अशुभ वासनाओं का, ‘वीरता’ से, दमन करना चाहिये ; परमात्मा की प्रकृति की शक्ति के कार्य, सभी, एक से एक अधिक ‘अद्भुत’ हैं ; उस परमात्मा की, सर्वजीवात्मक व्यापक निर्गुण रूप में भी, और किसी एक सगुण इष्टदेव के रूप में भी, ‘भक्ति’ करना आवश्यक है ; यह ‘भक्ति’ ही, ‘शृंगार’ का शुद्ध सात्त्विक रूप है; दुःखी प्राणियों पर करुणा, ‘वात्सल्य’, भी उचित है । एवं यो सन्न्यास के शान्त रस में सब रसों का समन्वय होता है ।

प्रवृत्ति-निवृत्ति-समन्वय. सत्त्व-रजस्-तमस्-समन्वय ।

इस रीति से, पदे-पदे, देश-काल-निमित्त-अवस्था-पात्रता-अधिकार-गुण-‘स्व’-भाव आदि के भेदों से, ‘स्व’-धर्मों और ‘स्व’-कर्मों का भेद कर के, सब भेदों का समन्वय, सब विरोधों का परिहार, इस मानवधर्म में, अध्यात्म-विद्या के बल से किया हुआ है ; केवल, ‘विवेक’ से, विभाजन कर के, बात कहना चाहिये—

“विभज्य वचनीयं”, “विविच्य वक्तव्यम्” ।

पहिले यह कह आये है, अध्यात्म-विद्या कोई परलोक ही की छिपी ही बात नहीं है । चमड़े की आँख से भी देखी जा सकती है ।

राजविद्या, राजगुह्यं, पवित्रम् हृदम् उत्तमम् ,

प्रत्यक्षावगमं, धर्म्यं, सुसुखं कर्तुं, अव्ययम् । (गीता)

२. सर्व०]

‘कर्म करो भी, मत करो भी’

‘यह सब राज-विद्या, राज-गुह्य, विद्याओं, गुह्यों, रहस्यों की राजी, और राजाओं की विद्या, गुह्य, रहस्य, जो गीता में कहा है, नितान्त अपवित्र है, उत्तम सुखदायी है, परम धर्म है, प्रत्यक्ष देख पड़ता है, अविनाशी है, और करने में कठिन भी नहीं है।’

पर, हाँ, उस की ओर ओंख फेरने की आवश्यकता है। यदि उस ओर ओंख ही न घुमायी जाय तो कैसे देख पड़े? ‘अध्यात्म’ का अर्थ ‘आत्मा-सम्बन्धी’, आत्मा का स्वभाव, आत्मा की प्रकृति, जिस में तीन गुण हैं। वेदान्त के शब्दों में, चित्, आनन्द, सत्। सांख्य के शब्दों में सत्त्व, तमस्, रजस्, तथा बुद्धि, अहंकार, मनस्। न्याय के शब्दों में, ज्ञान, इच्छा, क्रिया। वैशेषिक के शब्दों में गुण, द्रव्य, कर्म। इन के ज्ञान के अनुसार, मानवधर्म में, मनुष्य समाज को चलाने के लिये नियम बाँधा गया है, और सब प्रकार के मनुष्यों के लिये, चातुर्वर्ण्य और चातुराश्रम्य के द्वारा, समाज में यथोचित स्थान का निर्णय किया गया है, यदि उन का अर्थ ठीक समझते बन पड़े।

कुरु कर्म, त्यजेति च । (महाभारत, शांतिपर्व)

‘कर्म करो, और कर्म का त्याग करो, कर्म मत करो’—दोनों तरह की बात, परस्पर अत्यन्त विरुद्ध, मानवधर्म में कही है। पर अधिकारि-भेद से कही है, इस लिये विरोध कुछ नहीं है। यौवन के लिये “कुरु”; वार्धक्य के लिये “त्यज”; प्रत्यक्ष ही उचित है।

धर्मश्च, अर्थश्च, कामश्च त्रिवर्ग इति कथ्यते ;

मोक्षस्यास्ति त्रिवर्गोऽयः, यत्तु सत्त्वं-रजस्-तमः । (म० भा)

‘धर्म-अर्थ-काम, यह त्रिवर्ग, प्रवृत्ति मार्ग पर, सासारिक अभ्युदय का है; निवृत्ति मार्ग पर, निश्चेष मोक्ष का त्रिवर्ग दूसरा है, अर्थात् त्रिगुण, सत्त्व-रजस्-तमस्, का तत्त्व समझ कर, अपने चित्त को, उन के बंधन से, उन की दासता गुलामी से, छुड़ा लेना, मुक्त कर लेना’; “निस्त्रैगुण्यो भव, अर्जुन !”

प्रकृति के विरुद्ध कोई बात करने का, या विभिन्न प्रकृति के मनुष्यों को जबरदस्ती से, बलात्कार से, एक ही रास्ते पर चलाने का, मिथ्या प्रयत्न, ऋषियों

ने नहीं किया है। प्रकृति के नैसर्गिक नियमों का, ही मानव-व्यवहार के शोधन के लिये, केवल परिष्कृत रूप से उपदेश मात्र कर दिया है।

यदि 'मदीयशास्त्रे लिखितं' का हठ और आग्रह छोड़ कर, अध्यात्मविद्या के अनुकूल तर्क से, यथायोग्य, आवश्यकतानुसार, धर्मों में संशोधन, संयोजन, वियोजन, प्रवर्तन-निवर्तन, किया जाता रहे, तो आज यह आर्य-मानव-समाज, जिस को, देश के नाम से, हिन्दू [सिन्धु] समाज कहने लग गये हैं, फिर से उन्नति पर आरुढ़ हो सकता है। 'शास्त्री' लोग भी, अपनी सुविधा के लिये, 'शास्त्र' के संशोधन-परिवर्तन के सिद्धांत को मानते भी हैं। दूसरे पक्ष को यही सुनाते हैं कि 'शास्त्र की यह आज्ञा है, और वह आज्ञा है', पर अपने मतलब के समय, यथा कलिवर्ज्यप्रकरण में, पढ़ते हैं कि,

अश्व आलम्भ, गवालम्भं, संन्यास, पलपैत्रिकं,
देवराज्ञ सुतोत्पत्ति, कलौ पंच विवर्जयेत्।
एतानि, लोकगुप्त्यर्थ, कलेः आदौ, महात्मभिः,
निवर्तितानि, विद्वद्भिः, व्यवस्थापूर्वकं, बुधैः।

'अश्वमेध, गोमेध, संन्यास, पितृश्राद्ध में मांसपिंड से तर्पण, और विधवा का देवर से संग कर के पुत्र उत्पन्न करना, यह पांच, कलियुग में, समुद्भूत लोगों ने मना कर दिया है।'

अर्थात् कलियुग की दशा देख कर विद्वानों ने, लोकहितार्थ, 'शास्त्र' को बदल डाला। तो अब भी वैसा क्यों नहीं हो सकता? यह भी याद रहै कि मना होने पर भी, शंकराचार्य ने, ७वीं शती में, दशनामी संन्यासियों की भारी परम्परा पुनः चला डाली, और सम्राट् समुद्रगुप्त ने, चौथी शताब्दी में, काशी में, अश्वमेध किया ही।

धर्म-परिकल्पन विषयक विरोध का परिहार।

इस स्थान पर एक विशेष विरोध का परिहार कर देना उचित होगा। उस की चर्चा इस व्याख्यान के आरम्भ में की गई है। स्मृतियों में यह भी कहा है।

एकोऽपि वेदविद्, धर्मं यं व्यवस्येद्, द्विजोत्तमः,
स विज्ञेयः परो धर्मो; न भजानाम् उदितोऽयुतैः।

‘एक भी अध्यात्मवित्तम मनुष्य जो निर्णय कर दे वही धर्म जानना; दस हजार भी अज्ञ अज्ञानी आदमी जो कहें उस को धर्म नहीं जानना’ । और यह भी कहा है ।

महाजनो येन गतः स पन्थाः ।

‘बहुतायत आदमी जिस ओर जायें वही रास्ता ठीक है ।’

कोई तो, सहज में, इस विरोध का परिहार इस प्रकार करते हैं कि ‘महाजन’ शब्द का अर्थ ही ‘बड़ा आदमी’, श्रेष्ठ पुरुष, वेदवित्, अध्यात्मवित् है । पर यह अर्थ उस स्थान पर किसी प्रकार नहीं बैठता । पूरा श्लोक यह है ।

तर्कोऽप्रतिष्ठः, श्रुतयो विभिन्नाः,

न एको ऋषिर्यस्य वचः प्रमाणं;

धर्मस्य तत्त्वं निहितं गुहायां;

महाजनो येन गतः स पन्थाः ।

कहीं पाठ है, ‘श्रुतयो विभिन्नाः, स्मृतयोऽपि भिन्नाः’; आशय वही है । ‘तर्क की, दलील और ब्रह्म की, कहीं प्रतिष्ठा, ठहराव, समाप्ति, नहीं, श्रुतियों परस्पर विरुद्ध; तथा स्मृतियों, एक ही ऋषि नहीं, कि उसी का वचन प्रमाण मान लिया जाय, धर्म का तत्त्व गुफा में छिपा है; जिस रास्ते ‘महाजन’ चले, वही रास्ता ठीक है’ । जत्र श्रुतियों की चर्चा कर दी, और मन्त्रकृत् और मन्त्रद्रष्टा वेद वेदात के प्रवर्तक ऋषियों की भी चर्चा कर दी, तत्र इन से बढ़ कर और कौन श्रेष्ठ व्यक्ति होगा जो ‘महाजन’ शब्द का अर्थ हो सकता है ? और भी; श्रेष्ठ पुरुष के वास्ते प्रायः ‘महापुरुष’ शब्द का प्रयोग संस्कृत में होता है, ‘महाजन’ का नहीं । और भी; महाभारत के जिस उद्योगपर्व के अन्तर्गत विदुरप्रजागरपर्व अथवा विदुरनीति में उक्त श्लोक है, उसी में ये दो श्लोक भी मिलते हैं ।

एकः पापानि कुरुते, फलं भुङ्क्ते महाजनः,

भोक्तारो विप्रमुच्यन्ते, कर्त्ता दीषेण लिप्यते ।

देशाचारान् समयान् जातिधर्मान् बुभूषते यः, स परावरजः;

स, यत्र तत्राधिगतः, सदैव महाजनस्याऽधिपत्यं करोति ।

‘पाप तो एक मनुष्य करता है, उस से जो लाभ होता है उस को ‘महा-जन’

भोगता है; (अथवा, एक पाप करता है बहुतों का, ‘महाजन’ का, सामूहिक दण्ड होता है; जैसे, ‘क्लेक्टिव फ़ाइन’, दंगे के लिये सारे नगर पर जुर्माना) । देश देश के समयों, संकेतों, सामाजिक रीतियों और आचारों को, विविध जातियों के धर्मों को, जानने वाला, उन के गुणों और दोषों को पहिचानने वाला, आगा पीछा विचारने वाला, और उन को, यथोचित, यथासम्भव, बनाये रखने और चलाये चलने वाला, विद्वान् अनुभवी पुरुष, जहाँ कहीं भी जा बैठे, वही वह ‘महा-जन’ का अधिपति हो जायगा’ । इस श्लोक में ‘महाजन’ का अर्थ जनसमूह के सिवा और कुछ हो ही नहीं सकता, और मराठी गुजराती भाषाओं में आज तक भी ‘महाजन’ शब्द का प्रयोग इसी जन-समुदाय, प्रतिष्ठित जनसमुदाय, विशिष्ट जनों की सभा, बड़ी पञ्चायत, के अर्थ में होता है । ‘महाजन’ शब्द के अर्थ के सम्बन्ध में, ‘शास्त्रवाद बनाम बुद्धिवाद’ तथा ‘मानव धर्म सारः’ में अधिक विस्तार किया है ।

तो अब विरोध-परिहार कैसे हो ? दो प्रकार से । एक तो यह कि जब विद्वान् बुद्धिमान् की भी बुद्धि विद्या काम नहीं दे, तब, जो सांख्योक्त महत् बुद्धि, अव्यक्त-बुद्धि, जनसमूह में व्याप्त है; जिस को सूत्रात्मा, विश्वात्मा, बृहत्वाद् ब्रह्मा, विसिनोति व्याप्नोति विश्व इति विष्णुः, सर्वेषु शेते इति शिवः, इत्यादि कहते हैं, जिस को पश्चिम के शब्दों में ‘कास्मिक इंटेलिजेंस’, ‘यूनिवर्सल माइंड’, ‘क्लेक्टिव माइंड’, ‘मास माइंड’, ‘पब्लिक ओपिनियन्’, ‘अन्कान्शस मैड’, (Cosmic Intelligence, Universal Mind, collective Mind, Mass Mind, Public Opinion, Unconscious Mind), आदि कहते हैं; जिस को सूफी भाषा में ‘अकलि-कुल’, ‘लौहि-महफूज,’ ‘हकीकति-मुहम्मदी’ आदि शब्दों से कहते हैं; उसी का भरोसा करना ही पड़ता है । लोकमत, बहुमत, भूयसीय, ‘मेजारिटी’, जो कहै वही ठीक । कोई दूसरा चारा ही नहीं । दूसरा परिहार यह है कि, यह व्यक्ति अध्यात्मवित् है, इस की बात माननी चाहिये, ऐसा विश्वासरूपी निर्णय भी तो जनसमूह ‘महाजन’ ही करेगा । नहीं तो, कितना भी अध्यात्मवित् वह हो, पर जनता उस को ऐसा न माने जाने, तो उस का उपदेश व्यर्थ ही जायगा, कोई न सुनेगा । इस लिये, अध्यात्म-वित्तम के उपदेश की

सिद्धि भी, जनता पर ही आश्रित है, जनता के ही अधीन है। एवम् अन्योन्याश्रय है; अध्यात्मवित् जनता का शुभचिन्तन करे, और जनता उस में विश्वास करे, तभी धर्म का आगमन, व्यवसान, सस्थापन, प्रवर्तन, सशोधन आदि उचित प्रकार से हो सकता है। याद रहे कि यह अन्योन्याश्रय, ‘विशस् सर्कल’, (Vicious Circle), दुष्टचक्रक नहीं है, प्रत्युत गुणवान् पुष्टचक्रक है, ‘वर्चुअस सर्कल’, (Virtuous Circle), है। इस लिये प्राचीन काल से यह प्रथा चली आई है कि, जब कोई नया और जटिल प्रश्न उपस्थित हो, जिस के उचितानुचित समाधान पर जनसमुदाय के हिताहित का आश्रय हो; तो उस जनसमुदाय को, सभा सदस् समिति में, एकत्र कर के, उस प्रश्न के, और उस के उत्तर के, पक्ष-प्रतिपक्षों का, विविध प्रकार के गुण-दोषों का, विचार, मुख्यां, मुखस्थानीय मुखियों, वृद्धों, वाग्मियों, विद्वानों, बुद्धिमानों, द्वारा किया जाय, और जिस पक्ष को, जिस उत्तर को, जिस समाधान को, जिस नये कार्यप्रकार को, अन्तरात्मा की प्रेरणा से, उस समुदाय के भूयसीय लोग उचित जाने, अध्यात्मवित्तम का कहा हुआ समझे, उसी का स्वीकार और प्रयोग किया जाय। इस प्रकार से ‘अध्यात्मवित्’ के निर्णय का, और ‘महाजन’ के निर्णय का, समन्वय हो जाता है। पहिले कह आये हैं कि, जीवरूपी आत्मा और देहरूपी आत्मा, दोनों, की प्रकृति का, स्व-भाव का, ज्ञान ही अध्यात्मज्ञान है।

राष्ट्रप्रकार वा शासन की पद्धति के भेदों का समन्वय।

कुछ वर्ष हुए, एक पुस्तक मेरे देखने में आई। अल्मोडानिवासी श्री बदरी-साह ठुलधरिया ने उस का संकलन किया है। नाम उस का “दैशिक शास्त्र” रक्खा है। पुस्तक छोटी है पर बहुत उत्तम और सारभूत है। उपोद्घात में उन्होंने लिखा है कि पुराने ग्रन्थों से विषय का संग्रह किया है, पर इन प्राचीन ग्रन्थों के नामों का उल्लेख नहीं किया; यदि किया होता तो पाठकों को उस विषय के अन्वेषण में अधिक सहायता मिलती। अस्तु, इस पुस्तक का विषय, राजशास्त्र, राजनीति, राजधर्म, दण्डनीति आदि नाम से प्रसिद्ध विषय है, जिस को पश्चिम की बोली में ‘सायंस आफ् पालिटिक्स’ ‘पोलिटिकल सायंस’ ‘सिविक्स’ (Science of Politics, Political Science, Civics), आदि कहते हैं। पुस्तक में गल्पों के दो मुख्य प्रकार कहे हैं, स्वराज और परराज। फिर एक एक के कई कई

भेद कहे हैं, और उन के नाम बहुत अर्थगर्भ सौकेतिक शब्दों से बताये हैं । यथा ब्राह्म, दैव, प्राजापत्य, गाधर्व, याज्ञ, मानव (जैसे मनु ने विवाहों के), और हस्तिक, व्याघ्रक, आदि । और इन सब प्रकारों के समन्वय के लिये सिद्धान्त यह दिखाया है कि, जहाँ जहाँ, ऐसी ऐसी, (सात्विक, अथवा तामस, अथवा संकीर्ण) प्रकृति की अधिकांश प्रजा होती है, वहाँ वहाँ इस इस प्रकार का राज होता है और उपयुक्त ही होता है । श्री-काशीप्रसाद जायसवाल जी ने भी एक पुस्तक, 'हिन्दू पालिटी' (Hindu Polity) के नाम से, अंग्रेजी भाषा में प्रकाशित की^१, जिस में उन्होंने ने वेद, पुराण, स्मृति, धर्मशास्त्र, अर्थशास्त्र, आदि ग्रन्थों से सिद्ध किया है कि प्राचीन समय में, इस भारतवर्ष में, विविध प्रकार के राष्ट्र के प्रबन्धों की परीक्षा, समन्वयात्मक मानवधर्म की परिधि के भीतर ही, की गई है ; यथा राज्य, भौज्य, वैराज्य, द्वैराज्य, साम्राज्य, स्वाराज्य, उग्रराज्य, संघराज्य, गणराज्य । और इन के अतर्गत, पौर, जानपद, श्रेणी, पूग, निगम आदि के प्रबन्ध भी होते थे । इन को आज काल के अंग्रेजी शब्दों में 'मानार्की, डायार्की, रिपब्लिक, एम्पायर, फेडरेशन, आलीगार्की, म्युनिसिपल बोर्ड, डिस्ट्रिक्ट बोर्ड, ट्रेड गिल्ड, (monarchy, diarchy, republic, empire, federation, oligarchy, municipal board, districtboard, trade-guild) आदि शब्दों से कहेंगे । इस प्रकार, समय समय पर, भिन्न प्रान्तों में, भारत में, राष्ट्र की पद्धति के नाम और काम, कम-बेश बदलते रहे; पर चातुर्वर्ण्य चातुराश्रम्य की समाज-व्यवस्था सब में अनुस्यूत रही ।

समस्त सजीव-निर्जीव पदार्थों का, सत्त्वादि गुणों के भेद से, समन्वय ।

इसी तरह, प्राचीन शिल्प के विषय में, कागड़ी के गुरुकुल की "वैदिक-मैगज़ीन" नाम की मासिक पत्रिका में^२, श्री क० वि० वजे महाशय ने, प्राचीन

१—अब इस का हिन्दी अनुवाद भी हो गया है ।

२—सन् १९२४ के बाद, यह गुरुकुल कनखल में लाया गया ; 'वैदिक-मैगज़ीन' भी बन्द हो गई ।

भारतीय शिल्प पर, कई वर्ष तक, बड़े उत्तम लेख लिखे, जिन से बहुत सी लुप्त-गुप्त विस्मृत बातें फिर से प्रकाश हुईं। इन लेखों में तरह तरह के नगरों के, ग्राम, खेत, खर्वटों के, गृहों के, सड़कों के, पत्थरो, मणियों के, वृद्धों, लकड़ियों के, वाहनो के, पशुओं के, भेदों का वर्णन कर के, उन की सत्त्वप्रधानता अथवा रजःप्रधानता अथवा तमःप्रधानता भी, प्राचीन ग्रंथों के श्लोकों का उद्धरण कर के दिखाया है। सजीव निर्जीव सभी पदार्थों का इन्हीं तीन गुणों के अनुसार विभाग किया है, ये ये भेद सात्त्विक है, ये राजस, ये तामस। और इस हेतु से यह यह वस्तु, वास्तुकर्म में, शिल्पकर्म में, अन्य विविध कम में, इस इस कार्य के लिये और इस इस प्रकृति के मनुष्य के लिये उपयुक्त है। इस प्रकार से, अवस्था-भेदेन, बुद्धिपूर्वक, भिन्न-भिन्न वस्तुओं का प्रयोग करने से, सब का समन्वय हो सकता है।

आत्मा की गतियों का समन्वय, तथा, इच्छाओं, शास्त्रों, आदि का

आत्मा की अनन्त गतियों का समन्वय और समाहार दो राशियों में कर दिया है—प्रवृत्ति-निवृत्ति, सचर-प्रतिसचर, प्रसव-प्रतिप्रसव, आरोह-अवारोह, सृष्टि-लय, जन्म-मरण, ईहा-उपरम, व्युत्थान-निरोध, अभ्युदय-निःश्रेयस, बन्ध-मोक्ष। अनन्त इच्छाओं का, चार पुरुषार्थों में—धर्म, अर्थ, काम, मोक्ष। अनन्त शास्त्रों का, इन्हीं चार पुरुषार्थों के साधक चार शास्त्रों में—धर्मशास्त्र, अर्थशास्त्र, कामशास्त्र, मोक्षशास्त्र, जिन चारों का कुछ न कुछ ज्ञान, ब्रह्मचर्यावस्था में, सभी विद्यार्थियों को संग्रह करना चाहिये। जीवन के अनन्त प्रकारों का समन्वय, चार आश्रमों में। मनुष्यों के अनन्त प्रकारों का समन्वय और लोक-संग्रह, चार वर्णों में। जीविका के सहस्रों प्रकारों का, वर्णानुसार चार मुख्य प्रकार की वृत्तियों में। अनन्त स्वार्थी एषणाओं का समन्वय, चार मुख्य एषणाओं में; आदर की, लोक में स्थान मान की, एषणा; बल पौरुष की, दूसरों पर ईश्वरता की, दार-सुत की, वित्त की; विनोद की। शारीर दृष्टि से, इन का रूप, आहारेच्छा, रतीच्छा, धनेच्छा, स्वास्थ्येच्छा। इन की प्रतियोगी, चार परार्थी शुभवासना भी, अपने से श्रेयान् ज्ञायान् का आदर सम्मान पूजा करने की, आज्ञा मानने की, दूसरों का विवाह करा देने

की, उन के वंश और शक्ति के विस्तार को देखने की ; दान देने की ; मन बहलाव उत्सव, कराने की । अर्थात्, इन चारों प्रकारों से, अन्नादि भोज्य-पदार्थ, रति, धन, स्वास्थ्य, का दान देने की । इस रीति से, इस अध्यात्मविद्या से अधिष्ठित, उस पर प्रतिष्ठित, उस में निष्ठित, मानव-आर्य-वैदिक-बौद्ध-सनातन-धर्म में सब का यथास्थान यथाकाल यथावस्था समावेश कर दिया है । अंग्रेजी में भी कहावत है 'इट टेक्स आल् काइंड्ज टु मेक ए वर्ल्ड' (It takes all kinds to make a world), 'जब सब प्रकार के जीव और द्रव्य एकत्र हों तब एक जगत् बनै ।'

पक्ष-प्रतिपक्ष, उत्तर-प्रत्युत्तर का, समन्वय ।

प्रत्येक प्रश्न पर, पक्ष-प्रतिपक्ष के, वादो-प्रतिवादी के, दो दो विरुद्ध विचार और उत्तर उठते हैं । अंग्रेजी में कहावत है—'एवरी क्वेस्ट्यन् हाज् टू साइड्ज' (Every question has two sides), इस लिये 'पक्षप्रतिपक्षाभ्या निर्णीतः अर्थः सिद्धांतः भवति' । दोनों विरोधी पक्षों में कुछ अंश सत् का भी, और कुछ असत् का भी, अवश्य होता है । सारा संसार ही सत् और असत् के समुच्चय से प्रत्यक्ष ही बना है । सभी परिमित वस्तु, अभी है, और अभी नहीं है । ऐसी अवस्था में, 'आश्रयेन् मध्यमा वृत्ति, अति सर्वत्र वर्जयेत्', अति के वर्जन से, मध्यमा वृत्ति के आश्रय से, देश-काल-निमित्त का विचार कर के, हेतुपूर्वक विभजन करने से, 'विभज्य वचनीयम्', मनुष्य के व्यक्ति-जीवन-सम्बन्धी, तथा समाज-जीवन-संबन्धी, जितने भी प्रश्न उठे हैं या उठ सकते हैं—शिक्षाविषयक, गार्हस्थ्यविषयक, स्त्री-पुरुष-सम्बन्धविषयक, भर्ता-भृत्य-विषयक, जीविकाविषयक, युवा-वृद्धविषयक, आर्थिक, शिल्पसम्बन्धी, राजनीतिक, धार्मिक, आदि—इन सब प्रश्नों का उत्तरण, सब पक्षों, सब उत्तरों, का समन्वय, मध्यम मार्ग पर चलने से, अधिकतर सुख और अल्पतर दुःख के साथ, हो सकता है ।

शौच-अशौच का समन्वय ।

सामाजिक व्यवहार के साधनार्थ, शौच के अभाव की यहाँ तक अनुज्ञा दी है कि, कुत्ते के जूठे को भी खा जाना, आदमी के लिये न्याय्य, धर्म्य, जायज़, कर दिया

है ; 'श्वा मृगग्रहणे शुचिः', 'शकुनिः फलपातने', 'पण्ये यच्च प्रसारितम्', 'कारु-हस्तः सदा शुद्धः' 'पयि शूद्रवदाचरेत्', इत्यादि । शिकार में कुत्ते का पकड़ा मृग शुचि है, मासाहारी क्षत्रियवृत्ति वाले के लिये; तथा, सब के लिये, पत्तों का काटा और गिराया फल, तथा दूकान बाजार में फैलाये मोज्य पदार्थ शुद्ध हैं ; तथा कमेरे का, शिल्पी का, हाथ सदा शुद्ध है ; तथा यात्रा में, राह चलने में, आवश्यकता पड़ने पर, शूद्र के ऐसा, यम नियम को छोड़ कर, व्यवहार करै, इत्यादि । दूसरी ओर, जब सासारिक व्यवहार को छोड़ कर, मनुष्य, मोक्ष के साधन में लगे, तो उस के लिये शौच की परा काष्ठा यहाँ तक दिखाई है कि, 'शौचात् स्वागजुगुप्ता परैः अर्स-सर्गः'; दूसरों के स्पर्श का तो कहना ही क्या है, अपने शरीर से भी घृणा कर के विदेहमुक्ति प्राप्त करना चाहिये ।

स्थानाद्, बीजाद्, उपष्टम्भात्, निस्त्यन्दात्, निधनाद् अपि,
कार्यं आधेयशौचत्वात् पंडिता हि अशुचि विदुः ।

‘इस मनुष्य-शरीर का बीज, इस के पोषण का स्थान अर्थात् गर्भाशय, इस के धारण के उपाय, भक्षण पान आदि, इस से निकले मल, इस की मृत्यु—सभी इस की परम अशुचिता के प्रत्यक्ष प्रमाण हैं । नित्य नित्य इस की अशुचिता को हटाते रहने की आवश्यकता से ही निश्चय हो जाता है कि इस की पवित्रता झूठी है, मिथ्या आभास मात्र है’ ।

एक नियम, अथवा नियम की शिथिलता, क्षत्रियवृत्ति वाले तथा अन्य गृहस्थों के लिये है । दूसरा नियम, अति कठिन, सन्यासी के लिये है । पर आज काल के हिन्दू समाज में इन नियमों का कैसा पालन हो रहा है, यह सब ही जानते हैं । प्रायः संन्यासीवेशधारी जीव तो शौच की फिक्र ही नहीं करते, और साधारण गृहस्थ दूसरों के दिखाने के मौके पर महामहर्षि से भी अधिक शौचाचार और ‘छू-मत मत-छू’ का ढोंग रचते हैं ।

भक्ष्य-अभक्ष्य-समन्वय ।

मद्य मांस आदि का निषेध करते हुए भी, युद्ध आदि के समय, क्षत्रियवृत्ति

वाले मनुष्य के लिये, मनु ने इन के उपयोग की अनुमति दे दी है। मनुष्य की प्रकृति देखते हुए, इन का सर्वथा निषेध अशक्य समझते हुए, इन पर केवल कुछ रोक रखने ही का यत्न किया है।

लोके, व्यवय-भामिष-मद्य-सेवाः
नित्यास्तु जंतोः; नहि तन्न चोदना;
व्यवस्थितिः तासु, विवाह-यज्ञ-
सुरा-ग्रहैः; तासु निवृत्तिर् इष्टा । (भागवत)

स्त्री-पुरुष के प्रसंग की, मास की, मद्य की, सेवा करने को तो आप ही मनुष्य की प्रवृत्ति होती है; इन के लिए उपदेश देने का प्रयोजन नहीं; प्रत्युत, इन की अति सेवा और दुरुपयोग को रोकने का प्रयोजन बहुत है; इस लिये विवाह और यज्ञ आदि के द्वारा इन का नियमन किया है। जहाँ तक हो सके इन से निवृत्ति ही अच्छी है'। गीता में, सात्त्विक, राजस, तामस, तीन प्रकार के आहार, तीन प्रकृति के लिये कहे हैं।

सत्य-असत्य-समन्वय ।

सत्य की परम प्रशंसा करते हुए भी, साधारण मनुष्य की प्रकृति को देख कर, विशेष विशेष अवसर पर, यदि कोई असत्य बोल जाय, तो उस को भारी पाप नहीं गिनना, ऐसा प्रबन्ध मानव-धर्म में कर दिया है। यथा, प्राणत्याग में, अपने या दूसरे के प्राण बचाने के लिये; वा हंसी में। मनु के इन वाक्यों पर लोग जल्दबाजी से आक्षेप कर बैठते हैं। उन को याद करना चाहिये कि, मनु ने तो प्राणसंकट में यह अनुमति दी है। पर आज काल के पच्छिमी कानून में, किसी भी छोटे से छोटे जुर्म के मुलाजिम को, हलफ न देने का कायदा बना कर, भूठ बोलने की मानो साफ इजाजत दी है। तथा, वकील की मुक्किल से जो बात हुई, डाक्टर की रोगी से जो बात हुई पत्नी की पति से जो बात हुई, उस बात की गवाही साक्षी देने की मनाई कर के, इस कानून ने उन से यदि सरीही भूठ नहीं बुलवाया, तो सच को छिपवाया, जो भी भूठ बोलने के बराबर है। इस से यह

२. सर्व०] अपने को सुख दुःख दिया, न पुण्य किया न पाप किया १६१

नहीं समझना चाहिये कि आज काल के कानून में जो ऐसे नियम हैं वे सर्वथा अनुचित ही हैं, ऐसा नहीं, वे भी सहेतुक हैं, तथा मनु के नियम भी सहेतुक हैं। और भी, सत्य के दर्जे भी होते हैं, कम सत्य, अधिक सत्य; जैसे, यहाँ कोठरी के भीतर प्रकाश है, यह सत्य है; बाहर ढालान में भी प्रकाश है, यह सत्यतर है, क्योंकि प्रकाश अधिक है; मैदान में, जहाँ कुछ भी छाया नहीं है, वहाँ भी प्रकाश है, पर यह और भी सत्य-तर है, क्योंकि प्रकाश अधिकतर है, सूर्य की घाम (धर्म) वहाँ, बिना आवरण के, पृथ्वी पर पड़ती है; इत्यादि।

पुण्य-पाप-समन्वय ।

व्यवहार दृष्टि से, पुण्य और पाप, धर्म और अधर्म, सुख और दुःख, नितान्त भिन्न हैं, विरुद्ध हैं; तौ भी, इन का रूप, अवस्था के भेद से, बदलता रहता है। जो कर्म एक वर्ण के लिये, एक आश्रम के लिये, एक मनुष्य के लिये, धर्म है, पुण्य है, कर्तव्य है, वही दूसरे के लिये अकर्तव्य पाप है, अधर्म है। ब्राह्मण के लिये, अधिकतर अहिंसा ही धर्म है; क्षत्रिय के लिये, दंडरूपिणी, दुष्टों की, हिंसा ही धर्म है; इत्यादि।

परमार्थ दृष्टि से, “पुण्य च पाप च, पापे”, पुण्य भी, पाप भी, दोनों ही पाप हैं; ऋण किसी को देने से भी, अपने मन का, उस के साथ बंधन हो जाता है, ‘उस से ऋण का धन वापस लेना है’, ऋण उसको लेने से भी, लेने वाले के मन में, देने वाले के साथ, बंधन हो जाता है, ‘ऋण उसको चुकाना होगा’। अथच, पुण्य पाप दोनों ही मिथ्या हैं; अपने सिवा कोई ‘अन्य’, ‘दूसरा’, हो, तब न उस से या उस को ऋण लिया दिया जाय ? अपने को ही, आप ही, सुख-दुःख देना, न पुण्य है न पाप है, न वह सुख सुख ही है, न वह दुःख दुःख ही है।

जिह्वां क्वचित् संदशति स्वदद्भिः,
तद्वेदनायां कतमाय कुप्येत् ?
यद् अंगं अंगेन निहन्यते क्वचित्,
क्रुध्येत कस्मै पुरुषः, स्वदेहे ?

आत्मा यदि स्यात् सुखदुःखहेतुः,
 किम् अन्यतः तत्र, निज-स्वभावः ।
 नहि आत्मनोऽन्यद् यदि, तन् मृषा स्यात्;
 कुध्येत कस्मान् !, न सुखं, न दुःखं ।

(भागवत, स्कंध ११, अ० २३, श्लो० ५१-५३)

‘यदि अपने ही दोतों से अपनी ही जिह्वा कभी कट जाय, अपने ही हाथ से अपने ही पाँव को कभी चोट लग जाय, तो किस पर क्रोध करै ? अपनी ही देह पर ? जब आत्मा ही, आप ही, सुख दुःख का हेतु है, कोई ‘दूसरा’ ‘अन्य’ है ही नहीं जो दुःख दे और जिस पर क्रोध किया जाय, तो क्रोध झूठा है; न सुख सुख है, न दुःख दुःख है; सब मिथ्या है, माया है, माया का खेल और जंजाल है।

अब हौ (=मैं, हम) कासो बैर करौ ?

प्रभु निज सुख तें कहत फिरत हैं,

वट घट हौ (=मैं, हम) बिहरौ !

हिंसा-अहिंसा-समन्वय ।

हिंसा और अहिंसा के विरोध का परिहार—कृष्ण की शिक्षा, ‘तस्माद् युध्यस्व भारत’, और क्राइस्ट की शिक्षा “एक गाल पर कोई थप्पड़ मारे तो दूसरा गाल उस के आगे फेर दो”—इन दोनों का समन्वय सीधे सीधे नियमों से कर दिया है। प्रवृत्तिमार्ग पर चलने वाले गृहस्थ के लिये, अपनी तथा अपने आश्रितों की रक्षा के लिये, हिंसा अर्थात् युद्ध उचित है, धर्म्य है; विशेष कर क्षत्रियवृत्ति वाले जीव के लिये, जिस का मुख्य काम उस के नाम ही से द्योतित होता है, दुर्बलों को चोट से बचाना;

क्षतात् किल त्रायते, इति उदग्रः

क्षत्रस्य शब्दो भुवनेषु रुढः,

‘ऊँचे सिर वाला क्षत्र शब्द, ससार में इसी लिये प्रसिद्ध है कि, उस का अर्थ ही है कि, क्षत्र से, चोट से, दुर्बलों का त्राण करता है।’ सारी भगवद्गीता इस विषय ही का भाष्य ही है।

धर्म्याद् हि युद्धात् श्रेयोऽन्यत् क्षत्रियस्य न विद्यते;

सुखिनः क्षत्रियाः, पार्थ !, लभते युद्धं ईदृशं ।

‘धर्म्य युद्ध से बढ़ कर कोई उच्चम लाभ क्षत्रिय के लिये नहीं, सच्चे क्षत्रिय ऐसे युद्ध का बहुत प्रसन्नता से स्वागत करते हैं’ ।

इस प्रकार के आत्मरक्षणार्थ और अपने आश्रित के रक्षणार्थ, युद्ध की आज्ञा यहाँ तक दी है कि,

गुरुं वा, बालवृद्धौ वा, ब्राह्मणं वा बहुश्रुतम्,

आततायिनं भायातं, हन्याद् एव अविचारयन् । (मनु)

‘प्राण लेने की नीयत से जो अपने ऊपर झपटै उस को, आततायी को, बिना विचारे मार ही देना चाहिये, चाहे वह गुरु हो, चाहे बालक, चाहे वृद्ध, चाहे बहुत पढ़ा लिखा ब्राह्मण’ । आज काल का अंग्रेजी दंड-विधान तो इस से बहुत अधिक अनुमति देता है, ‘अपने या किसी दूसरे की जान और माल की या जन् (औरत, स्त्री) के जिस्म और इज्जत की हिफाजत के लिये, किसी भी हमला करने वाले को मार डालना तक जायज है’ ।

आततायी वधोद्यतः । (अमरकोष)

अग्निदो, गरदः चापि, शस्त्रोन्मत्तो, धनापहः,

क्षेत्र-दार-हरः च, एतान् षड् विधाद् आततायिनः ।

आततायिनं आयान्तं, अपि वेदान्तपारगं,

जिघांसतं जिघांसीयात्, एष धर्मः सनातनः ।

न आततायिवधे दोषो, न तेन ब्रह्महा भवेत् ।

। वासिष्ठ-स्मृति; म० भा०, मनु)

‘आग लगाने वाला, ज़हर खिलाने पिलाने वाला, शस्त्र लिये मतवाला, धन का लुटेरा, खेती बारी जमीन मकान पर वा स्त्री पर बलात्कार से कब्जा दखल करने वाला, ये छः आततायी होते हैं । ऐसा आततायी जब झपटता हो, तब उस को मार डालने से कोई दोष नहीं लगता, चाहे वह अपना गुरु ही हो, या बालक या वृद्ध या वेद वेदान्त का महापंडित और ब्राह्मण भी हो । जो प्राण लेने की चेष्टा करै, उस के ही प्राण लेने की चेष्टा करना उचित है, सनातन धर्म है ।

यस्माद् 'आतत आयाति', 'अति' च अस्य 'अयनं' तथा,
'आततायी' इति नाम्ना इह ततोऽयं अभिधीयते ।

'आतत हो कर, अपने शरीर का, हाथ पैर का, विस्तार कर के, (जैसे बन्दर, कुत्ते, सिंह आदि क्रोध के समय रोएँ फुला लेते हैं, मुँह बा कर दाँत दिखाते हैं), अति वेग से दूसरे के ऊपर आता है, दौड़ता है, इस लिये इस को आततायी (ठेठ हिन्दी में 'अताई') कहते हैं ।'

इस अभिप्राय को स्पष्ट करने का दूसरा और उत्तम प्रकार यह है, कि 'हिंसा' में और 'दंड' में विवेक किया जाय । निरपराध को पीड़ा देना, 'हिंसा'; सऽपराध को, 'दंड' । राजा का परम धर्म है कि दंड के योग्य को दंड दे; 'जो दंडनीय को दंड नहीं देता और निरपराध को दंड देता है, वह राजा बदनाम होता है, और नरक में गिरता है ।'

अदृढ्यान् दंडयन्, राजा, दंड्यांश्च एव अपि अदंडयन्,

अयशां महद् आप्नोति, नरकं च अधिगच्छति । (मनु)

अहिंसा असाधु-हिंसा स्याद्, इति शास्त्रस्य निश्चयः । (म० भा० शांति०)

'असाधु की, दुष्ट की, हिंसा तो अ-हिंसा ही है; यह राजशास्त्र का निश्चय है' । दूसरी ओर, निवृत्तिमार्गी योगी संन्यासी के लिये, "देश-काल-समयऽनवच्छिन्नाः महाव्रतम्" रूपिणी अहिंसा ही उचित है; 'बिना किसी देश-काल आदि के समय के, शर्त के, अहिंसा, सत्य, आदि का पालन करना, यह योगियों का महाव्रत है' ।

सर्व-रस-समन्वय ।

संस्कृत साहित्य शास्त्र में नौ रस माने हैं,

शृंगार-हास्य-करुणा-वीर-रौद्र-भयानकाः,

बीभत्सोऽद्भुतः, इति अष्टौ, शांतस्तु नवमो रसः ।

ऐसे विभिन्न विरुद्ध भावों और रसों का, एक ही मन में, एक ही शरीर में, एक ही जीव को, कैसे और क्यों अनुभव होता है—इस का विचार, और इन का समन्वय, 'पुरुषार्थ' नाम के ग्रन्थ के 'रस मीमांसा' अध्याय में, विस्तार से करने का यत्न मैं ने किया है; जिन सज्जन को इस विषय में कुतूहल हो, वहीं देखें ।

२. सर्व०] सब रसों का समन्वय, अवतार के चरित-मे १६५

यहाँ इतना लिख देना उचित जान पड़ता है, कि जब तक जीव-संसार में है, चाहे प्रवृत्ति अंश पर, चाहे निवृत्ति अंश पर, उस का संबंध इन रसों से रहता ही है। निवृत्ति मार्ग का जो शांत रस है, उस में, प्रवृत्ति मार्ग के आठों रसों का समाहार और समन्वय हो जाता है।

भागवत पुराण में कथा है, महाभारत के युद्ध और कौरव-पांडव वंश के विनाश, तथा यादवयुद्ध और कृष्ण-बलराम के वंश के संहार, के पीछे, वेद-न्यास जी, सरस्वती नदी के किनारे आश्रम बना कर, उदास मन से बैठे थे।

ऊँच नीच भरु भूत मविष्यहु, सब के जानन वारे,
युग युग में धर्मन की फेरो, भावी कलि अँधियारे—
दिग्य दृष्टि तें भलख काल-गति कौ तब देखन लागे;
बुद्धि-रहित भरु ज्ञान-रहित भरु बल के हीन अभागे,
जिन के नहि विश्वास परस्पर, आत्म-अज्ञा-हीना,
मन-मलीन भरु पाप-लीन भरु सत्त्व-हीन तन-छीना,
पर अधीन भरु परम दीन हू, अहंकार परबीना—
ऐसे देखे सब जन, मुनि, तब, भावी कलि के युग में,
भरु नहि केवल मनुजन में, बरु शक्ति घटी सब जग में।
अस विलोकि, करुणा ते व्याकुल, मुनि मन माहि विचारा,
कौन उपाय होय जत सब को बेड़ा सागर पारा?...
ऐसे सोचत खेदत जब, तहँ तेहि छिन नारद आइ गये।
कृष्ण मुनी उठि बेगि प्रणाम्यौ, पूजा आसन आदि दये।
सुख से बैठे, सब जग-जाने, बीन धरे, मुसुकाइ कहे,
देवन के ऋषि, विप्र ऋषी तें—केहि विचार में आपु रहे ?
सुवन पराशर के, बड़भागी !, मन भरु देह अपाने,
इन तें तुमरो आत्म मानै सुख कौ, वा नहिँ मानै ?
जो कछु जानन लायक सो सब तुम बहुतायत पायौ;
सब अर्थन की खानि महा-भारत हू कौ तुम गायौ;
ब्रह्मसूत्र में परम सनातन गद्यौ, कह्यौ तुम उज्ज्वल;

तौ हू, मुनि !, सोचहु काहे तुम, चित्त भरे अस कदमल ?
 व्यास जी ने उत्तर दिया,

आपु कह्यौ सो सब, साँचे हूँ, है मोहि, तऊ न जानत,
 जीव हमारो काहे खेदत, संतोषहि नहि मानत ।
 साँचेहु हम बड़-भागी, आपु जु भाग्यन तैं यहँ भाइ गये,
 जगत पितामह स्वयं-भूत के आत्मज, मोकूँ दरस दये;
 सब रहसन के आपु महानिधि, तोष्यौ पुरुष पुराणहिं,
 सब को ईश, सबहि जो सिरजत, पालत, नाशत, ध्यानहि,
 ऊँचनीच सब, गुण के बल तैं, आपु न गुण महुँ सानहि ।
 सूर्य देव इव आपु चरौ नित, तीनिहु लोकन भीतर,
 प्राण-वायु इव, सब जीवन के साक्षी भये, शुभंकर !,
 ब्रह्मरूप सबैं छोट बड़े जे, तिन के हृदयन अंतर,
 योग धर्म तैं देखि सकौ तुम, बोध अगाध जुहाय;
 सो आपुहि बतरावौ, क्यों मन मेरो अस अकुलाय ?
 अरु न्यूनता होय वामे जो, वाको देहु पुराय ।

नारद जी ने कहा,

ज्ञानरूप जस आपु कह्यो है, भक्तिरूप तस नाहि कह्यौ;
 याही तैं भगवान आत्मा मन मे नहिं संतोष गह्यौ ।
 इच्छा-ज्ञान-क्रिया, तीनों ही, चेतन माहि सदा ही;
 इन तीनों कौ शरण लिये बिनु, चित्त प्रसाद न पाहीं ।
 भक्ति ज्ञान अरु कर्म तीनिहु एक साथ दिखरावौ,
 भक्ति-भाव भरि, कृष्ण चरित कौ, सब-रस-मय तुम गावौ,
 तब सब शोकन अकुलावन तैं तुम छुटकारा पावौ ।
 हे बड़भागी !, बुद्धि तुम्हारी, अति असोष, सब देखि सकै,
 यश पवित्र, जिह्वा साँची, तन मन व्रत धारत नाहि थकै,
 सो तुम सब के सब बंधन के मोचन हेतु विचारौ,
 करि समाधि, ईश्वर की चेष्टा, अति विचित्र, ठर धारौ,

‘शांत-वीर-करुणा’ रस सानी वा की कथा प्रसारौ,
पापिन के ‘बीभत्स-भयानक-रौद्र’ कर्म दिखरावौ,
अरु उन के जो दंड भये तिनहूँ को तुम बतरावौ,
कृष्ण चरित ‘शृङ्गार’ ललित अति मधुर हु वामे ल्यावौ,
जग झूठो ‘अद्भुत’ ‘अप-हास्य’ निरो है, सोठ सिखरावौ ।
चरित पुनीत सुनत हरि के नित नित चित तृप्ति न जोहै,
पद पद मे जा के निसरत रस नीरसहूँ को मोहै !
अस संभाषण करि कै, नारद, वासवि-सुत तैं विदा भये,
सन-माने, बीना कनकारत, तुरतहि तहँ ते चले गये ।

तब व्यास जी ने भागवत पुराण को रचा; पुत्र शुक और शिष्य रोमहर्षण को सिखाया, शांति पाया ।

योग विधि न सत्र के जे ईश्वर, कृष्ण जबहि निज धाम गये,
यह पुराण, कलि-अंध लोक हित, सूर्यदेव इव उदय भये,
कृष्ण रूपही, व्यास-हृदय मे; शुक लोकिन को दान दये ।

अभिवाद-भेद-समन्वय ।

साधारण शिष्टाचार, दुआ सलाम, के भी जितने प्रकार सम्य जातियों मे प्रचलित हैं, सत्र का संग्रह इस मानवधर्म से व्यवस्थापित आर्यशालीनता मे पाइयेगा । सिर का इशारा, या इस का झुकाना (अंग्रेजी ‘नाड्’), मुस्किराना, हाथ मिलाना, हाथ हिलाना (‘हैंड-शेक’), सु-प्रभातम् (गुड् मॉर्निङ्ग), सु-आगतम् (वेल्कम्), फारसी मे ‘खुश आमदी’, उर्दू मे ‘खूब आये’), दहिने हाथ से सलाम, बायें हाथ से सलाम, दोनो हाथ जोड़ना, गले मिलना, पैर छूना, साष्टांग दण्डवत्—सभी प्रकारों के लिये, अधिकारभेद से, स्थान यहाँ रक्खा है ।

भगवांस्तत्र बन्धूनां, पौराणाम् अनिवर्तिनाम्,
यथाविधि उपसङ्गम्य, सर्वेषां मानम् आदधे ।

प्रह्ला-अभिवादनऽद्वैत-करस्पर्श-स्मित-ईक्षणैः

आश्वास्य चऽश्वपाकेभ्यो वरैश्चाभिमन्यैर्विभुः । (भागवत)

ततोऽवतीर्य गोविन्दो रथात्, स च युधिष्ठिरः,
भीमो, गांधोवन्धवा च, यमौ, सात्यकिरेव च,
ऋषीन् अभ्यर्चयामासुः करान् उद्यम्य दक्षिणान् । (शांतिपर्व)
ब्रह्मारम्भेऽवसाने च पादौ ग्राह्यौ गुरोः सदा । (मनुः) इत्यादि ।

‘कृष्ण भगवान्, इन्द्रप्रस्थ से लौट कर, द्वारका आये; वहाँ को झुक कर प्रणाम किया, अति स्नेही बराबर वालों को गले लगाया, औरों से हाथ मिलाया, किसी की ओर मुस्कराये, किसी को दयादृष्टि से देखा ; श्वपाक चाडाल पर्यन्त सब का आश्वासन सम्मान किया । कृष्ण, पञ्च पांडव, और सात्यकि, शरशय्या पर पड़े भीष्म के दर्शन को गये; रथों से उतर कर, वहाँ एकत्र ऋषियों को, अपने दहिने हाथ उठा कर, ‘सलाम’ किया । अव्ययन के आरम्भ और अन्त में गुरु के पैर छूने चाहिये’ । इत्यादि ।

अन्त्यक्रिया के विविध प्रकारों का समन्वय ।

अन्त्य संस्कार में भी सभी प्रकारों का समन्वय देखिये । “चतस्रो गतयः, विडन्ता वा, रसान्ता वा, भस्माता वा” । यह वाक्य “पञ्चत्वं गतः” की टीका है । पौंच तत्व का बना पुतला, फिर उन्हीं पौंच में लीन हो जाता है । उसमें आकाश ऐसा सूक्ष्म है कि इस के द्वारा शव के संस्कार की कोई क्रिया, बुद्धि-पूर्वक, मनुष्य के सामर्थ्य के बाहर है; प्रकृत्या, आप से आप होती रहती है । इस लिये चार प्रकार के मरण संस्कार कहे हैं । एक यह कि, तपस्वी, वानप्रस्थ वा संन्यासी, जंगल में, अनशनादि व्रत से अपने शरीर का त्याग करे, और उसे पशु-पक्षी खा कर तृप्ति पावें, और अपने शरीरों में, प्राण के द्वारा, जीर्ण करें, तथा विड्, मल, के रूप में, उस के अवशिष्ट, किष्ट अंश का, पुनः खुली हवा में विसर्जन कर दें, यह वायु संस्कार कहा जा सकता है, क्योंकि दूसरे जीवों के प्राणवायु से उन के शरीरों में लीन हो जाता है । दूसरा यह कि, रसा अर्थात् पृथ्वी में निखनन करना, गाड़ देना; इस को पहिले प्रकार का अवातर प्रकार भी समझ सकते हैं, इस में शव के अवयव, पृथ्वी के कीटों के काम में आते हैं, अथवा, गल पच कर मिट्टी में मिल जाते हैं, जैसे विड् । तीसरा, रस अर्थात् जल में प्रक्षेप

२. सर्व०] राम जी ने राक्षसों की और गृध्र की भी अन्य क्रिया किया १६९

करना, प्रवाह कर देना, इस से जल के जन्तुओं का, मछली कछुओं का, पोषण होता है। चौथा, अग्नि में दाह कर के भस्म कर देना। ये सभी प्रकार मानव धर्म में, अधिकारभेदेन, बर्ते जाते हैं। अग्निदाह तो प्रसिद्ध ही है; अधिकांश मनुष्यों के लिये यही उचित है, वैज्ञानिक दृष्टि से भी, और बड़ी बस्ती के पास ज़मीन की कमी के, तथा शुद्धि के, विचार से भी; यहाँ तक कि अत्र पच्छिम के बड़े बड़े शहरों में यही प्रकार, स्वच्छ यंत्रों द्वारा, बर्तने लगे हैं। मृत शरीर का भस्म ले कर, मजूषा में रख कर, उस के ऊपर चैत्य, छतरी, स्तूप, एडक, आदि के नाम से, 'कब्र', 'मकबरे', बनाने की भी प्रथा पुरानी चली आती है। सन्यासियों को समाधि दी जाती है, अर्थात् गाढ़े भी जाते हैं, इस विचार से, कि इन का शरीर, तपस्या से, ब्रह्म-ध्यान से, लोकहित-चिन्तन से, इतना पवित्र हो गया है कि, इस के किसी स्थान पर पड़े रहने से, उस में व्याप्त उन का प्रभाव कुछ दिनों तक उस स्थान को, और आस पास को, पवित्र करता रहेगा, और जो उस के पास आवेंगे उन का हृदय पूत पावित होगा। बुद्धदेव की अस्थियाँ कितने स्तूपों में रक्खी हुई हैं। अति बाल्यावस्था में मृत, तथा विशेष विशेष रोगों से मृत, शरीर का, तथा सन्यासी का भी, जल में भी प्रवाह किया जाता है। वाल्मीकि रामायण में कथा है कि राम जी ने विराध नाम राक्षस का, उस की इच्छा के अनुसार, निखनन-संस्कार किया, तथा कवन्ध नाम राक्षस का, और जटायु नाम गृध्र का भी, अग्नि-संस्कार किया; दूसरी 'जात' का है, इस को कैसे छूँ, इस मूढ़ शङ्का को उठाया ही नहीं। पारसियों में वायु-संस्कार होता है।

परलोक-विषयक मतों का समन्वय ।

पार्थिव, पृथ्वी के, पाचभौतिक शरीर को छोड़ने के बाद जीव की क्या गति होती है, इस विषय पर, प्रायः सभी धर्मों का मत है कि, अपने किये भले बुरे कर्मों के अनुसार, स्वर्ग-नरक, सुखवती-अवीचि (बौद्धमत के), 'हेवन-हेल' (hearen-hall, ईसाई मत के), जन्नत-जहन्नम या बहिश्त-दोजख (इस्लाम मत के), में, जीव को सुख-दुःख भोगना होता है। पर

उन स्थानों और वहाँ के अनुभवों के रूप और प्रकार के विषय में अलग अलग मत हैं ।

हिन्दुओं में चतुर्दश-भुवनो की चर्चा होती है; पृथ्वी के ऊपर छः, पृथ्वी के नीचे सात । परन्तु स्वर्ग और नरक कभी इन से भिन्न कहे जाते हैं, कभी इन में मिला दिये जाते हैं । ऊपर के सात-लोक, भूः (पृथ्वी, मनुष्य-लोक), भुवः (अन्तरिक्ष, पितृ-लोक), स्वः (स्वर्ग-लोक, देव-लोक), महः, जनः, तपः, सत्य (ब्रह्म-लोक), कहे जाते हैं । अन्तिम पाँच, स्वः, स्वर्ग, के ही भाग माने जाते हैं; एक से ऊँचा दूसरा, दूसरे से तीसरा, जैसे पंच मजिला महल । सत्य-लोक, ब्रह्म-लोक, के अधिष्ठाता, स्वयं ब्रह्मा माने जाते हैं; तपो-लोक में उत्तम ऋषियों का प्राधान्य है; जन-लोक में, सब देवों के राजा, देव-राज, सुर-राज, इन्द्र वा महेन्द्र अधिष्ठाता हैं, महर्लोक के भिन्न भागों में वरुण, कुबेर, यम, अधिष्ठाता है; ऊँचे ऋषि और देव, इन पाँचों मजिलों में आ जा सकते हैं, जैसे राज-प्रासाद में ऊँचे अधिकारी; तथा नीचे के दो लोकों में भी, काम करने पर । वरुण, कुबेर, यम का स्थान इस पृथ्वी पर भी कहा जाता है; वरुण का समुद्र में, कुबेर का हिमालय में, यम का दक्षिण दिशा में । 'स्वर्ग' शब्द की व्युत्पत्ति यों की जा सकती है, 'स्व', आत्मानं, आत्म-राज्यं, मनोराज्यं, गम्यते, अधिगम्यते, लभ्यते, यत्र, सः स्वर्गः, जहा स्व-राज्य, मनःकल्पित राज्य, मन-माने स्वप्नो का राज्य, मिल जाता है; जैसे 'स्वपिति' (सोता है) शब्द की व्याख्या, वेदान्त के ग्रन्थों में की गई है, 'स्व अपि-इतो भवति,' अपने स्व को, आत्मा को, अपने भीतर, चला जाता है । एवं, 'नरक' की निरुक्ति, 'कुत्सितः नरः, नरकः,' हो सकती है, जहां कुत्सित, निन्दित, निकृष्ट, नर, जीव, रहै; ऐसे, पापियों के अड्डे, पृथ्वी पर भी हैं ही । भागवत में कहा है, "अत्रैव स्वर्गः अत्रैव नरकः", यहाँ पृथ्वी पर ही स्वर्ग भी है नरक भी है; तात्पर्य यह कि चाहे इस लोक में, चाहे परलोक में, जहाँ ही दुष्ट पापिष्ठ भाव अधिक हैं वहीं नरक; जहाँ सद्भाव, पुण्य पवित्र विचार अधिक, वही स्वर्ग । लोग कहते भी हैं, 'इस कुल में स्वर्ग है, उस कुल में नरक' ।

नरकों की संख्या कहीं २१, कहीं कम-बेश, न्यून-अधिक, कही है; सब के

नाम भी अलग-अलग रख दिये हैं; सन्धियों में, नामों के भेद, और ऊपर नीचे स्थानों में भी भेद, देख पड़ते हैं।

पृथ्वी के नीचे के सात भुवनों के नाम, ('भवति इति भवन, भुवन', जो होता रहता है, बनता मिटता रहता है, सदा चलायमान है), अतल, वितल, सुतल, रसातल, तलातल, महातल, पाताल। पुराणों के भिन्न-भिन्न प्रकार के वर्णनों का समन्वय करने से अनुमान होता है, कि जैसे पृथ्वी पर, एक स्थान में अति सुन्दर पुष्प-फल-पूर्ण उद्यान, और दूसरे स्थान पर मल-पूर्ण नल, वा, यातना में पड़े कैदियों के रोने चिल्लाने से भरे कारागृह, वैसे ही इन सातों में एक ओर 'त्रिल स्वर्ग' और एक ओर 'त्रिल-नरक' हैं। एक एक तल के राजा, एक एक (सुर के विरोधी) असुर, दैत्य, दानव भी कहे हैं; यथा एक के राजा प्रह्लाद, एक के बलि, आदि। यह सब तरह तरह की बातें पुराणों की हैं। सब का मेल करना कठिन जान पड़ता है। उपाय एक ही है, 'सम-दर्शिता', 'उपमा', लॉ ऑफ़ ऐनालोजी' (Law of analogy); वह आगे कहा जायगा।

स्वर्गों में दो चाल के देव कहे हैं; आजानदेव वे हैं जो प्रकृत्या देवयोनियों में, इस ब्रह्माण्ड में, मानव जाति की सृष्टि के आदि में उत्पन्न हुए, मरते नहीं, मानव जाति के अन्त तक रहेंगे; कर्म-देव वे मानव हैं जो पुण्यकर्म के बल से, उन उन ऊँचे नीचे पाँच स्वर्गों या स्वर्ग के भागों में, थोड़े या बहुत काल के लिये पहुँच जाते हैं, और "क्षीणे पुण्ये मर्त्यलोकं विशति", पुण्य की पूँजी व्यय हो जाने पर पुनः पृथ्वी पर जनमते हैं। उपमा, जैसे धन कमा कर, गर्मी के दिनों में, कुछ लोग ठंडे पहनाइयों पर चले जाते हैं, फिर बँक में जमा किये हुए उस रुपये के खर्च हो जाने पर, समस्थली, 'प्लेन्स' (plains) को वापस आते हैं।

नरकों में, 'आजान-नारकी' और 'कर्म-नारकी' का भेद नहीं किया है, किंतु, पुराणों और स्मृतियों का अर्थ लगा कर, अनुमान होता है कि, प्रकृत्या भी, अधम उप-देव, पिशाच, कूष्मांड, प्रमथ, पूतना, डाकिनी, शाकिनी, आदि योनियों के भी जीव होते हैं, जो कभी कभी भूलोक में भी घूम लेते हैं, जैसे देव भी; तथा पापी मानवों के प्रेत जीव भी। किन्हीं किन्हीं हिन्दू सम्प्रदायों में 'नित्य-नारकी' और 'नित्य-स्वर्गी' भी माने हैं, जैसे ईसाइयों के कुछ सम्प्रदायों में

{ 'काल्विनिस्ट' Calvinist, आदि); इन का सादृश्य, 'आजान-नारकी', 'आजान-देव' से समझना चाहिये ।

हिन्दुओं के स्वर्गों में, अप्सराओं और गन्धर्वों के नाच गाने देखना सुनन अप्सराओं के साथ, विमानों पर, उड़ते फिरना और भोग-विलास करना, कर्मा-देवों, पुण्यवान् जीवों, के लिये लिखा है । कुछ खाते पीते हैं, और क्या, स्पष्ट नहीं बताया है पर, महाभारत के सभा-पर्व में, नारद ने ब्रह्मा, इन्द्र, यम वरुण, कुबेर की सभाओं का जो वर्णन किया है, उस में, यम की सभा में खाद्य पेय लेह्य-चोष्य चतुर्विध भोज्यों को बताया है, वरुण की सभा में फलवान् वृक्षों को, और कुबेर की सभा में चर्बी और मांस खाने वालों को भी । आजानदेव 'अमृत' पीते हैं; वह अमृत तो कर्मदेव को न मिलता होगा; नहीं तो ये भी 'अमर' हो जाँय, और पृथ्वी पर न लौटें । "क्षीणे पुण्ये" का नियम भूटा हो जाय; प्रलय तक आजान-देवों के साथ रहें; "आ-भूत-संज्ञवं स्थानं अमृतत्वं हि भाष्यते" । आजान देवों में भी, कोई अधिक दीर्घजीवी, कोई कम, मालूम पड़ते हैं; सभी "आ-भूत-संज्ञवं" नहीं ठहरते ।

पुरुष कर्म-देवों का प्रबन्ध तो हिन्दू पुराणों ने कर दिया; पर पुण्यात्मा स्त्री कर्म-देवियों की चर्चा कुछ भी नहीं की, न उन के भोग-विलास की सामग्री की । यह तो बहुत बार लिखा है कि पतिव्रता स्त्री "पतिलोकं अवाप्नोति, पत्यैव सह मोदते", जिस स्वर्ग को पति जाता है, उसी को वह भी जाती है, और उस के साथ वहाँ आमोद-प्रमोद करती है; पर यदि पति-महाशय ने उसी विमान पर अप्सराएँ बिठा ली हैं तो पत्नी के लिये आमोद-प्रमोद कठिन ही है; और उस को अपने अलग विमान पर गन्धर्वों के साथ भोग-विलास की अनुमति नहीं दी है ।

घोर, घोरतर, घोरतम नरकों में, पापी जीवों के लिये, तरह तरह की यातनाएँ लिखी हैं; जिन के नमूने, प्रतिदिन, इसी पृथिवी पर देख पड़ते हैं; आग में जलना, पानी में डूबना, आकस्मिक घटनाओं में, यथा रेल लड़ने में, हाथ पैर की हड्डियाँ टूटना, कट जाना, पिस जाना, ऊँचे स्थान से नीचे गिर पड़ना, मगर चाप सिंघ आदि के दौड़ों से चीरे फाड़े जाना, गोजर, बोछू, साँप से काटे जाना,

फोंसी टँगना, दारुण रोगों से रोगी होना, इत्यादि । सभी बड़े छोटे अस्पताल, चिकित्सालय, नरक के नमूने ही हैं; भेद इतना है कि, अस्पतालों में, वैद्य डाक्टर, रोगियों का कष्ट कम करने और रोग दूर करने का जतन करते हैं, और नरकों में ऐसा उपचार नहीं होता ।

यहूदियों, ईसाइयों, तथा मुसलमानों में, (इन तीनों धर्मों की 'ऋषि'-परम्परा, और 'वेद'-परम्परा, ईसा के जन्म तक, एक ही है, और मुसलमान लोग ईसा को भी नबी, ऋषि, मानते हैं), किसी समय में पुनर्जन्म का विश्वास बहुत फैला था; पर, इधर, कई सौ वर्षों से, कम हो गया; किन्तु लुप्त नहीं । ईसाइयों के स्वर्ग, 'हेवन' (heaven) में, स्त्री पुरुष का भेद नहीं है, सब शरीर एक ही प्रकार के, निर्लिङ्ग, हैं; सुन्दर पुष्पों के वृक्ष फैले हैं, स्वच्छ उत्तम जल के झरने बह रहे हैं, 'शीतल-मन्द-सुगन्ध समीर' चल रहा है, (जैसे काश्मीर में); परमेश्वर की स्तुति में, सब जीव, बिना भूख-प्यास की बाधा के, लगे रहते हैं; कभी थकते नहीं, उबियाते नहीं, सोते नहीं, दिन-रात का भेद वहां नहीं, सर्वदा कोमल प्रकाश बना रहता है । लेकिन इस ईसाई स्वर्ग में भी, आजान-देवों और कर्म-देवों का सा भेद है, क्योंकि पृथ्वी पर देह त्यागने के बाद वहाँ पहुँचने वालों से अन्य, आदि काल से, वहाँ 'एन्जल्स' (angels) बसते हैं, उन का दिव्य शरीर तो मनुष्य-आकार है, पर कंधों के पीछे दो बड़े बड़े और सुन्दर चमकते हुए पंख होते हैं, जिन के बल वह जहाँ चाहे उड़ कर चले जाते हैं, और प्रायः 'हार्प' वा 'लायर' (harp, lyre) पर, (जो वीणा वा सितार का सा वाद्य, बाजा, होता है), सदा परमेश्वर के स्तोत्रों का गान किया करते हैं । ये फ़रिश्ते अमर हैं, पर मानवों के जीव, रूहें, 'सोल्स' (souls), पृथ्वी पर जन्म के साथ बनते हैं, उस के पहिले उन का अस्तित्व नहीं होता, और पार्थिव शरीर छोड़ने के बाद अमर हो जाते हैं, अनन्त काल के लिये स्वर्ग ही में, अथवा यदि पापी हैं, तो नरक ही में, रहते हैं । न्यून अधिक पुण्य वा पाप के लिये न्यून अधिक स्वर्ग-सुख-नरक-दुःख की व्यवस्था नहीं की है; एक ही चाल का एक ही स्वर्ग, और एक ही नरक जिस में आग धधकती रहती है । यदि बप्तिस्मा (baptism) नाम-करण, के पहिले ही बच्चा मर जाय, तो उस के जीव को भी नरक में जाना होता

है। एक और प्रकार के भी नित्य-नारकी को ईसाइयों ने माना है। जैसे कश्यप की संतान में देव और दैत्य सौतेले भाई हैं, वैसे ही 'एन्जल्म' में से कुछ, आदि काल में ही, अति अभिमान-अस्मिता के कारण, परमेश्वर के विद्रोही हो गये, और उन को परमेश्वर ने शाश्वतिक नरक में फेंक दिया; अजाजियल नाम का फ़रिश्ता उन का राजा हो गया, जिस को अब ईसाई लोग 'सेटन' (Satan) कहते हैं, और वह, हृदय में सदा तीव्र अग्नि से जलता हुआ, नरक से निकल निकल कर, पृथ्वी-तल पर घूम घूम कर, मनुष्य जीवों को ललचाता, बहँकाता, पाप में गिराता रहता है, और नरक की बस्ती बढ़ाता रहता है; इस घोर कार्य से परमेश्वर उस को नहीं रोकता।

मुसलमानों का नरक, प्रायः ईसाइयों का सा ही है। शैतान को वे भी मानते हैं। पर स्वर्ग के विषय में उन का विश्वास भिन्न है। साधारण मुसलमान विश्वास करते हैं कि स्त्रियों को रूह नहीं होती, इस लिये बहिश्त में इन्सानी स्त्रियाँ नहीं हैं, (तो दोज़ख में भी न होंगी, चाहे कोई भी पाप किये हों ?); पुरुषों के ऐश के लिये खास किस्म की बहिश्ती स्त्रियाँ और खूबसूरत ग़िलमा (गुलाम का बहुवचन, खूबसूरत लड़के) मिलते हैं; खाने के लिये उमदा मेवे, पीने के लिये आबि ह्यात ('जिन्दगी देने वाले पानी', अमृत), के, और लज्जतदार शराबों के भी, चश्मे (झरने) जारी रहते हैं। ऐसे विश्वास, साधारणतः, मुसलमानों में फैले हुए हैं। मुसलमान मित्रों से, यह मैं ने सुना है। अरबी भाषा न जानने के कारण, मूल कुरान नहीं देख सका हूँ; अनुवाद, हिन्दी और अंग्रेजी, जहाँ तक देख पाया, उनमें इन विश्वासों के लिये, पूरे प्रमाण नहीं मिले, लेकिन, शाश्वतिक स्वर्ग, शाश्वतिक नरक, बहिश्त में गोश्त, शराब, आबि-ह्यात, दूध, शहद, हूरियों की बात तो कुरान में है।

विचारने पर ये सब बातें, सभी धर्मों की, बहुत उलझी जान पड़ती हैं। कैसे सुलझाई जायें ? गीता में कहा है—

यं यं वापि स्मरन् भावं त्यजति भन्ते कलेवरं,
तं तं एव एति, कौन्तेय !, सदा तन्नाव-भावितः ।
जो इति एकाक्षरं ब्रह्म व्याहरन्, मां अनुस्मरन्,

यः प्रयाति त्यजन् देहं, स याति परमां गति ।

श्रद्धामयोऽयं पुरुषः, यो यच्छ्रद्धः स एव सः । (गीता)

याऽन्ते मतिः, सा गतिः ।

‘अत समय मे जिस भाव से, जिस इच्छा से, भावित हो कर शरीर छोड़ता है, उसी भाव के अनुरूप (परलोक मे, और पुनः इस लोक मे) अनुभव पुनः प्राप्त करता है । यदि प्रणव ॐ का उच्चारण और मेरा (परमात्मा का) ध्यान करता हुआ, देह से जीव प्रयाण करता है, तब वह परम गति, मोक्ष, को पाता है । मनुष्य श्रद्धामय है, श्रद्धा से बना है, श्रद्धा का बना है; जैसी श्रद्धा वैसा मनुष्य; जो श्रद्धा वही मनुष्य । अन्त समय जैसी मति वैसी गति^१ । इसी आशय से तुलसीदास ने कहा है, “जन्म जन्म मुनि जतन कराही, अन्त राम कहि आवत नार्ही” । केवल मुख से नाम जपना पर्याप्त नहीं, सच्चा भाव भीतर हृदय मे धँस जाना चाहिये ।

दूसरा मुख्य सिद्धान्त, इस सम्बन्ध मे याद रखने का, यह है, “यद् एव इह, तद् अमुत्र, यद् अमुत्र, तद्-अनु-इह” (कठ); ‘यथा अयं लोकः, तथा असौ लोकः’ । ‘यथा जागरे, तथा स्वप्ने’, ‘यथा क्षुद्राविराट्, तथा महाविराट्’, ‘यथा पिडाण्डे, तथा ब्रह्माण्डे’, ‘यथा अहोरात्रे, तथा कल्पप्रलये’ “भीतर बाहर एकहि जानौ” ।

इस समदर्शिता-न्याय, को उपमा-प्रमाण को, अतिम-भावना-प्रभाव-न्याय के साथ, काम मे लाने से, निष्कर्ष यह निकलता है कि—जैसे एक दिन-रात का अनुभव, वैसे ही एक सम्पूर्ण वृद्धि हास-आत्मक आयुष्काल का, एक युग, महायुग, कल्प-प्रलय आदि का; जैसी इस लोक की, पास की, अवस्था, वैसी ही परलोक की, दूर (समझे जाने वाले, पर असल मे दूर नहीं) की, अवस्था ।

१ एक अंग्रेजी कवि ने कहा है,

Whatsoever thou lovest, that become thou must,
God if thou love God, dust if thou love dust.

‘जिसपर तेरा सच्चा प्रेम, वही तू हो ही जायगा । मिट्टी मे मन अटकावेगा, तो मिट्टी हो जायगा; ईश्वर मे, तो ईश्वर हो जायगा ।’

इस उपमान्याय, Law of Analogy, के बल से, जानी बूझी बात के सहारे, न-समझी बात समझ में आती है। दिन भर के जागरण और परिश्रम से थका मनुष्य सो जाता है, मानो अपने शरीर से हट जाता है, उस को भुला देता है; रात भर 'सुस्ता' ('स्व-स्थ' हो) कर, फिर जागता है, मानो देह में पुनः प्रवेश करता है, और इस लोक के कामों में, तथा विनोदों, मन-बहलावों में, लग जाता है। जिन बातों में उस का बाहरी मन और भीतरी मन, 'चेतन' उद्बुद्ध मन और 'अचेतन' अनुद्बुद्ध मन, व्यक्त चेतना और अव्यक्त चेतना, बसी धँसी रहती है, उन्हीं के सम्बन्ध के तरह तरह के सपने निद्रा की अवस्था में देखता है; ये स्वप्न, प्रायः, रूपकों नाटकों का आकार धारण करते हैं।^१ यदि जीव का मन शुद्ध है, उत्तम पुण्यवान् शुभ सात्त्विक भावों, विचारों, वासनाओं से अधिकांश पूर्ण है, तो सपने भी उस के सात्त्विक सुखमय होंगे; यदि राजस-तामस निवृष्ट नीच भावों से, तो सपने भी भयावने और दुःखमय। ज्योतिषी लोग कहते हैं कि जन्म-पत्र से सूचित कितने ही सुख-दुखों का भोग स्वप्न ही में हो जाता है; ऐसे मनुष्य भी देखे जाते हैं, जो, निद्रा के लिये, बिछौने में लेटते डरते हैं, क्योंकि उन को भयंकर सपने ही बहुधा होते हैं; तथा ऐसे भी जो चार-पाई में पड़े रहना और माँठे सपने देते रहना चाहते हैं।

जो दशा एक रात्रि के स्वप्नों की है, वही दशा दो पार्थिव जन्मों के बीच के दीर्घकालिक स्वर्ग और नरक की भी, स्थूल रूप से, समझना चाहिये। योग-वेदान्त का सिद्धान्त है कि, पृथ्वी पर का चेतनामय पाञ्चभौतिक शरीर, तीन शरीरों को मिला कर बनता है—अन्नमय और प्राणमय कोषों को मिला कर स्थूल

१ स्वप्नों का एक गम्भीर शास्त्र ही है। "स्वप्न-निद्रा-ज्ञान-शलम्बनम् वा", यह योगसूत्र, इस शास्त्र का आधार है। संस्कृत में स्वप्न के फल पर छोटे मोटे ग्रन्थ मिलते हैं; पुराणों में भी, इधर उधर, अध्याय हैं; पच्छिम में, इस विषय का एक वैज्ञानिक शास्त्र, जो वहाँ के लिये नया ही है, 'सैको-पेनालिसिस' Psycho-analysis, के नाम से, बन गया है। मेरे अन्य हिन्दी अंग्रेजी ग्रन्थों में इस की विशेष चर्चा की गयी है।

शरीर, मनोमय और विज्ञानमय कोषों का सूक्ष्म शरीर, आनन्दमय कोष का कारण शरीर । स्वर्ग-नरक में जीव, कारण शरीर से आविष्ट सूक्ष्म शरीर से ही 'स्वप्नो' में विचरता है और सुख-दुःख का अनुभव करता है, पुण्य-पाप के फलों का मानस भोग करता है । जो थोड़ा कर्म-शेष ऐसा होता है जिस का भोग स्थूल-शरीर से ही हो सकता है, उस को ले कर, तदनुरूप नये पार्थिव शरीर में जन्म लेता है । बस, स्वप्न की उपमा ध्यान में रखने से, और यह कि जैसी खुली या छिपी वासना वैसा सपना, परलोक-सम्बन्धी विविध मर्तों का समन्वय हो सकता है । अल्प-काल, दीर्घ-काल, अनन्त काल, यह सब भी मन के भाव ही हैं । सुख का वर्ष, एक घड़ी बराबर; दुःख की घड़ी, एक वर्ष तुल्य ।

एक बात और यहाँ कह देनी चाहिये । जैसे, रोज़ रोज़, रात में चारपाई पर पडने के साथ ही नींद प्रायः नहीं आती; कुछ देर तक तद्रा, निद्रालुता, की अवस्था में, मन, दिन की जो बातें चित्त पर अधिक चढ़ी हों उन में घूमता रहता है, वैसे ही, स्थूल शरीर से हटता हुआ जीव, यदि उस का 'प्राण' किन्हीं दुनियावी लोभ लालचों, हिंसों, वासनाओं में अटका हुआ है, तो सचमुच ही प्राणमय कोष को पकड़े रहता है; अपने अन्नमय कोष के सूक्ष्म परमाणुओं को खींच कर, या दूसरे दुर्बल प्राण और चित्त शक्ति वालों, या दुर्व्यसनी शराबी मतवालों, या कसाईखानों, के परमाणुओं को अपनी घोर इच्छा के बल से खींच कर, अपने लिये धूँआँ सा शरीर, कुछ देर के लिये, बना लेता है; और किन्हीं किन्हीं कोमल चित्तवाली स्त्रियों, बालकों, पुरुषों को देख पड़ जाता है; और जो मनुष्य, दुर्बुद्धि से, जान बूझ कर, अपनी दुनियावी हिंसों के पूरा करने में ऐसे प्रेतों से सहायता पाने की आशा से, उन का आवाहन करने का यत्न करते हैं, उनको वे बहुत सताते भी हैं । ये ही 'भूत-प्रेत' कहलाते हैं, और मसल मशहूर है कि 'जो जिन्न को साधते हैं, उन को जिन्न खा जाते हैं' । कुछ, थोड़े या अधिक, काल में, (हिंस की घनता के अनुसार), यह प्राणमय कोष क्षीण हो कर लुप्त हो जाता है; तब जीव, केवल सूक्ष्म शरीर से, प्रायः नरक का, अनुभव करता है । इस बीच की, 'तद्रा' की सी, अवस्था को ही, भुवर्लोक का अधम अंश, अधम पितृलोक वा प्रेतलोक समझना चाहिये, जिस का द्वार नरक में खुलता है । भुवर्लोक का उत्तम अंश,

ऊँपर का स्तर, उत्तम पितृलोक है, जिस का द्वार स्वर्ग में खुलता है। यदि प्रेत की शुभ वासना, (जैसी किसी म्रियमाण माता की तीव्र उत्कट वात्सल्य की, अपने छूटते हुए बन्धे के लिये), किसी प्रीतिपात्र से, शुद्ध प्रेम के बन्धनो से बँधी हो, तो वह 'प्रेत', 'प्र-इत, प्र-गत, परलोक-गत' जीव, ऊँचे पितृलोक में भी, और फिर स्वर्ग में भी, उस प्रीति-पात्र को 'स्वप्न' में पावेगा और बड़े आनन्द का अनुभव करेगा, तथा अपने बलवान् शुभचिंतन से, उस पृथ्वी पर स्थित प्रेम के भाजन का भला भी कर संकैगा। श्राद्ध के वैदिक कर्मकांड का उद्देश्य यही है, कि ऐसे शुभचिन्तक पितरों मातरों से मानस सम्बन्ध स्थापित किया जाय; उन का आनन्द बढ़ाने के लिये, और अपने को उन का आशीर्वाद मिलने के लिये भी। पर, यदि यार्जक और यजमान का हृदय और आचरण शुद्ध नहीं है, तो घोर दुष्फल देने का सम्भव है, दुष्ट भूत-प्रेत का आकर्षण हो जा सकता है।

इस विषय की सूक्ष्म बातों का विस्तार तो सैकड़ों पृष्ठों की पुस्तक में भी समाप्त नहीं हो सकता; थोड़े से ही बहुत को समझ लेना चाहिये। पर एक अन्य परम उपयोगी बात, इस सम्बन्ध की, यहाँ कह देना आवश्यक है।

अंत समय, नीचे के सब अंगों से हट कर, मस्तिष्क में प्राण आता है, सब से पीछे मस्तिष्क को छोड़ता है; दस-बीस क्षणों में ही, मस्तिष्क के असंख्य 'सेल्स', कणों, कलल, cells, बिन्दुओं, पर अङ्कित, जीव के अनुभवों के चित्र, सभी, जीव की मानस, सूक्ष्म शरीर की, इन्द्रियों के सामने घूम जाते हैं; जैसे सिनेमा, cinema, के चित्रपट; और, उन में से जिन्ही अनुभवों में जीव का चित्त, राग और द्वेष के, स्नेह प्रीति और सर्व-जनीन दया आदि के, या व्यक्तिद्रोह लोकद्रोह के, भावों से, अधिक हड़ता से बँधा रहता है, उन्हीं को अपनी अन्तिम स्मृति में रख कर, प्रलय-मूर्च्छा में जाता है, तब प्राण, मस्तिष्क को छोड़ता है; तभी शिर का मूर्धन्य भाग भी ठड़ा पड़ जाता है। इस लिये, ऋषियों ने चेतावनी दी है—'जो बन्धु बान्धव, मित्र, अनुचर, परिचर, किसी के अन्त समय में पास बैठे हों, उनको रोना पीटना, कोलाहल करना, बात पूछना करना, सर्वथा अनुचित है, शांत मन से, मन के भीतर ही, परलोक को सिधारते हुए जीव की शांति और सद्गति के

लिये प्रार्थना करें, जिस में उस के मस्तिष्क के कणों की चित्र-परम्परा के अवलोकन में कोई विघ्न बाधा असमंजसता न होने पावै । ऐसा चित्र मन के सामने, विद्युद्-वेग से, घूम जाता है, यह उन लोगों के अनुभव से प्रमाणित होता है, जो झूब चुकने के बाद, उपचारों से पुनः जी उठे हैं ।

शरीर से उत्क्रमण के समय के लिये, ईश-उपनिषद् में मंत्र कहे हैं; ज्ञानवान् सावधान जीव को इन्हीं मंत्रों के आशय का ध्यान करते हुए शरीर छोड़ना चाहिये । ऊपर कहे, गीता के श्लोकों का भी यही आशय है ।

ॐ हिरण्मयेन पात्रेण सत्यस्य अपिहितं मुखं ;

तत् त्वं, पूषन् ! अपावृणु, सत्यधर्माय दृष्टये ! ॐ

ॐ, पूषन्, एकर्षे, यम, सूर्य, प्रजापत्य !, ज्यूह रश्मीन्, समूह तेजो; यत् ते रूपं कल्याणतमं, तत् ते पश्यानि । ॐ योऽसौ असौ पुरुषः सोहं अस्मि । वायुर् अनिलम् अमृतम् अथ इदं भस्मान्तं शरीरं ॐ । ॐ क्रतोः स्मर, कृतं स्मर, क्रतोः स्मर, कृतं स्मर ! ॐ

ॐ अग्ने ! नय सुपथा राये अस्मान्, विश्वानि, देव !, वयुनानि विद्वान् ,

युयोधि अस्मज् जुहुराण एनः, भूयिष्ठां ते नम उक्तिं विधेम । ॐ

‘सत्य का मुख सोने के ढँकने से ढँका है, हे जगत् का पोषण करने वाले पूषन् ! परमात्मन् !, उस ढँकने को, लुभावने वाली अविद्या के आवरण को, आप हटा दीजिये, जिस में मैं सत्य धर्म को, सत्य को और उस पर प्रतिष्ठित धर्म को, देखूँ । हे पूषन्, परमर्षे, यम, सूर्य, प्रजापति !, अपनी ज्ञान-किरणों को, तेजस् को (मेरे हृदय में वि-ऊही-कृत, सम्-ऊही-कृत) एकत्र व्यवस्थित कीजिये, जिस में मैं आप के तात्त्विक रूप को देख सकूँ, पहिचान सकूँ, हे चित्त !, तू अपने ऋतुओं, अध्यवसायों व्यवसायों, को याद कर, अपने कृतों, किये हुए कर्मों, को याद कर !, हे अग्ने !, (अग्ने नयति, आगे ले चलने वाले), परमात्मन् !, आप सब वयुनो ज्ञानों के ज्ञाता हैं; हमारे चित्त से, कष्ट देने वाले उत्पाती पापात्मक भावों को, अपने तेजस् से, हटा दीजिये, और हम को अच्छे धर्म के मार्ग से, रै, आत्म-ऋद्धि, तक पहुँचाइये ।’ (यह आध्यात्मिक अर्थ इन मंत्रों का है; आधिदैविक आधिभौतिक रहस्य अर्थ भी हैं ।

व्यक्तिधर्म-समाजधर्म-समन्वय ।

वैयक्तिक स्वार्थ और सामाजिक परार्थ का समन्वय करना अति आवश्यक है। अंग्रेजी शब्दों में, 'इंडिविजुअलिज्म' और 'सोशलिज्म' का। इस जोड़ के दूसरे नाम यों कह सकते हैं, व्यक्तिवाद-समाजवाद (समक्ति-वाद), अहं-वाद-वयंवाद, प्रत्येकसत्तावाद-सर्वसत्तावाद, एकसत्तावाद-संघसत्तावाद, विशेष-परिग्रहवाद-समानपरिग्रहवाद, प्रात्येकिकतावाद-सार्वस्विकतावाद, वैषम्यवाद-साम्य-वाद, पृथक्सत्तावाद-समूहसत्तावाद; इत्यादि। इस पर पहिले भी कुछ कह आये हैं। पश्चिम के देशों में, इन पर बड़ी बहस चल रही है, और प्रश्न बड़ा जटिल समझा जाता है। मानव धर्म में इस का उत्तर, इस ग्रन्थ का सुलभाव, सहज में किया है। पहिले दो आश्रमों में स्वार्थ की मात्रा कुछ अधिक रहे, पिछले दो आश्रमों में परार्थ की मात्रा यहाँ तक बढ़ायी जाय, कि मनुष्य निष्परिग्रह हो जाय, निज की कुछ भी जायदाद, अपना माल-मता, न रखे, 'ममता'-बुद्धि को ही छोड़ दे, अथ कि, 'अहन्ता'-बुद्धि को भी छोड़ दे, अपने शरीर को भी 'अहं, मम', कर के न समझे। इस से बढ़ कर और क्या 'कम्यूनिज्म' 'कलेक्टिविज्म' 'साम्यवाद' अथवा 'सर्वसमानसत्तावाद' हो सकता है? मोक्ष का अर्थ ही अहन्ता और ममता से मोक्ष, सब जगह सब में एक ही परमात्मा को देखना। पर देखिये, इस के संबन्ध में भी कैसी भयानक दुर्बुद्धि इस देश में फैल रही है;

अधर्म धर्ममिति या मन्यते, तमसऽवृता,

सर्वार्थान् विपरीतांश्च, बुद्धिः सा, पार्थ !, तामसी । (गीता)

राष्ट्र-प्रबन्ध-तत्त्व-रहस्य ।

विविध प्रकार के राष्ट्र-प्रबंधों का समन्वय यह है कि, शौर्यशील, रक्षा-प्रसारक, शस्त्राभ्यासी, क्रिया-प्रधान जीव, 'क्षत्रिय', अधिकार के काम करे; और ज्ञान-प्रधान जीव, विद्यासंग्रही, शास्त्राभ्यासी, ज्ञानप्रचारक, 'ब्राह्मण'-हृदय और 'ब्राह्मण'-बुद्धि वाला जीव, उस का नियमन नियंत्रण करे। इच्छा-प्रधान जीव, द्रव्यसंचयशील, पात्रेदानशील, अन्नवस्त्रादि वितरणकर्ता, 'वैश्य'-प्रकृति वाला जीव, इन दोनों का, तथा 'शूद्रों' का भी, और अपना भी, भरण पोषण करे।

और अनुद्बुद्धबुद्धि, अव्यक्तगुण का, अर्थात् 'शूद्र'-प्रकृति का जीव, अन्य तीनों की सेवा सहायता करे ।

ब्राह्मणैः क्षत्रबंधुरं हि द्वारपालो नियोजितः । (भागवत)

प्रजानां पालनाद्वारा विष्णोर्भंशः प्रकीर्तितः । (शुक्नीति) ।

'ब्राह्मण-कर्म' वालों, अर्थात् ज्ञानोपजीवी, विद्याऽजीवी, शास्त्रऽध्यायी ने, क्षत्रियकर्म वाले अर्थात्, रक्षोपजीवी, शस्त्राऽजीवी, को, प्रजा का चौकीदार पहरेआ मुकर्रर किया है । प्रजा का पालन करता है, इस से विष्णु का अंश राजा माना जाता है । तथा, प्रजा, उस को, कर के रूप से भृति, मजदूरी, काम का दाम, देती है, इस से प्रजा का दास भी राजा ही है ।'

स्वभागभृत्या दास्यत्वे प्रजाभिस्तु नृपः कृतः । इत्यादि (शुक्नीति)

उद्देश्य एक होता है, उस को साधने के उपाय विविध होते हैं, जो जिस देश-काल-अवस्था में, सहज जान पड़े, उसी उपाय को काम में लाना चाहिये । एक स्थान से दूसरे स्थान तक जाने के विविध मार्ग, स्थल, जल, आकाश के, होते हैं, और वाहन भी विविध होते हैं; एक रोग की चिकित्सा, एक स्वास्थ्य के लाभ, के उपाय, बहुत से होते हैं; बैद्यक, हकीमी, यूनानी, 'आलो-पैथी', 'होमियोपैथी', 'क्रोमोपैथी', 'इलेक्ट्रोपैथी', शीतोपचार, उष्णोपचार, 'हैड्रोपैथी', रसौषध, काष्ठौषध, इत्यादि, तत्रापि, प्रत्येक चिकित्सा-सम्प्रदाय के अंतर्गत, एक ही रोग के चिकित्सक द्रव्यों, औषधों, प्रकारों में, कई कई अनुकल्प, विकल्प, भी होते हैं, लक्ष्य सब का एक ही, स्वास्थ्य । वह मूल मुख्य लक्ष्य, उद्देश्य, साध्य, ही, समन्वय का हेतु होता है । ऐसे ही, जनता को अभ्युदय-निःश्रेयस सुख मिले, और वह 'कर्मणा वर्णाः, वयसा आश्रमः' की व्यवस्था से ही मिल सकता है, इस समाजव्यवस्था रूपी एक मात्र लक्ष्य के साधन के लिये, विविध उपाय, विविध शासन-पद्धतियों के अनेक रूपों में, मनुष्यों ने आजमाये, परीक्षा किये, प्रयोग किये हैं, यथा ऐकराज्य, द्वैराज्य, वैराज्य, गणराज्य, संघराज्य, साम्राज्य, सार्व-भौम्य, आदि; जब एक में, कुछ काल पाये, विकार आये, तब दूसरा किया । पर, समन्वयकारी लक्ष्य सदा एक ही है; तथा, अन्य सब प्रकारों के बीज, प्रत्येक प्रकार में वर्तमान है, कभी एक जोर पकड़ता है, कभी दूसरा ।

विविध-इतिहास-प्रकार-समन्वय ।

स्वार्थ-परार्थ, व्यक्तिधर्म-समाजधर्म, के सम्बंध में, जिन हेतुओं से, पच्छिम में, विचार के सागर पर घोर वात्सा बह रही है, और बहुतेरे पोत्रों, वहित्रों, राष्ट्र-प्रबन्धों को डुबा देने वाली महोर्मियों को आकाश-पाताल से बाते करा रही है, उन्हीं हेतुओं से, 'इतिहास' के प्रकारों के विषय में भी वहाँ बड़ा वाद-विवाद उठा है। थोड़े में यों कह सकते हैं; (१) एक पक्ष, राजाओं के विजय-पराजय का वृत्तान्त अधिकतर लिखता रहा; यह पक्ष, अब से प्रायः ७५ वर्ष पूर्व तक (अर्थात् कोई १८७५ ई० तक), जोर करता रहा, (२) दूसरा पक्ष, प्रायः १०० वर्ष से (१८५० ई० से), ज्ञान के, शास्त्रों के, धर्म (रिलिजन) के, कला-कौशलों के, काव्य-साहित्य के, वैज्ञानिक आविष्कारों के, दर्शनो के, हास-विकास, आवर्त्त-परिवर्त्त, के वर्णन पर बल लगाता रहा, इस का प्रभाव बढ़ता जा रहा है; (३) तीसरा पक्ष भी प्रायः सौ वर्ष से, मानव जातियों, राष्ट्रों, देशों के वर्णन को; आर्थिक जीवन के प्रकारों के परिवर्तनो के, वर्णन को; अर्थात्, कृषि, पशुपालन, वाणिज्य, वार्त्ता के लिये देश-विदेश भ्रमण, नौ-यान, समुद्र-तरण, वैज्ञानिक आविष्कारों के उपयोग के प्रचारण प्रसारण, के, वर्णन को; इतिहास-लेखक का विशेष कर्त्तव्य मानता है। पहिले प्रकार का हास हो रहा है; दूसरे और तीसरे प्रकार बर्धमान हैं। भारतीय पुराने संस्कृत शब्दों में, पहिला प्रकार, समाज के, राष्ट्र के, क्षत्रियाङ्ग का इतिहास है; दूसरा, ब्राह्मणाङ्ग का; तीसरा, वैश्याङ्ग का, शूद्राङ्ग, इन तीनों से सम्बद्ध, तीनों के अतर्गत, है। अध्यात्म-शास्त्र की दृष्टि से, इन सब प्रकारों का समन्वय नितान्त सरल है; अपितु प्रत्यक्ष-सिद्ध है, अनिवार्य है, सभी अन्योऽन्योऽश्रित हैं। ब्राह्मणाङ्ग, ज्ञानाङ्ग है; क्षत्रियाङ्ग, क्रियाङ्ग, वैश्याङ्ग, इच्छाङ्ग; तीनों का सम्बन्ध अविच्छेद्य है। सम्पूर्ण, सर्वाङ्गीण, इतिहास में, इन तीनों के अवस्था-परिवर्तन का, सकोच-विकास का, पारस्परिक प्रभाव का, वर्णन होना ही चाहिये; जैसा भारतीय इतिहास-पुराण में, प्राचीन रीति से, किया ही है। पर नये समय, नये युग, नई अवस्था में, मानव-चित्त नई रीति भी चाहता है; सो वह भी

उत्पन्न हो ही रही है; पन्चिम मे 'सोशियोलाजिकल-एन्थ्रोपोलाजिकल हिस्ट्री आफ़ मैनकाइंड' के रूप मे, उक्त तीनों प्रकारों का, 'पोलिटिकल' 'कल्चरल' और 'इकोनामिक' 'हिस्टरियों' का, सम्मिश्रण और परस्पर सम्बन्धन किया जा रहा है। इसी से इन सब प्रकारों का समन्वय होता है। दूसरे शब्दों मे, पन्चिम मे, इस विषय को, दो प्रतिद्वन्द्वियों की, 'हेरोइक् स्कूल आफ़ हिस्ट्री' और 'इवोल्युशनरी स्कूल आफ़ हिस्ट्री' की, बहस कहते हैं। पहिला दल कहता है कि वीरपुरुषों, महापुरुषों, 'हीरोज', 'ग्रेट मैन', का चरित ही 'इति-हास' है, युद्धवीर, धर्मवीर, ज्ञानवीर, पुरुषों के अतिमानुष, लोकातीत, बुद्धिबल से, बाहु-पराक्रम से, महा-काम, महा-इच्छा, महा-करुणा, महा-सत्त्व, महा-प्राण से, अद्भुत कार्य, आश्चर्यमय आविष्कार, नये नये शास्त्रों के प्रवर्तन, नये नये देशों के विजय, होते हैं; जिन कायो, आविष्कारों, शास्त्रों से, वाणिज्यवार्त्ता का विस्तार और ऋद्धि-समृद्धि की वृद्धि होती है, मानव जीवन का उत्कर्ष होता है, सम्यता शिष्टता की प्रगति उन्नति होती है, वे ही स्मरण करने और 'इति-इ-आस' के ग्रन्थों मे लिख रखने के योग्य होते हैं; इत्यादि। दूसरे दल का, जो अब अधिकाधिक मान्य होता जा रहा है, कहना है कि ऐसे असाधारण पुरुष भी, मानव-सष्टि के क्रम-विकास के प्राकृतिक नियमों से ही, उचित समय और अनुकूल अवस्था मे ही, कार्य कर सकते हैं, 'इवोल्युशन', क्रमिक-विकास, के 'नियम', 'ला', मे ही ऐसी शक्ति है कि वह ऐसे पुरुषों को पैदा करती और अवसर देती है; यदि कोई विशिष्ट व्यक्ति न हो, या किसी कारण से अपना कार्य पूरा न कर सके, मर जाय, इत्यादि, तो वह विशिष्टता, वह शक्ति, किसी दूसरे योग्य व्यक्ति मे आविर्भूत हो कर कार्य समाप्त करेगी; इत्यादि।

इस समग्र विषय का, भीष्म पितामह के मुख से, व्यास जी ने, शांति पर्व के एक श्लोक मे सग्रह कर दिया है,

कालो हि कारणं राज्ञः, राजा वा कालकारणं,

इति ते संशयो मा भूत्; राजा चै कालकारणं।

'डज दि मैन मेक टि टैम, ऑर दि टैम मेक दि मैन', ये प्रसिद्ध अंग्रेज़ी शब्द, इस श्लोक के अनुवाद ही हैं। 'काल का, युग का, जमाने का, (सत्य, त्रेता, आदिका) कारण राजा है, वा राजा का कारण काल है ?'। भीष्म का उत्तर है कि, 'काल

का कारण राजा है' । पर यह उत्तर, विशेष प्रसंग की विशेष दृष्टि से दिया गया । समस्त इतिहास-पुराण की आध्यात्मिक दृष्टि से, विवादी मतों का सम्वाद यों किया है कि, महाकालरूप सर्व-कलयिता सर्व-चालयिता सर्व-उत्पादयिता परमात्मा की संकल्पनामय नियति से ही, विशेष विशेष अल्पकालरूप युग, क्रम से आवर्तन करते हैं, और उसी नियति से, विशेष विशेष विशिष्ट विशिष्ट जीव, कोई ज्ञानऽधिक, कोई वीर्यऽधिक, कोई ईहाऽधिक, उन उन युगों के प्रवर्तन के लिये, कलाऽवतार, अशऽवतार, के रूप में, उत्पन्न होते हैं ।

इस प्रकार से, यह निर्णय, सर्वसम्वादी, सर्वसमन्वयी, होता है, कि 'राजा' का कारण 'महा-काल' है, और 'अल्प-काल' का कारण राजा होता है ।

भगवान् मनु ने भी यही आदेश किया है;

कृतं, त्रेतायुगं चैव, द्वापरं, कलिर् एव च,
राज्ञो वृत्तानि सर्वाणि; राजा हि युगं मुच्यते ।
कलिः प्रसुप्तो भवति, स जाग्रद् द्वापरं युगं,
कर्मसु अभ्युद्यतः त्रेता, विचरंस्तु कृतं युगं ।

(मनु, ९. ३०१-३०२)

'कृत, त्रेता, द्वापर, कलि—ये सब युग राजा के आचरण से ही होते हैं । राजा ही युग कहलाता है; जैसा राजा वैसा युग; जब राजा ऐश में डूबा है, दुराचार है, धर्म से गाफिल, अनवधान है, मानो सो रहा है, तब कलि का राज है; जब कुछ कुछ, कभी कभी, जागता है और प्रजा की फिक्र करने लगता है, तब द्वा-पर (जिसमें द्वं, दोनो, धर्म और अधर्म, तुल्य हो कर लड़ते हैं, जैसे द्वापर के अन्त में महाभारत के युद्ध में), जब अपना धर्म-कर्म करने में उद्यत, मुत्तैद, सन्नद्ध, रहता है, तब त्रेता; जब, राष्ट्र में, चारों ओर, घूम घूम कर, प्रजा का और राजभृत्यों, सकरारी नौकरों, का निरीक्षण परीक्षण करता रहता है, तब सत्ययुग का राज्य होता है ।'

मनु के इस आदेश की पूर्ति भी वैसे ही करनी चाहिये जैसे भीष्म के वाक्य की ।

इतिहास-मेदों का एक और समन्वय ।

जैसे असंख्य मनुष्यों में, प्रत्येक की जीवनी, विशेष विशेष अंशों में; अन्य सभों की जीवनियों से भिन्न होती है, और सामान्य अंशों में समान और अभिन्न होती है, वैसी ही दशा, असंख्य जातियों, कौमो, नेशनो (nations) राष्ट्रों के इतिहास की है ।

‘जायते, वर्धते, विवहते, प्रजायते, तिष्ठते, क्षीयते, म्रियते’; पैदा होता है, बढ़ता है, विवाह करता है (दूसरी जातियों से सम्बन्ध जोड़ता है), प्रजा उत्पन्न करता है, (नये उपनिवेश बसाता है), कुछ काल तक स्थिर रहता है, घटने लगता है, मर जाता है’; यह सोंचा ढोंचा सब पर लागू है, सर्व-व्यापी, सर्व-समान है, समदर्शिता की नींव है । हाँ, सभी उत्सर्गों नियमों के अपवाद होते ही हैं; कोई जल्दी ही मर जाते हैं, ‘अकाल-मृत्यु’ पाते हैं; कोई निर्धन, निर्वीर्य, निस्सन्तान होते हैं; कोई बहुत दीर्घजीवी, बहुसमृद्ध, बहुप्रज होते हैं; इत्यादि; विशेष हेतुओं से, जिन से साधारण नियम का नाश नहीं होता ।

चीन देश में, ईरान देश में भी, कहानी कही जाती है; पचास वर्ष की उमर में एक बादशाह को इच्छा हुई कि मानव जाति का इतिहास जानें । विद्वानो हकीमो, उलमा, पंडितों की सभा की गई । आज्ञा हुई, ‘आरंभ से, मानव जाति की उत्पत्ति से, मानववंश का इतिहास लिखिये’ । बीस वर्ष बीत गये; बादशाह को इतिहास की याद आई । ‘मौलवियों को बुलाओ’ । ‘हुजूर, जो हुकम’ । दीवानि-आम की बड़ी खिरकी में से, तख्त पर बैठे बादशाह ने देखा कि चौड़ी सड़क पर ऊंटों की कतार चली आ रही है । पूछा, ‘क्या है?’; ‘जहॉ-पनाह, शाहिनशाह, धर्मावतार, बहुनृपति-मुकुटरंजिन-पादनख ! वही हकीम लोग, कौमि-इन्सान, नस्लि-बनी-आदम, औलादि-आदम-ब-हौवा, मनु-शतरूपा की प्रजा, की तवारीख लिख कर, शुतुरो पर लाद कर ला रहे हैं’, ‘कितनी जिल्दें हैं?’; ‘पच्चीस हजार’; ‘कौन पढ़ सकता है ! हुकमा के पेशवा को बुलाओ’ । आये; ‘जनाब, इखितसार कीजिये, संक्षेप से लिखिये’; ‘बहुत अच्छा’ । पंद्रह बरस और बीते । दस ऊंटों (उष्ट्रों, ‘उशतरो’, ‘शुतुरो’) पर, बड़ी बड़ी पॉच सौ जिल्दें

आईं । बादशाह का पचासीवों बरस था, करीबुल्मर्ग, मरणासन्न, घे, पलंग, (पर्यंक, पल्यंक, पालकी) पर पड़े थे, बोले, 'क्या मैं पाँच सौ जिल्दें पढ़ सकता हूँ ! बहुत मुख्तसर जवानी कहो !'; 'हुजूर !, खुदा की कुद्वत से, हर जमाने मे, हर जमीन पर, इन्सान पैदा होते रहे हैं, जीते रहे हैं, खाते, पीते, जागते, सोते, मैला करते, नहाते, धोते, औलाद पैदा करते, मुहब्बत दुश्मनी करते, लड़ते मिलते, रहे हैं, हजार किस्म के लुत्फ भी दर्द भी महसूस करते रहे हैं, और मर जाते रहे हैं; यही सारी तवारीख का लुब्बिलबाव है, सार है ।' बादशाह ने सुना, मुस्किराये, और ओखै हमेशा के लिये बन्द कर लीं ।

बंध और मोक्ष का समन्वय ।

भागवत मे ही लिखा है कि, जो परम अर्थ मोक्ष है, उसी को लोगों ने भ्रम से स्वार्थ कर डाला है । 'मै बच जाऊँ' 'मेरा' मोक्ष हो, अन्य किसी का छुटकारा चाहे हो या न हो, अथवा यदि औरों का न हो तो अच्छा ही है !; परम अभेद-बुद्धि-रूप मोक्ष को भी भेद-भाव-पूर्ण कर दिया है !; अहन्ता के नाश को भी तीव्रतम अहन्ता का विषय बना डाला है !; प्रह्लाद की उक्ति है, भगवान् के प्रति,

प्रायेण, देव !, मुनयः, स्वविमुक्तिकामाः,
स्वऽर्थं चरन्ति विजने, न परऽर्थनिष्ठाः;
न एतान् विहाय कृपगान् विमुमुक्षे, एको;
नान्यं त्वद्, अस्य शरणं, अमतो, ऽनुपश्ये ।

'हे देव !, प्रायेण मुनि 'अपनी' ही मुक्ति चाहते हैं, और अकेले मे बैठ के 'अपनी' ही फिक्र करते हैं ; औरों की नहीं । मै, ससार के अंधकार मे भटकते हुए इन कृपण दीन जनो को छोड़ कर, अकेले अपनी मुक्ति नहीं चाहता हूँ ; और इस भ्रमते हुए संसार से शरण देने वाले, सिवाय आप के, किसी दूसरे को नहीं देखता हूँ ।' 'अपनी' मुक्ति—यह वाक्य, यह विचार, यह भाव ही, स्वतो व्याहत है । 'अपनापन' छोड़ने ही का तो नाम मुक्ति है ।

इस प्रकार से "कुरु कर्म, त्यज इति च" का समन्वय आर्यधर्म मे किया है । ब्रह्मचर्य और गार्हस्थ्य मे "कुरु कर्म", अर्थात् अभ्युदय-रूप धर्म-अर्थ-काम खोजिये,

उचित स्वार्थ साधिये, 'अन्य-अद्रोहेण', दूसरों का सरीही नुकसान न कर के, कानून की मर्यादा की हद के भीतर रह के। वानप्रस्थ और संन्यास में निःश्रेयसरूप मोक्ष साधिये, "त्यज्" के द्वारा, परार्थसाधन के द्वारा।

यतो यतो निवर्तते, ततस्ततो विमुच्यते;

निवर्त्तनाद्धि सर्वतो, न वेत्ति दुःखं भणु भपि।

अर्थस्य मूलं, निकृतिः, क्षमा च; कामस्य, रूपं च, वयो, वपुश्च,
धर्मस्य, यागादि, दया, दमश्च; मोक्षस्य चैव उपरमः क्रियाभ्यः।

(संक्षेप-शारीरक)

‘जिधर जिधर से हटेगा, उधर उधर से मुक्त होगा; सब ओर से हट जाय तो सब दुखों से छूट जाय। अर्थ-सम्पत्ति का मूल, नीचा काम करना, और रूखी बात वर्दाश्त करना। काम-भोग का साधन, यौवन, और बलवान् और सुन्दर रूप-वान् शरीर। धर्म का साधन, इन्द्रिय-दमन, दया, और यज्ञ। मोक्ष का एकमात्र साधन, सब वस्तुओं का, सब क्रियाओं का, त्याग।’

बिना 'स्वार्थ' के मनुष्य-व्यक्ति जी ही नहीं सकता है। बिना परार्थ के मनुष्य-समाज एक क्षण भी ठहर नहीं सकता है। युवा जीवों में स्वार्थ की मात्रा किंचित् अधिक हो, और वृद्धजन में परार्थ की मात्रा अच्छी बढ़ी हो, तो दोनों बात, मनुष्य समुदाय में, सिद्ध हो सकती है, 'इडिविजुअलिज्म' के भी गुण हासिल होंगे, और 'सोशलिज्म के' भी, रजोगुण भी अपना काम करेगा, और सत्त्वगुण भी, तथा दोनों एक दूसरे से, तमोगुण द्वारा, संसृष्ट रहेंगे। "तदेव बुद्धिसत्त्व, रजोमात्रयाऽनुविद्धं, धर्म-ज्ञान-वैराग्य-ऐश्वर्योपगं भवति" (योगभाष्य) 'बुद्धि का जो सात्त्विक अर्थात् ज्ञान का अंश है, उस में रजस् अर्थात् क्रिया का थोड़ा अंश मिला रहै, तो जीव की रुचि, धर्म, ज्ञान, वैराग्य, और ऐश्वर्य की ओर होती है'। यह बात नैसर्गिक भी है, प्रकृति के अनुकूल भी है, कि युवाजन, वृद्धों के माथे खेले, खायें, खुश रहे, और वृद्ध उन की फिक्र करें। यदि ऐसा न हो तो नयी पुष्ट जी न सके। पुरानी पुष्ट यदि सर्वथा स्वार्थी हो जाय, और नयी पुष्ट की फिक्र न करे, तो मानववंश का तत्काल उच्छेद हो जाय। "वृद्धस्तावच्चितामग्नः" ; हाँ, 'परहितचितामग्नः,' 'ब्रह्म-

चितामयः’, होना चाहिये; ‘स्वार्थचितामयः’ नहीं । सब से सरल समन्वय, स्वार्थ और परार्थ का, व्यक्ति के अर्थ का, और समक्ति, समाज, के अर्थ का, यों कीजिये; ‘स्व’ का अर्थ ‘मै’ भी और ‘हम’ भी; प्रत्येक मनुष्य, प्रतिक्षण, इन दोनों शब्दों का प्रयोग करता है; यथा ‘मै’ राम, कृष्ण, आदि, और ‘हम’ काशीवासी, ‘हम’ भारतवासी, ‘हम’ मुसलमान, ‘हम’ हिन्दू, ‘हम’ ईसाई, ‘हम’ अंग्रेज, ‘हम’ जर्मन, ‘हम’ रूसी, ‘हम’ अरब, ‘हम’ तुर्क, ‘हम’ चीनी, ‘हम’ जापानी इत्यादि ; ‘मै’ के बिना ‘हम’ नहीं, ‘हम’ के बिना ‘मै’ नहीं ; व्यक्ति के बिना समाज नहीं, समाज के बिना व्यक्ति नहीं । स्वार्थ-परार्थ, परस्पर अभेद्य सम्बन्ध से बंधे हैं । पुनरपि, “वैशेष्यास्तु तद्वादस्तद्वादः” । ‘मै’ की मात्रा अधिक होने से स्वार्थ; ‘हम’ की मात्रा अधिक होने से परार्थ । पहिली उमर मे वह, पिछली उमर में यह । पश्चिम मे, यूरोप के प्रांतों मे, समाजशास्त्र पर विचार करने वालों मे, दो पक्ष हो रहे हैं ; एक पक्ष का मत यह है कि, प्रत्येक मनुष्य को पूरा अवसर देना चाहिये, कि वह अपनी शक्तियों का यथेष्ट प्रयोग कर के, जहाँ तक उस से बन पड़े लाभ उठावै, क्योंकि ऐसे व्यक्तियों के ‘संघर्ष’ से, ‘काम्पिटिशन’, प्रतिस्पर्धा से, ही, नये-नये यत्न किये जायेंगे, नई नई खोजें होंगी, नये नये आविष्कार होंगे, मानवशक्ति बढ़ेगी । ये लोग ‘इंडिविजुअलिस्ट’, ‘व्यक्तिवादी’, कहलाते हैं । दूसरे पक्ष का मत है, कि किसी को अपने निज के लाभ के लिये काम करने देना ही न चाहिये, सब संपत्ति समाज की ही हो, और सब काम समाज के नाम से, समाज के लिये ही, सब आदमी करे; और समाज की ओर से सब को अन्न वस्त्र आदि, आवश्यकीय, निकामीय, विलासीय, वस्तुएँ मिलें । ये लोग ‘सोशलिस्ट’, ‘समाजवादी’, कहलाते हैं । ‘साम्यवादी’ ‘अराजवादी’, ‘श्रेणीवादी’, आदि इन्हीं के अवातर भेद हैं । ये दोनों ही पक्ष ‘अत्यन्तवादी’, ‘अतिवादी’, ‘एक्स्ट्रीमिस्ट’ हैं, मनुष्य-प्रकृति के विरुद्ध हैं, इस लिये अव्यवहार्य हैं । निजी सम्पत्ति, परिग्रह, ‘प्रापर्टी’, किसी व्यक्ति के पास न रहे, इस का तो अर्थ यही है कि ‘ममता’ न रहे, और अत एव, द्वितीय क्षण मे, अथवा साथ ही साथ, ‘अहंता’ भी न रहे, कुल-कुटुम्ब, दारा, पुत्र, स्वशरीर भी, न रहें । यह बात प्रवृत्तिमार्ग पर सर्वथा असम्भव है । इस काष्ठा का, इस हद तक, जब

व्यक्तित्व का नाश होगा, तब, साथ ही, समाजत्व का भी नाश हो जायगा। एवं, यदि व्यक्तित्व को, 'अहं'-भाव को, अत्यन्त बढ़ाया जाय, और 'वय'-भाव को अत्यन्त दबाया जाय, तो भी वही दुष्फल होगा। दोनों की, उपर्युक्त प्रकार से, मर्यादा, सीमा, बंध कर, दोनों का समन्वय करने से ही, 'मध्यवाद' का ग्रहण करने से ही, मनुष्यमात्र का कल्याण होगा। ऐसी ऐकपादिक, अनध्यात्मवित्, अत एव प्रतिपद विशीर्यमाण, 'अर्वाचीन' दृष्टियों और 'स्मृतियों' की चर्चा, आगे फिर भी की जायगी।

प्रकृति-विकृति-संस्कृति।

इस सब का निष्कर्ष यही है कि प्राकृतिक वस्तुस्थिति को, स्वाभाविक नियमों और कार्य-कारण-सम्बन्धों को, ले कर, मनुष्य के वैयक्तिक और सामाजिक, ऐहलौकिक और पारलौकिक, जीवन के लिये, तथा मोक्ष के लिये, नियमबद्ध, मर्यादित, कर देना, प्रकृति के विकृतियों की संस्कृति कर देना, नैसर्गिक भावों का संस्कार परिष्कार कर देना—इतना ही काम सनातन-आर्य-वैदिक-मानव-बौद्ध धर्म का है। इसी से यह सर्वसंग्राहक है, किसी का भी अत्यन्त विरोधी नहीं। 'यह ही'—ऐसा कभी नहीं कहता; 'यह भी'—ऐसा ही कहता है, पक्ष में भी इतना अंश ठीक है, प्रतिपक्ष में भी इतना अंश ठीक है। मैत्रे के लिये भी 'खाद' रूपेण खेत में परमोपयोगी स्थान है, वह भी पौधों का 'खाद्य' है। सर्वव्यापी परमात्मा किसी का अत्यन्त विरोधी नहीं हो सकता; प्रत्युत सब का अनुरोधी, पोषक, है।

विष्टभ्यऽहं इदं कृत्स्नं एकांशेन स्थितो जगत् । (गीता)

'मैं' ही तो इस सारे जगत् को, जगद्-अन्तर्वर्त्ती समस्त विरुद्ध भावों को, अपने एक अंश से, ध्यान के, संकल्प के, अवधारण के, बल से, धारे है (हूँ)।' यही विवेक, यही लोच, यही लचीलापन, यही विवेकपूर्वक संकोचविकासशीलता, यही विभुता, यही व्यापकता, इस धर्म की प्रबलता का मुख्य कारण भी, और मुख्य लक्षण भी, है। काल के प्रवाह से, युगपरिवर्तन से, मनुष्य-समाज में रागद्वेषादि से प्रयुक्त दुर्भावों की वृद्धि से, स्वयं धर्माधिकारियों और ज्ञानप्रवर्तकों

मे स्वार्थाधता, अधर्म, और अज्ञान की वृद्धि और तपोबल की हानि से, जितना ही इस विवेक और इस लोच के भाव का हास हुआ, उतना ही इस धर्म का बल क्षीण होता, और फैलाव और घेरा घटता, गया है ।

‘मानवधर्म’ शब्द का अर्थ ।

इस धर्म का नाम मानवधर्म है— इस लिये कि मानव मात्र इस के अन्दर आ सकते हैं, क्या, हैं ही । यदि इस के रत्नों को सद्बुद्धि होती, तो आज, जो मजहबी भगदे इस देश को हजार बारह सौ वर्ष से अस्त-व्यस्त कर रहे हैं, वे न होते, और “आ सेतोः आ हिमाद्रेश्च” एक यह मानवधर्म ही विराजमान होता । मनु का आदेश है,

एतद्देशप्रसूतस्य सकाशाद् अग्रजन्मनः

स्वं स्वं चरित्रं शिक्षेरन्, पृथिव्यां सर्वमानवाः ।

ब्राह्मणः, क्षत्रियो, वैश्यः, त्रयो वर्णाः द्विजातयः,

चतुर्थः एकजातिस्तु शूद्रो; नास्ति तु पञ्चमः ।

‘मनुष्यमात्र, सब देश, सब जाति, के, चार ही राशि में, अपने स्वभाव-प्रभूत गुण-कर्म के अनुसार, विभक्त होते हैं, इन में तीन, ब्राह्मण, क्षत्रिय, वैश्य, द्विज है; इन का पहिला जन्म माता से, दूसरा जन्म आत्म-विश्वास से, होता है; चौथा, शूद्र, एक-ज होता है, जिस को आत्म-ज्ञान न हो; पांचवें प्रकार का मनुष्य कहीं नहीं है । उन सब को, भारतवर्षीय अग्रजन्मा, तपस्वी, विद्वान्, अध्यात्मवित्, अतः ज्येष्ठ, श्रेष्ठ, अग्रऽसनऽर्ह, मनुष्य धर्मोपदेश करै ।’

सो, दूरदेशवर्तियों के उपदेश की कथा तो दूर रही, समीपवर्ती ही रोज रोज ‘जात बाहर’ किये जा रहे हैं, दूसरों को जहाँ अपनाना चाहिये वहाँ अपने हटाय जा रहे हैं । यहाँ तक दुर्बुद्धि, क्षुद्रता, दंभ, लोभाधता, और क्रूरता बढ़ गई है, कि, बलात्कारेण दूसरे धर्मों के चिन्ह पहिराये हुए आदमियों को, अपने ही भाइयों को, ये लोग ‘शुद्ध’ कर के अपने में वापस लेने से इनकार करते रहे हैं । यदि ये लोग चातुर्वर्ण्य का मर्म समझते होते, तो जिस किसी का स्पर्श, भारतवर्ष से, अथवा भारतवर्षीय से, होता, वही चातुर्वर्ण्य के अन्तर्गत किसी न किसी वर्ण

मे शामिल हो जाता, जैसा बौद्ध काल के अन्त तक होता रहा। जैसे पंजाबी, बंगाली, गुजराती, महाराष्ट्रीय, आदि, ब्राह्मण, क्षत्रिय, वैश्य, शूद्र, होते हैं, वैसे ही ईरानी, अरबी, तुर्की, जर्मन, फ्रेंच, रूसी, अंग्रेजी, चीनी, जापानी, बर्मी, आदि भी ब्राह्मण, क्षत्रिय, वैश्य, शूद्र, बना लिए गये होते। जैसे उपासना के अवान्तर भेदों में सैकड़ों शैव, शाक्त, वैष्णव, स्मार्त आदि भेद हैं, वैसे ही अल्लापंथ, ईसापंथ, यहोवापंथ, आदि भी होते—और सब ही परमात्मोपासना के प्रकार मात्र समझे जाते।

अपना दोष ।

यह मानवधर्म तो ऐसा संग्राहक है कि, जहाँ पश्चिमवालों की परार्थ-बुद्धि बहुत उड़ान उड़ कर भी, भ्रातृभाव, brotherhood, 'ब्रदरहुड', ही तक पहुँची, वहाँ इस ने सब वर्णों के मनुष्यों में अङ्गाङ्गिभाव सिद्ध किया। भाई भाई तो भी अलग होते हैं; पर मुख, बाहु, ऊरु, पाद—ये तो अलग हो ही नहीं सकते। किन्तु हमारे दुर्भाग्य ने, हमारे आन्तर तमस् ने, हमारी बुद्धि पर आवरण डाल दिया है, और उस को ऐसा विद्धित कर दिया है कि हम दिन को रात और रात को दिन समझने लगे हैं। जहाँ परस्पर अगों में घनिष्ठ प्रेम, स्नेह, परस्पर सेवा सहायता होना चाहिये, वहाँ परस्पर अहकार, तिरस्कार, ईर्ष्या, द्रोह, छल, कपट, छूत, अछूत, आदि का व्यवहार होता है। इसी के कारण हमारी भारी दुर्दशा हो रही है। महा भ्राति से, हम नित्य शिकायत करते हैं, कि दूसरे देश के, दूसरे धर्म के, लोग हमारी यह दुर्दशा कर रहे हैं, असल में यह सब दुर्दशा अपनी हम आप ही कर रहे हैं। जब दूसरों की बुराई करने को जी चाहे तब अपना मुँह स्वयं आहने में देखना चाहिये।

राजन् !, सर्पपमात्राणि परछिद्राणि पश्यसि;

आत्मनो बिल्वमात्राणि पश्यन्नपि न पश्यसि । (म. भा.)

सुलभाः पुरुषाः, राजन् !, सततं प्रियवादिनः,

अप्रियस्य च पथ्यस्य वक्ता, श्रोता च, दुर्लभः (रामायण)

विदुर ने धृतराष्ट्र से कहा है, 'हे राजा !, दूसरों के सरसों बराबर छेद बड़ी चारीक निगाह से देखते हो; पर बेल के बराबर भी अपने छेद देख कर भी

नहीं देखते हो' । विभीषण ने रावण से कहा है, 'हे राजा !, सदा मीठा बोलने वाले चापलूस खुशामदी बहुत मिलते हैं, दवा के ऐसी कड़ुई पर हितकारी बात बोलने वाले भी और सुनने वाले भी कम मिलते हैं' । यदि हम वर्णाश्रम-धर्म का मर्म समझते, और उसका पालन, पोषण, रक्षण, करते, तो स्यात् ईश्वर दूसरे धर्मों को उत्पन्न ही न करता, और उन धर्मों को, दंड के द्वारा हमारा शिक्षण शोधन करने को, इस देश में न भेजता ।

मानवधर्म के दूसरे नाम । नाम-समन्वय ।

इस धर्म के अन्य नामों पर भी विचार कीजिये ।

इस को 'आर्य धर्म' भी कहते हैं । 'आर्य' शब्द का अर्थ है, ऋजुबुद्धि का, सत्यबुद्धि का, मनुष्य, तथा कृषिजीवी भी, और आत्मवशी । "अर्यः स्वामिवैश्ययोः" (पाणिनि); स्वामी, मालिक, को, और वैश्य को, 'अर्य' कहते हैं । 'अर्यः एव आर्यः, ऋ गतौ'; ऋ-धातु का अर्थ गमन है ।

निवारणार्थं अर्त्तिनां, अर्यते सततं तु यः,

आर्त्तैः, त्राणे समर्थश्च, सः आर्यः इति कथ्यते ।

'आर्त्त, दुखी, लोग अपनी अर्त्ति पीड़ा के निवारण के लिये, जिस के पास सदा जाते हों, जो उन की सहायता करने में समर्थ हो, और उन का त्राण करता हो—ऐसे को आर्य कहते हैं' । ऐसे मनुष्यों का निश्चय किया और धारण किया हुआ धर्म आर्य-धर्म है ।

इसी का एक अभिधान 'वैदिक धर्म' भी है । 'वेदयतीति वेदः' । कार्यों और कारणों के सम्बन्ध को बताने वाले सच्चे ज्ञान का नाम 'वेद' है । 'अनन्ता वै वेदाः' यह तैत्तिरीय श्रुति है । इस विस्तृत अर्थ में, (विद् धातु से निवली हुई) जितनी सच्ची विद्या है, सभी वेद की अगोपाग हैं, उस के शरीर की अंश अवयव हैं, उस से पृथक् नहीं हैं; सभी सच्चे 'सायस' उस में शामिल हैं । जब 'सायस' और शास्त्र की तथ्य बातें पुरुष की, मनुष्य की, रची नहीं हैं, तो प्रत्यक्ष ही वे अपौरुषेय हैं । दो और दो मिल के चार होता है, यह बात स्पष्ट ही पुरुष-वृत्त नहीं है, पुरुष-दृष्ट मात्र है ।

आर्षं धर्मोपदेशं तु, वेदशास्त्राविरोधिना,

यः तर्केणऽनुसंधचे, स धर्मं वेद, न इतरः । (मनु)

हेतुभिर् धर्मं अन्विच्छेत्, न लोकं विरसं चरेत् । (म. भा. , शांति.)

'वेद-शास्त्र अर्थात् वेदान्त, अध्यात्मशास्त्र, परम प्रत्यक्ष, प्रतीक्षण प्रत्यक्ष, अह-तत्त्व, आत्मतत्त्व, के ऊपर प्रतिष्ठित है'। "नहि कश्चित् सदिग्धेऽहं वा नाऽहं वा" (भामती) 'यह सन्देह कोई नहीं करता कि मैं हूँ या नहीं हूँ ?' इस परम प्रत्यक्ष 'अह' का न कभी अपलाप हुआ, न होता है, न होगा । सो, 'ऐसे दृढमूल अध्यात्मशास्त्र के अनुकूल तर्क से, ऋषियों के कहे हुए धर्मों के हेतुओं का अनुसंधान, जो करता है, बिना हेतु को समझे काम नहीं करता, केवल ऋषि, ऋषि, शास्त्र, शास्त्र, वेद, वेद पुकारता ही नहीं, वही तो धर्म को जानता है, दूसरे लोग धर्म को नहीं जानते ।'

ऐसे हेतुयुक्त, कार्यकारणपरम्परासूत्र से सन्निहित, सम्बद्ध, सुव्यूह, ज्ञान को, पश्चिम देश में 'सायंस' कहते हैं । यहाँ उस का व्यापक नाम 'वेद' है, विद्या भी, शास्त्र भी । पहिले कह आये हैं,

यदा भूतपृथग्भावं एकस्थं अनुपश्यति,

तत एव च विस्तारं, ब्रह्म संपद्यते तदा । (गीता)

'एक परमात्मा में सब भूतों को प्रतिष्ठित, तथा सब भूतों का उसी एक से विस्तार, जब मनुष्य पहिचान लेता है, तभी उस का ब्रह्म, वेद, ज्ञान, सम्पन्न होता है, और वह स्वयं ब्रह्म हो जाता है' । पश्चिम के शब्दों में, पहिले अश को यथा कथञ्चित्, 'मेटाफिजिक', और दूसरे को 'सायंस', कहते हैं । पर दोनों ही 'सायंस' कहे जायें तो भी उचित है ।

जो एक विशेष शब्द-समूह को, विशेष रूप से, ऋग्वेद, यजुर्वेद, आदि विशेष विशेष नाम से, पुकारते हैं, यह विशेष कथा है । सामान्य नाम 'वेद' के अन्तर्गत ये विशेष नाम हैं । तो, अब, ऐसे 'सायंस', ऐसे 'वेद', के मूल तत्त्वों को ले कर, ऐसे कारण से ऐसा कार्य होता है, ऐसे आचरण से ऐसा फल, सुखात्मक अथवा दुःखात्मक, दृष्ट अर्थात् प्रत्यक्ष शारीर आदि, अथवा अदृष्ट बौद्ध संस्कार आदि, होता है; इन तथ्यों को ध्यान में रख कर, देश-काल-निमित्त के अनुसार, यह मानव

धर्म चलता है, और सब प्राणियों का 'धारण' करता है, 'धारणाद् धर्मः'; इस लिये इस को 'वैदिक धर्म', 'सायंटिफिक रिलिजन', भी कहते हैं।

इस को 'बौद्ध-धर्म' भी कहते हैं, क्योंकि इस के सब नियम, सब शास्त्र, सात्विक 'बुद्धि' के अनुसार बनाये गये हैं, और इस में सब संशयों के निर्णय के लिये, 'शास्त्र' शब्द पर अन्धविश्वास से नहीं, किन्तु इसी सात्विकबुद्धि से, काम लिया जाता है।

बुद्धौ शरणमभन्विच्छ, बुद्धिनाशात् प्रणश्यति ।

प्रवृत्ति च निवृत्ति च, कार्यऽकार्ये, भयऽभये,

बंधं मोक्षं च या वेत्ति, बुद्धिः सा, पार्थ !, सात्विकी । (गीता)

कृष्ण का गीता में परमोपदेश है कि, सात्विक बुद्धि की शरण लो, बुद्धि के नाश से मनुष्य का नाश हो जाता है। सो आज काल यह तामस दुर्बुद्धि फैली है कि, संस्कृत पढ़े लोग भी कह देते हैं कि, 'धर्म में बुद्धि को स्थान नहीं', 'जो पोथी में लिखा है वही धर्म है, और वह बदल नहीं सकता', इत्यादि। साथ ही इस के, अपने मतलब के समय पर यह भी 'पुराण'-श्लोक, कलिचर्य प्रकरण का, पढ़ दिया करते हैं।

एतानि, लोकगुप्त्यर्थ, कलेः भादौ, महात्मभिः,

निवर्त्तितानि विद्वद्भिः, व्यवस्थापूर्वकं, बुधैः ।

'कलियुग के आगम में, लोक के हित के लिये, विद्वान्, बुध, बुद्धिमान् महात्माओं ने, इन इन आचारों को बंद कर दिया, उन का निवर्त्तन कर दिया'। क्यों, भाई !, कलियुग के आदि में, पुराने, शास्त्र में उक्त, धर्मों का, बुद्धिमान् महात्माओं ने निवर्त्तन, और शास्त्र में अनुक्त नये धर्मों का प्रवर्त्तन, बुद्धि के बल से किया तो, आज ऐसा क्यों नहीं हो सकता ? केवल 'शास्त्र' पुकारने वाले ना-समझों, अथवा स्वार्थी मनलवियों, के बुद्धिद्वेष और स्वतो-व्याहत वाक्यों की दशा यह है !

इस को 'सनातन-धर्म' इस लिये कहते हैं कि जो एक ही वस्तु सनातन है अर्थात् 'आत्मा, परमात्मा, नित्यः सर्वगतः स्थाणुः अचलोऽयं सनातनः', (गीता), उसी पर, उसी के ज्ञान की नींव पर, यह धर्म खड़ा किया गया है, और प्रतिष्ठित है। इस लिये स्वयं मुख्य-मुख्य अंश में सनातनवत् स्थिर है। कच्ची बुनियाद

के दूसरे धर्म, रोज उठते, रोज गिरते, रहते हैं, जो आत्मज्ञान, मानवप्रकृति के ज्ञान, को ले कर नहीं चलते । 'मुख्य अंश' याद रखना चाहिये । घर की नींव, दीवार, खम्भे, छत, नहीं बदलेंगे, पर वर्तन, बिछौना, पीड़ा, चौकी, मेज, कुर्सी, आदि सामग्री, स्थिर नहीं है, वह तो रोज बदलती ही रहैगी; उस को भी मनातन करने का यत्न करना बड़ी भूल है ।

इस को 'इस्लाम'-धर्म, फारसी अरबी के शब्द में, भी कह सकते हैं; क्योंकि अल्ला की वहदत को, परमात्मा की एकता को, यह नितरा 'तस्लीम' करता है, स्वीकार करता है, मानता है, और सब जीवों की, ससार मात्र की, 'सल्म' 'सलामत', शान्ति, भलाई, चाहता है ।

इस को ग्रीक और अंग्रेजी भाषा के शब्द में 'क्रिस्टियानिटी' भी कह सकते हैं, क्योंकि 'क्रिस्टास्' शब्द का अर्थ 'अभिषिक्त', 'स्नात' है । 'बसिस्मा' का एक अर्थ जलसिंचन, सींचना, अभिषेक, है । पर अस्ल अर्थ यह है कि जब तक आत्मज्ञान के जल से जीव का सिंचन नहीं होता, जब तक वह आत्माऽनुभव में नितरा स्नात, निष्णात, नहीं होता, तब तक वह सच्चा 'क्रिसचियन', 'क्रिस्टास्', 'क्राइस्टास्', सच्चा 'द्विजन्मा', 'रि-जेनरेट', re-generate, नहीं होता ।

न हि भगव्यात्मवित् कश्चित् क्रियाफलमुपाप्नुते ।

या वेदवाह्याः स्मृतयः, याश्च काश्च ब्रह्मण्यः,

सर्वास्ताः निष्फलाः प्रेत्य, तमोनिष्ठा हि ताः स्मृताः ।

उत्पद्यन्ते च्यवन्ते च घान्यतोऽन्यानि कानिचित्;

तानि अर्चाकालिकतया निष्फलानि भवन्तानि च । (मनु)

'जो अग्यात्म को नहीं जानता वह सच्ची उचित क्रिया नहीं कर सकता, और सच्चे उत्तम फल को नहीं पा सकता । वेद से बाह्य, अध्यात्म शास्त्र के विपरीत, स्मृतियों और दृष्टियों, क्रायदे, कानून, दशन, जो हैं, वे सब अनृत, मिथ्या, झूठे, निष्फल दुष्फल हैं; बर्साती छत्राकों (गुच्छियों, कूकरमूतों) के से, आज पैदा हुए तो कल मर जाते हैं । जो दर्शन और जो धर्म आत्मा को ले कर चलते हैं; आत्मा के स्वभाव, आत्मा की प्रकृति, को ध्यान में रख कर, जीवात्मा के बहिष्करण और अन्तःकरण की बनावट के प्रतिकूल नहीं, किन्तु अनुकूल, नियम

बनाते हैं; उसी की नींव पर जीवन की विधि और समाज के व्यूह को उठाते हैं; वे ही स्थिर और सुफल हैं ।’

इस लिये, विद्यार्थी, जब गुरुकुल में ब्रह्मचर्य पूर्ण कर चुकता है, तब दीक्षान्त के समय, इस आत्मज्ञान का स्मरण उसे कराया जाता है, कि संसार में जा कर, गृहस्थी उठा कर, इस के अनुसार, अपना, अपने परिवार का, और अपने समाज का उपकार और सु-धारण करै । ‘सत्य वद, धर्मं चर, स्वाध्यायात् कुशलाद् भूतेः मा प्रमदः ।’ ‘विद्या ददाति विनयं’ के विनय शब्द के अर्थ पर विशेष ध्यान रखना चाहिये; ‘विशेषेण नयनं’, विशिष्ट उत्तम रीति से जीवन का नयन, ले चलना, निबाहना । सासारिक माया, आत्मा की माया, के तीन मुख्य अवयव हैं, देश, काल, क्रिया; बंधे समय पर, बंधे स्थान में, बंधी क्रिया करना—यह ‘विनयन’ का, ‘डिसिप्लिन्,’ ‘ट्रेनिङ्,’ ‘आर्डर्लिनेस्,’ (discipline, training, orderliness), का, तात्त्विक रूप है; इस से सब जीवन-प्रबन्ध सुखमय होता है; इस के विरुद्ध आचरण से, दुःखमय, अस्त-व्यस्त, निर्मर्याद, अशिष्ट बर्बरों के ऐसा, हो जाता है ।

आत्मा का स्वरूप । तद्विषयक मतों का समन्वय ।

प्रमाद न हो, इस लिये एक चेतावनी और देना आवश्यक है । आत्मा का स्वरूप परम प्रत्यक्ष है, सभी ‘मैं’ ‘मैं’ कहते हैं, तथापि यह स्वरूप परम गूढ़, परम रहस्य, भी है । यदि किसी भी देश-काल से अवच्छिन्न परिमित पदार्थ को ‘मैं’ का आत्यन्तिक स्वरूप समझ लिया, तो “महती विनष्टिः !”, भारी विनाश, सुख का, शान्ति का, सज्-ज्ञान का होगा; यहाँ बड़े सूक्ष्म विचार, विवेक, और सम्यग्-दर्शन की आवश्यकता है ।

श्रुरस्य धारा निशिता दुरत्यया, दुर्गं पथस्तत् कवयो वदन्ति । (उप.)

‘छूरे की धार से भी अधिक तीक्ष्ण और दुर्गम यह आत्मदर्शन का पथ है; इस पर बहुत सावधानी से चलना चाहिये ।’ कोई कहता है, आत्मा एक ही है; कोई कहता है, आत्मा असंख्य अनेक हैं; कोई कहता है, अणु-परिमाण हैं; कोई, अति महान्; शरीर के साथ साथ उत्पन्न और नाश होता है; जितना शरीर का

परिमाण उतना ही आत्मा का; नहीं, हृदय में ही रहता है, पर सकोच-विकास-शील है, कई जन्म लेता है, नहीं, एक ही शरीर के साथ जीता मरता है, मन ही आत्मा है, प्राण ही आत्मा है; शून्य ही आत्मा है, क्षणिक विज्ञान ही आत्मा है; भोक्ता है, कर्ता नहीं; देह से भिन्न है, भोक्ता भी है, कर्ता भी है, व्यापक है, अव्यापक है, जीवात्मा और परमात्मा भिन्न हैं; नहीं, एक ही है; इति प्रभृति ।

उपनिषत् में कथा है; इन्द्र और विरोचन, दोनों, प्रजापति के पास गये ।

हंत, तं आत्मानं अन्विषामो, यं आत्मानं अन्विष्य सर्वांश्च लोकान् आप्नोति, सर्वांश्च कामान् । (छान्दोग्य)

‘पितामह ! उस आत्मा की खोज में हम फिर रहे हैं, जिस आत्मा को पा कर सब लोक और सब अभीष्ट काम मिल जाते हैं; सो आप बताइये कि वह कहाँ कैसे मिलेगा’ ।

प्रजापति ने कहा, ‘गुरुकुल में वास करो’ । बत्तीस वर्ष दोनों ने वास किया । पुनः प्रजापति के पास आये, कहा, ‘नहीं जाना’ । प्रजापति ने कहा, ‘नौद में पानी भर के देखो, जो देख पड़े वही आत्मा है’ ।

विरोचन ने देखा । अपने शरीर ही को आत्मा जान, चले गये । देह-आत्म-वादी हुए । शरीर की ही, उत्तम भोजन पान माला फूल गहने कपड़े से, पूजा अर्चा की । आसुरी सपत् के अधिकारी हुए । थोड़े ही दिनों में अति उदरगडता के कारण मारे गये ।

इन्द्र ने भी अपना मुँह पानी में देखा । सन्तोष न हुआ । तरह तरह की शकाएँ मन में उठी । पुनः प्रजापति के यहाँ गये । आज्ञा हुई—‘गुरुकुल में और बसो’ । बत्तीस बरस और बसे, और फिर जा कर पूछा । उत्तर मिला, ‘स्वप्न में जो पदार्थ स्वच्छन्द विचरता है, वही आत्मा है’ । फिर भी शङ्का हुई । और भी बत्तीस बरस वास कर के विचारते रहे । आदेश हुआ कि, ‘सुषुप्ति की चेतना ही आत्मा है’ । फिर भी कुछ शंका हो गयी । और पाँच वर्ष परिश्रम किया । एक सौ एक वर्ष के विचार के पीछे इन्द्र की सब शका निवृत्त हुई, आत्मलाभ हुआ, अमर हो गये, अर्थात् अमर तो थे ही, पर यह ज्ञान, यह निश्चय, प्रत्यक्ष हो गया कि, जिस चेतना से यह शरीर, जाग्रत् स्वप्न सुषुप्ति (तीन वास) तीनों

अवस्था में, चेतित है वह (तुर्यावस्था की, चौथे वास की) चेतना, वह आत्मा, अजर अमर है । अमरत्व के विश्वास ही का लाभ तो अमरत्व का लाभ है । भूली हुई बात को याद कर लेना, यह पहिचान (प्रत्यभिज्ञान) लेना कि मैं सदा अमर हूँ, यही अमर हो जाना है, यही मृत्यु की शंका से, भय से, मोक्ष है ।

एक सौ एक वर्ष-संख्या का अर्थ कई तरह से लोग लगाते हैं । अपना मतलब इस स्थान पर इतना ही है कि आत्मा का स्वरूप, 'स्व' का रूप, ठीक ठीक पहिचानना चाहिये, इस में एक सौ एक, क्या एक हजार एक, भूल, शका, प्रश्न, होने का संभव है । और यदि एक भी गहिरी भूल हो गई तो आत्मलाभ तो होगा नहीं, विरोचन के ऐसी, शरीर की हानि हो जायगी ।

शतं च एका च हृदयस्य नाड्यः; तासां मूर्धानं अभिनिरसृता एका, तथा ऊर्ध्वं आयन् अमृतत्वं एति; विष्वङ् अन्या निष्क्रमणे भवन्ति । (उपनि०)

'हृदय' से १०१ नाड़ियाँ निकलती हैं; उन में से एक, मूर्धा को जाती है; शरीर छोड़ने के समय, यदि उस से ऊपर को चढ़े, तो जीव अमृतत्व पाता है; अन्य सब नाड़ियाँ, संसार के विभिन्न पक्षों की ओर जाती और ले जाती हैं । अंतर्मुखता एक है; बहिर्मुखता नाना है ।

यदि 'अहं ब्रह्मास्मि' का अर्थ 'पराया माल अपना,' आराम-तलबी, बद-माशी, और मुफ्तखोरी समझा, तो 'वेशधारियों' के मारे देश की मुसीबत हो जाती है । यदि अहंकार को आत्मा समझ लिया, यदि अभिमान को आत्म-सम्मान, आत्मगौरव, जान लिया, निर्मर्यादता को स्वतन्त्रता, उच्छृङ्खलता धृष्टता को आत्मवशता, अविनीतता और दुर्विनीतता को स्वाधीनता, यदि टर्रेपन को बहादुरी, समझ लिया, तब तो स्वराज के ठिकाने अराजक, हुल्लट-राही, का उत्पात मचेगा, राम-राज के स्थात में राम-सेना-राज वानर-राज होगा, और सुखी होने की जगह हम लोग महा दुःख में गिरेगे, और गिर रहे ही हैं, गिरे ही हैं । ऐसे ही मिथ्या वेदान्त से तो भारतवर्ष की वर्तमान महा दुर्दशा हुई और अधिकाधिक होती जाती है ।

भारतवर्ष की स्वराज की लड़ाई, जो बीसियों वर्ष से रुक अथवा त्रिगड रही है, उस में मुख्य कारण यही है कि अब तक 'स्व' के सच्चे सामाजिक तथा दार्शन-

निक, आध्यात्मिक, तथा राजनैतिक, स्वरूप पर विचार ही नहीं हुआ है। अधिकांश भारतीय नेताओं और नीतों ने, विरोचन के ऐसा, पच्छिम के देशों में प्रचलित स्वराज के रूपों को ही स्वराज का सच्चा स्वरूप समझ रखा है। अथवा, अपने ही अपने मुँह को विरोचनवत् ‘स्व’ समझ लिया है, और उसी के राज को ‘स्वराज’ मानना और बनाना चाहते हैं। स्वराज का अर्थ, हिन्दू तो हिन्दू-राज, मुसलमान तो मुसलमान-राज, जमींदार जमींदार-राज, काश्तकार काश्तकार-राज, ब्राह्मण ब्राह्मण-राज, अब्राह्मण अब्राह्मण-राज, क्षत्रिय क्षत्रिय-राज, पूंजीवाला पूंजीपति-राज, श्रमजीवी श्रमजीवी-राज, इत्यादि, अपने मन में कर रहा है। फल इस का—परस्पर घोर अविश्वास, द्रोह, कलह, ईर्ष्या-मत्सर, छल, दंभ, बढ़ रहे हैं, कार्य-शक्ति घट रही है, स्वराज पास आने के ठिकाने दूर हटा जाता है।

सन् १८५७ में, ‘सिपाही युद्ध’ के समय, एक बड़े राजा ने दूसरे बड़े नवाब से कहला भेजा, कि अगर हम तुम मिल जायें तो विदेशियों के पैर उखड़ जायेंगे, देश से भाग जायेंगे। नवाब साहब ने राजा बहादुर से पूछा भेजा, कि विदेशियों के हट जाने के बाद दिल्ली के तख्त पर आप बैठोगे या मैं। इस के बाद और बात-चीत नहीं हुई, विदेशी देश में रहे, और दिल्ली के तख्त पर बैठे रहे, न राजा बैठे न नवाब। यदि पहिले राजा से यह जवाब देते बनता कि अब स्वदेशी विदेशी के भी भगड़े छोड़ो, न तुम तख्त पर बैठो, न मैं, न कोई तीसरा विदेशी या स्वदेशी, खाह-म-खाह, बल्कि ऐसे ऐसे भले आदमी, निस्वार्थ अर्थात् सर्वस्वार्थी, परार्थी, और परमार्थी, “अकामः सर्वकामो वा”, जिन पर तुम को भी और मुझ को भी और सब प्रजा को भी विश्वास और श्रद्धा हो, कि ये हमारे देश और समाज के अतर्यामि स्थानीय उत्तम ‘स्व’ हैं, (अधम ‘स्व’ नहीं), ऐसे आदमियों की एक सभा ‘तख्त’ पर, धर्मासन श्रेष्ठासन पर, बैठेगी, अर्थात् धर्म का आम्रान व्यवसान व्यवस्थापन निर्णयन निर्माण करेगी, और उस धर्म को, उस कायदे कानून को हम भी आप भी सभी मानेंगे—यदि ऐसा उत्तर देते बनता तो स्यात् आज भारतवर्ष का इतिहास दूसरा ही होता।

यही दशा इस समय उपस्थित है। ‘स्व-राज’ ‘स्व-राज’ सब पुकारते हैं। ‘म्य’ का अर्थ ठीक ठीक जानते ही नहीं, विचारते ही नहीं। आत्मज्ञान की

कितनी आवश्यकता, राजनीति के क्षेत्र में, है, इस का प्रत्यक्ष प्रमाण हमारे सामने मौजूद है, कि बिना इस के सब कार्य अस्त-व्यस्त हो गया है। १९४६ में, ब्रिटेन से, तीन बड़े मंत्री भारत आये, तीन महीना दिल्ली शिमला में रहे, कांग्रेसियों और मुस्लिम लीगियों से अनन्त बक बक करते रहे, कोई समझौता न हो सका, सब की जिच्च बढ़ाकर, स्वयं जिच्च हो कर, वापस गये। 'स्व राज' के सच्चे रूप पर बात ही न हुई।

मनु का बचन पहिले कह आये हैं,

न हि अनध्यात्मवित् कश्चित् क्रियाफलमुपाश्रुते ।

ईसा मसीह ने भी यही बात कही है, कि यदि मनुष्य सारे ससार की सब वस्तुओं को पा ले पर अपने आप को, अपने आत्मा को ही, खो दे, तो उस को क्या लाभ हो सकता है ? वह कोई वस्तु नहीं पावेगा, और यदि पावेगा भी तो शीघ्र ही फिर खो देगा। इस देश में तो 'आत्म-विद्या' का नाम ही 'राज-विद्या' रख दिया था, पर वह सब बात नितांत विस्मृत हो गई है। दार्शनिकों में प्रथा है, कि अन्य सब ज्ञान कर्मपरक है, पर आत्मज्ञान आत्मपरक ही है; और एक दृष्टि से यह नितांत सत्य भी है, पर दूसरी दृष्टि से देखिये, तो आत्मज्ञान, यदि कर्मपरक नहीं, तो सब ज्ञानों से अधिक, अथवा वही अकेला, कर्म-शोधक, धर्म-शोधक, कर्तव्य-बोधक है। स्वयं भगवद्गीता ही इस का प्रमाण है। योगवासिष्ठ के मुमुक्षु प्रकरण के एकादश अध्याय में विस्तार से इस का वर्णन किया है, कि राजों का मोह हटाने को, और उन को कार्यक्षम बनाने को, इस राज-विद्या का अवतार हुआ।

राजाविद्या, राजगुह्यं, पवित्र इदं उत्तमम्,

प्रत्यक्षऽवगमं, धर्म्यं, सुसुखं कर्तुमभव्ययम् । (गीता)

'यह विद्या प्रत्यक्षऽवगम है, प्रत्यक्ष से ही इस का अवगम, ज्ञान, होता है' इस बात को अपने सामने का इतिहास कहिये, इतिवृत्त कहिये, सिद्ध कर रहा है। यूरोप के देशों के राष्ट्र-सञ्चालक अपनी कार्यकुशलता, व्यवहारचतुरता, पर धन्यमन्य हैं, पर घोर महायुद्ध में पड़ गये। उन की सब चतुरता का फल यही हुआ कि प्रायः सब के सब अपना घर तबाह कर बैठे हैं, अपने कुल कुटुम्ब के

होनहार उत्तम युवाओं को युद्ध मे मरवा कटवा चुके है, और रो रहे हैं । जो कम रोते है वे वही हैं जिन को, अपने अधीन दुर्बल और दीन देशों का प्राण चूसने सोखने का अवसर मिला हुआ है, ये पराधीन, परवश, विवश, बेबस, बेकस, बेचारी जातियों रो रही हैं, छुटपटा रही है, अपना उद्धार कुछ भी कर नहीं सकतीं, अपने दुष्कर्मों के कारण ।

इन सब बातों से आप निश्चय कीजिये कि आत्मज्ञान की गति, मनुष्य के जीवन के प्रत्येक अंश और विभाग मे है, और प्रत्येक मे उस के द्वारा कल्याण की वृद्धि हो सकती है । मानवधर्म की तो सारी सम्यता शालीनता इसी अध्यात्म-विद्या की नीव पर स्थापित है । इस लिये 'आत्मा' के, 'स्व' के, सब्बे तथा उत्तम रूप को, तथा 'राज' के रूप को, बड़े विवेक से निश्चय करना चाहिये ।

श्वेताश्वतर उपनिषत् मे रूपक बोधा है,

द्वा सुपर्णा सयुजा सखाया समानं वृक्ष परिषस्वजाते,

तयोः एकः पिप्पलं स्वादु अत्ति, अनश्नन् अन्योऽभिचाकशीति ।

'एक ही पेड़ अर्थात् शरीर पर दो चिड़ियाँ बैठी हैं, एक तो उस के फल खूब खा रही है, दूसरी केवल साक्षी हो कर देख रही है' । संसारलोलुप, बुभुक्षु, बहिर्मुख, स्वार्थी अवस्था, जो इस शरीरवान् जीवरूप आत्मा की है, वही पहिली चिड़िया हैं, जो इस की परार्थी और परमार्थी अन्तर्मुख अवस्था, संसार-लोभ से विमुख, निवृत्तिमार्गी है, वही दूसरी चिड़िया है । प्रत्येक व्यक्ति, प्रत्येक कुल, प्रत्येक समाज, मे, ये दोनो तरह के पक्षी मौजूद हैं । यदि खाने वाले पक्षी का, अधम 'स्व' का, 'खुदी' का, 'नफसि-अम्मारा' का, राज हुआ, तो वह व्यक्ति, वह कुल, वह समाज डूबा । यदि निस्स्वार्थी, परमार्थी, साक्षी, लोकहितैषी पक्षी का, उत्तम 'स्व' का, 'खुदा' का, 'नफसि-लव्वामा और 'नफसि-रहमानी' का, राज हुआ, तो समाज का अम्युदय हुआ ।

दण्डो हि सुमहत् तेजो, दुर्धरश्च भक्तात्मभिः;

धर्माद्विचलितं हन्ति नृपम् एव सबांधवम् ।

ज्येष्ठः कुलं पालयति, विनाशयति वा पुनः;

यो ज्येष्ठो ज्येष्ठवृत्तिः स्यात्, मातेव स पितेव सः । (मनु)

‘दण्डशक्ति, ‘कम्पल्सिव् फोर्स’, (compulsive force) अग्नि के समान बड़ा तेज है । जो आत्मा को नहीं पहिचानता, अपनी आत्मा से दूसरों का हाल नहीं समझ सकता, वह इस का उचित सञ्चालन नहीं कर सकता । यदि धर्म से दण्ड विचलित होता है, तो स्वयं राजा को, उस के कुल कुटुम्ब बन्धु बान्धवों सहित, नाश कर देता है । जेठा ही घर को बनाता भी है, बिगाड़ता भी है, जो जेठे की वृत्ति से जेठा रहे, वह माता पिता के समान है ।’

एक गृहस्थी भी तो एक छोटा राष्ट्र है । एक राष्ट्र भी बड़ी गृहस्थी ही है । दोनों के उत्तम प्रबन्ध के लिये प्रबन्धकर्त्ता आत्मवित् चाहिये, अध्यात्म का, ‘पुरुष’ की ‘प्रकृति’ का, मनुष्य के स्वभाव का, जानकार चाहिये । शारीर प्रकृति का भी, मानस प्रकृति का भी ।

सैनापत्यं च, राज्यं च, दण्डनेतृत्वमेव च,

सर्वलोकाधिपत्यं वा, वेदशास्त्रविद् भर्हति । (मनु)

‘सेनापति का, राजा का, दण्डनेता न्यायाधीश प्राड्विवाक् का, किम्वा समस्त संसार के अधिपति का, पद, अध्यात्मवेत्ता को ही मिलना उचित है, क्यों कि ऐसा ही जीव इन सब का काम ठीक ठीक चला सकता है ।’

यहाँ पर एक गुर्वर्थ विवेक, मानवधर्म में, और किया है । राष्ट्र का मूल और मुख्य कार्य है, धर्मों का, कानून कायदों का, आम्नान, व्यवसान । इनका प्रवर्त्तन दूसरा कार्य है । मानवधर्म में यह मुख्य कार्य ‘राजा’ के हाथ में नहीं रक्खा, प्रत्युत ‘शिष्ट’ पुरुषों के हाथ में रक्खा है । दूसरा, प्रवर्त्तन का, क्षत्रियो के ।

अनाम्नातेषु धर्मेषु, कथं स्याद्द्विती चेद् भवेद्,

यं शिष्टाः ब्राह्मणाः ब्रूयुः, स धर्मः स्याद्भक्षकितः ।

धर्मेण अधिगतो येस्तु वेदः स-परिवृंहणः,

ते शिष्टा ब्राह्मणा ज्ञेयाः, श्रुतिप्रत्यक्षहेतवः ।

इतिहासपुराणाभ्यां वेदं समुपबृंहयेत्,

बिभेति अल्पश्रुताद् वेदो, मां अयं प्रतरिष्यति । (मनु)

‘जब कोई नयी अवस्था उत्पन्न हो, और नया प्रश्न उठै, कि क्या करना चाहिये जिस के सँभालने में, निर्णय करने में, आम्राय से, श्रुति-स्मृति से, उपलब्ध

कायदे कानून से, सहायता न मिले, तो शिष्ट ब्राह्मण जो कुछ विचार कर के कह दे, वही नया धर्म माना जाय। शिष्ट वे हैं जिन्होंने धर्मानुसार इतिहास-पुराण सहित वेद को जाना है, और जो वेद में कहे सुने को प्रत्यक्ष कर के दिखा सकते हैं। इतिहासपुराण सहित, इस लिये, कि बिना उन के, वेद का अर्थ ठीक नहीं समझ पड़ता। वेद का अर्थ वही समझ सकता है जो बहुश्रुत है। “नह्ये-कमेव शास्त्रं जानान् किञ्चदपि शास्त्रं जानाति”, ऐसा सुश्रुत में कहा है, ‘एक ही शास्त्र को जो जानता है वह किसी शास्त्र को भी नहीं जानता’। “तस्माद् बहुश्रुतः शास्त्रं विजानीयान् प्रयत्नतः”, ‘बहुश्रुत हो कर, एक शास्त्र को अच्छी तरह जानै’। इतिहास ही में तो साख्य योग वेदात् के सिद्धांतों के जीवत् उदाहरण मिलते हैं, बिना ऐसे उदाहरणों के, वे सिद्धांत समझ में नहीं आते। इतिहास पुराण की ऐसी महिमा है कि उन को छादोग्य उपनिषद् में पञ्चम वेद कहा है। सो इधर सैकड़ों वर्ष से संस्कृत पढ़ने वालों ने इतिहास के लिखने पढ़ने की ओर से सर्वथा मन हटा लिया है।

शिष्ट के लक्षणों में मुख्य लक्षण अध्यात्मज्ञान है।

चत्वारो वेदधर्मज्ञाः पर्षत्, त्रैविद्यमएव वा,

सा वृते यं स धर्मः स्याद्; एको वाऽध्यात्मवित्तमः। (याज्ञवल्क्य)

‘धर्मनिर्णयता कौन हो? चार अथवा तीन विद्वानों की, वेद धर्म के, वेद के, जानने वालों की, समिति, अथवा एक ही अध्यात्मशास्त्र में निष्णात विद्वान्।’

जिस ने सच्चे ‘स्व’ को पहिचाना है, और इस कारण स्वयं निस्स्वार्थ हो गया है, वही सच्चे ‘स्व-राज’ के बनने बनाने में सहायता कर सकता है, और वही, ब्रह्मचर्य की समाप्ति के अनन्तर, गृहस्थी में प्रवेश कर के, गृहस्थी को भी अच्छी तरह पाल सकता है, दार्शनिक और व्यावहारिक स्वराज का ऐसा घनिष्ठ सम्बन्ध है। इसी लिये पुनः-पुनः कहता हूँ कि ‘स्व’ को ठीक ठीक पहिचानिये। पच्छिम में ‘सायस’ के विद्वान् भी अब अध्यात्म की ओर कई कई रास्तों से चले आ रहे हैं; वे भी पहिचानने लगे हैं, कि ‘द्रष्टा’ की उत्पत्ति ‘दृश्य’ से नहीं हो सकती; द्रष्टा ही, दृश्य की सत्ता का प्रमाता है। ‘सायस’ का, शास्त्र का, स्वरूप ही यह है कि वैदृश्य में सादृश्य पहिचाना जाय; और इस प्रकार से कार्य और

कारण के सम्बन्ध का निश्चय किया जाय । जब इस से और आगे बढ़ कर नानात्व में एकत्व देख पड़ने लगे, तब ‘सायंस’ का परिणाम, ‘सायंस’ की, शास्त्र की, समापत्ति समाप्ति, अध्यात्मदर्शन में हो जाय; ‘ब्रह्म संपद्यते तदा’ । इस ओर, अन्य देशों के लोग बढ़े आते हैं । इस देश की तो यह पैतृक सम्पत्ति है; पर हम लोग इसे भूले बैठे हैं; और इसी से ‘हिन्दू धर्म’ और ‘हिन्दू समाज’ का दिन-दिन हास हो रहा है । आत्मा ही सनातन, चिरन्तन, नित्य, शाश्वत, अजर, अमर है । जो धर्म, जो समाज, उस को, उस की बुद्धि को, पकड़े रहेगा, और जब तक पकड़े रहेगा, वह धर्म, वह समाज, तब तक, और तभी तक, स्वयं अजर, अमर सनातन बना रहेगा । जो उस को छोड़ेगा, उस के विरुद्ध चलेगा, वह तत्काल नश्वर और अनित्य हो जायगा ।

यदि इस आत्मज्योति का प्रकाश, राजनीति के जटिल प्रश्नों पर डाल कर, विचारशील नेतागण ‘स्व-राज’ का विवरण इस प्रकार कर दें, कि जो ऐसे ऐसे गुणवाले, निस्वार्थी, लोकहितैषी, अनुभवी, विद्वान् भारतवासी मनुष्य हैं, वे ही धर्म-परिषद् के सदस्य चुने जायेंगे, चाहे वे किसी ‘मजहब’ के हों, या किसी कौम के हों, हिंदू या मुसलमान या ईसाई या अंग्रेज या फरासीसी या पुर्तगाली आदि—तो बहुत-सा द्रोह सद्यः मिट जाय, और शांत भाव से शासन-प्रबन्ध के विशेष अंगों पर विचार प्रवृत्त हो । पुराना श्लोक है,

न सा सभा यत्र न संति वृद्धाः,

वृद्धा न ते ये न वदन्ति धर्मं,

नासौ धर्मो यस्तु सत्यं हिनस्ति,

सत्यं न तद् यत् छलमभ्युपैति । (म० भा०)

‘वह सभा नहीं जिस में अनुभवी वृद्ध नहीं, वे वृद्ध नहीं जो धर्म न कहें, वह धर्म नहीं जो सत्य के विरुद्ध हो, वह सत्य नहीं जिस में छल कपट मिला हो ।’

(पृ० ४९-५० पर) पूर्वोक्त उपनिषद् के शब्दों से आचार्य का जो अंतिम उपदेश समावर्तमान स्नानक को होता है, उस का भी यही अर्थ है । ‘अथ यदि ते कर्मविचिकित्सा वा धर्मविचिकित्सा वा वृत्तविचिकित्सा वा स्यात्, तदा ये तत्र ब्रह्मनिष्ठाः, अध्यात्मवित्तमाः, अरूद्धाः, सत्य-हित-प्रियं-वदाः, समर्शिनः,

सहिष्णुवः, निराग्रहाः, हठरहिताः, स्नेहिनः, लोकहितैषिणः धर्मकामाः, धार्मिकाः, निस्स्वार्थाः स्युः, यथा ते वत्तैरस्तथा त्वं वत्तैथाः ।’

प्रिय स्नातक सज्जनो—आप लोगों को, जो समावृत्त हो रहे हो, संसार में वापस जा कर, अपनी अपनी गृहस्थी संभालना होगा, तथा अवश्यमेव, थोड़ा या बहुत, पास से या दूर से, किसी न किसी प्रकार से, इस ‘स्वराज’ के साधन में भाग लेना होगा । इस वास्ते विशेष कर के, और सामान्य रीति से भी, सभी व्यवहारों में उपयोगी होने के कारण, मैं ने इस समय आप लोगों का ध्यान इस आत्मज्ञान की ओर दिलाया है, जो वैदिक-धर्म, निर्विवाद, सर्व-सम्पत्ति से, ज्ञान की पराकाष्ठा है । ‘वेदऽन्त’ शब्द का अर्थ ही है, ‘जहाँ वेद का, ज्ञान का, अन्त हो, समाप्ति हो, सम्पन्नता हो’ । अब इस व्याख्यान को, पुनर्वार मनु के श्लोक और छांदोग्य उपनिषद् के शब्द पढ़ कर, समाप्त करता हूँ, और आशा करता हूँ, और हृदय से मनाता हूँ, कि आप लोग इस आत्मज्ञान से सम्पन्न हो कर भारतवर्ष के सच्चे उत्तम ‘स्व’ बने, और अपने को, तथा दूसरों को, पारमार्थिक तथा राजनीतिक ‘स्वराज’ का लाभ कराने में समर्थ हों ।

सर्वेषाम् अपि चैतेषां आत्मज्ञानं परं स्मृतम् ;

तद् हि अग्र्यं सर्वविद्यानां, प्राप्यते हि अमृतं ततः ।

आत्मैव देवतः सर्वाः, सर्वम् आत्मनि अवस्थितम् ;

आत्मा हि जनयति एषां कर्मयोगं शरीरिणाम् ।

सर्वम् आत्मनि सम्पद्येत, सच्च असच्च, समाहितः ;

सर्वम् आत्मनि संपद्यन्, न अधर्मे कुरुते मनः । (मनु)

आत्मैव इदं सर्वमिति, सः वा एषः एवं पश्यन्, एवं मन्वानः, एवं विजानन् आत्मरतिः, आत्मक्रोद्धः, आत्ममिथुनः, आत्माज्ञानन्दः, स स्वराट् भवति । (छां०)

३. चित्रगुप्त ।

(काशी के कुछ प्रमुख कायस्थ सज्जनो ने एक छोटा सार्वजनिक पुस्तकागार, 'चित्रगुप्त पुस्तकागार' के नाम से, विशेष कर विद्यार्थियों की सहायता के लिये, बनाया । उस के अष्टम वार्षिकोत्सव पर, तिथि कार्तिक शुक्ल २, यमद्वितीया, सौर २-७-१९८२, के दिन, मुझ को सभापति नियुक्त किया । उस रूप से जो व्याख्यान किया, उसका आशय यह है)

ॐ । जीवैः कृतानि कर्माणि, पापपुण्यादिकानि वै,
सर्वाणि सुविचित्राणि, चित्रगुप्तस्तु गोपति । ॐ

सज्जनो ।—जब आज की सभा के सभापतित्व के लिये निमन्त्रण मिला तब मैं सकट में पड़ गया । अन्य कारण तो थे ही, एक विचार यह उठ रहा था, कि चित्रगुप्त जी के सम्बन्ध के उत्सव में, प्रायः उस दल वा जाति के किसी सज्जन को सभापति होना चाहिये, जो अपने को विशेष रूप से उन का वंशज समझती है, अर्थात् हमारे कायस्थ भाई । पर निमन्त्रयिता सज्जनो ने नहीं माना । मैं ने भी अपनी शंका का समाधान याँ कर लिया कि, चाहे कोई अपने को, विशेष रूप से, उन की संतान माने या न माने, तत्त्वतः सभी मनुष्यों को अनगिनत बेर उन से काम पड़ चुका है, और जब तक मोक्ष न पावेगे तब तक अनगिनत बेर और भी काम पड़ेगा । इस लिये सभी मनुष्य, उन के वंशज कहिये तो, सर्वधी कहिये तो, हुकमी बंदे कहिये तो, अथ च तद्रूप कहिये तौ भी, तत्त्वतः हैं । ऐसा समाधान अपने मन का कर के आप के सामने उपस्थित हुआ हूँ ।

यमद्वितीया का अर्थ ।

आज यम-द्वितीया है । इस देश में प्रथा है कि आज बहिन अपने भाइयों को भोजन करावै । पुराणों में लिखा है कि आज के दिन यम ने अपनी बहिन

यमुना के यहाँ भोजन किया। उसी का अनुकरण सब को करना चाहिये। नकल में क्या अकल ? हेतु का पता मुझे ठीक नहीं चला। मैं ने यों अपने मन को समझाया कि वर्षा ऋतु के पश्चात्, शरत् में, पहिले, इस देश में बीमारी अधिक हुआ करती थी। आज काल, जब मनुष्य की बुद्धि ने, रेल, जहाज, कल, कार-खाने, बिजली, गेस, बर्फ, नल, नहर, तार, डाक, आदि के द्वारा, ऋतु-देवताओं की रुकावटों को जीत लिया है, और उन के विशेष गुणों को, जब चाहे, जहाँ चाहे, पैदा कर ले सकते हैं, तो सब काम बारहो महीना होते रहते हैं, रात में भी दिन का काम उज्ज्वल से उज्ज्वल रोशनी बाल कर किया जाता है, बरसात में भी रास्ता बन्द नहीं होता। और तरह तरह की बीमारी भी, नयी-नयी, व पुरानी भी, बारहो महीना पैदा होती और फैलती रहती हैं। पहिले ऐसा नहीं था। सब बातों के लिये ऋतु निश्चित थे। बीमारी के लिये भी। 'कार्तिकौ वैद्यमातरौ' ऐसी प्रसिद्धि है। आश्विन और कार्तिक, इन दो महीनों में वैद्य लोगों का रोज-गार खूब बढ़ता है, ये दो महीने वैद्यों का ऐसा पालन करते हैं जैसे माँ अपने बच्चों का। इस पर भी विशेष यह है,

कार्तिकस्य दिननिअष्टौ, अष्टौ आग्रायणस्य च,

यमस्य दशनाः हि एते, कृद्वाहारी तु जीवति ।

कार्तिक के अन्त के आठ दिन और अग्रहन के आदि के आठ दिन, ये यम की दण्डा हैं, जो कम खाय वही जीये। इस शिक्षा की याद दिलाने के लिये, यमराज और उन की बहिन यमुना का, कार्तिक शुक्ल द्वितीया को स्मरण करना उचित ही है। सर्वसविता सर्वप्रकाशक सर्वज्ञानमय सूर्यदेव की पत्नी 'संज्ञा' से, वैवस्वत मनु, यम, और यमी वा यमुना (नदी) की उत्पत्ति हुई। संज्ञा की अपर रूप 'छाया' से सावर्णि मनु, शनैश्चर, और तपती (नदी) की उत्पत्ति, तथा संज्ञा ही के एक और अन्य रूप, 'अश्विनी', से, दो अश्विनीकुमारों की उत्पत्ति—इस सब का, क्या आध्यात्मिक, क्या आधिदैविक, क्या आधिभौतिक अर्थ है, यह कहना कठिन भी है, और यहाँ उस विचार के प्रसार का अवसर भी नहीं है। यमराज धर्मराज के मीरमुखी, पेशकार, सरिस्तादार, हेड क्लर्क, मुख्य लेखक, श्री चित्रगुप्तजी ही का विचार करना आज उपयुक्त है।

यम के भाई अश्विनीकुमार का अर्थ ।

तौ भी इस ओर जिज्ञासा बढ़ाने के हेतु इतनी सूचना उचित है—
‘अश्नन्ति विषयान्, अथवा आशु वहन्ति विषयान् प्रति, इति अश्वाः, इन्द्रियाणि’ । जो विषयों के पास मन को, और मन के पास विषयों को, शीघ्र ले जायें, जो विषयों को चक्करें, वे अश्व, इन्द्रियगण । इन्द्रिययुक्त शरीर का, अश्विनी का, रूप, जब संज्ञा ने, बुद्धि ने, धारण किया, तब सूर्य के, आत्मा के, जीव के, सङ्ग से, दक्षिण और वाम नासिका के श्वास-प्रश्वास रूपी दो प्राणवायु उत्पन्न हुए । ये ही अश्विनीकुमार, परम वैद्य, हैं । “प्राणायामैर्दहेद् दोषान्”, “प्राणायामः परं बल” । यम के भाई भी हैं, यम से बचाने वाले भी हैं, इन्हीं के नाम से, अधिक बीमारी के महीने, आश्विन (वा कुमार, कुँवार) कार्तिक, प्रसिद्ध है ।

चित्रगुप्त की उत्पत्ति ।

प्रथा यह है कि चित्रगुप्त ही आदि ‘कायस्थ’, हुए । कई पुराण ऐसे हैं जिन के आदि अन्त का पता ठीक नहीं चलता, जैसे पद्म, भविष्य, स्कन्द, आदि । इस से यह सुविधा है कि जब किसी नई बात के लिये विशेष प्रमाणादि की आवश्यकता होती है, तब ढूँढ़ने खोजने से, (!) इन के एक दो अपूर्व अध्याय, चतुर कार्यकुशल पण्डितजन को, अपने घर में, मिल ही जाते हैं ! चार वर्णों की उत्पत्ति तो वेद ही में कह दी गयी । उस में ‘कायस्थ’ नाम नहीं । पर जाति तो देश में उपस्थित हो गयी । किन्हीं का कहना है कि, जैसे ‘शको’ की एक शाखा राजपूत हो गयी, दूसरी शाखा, ‘शाकद्वीपी’ ब्राह्मण हो गई, वैसे ही एक अन्य शाखा भी, भारतवर्ष में, शस्त्रवृत्ति छोड़ कर, शास्त्रवृत्ति को, तत्रापि विशेष कर राज्यप्रबन्ध-सम्बन्धी कार्यालयों में, पहिले शक राजाओं, पीछे सभी राजाओं, की अधीनता मातहत में, लेखक और कर्मचारी की, (‘करण’ शब्द भी इस के लिये देख पड़ता है) वृत्ति को ओढ़ कर, नाम के अक्षर उलट फेर कर ‘कायस्थ’ हो गयी । इस जाति के मूल स्थान का नाम, उस की भाषा में, तथा ग्रीक भाषा में, ‘स्काइथिया’ था । किन्हीं ने ‘शकाइथिया’ में से ‘शक’ रख लिया । किन्हीं ने

उस शब्द को उलट पुलट, 'काइस्थिया' बना कर, 'कायस्थ' बना लिया। किन्हीं का विचार है कि, 'काय' नाम संस्कृत में व्यूहयुक्त, सघातयुक्त (आगैनाइज्ड) शरीर का भी है, तथा संग्रथित जनसमूह, कार्यशाला, 'आफिस', दफ्तर का भी है। तो 'काये तिष्ठति', दफ्तर वाले, कार्याधिकारी, 'आफिशल' का नाम अन्वर्थ 'कायस्थ' उचित ही है। गुप्त-साम्राज्य के समय के, ४थी ५वीं शती ई० के ताम्र-पत्रों में, बिहार प्रान्त में, 'कायस्थ' शब्द, इस अर्थ में, प्रयोग किया हुआ, मिला भी है। परमात्मा और जीवात्मा को भी, संस्कृत में, कायस्थ कहते हैं। प्राचीन समय में, जब भारतीय समाज में यह प्राण, यह शक्ति, यह बुद्धि थी कि बाहर से आई हुई जातियों को अपना लेते थे, और उन के स्वभाव-गुण-अनुकूल उन को समाज में स्थान और कर्म दे कर समाज का अङ्ग बना लेते थे, और छूआछूत के ढोंग के मारे मरे नहीं जाते थे, तब ऐसा अक्सर होता था। बहुतेरे 'व्रात्य' के समूह 'शालीन' कर लिये गये, और चातुर्वर्ण्य में उन का समावेश हुआ। आश्चर्य नहीं कि जब दो सहस्र वर्ष पहिले 'स्काइथ' जाति बाहर से आई, तब एक शाखा तलवार-बहादुर होने के कारण क्षत्रियों में मिल गयी और दूसरी शाखा कलम की होशियार होने के कारण किन्तु सर्वथा ब्राह्मण-वृत्ति की अभिलाषा न कर के, एक अनिश्चित रूप से नये नाम से विख्यात हो गयी, जिस के व्यक्ति अपनी अपनी विशेष प्रकृति, प्रवृत्ति, ज्ञान, और आचार विचार के अनुसार, कभी क्षत्रियों की ओर, कभी वैश्यों की ओर, कभी शूद्रों की ओर, झुकते रहे। तथा इसी जाति की एक तीसरी शाखा, जिस ने सर्वथा ब्राह्मण-वृत्ति अङ्गीकार की, वह प्रायः 'शाकद्वीपी' ब्राह्मण हो गयी।

इन्हीं भेदों के अनुसार, समय समय पर, पुराणों में भी अध्याय बनते गये। पर जब तक इन के बनाने वालों में अध्यात्मज्ञान की कला बाकी रही, तब तक कुछ न कुछ उस की भी लपेट, ये लोग, इन आख्यानो में रखते गये।

कहीं (वह्निपुराण में) लिख दिया है,

शूद्रात् कनीयसी जातिर्भभवत् विप्रसेवकः ,

ब्रह्मपादांशतो जन्म-जातः कायस्थनामभूत् ।

शूद्र से भी छोटी जाति ब्राह्मणों की सेवा करने वाली, (जब ब्राह्मण नवीन

‘पुराण’ लिखेंगे, तो यह लिखना आवश्यक ही है !), ब्रह्मा के पैर के बच्चे खुचे अश से (क्योंकि पूरे पैर से तो शूद्र निकल ही चुके थे !) निकल पड़ी, और उस का नाम कायस्थ हुआ । क्यों यह नाम हुआ, ‘ब्रह्मदेवपादाशस्थ’ नहीं, यह नहीं लिखा है ! अथ च, यह भी लिखा है,

मसीशायादीक्षिताय क्षत्रवैश्योपमाय च ।

मसी, रौशनाई, का ईश, पर अ-दीक्षित उपनयनादि सस्कार से रहित, क्षत्रिय और वैश्य के तुल्य । यह ‘पुराण’ तब मिला होगा, जब राजमंत्री के पद पर पहुँच कर किसी कायस्थ सज्जन ने अपनी जाति के उत्पत्ति की खोज की होगी । संस्कृत भी उक्त श्लोकों की ऐसी कच्ची है कि किसी कच्चे पंडित के ही बनाए ये क्षेपक जान पड़ते हैं । पद्मपुराण, सृष्टि खंड, मे, कथा कुछ विस्तार से, और रस से भी, यों कही है,

क्षणं ध्यानस्थितस्यास्य सर्वकायाद्विनिर्गतः ,
दिव्यरूपः पुमान्, हस्ते मसीपात्रं च लेखनी ,
चित्रगुप्तः इति ख्यातो; धर्मराजसमीपतः ,
प्राणिनां सदसत्कर्मलेख्याय, सः निरूपितः ,
ब्रह्मणा, अर्तोद्विग्नज्ञानी देवाग्न्योर्यज्ञभुक् स वै ।
ब्रह्मकायोद्भवो यस्मात् ‘कायस्थो’ वर्ण उच्यते ।
नानागोत्राश्च तद्वंश्याः कायस्थाः भुवि सति वै ।

ब्रह्मा जी ध्यान में मग्न हुए, उन के समग्र सम्पूर्ण कार्य से, शरीर से, एक दिव्य पुरुष उत्पन्न हुआ, हाथ में कलम दवात लिये हुए । ब्रह्मा जी ने नाम उस का ‘चित्रगुप्त’ रख दिया, और यमराज के पास, मुख्य कारकुन पेशकार और महाफिज दफ्तर की हैसियत से तैनाती कर दी—‘सब प्राणियों के सत् और असत् कर्म की, पुण्य और पाप की, बही, रजिस्टर, लिखो’ । अर्तोद्विग्न ज्ञान दिया, अग्नि तथा अन्य देवताओं के ऐसा यज्ञ में भाग दिया । ब्रह्मा के काय से उत्पन्न हुए, इस से कायस्थ कहलाये । उन के वंश का विस्तार पृथ्वी पर हुआ, और कई गोत्र हो गये ।

भविष्य पुराण में यही कथा अधिक विस्तार से, भीष्म और पुलस्त्य के संवाद

के रूप से, कहाँ है । चातुर्वर्ण्य उत्पन्न कर के, ब्रह्मा समाधिस्थ हुए ; थोड़ी देर बाद,

तच्छरीरान्महाबाहुः, इयामः, कमललोचनः ,

लेखनीच्छेदनोहस्तो, मसीभाजनसंयुतः ,

विःसृष्ट, दर्शने तस्थो, ब्रह्मणोऽव्यक्तजन्मनः । इत्यादि ।

कनक और कलमतराश चाकू और रौशनई की दवात लिये हुए, ब्रह्मा के शरीर से ये निकले । चार जातियों तो एक एक अंग से निकला, पर ये समग्र काय से निकले, तो आरों से अधिक संपूर्ण और उत्तम ही इन को समझना चाहिये । ठीक भी है, जब एक ही 'स्काइथ' वंश की शाखाएँ, राजपूत क्षत्रिय, तथा हिताव-किताव-आदिलेखन-दक्ष-वेश्य वत् कायस्थ, तथा शाकद्वीपी ब्राह्मण भा, तथा शूद्रवत् साधारण बुद्धिवाले, सभी हैं । जिस समय यह पुराण लिखा गया, उस समय 'फौटेन् पेन' का प्रचार नहीं था, नहीं तो, 'फौटेन्-पेन-त्रिभू-पितः' इतना ही लिख देने से सब काम चल जाता, अलग अलग कनक, चाकू, रौशनई, दवात का नाम न लिखना पड़ता । कागज का किसी कारण से जिक्र नहीं किया है । आज कान मुन्शी जी कागज भी रक्खा करते हैं । अस्तु ।

इन्होंने ने ब्रह्मा जी से अर्ज की कि मेरा नाम रखिये । उन्होंने ने फ़र्माया,

मच्छरीरात् समुद्भूतः, तस्मात् कायस्थसंज्ञकः ,

चित्रगुप्तेति नाम्ना वै, ख्यातो भुवि भविष्यसि ।

धर्माधर्मविवेकार्थं, धर्मराजपुरे, सदा,

स्थितिर्भवतु ते वत्स !, समाज्ञा प्राप्य निश्चलां ।

मेरे शरीर से उत्पन्न हुए हो, इस लिये कायस्थ संज्ञा होगी; तुम्हारा विशेष नाम 'चित्रगुप्त' संसार में प्रसिद्ध होगा । धर्मराज के यहाँ, धर्म और अधर्म ॥ विवेक करने के लिये, तुम्हारा सदा वास होगा ।

इन का वंश ।

इन का वंश बहुत बढ़ा,

चित्रगुप्तान्वये जाताः, शृणु, तान् कथयामि ते ।

श्रीभद्राः, नागराः, गौदाः, श्रीवत्सादच्चैव, माथुराः ,
अहिफणाः (फेणाः), सौरसेनाः, शैवसेनाः तथैव च ।

इत्यादि द्वादश “शुद्धवंशजाः” । आज काल, एक गोत्र, कायस्थों का, अपने को ‘सकसेना’ कहता है । अजब नहीं जो यह ‘शक-सेना’ का निकटतर रूप हो, जिस को नवीन ‘पुराण-कार’ ने ‘शैव-सेना’ (शक्ति-सेना) कर दिया है ।

बंगाल मे, घटकराम जी ने, इस पुराण की पूर्ति, ‘कुलदीपिका’ नाम के ग्रन्थ मे, कर के, कायस्थ-वंश के विस्तारक सत्तासी पद्धतिकार लिखे हैं । इन की उत्पत्ति, प्रसिद्ध पाँच कान्यकुब्जीय ब्राह्मणों के भृत्यों से कही है ।

वसुः, घोषा, गुहो, मित्रो, दत्तो, नागश्च, नाथकः ,
दासो, देवः, तथा सेनः, पालिनः, सिंहः एव च । इत्यादि ।

महाराष्ट्र देश मे, ‘प्रभु’ आदि कायस्थ जातियों की उत्पत्ति, राजा चित्रसेन से कही जाती है । इन चित्रसेन को, स्कंद पुराण की प्रतियों मे, कहीं चन्द्रसेन कर के लिखा है ।

इन की. उत्पत्ति का दूसरा प्रकार ।

स्कंदपुराण का प्रकार, पद्म और भविष्य के प्रकार से भिन्न है । चन्द्रसेन राजा की गर्भवती भार्या ने, परशुराम के भय से, दाल्भ्य ऋषि के आश्रम मे शरण ली । परशुराम खोजते हुए पहुँचे । दाल्भ्य से परस्पर नमस्कार निमन्त्रण हुआ । साथ ही भोजन हुआ । परशुराम ने कहा, जो माँगू सो वर दीजिये । दाल्भ्य समझ गये । कहा, बहुत अच्छा, पर जो मैं भी माँगू वह आप भी दीजिए । बहुत अच्छा । तो माँगिये । चन्द्रसेन क्षत्रिय का गर्भस्थ पुत्र मुझ को दीजिये । लीजिये, पर उस का प्राणदाम आप मुझे दीजिये । मुश्किल हुई । समझौता हुआ । जीयै तो सही, पर क्षत्रियवृत्ति न करे, खड्ग न चलावै, लेखनी से और जिह्वा से युद्ध करै ।

प्रार्थितश्च त्वया, विप्र !, कायस्थो गर्भः उत्तमः ,
तस्मात् कायस्थः इत्याख्या भविष्यति, क्षिप्रोः, शुभा ।

माता के 'काय' में स्थित उत्तम गर्भ की आप ने प्रार्थना की, इस लिये बालक का नाम 'काय-स्थ' होगा ।

परशुराम जी को यह कैसे मालूम हो गया कि चन्द्रसेन की भार्या के गर्भ में पुत्र ही है, कन्या नहीं ऐसी शका करने का काम ही नहीं । परशुराम जी परशु भी चलाते थे, और दिव्यदृष्टि भी चलाते थे ।

कायस्थों की उपास्य देवता 'बगलामुखी' का अर्थ ।

कायस्थों के लिये, पुराणों में, उपास्य देवता, देवी, का 'बगलामुखी' रूप विशेष कर के कहा है । बगलामुखी का स्वरूप यह है कि वैरी की जिह्वा को एक हाथ से पकड़ लिया है, और दूसरे हाथ से मुद्गर से उसे मार रही है । मामूली बातचीत में भी बड़े वावदूक के लिये कहते हैं कि, 'जनाब, वे तो जवान परुड़ लेते हैं, मुह बन्द कर देते हैं' । जो लोग, आज काल का नया रोजगार, बकालत का पेशा, करते हैं, उन के लिए यह गुण बहुत उपयोगी है । और,

जिन की रही भावना जैसी ,

प्रभु मूर्ति देखी तिन तैसी ।

जिस की जो ही उत्कट इच्छा रहती है, उसी के अनुकूल वह अपने इष्ट देवता का स्वरूप बना लेता है, और उस के ध्यान से अवश्य कुछ न कुछ उस के हृदय को बल मिलता है । बगलामुखी की उपासना के फल लिखे हैं,

वादी मूकति, रंकति क्षितिपतिर्, वैश्वानरः शीतति ,
 क्रोधी शाम्यति, दुर्जनः सुजनति, क्षिप्राऽनुगः खजति ,
 गर्वी खर्वति, सर्वविच्च जहति, त्वन्मंत्रणऽायंत्रितः ,
 श्रीनित्ये । बगलामुखि ! प्रतिदिनं, कल्याणि ! तुभ्यं नमः ।
 यंत्रं वादिनियंत्रणं, त्रिजगतां जैत्रं च चित्रं च ते ;
 त्वं नामग्रहणेन, संसदि, मुखस्तम्भो भवेद् वादिनाम् ;
 गातर् !, भंजय मे विपक्षवदनं, जिह्वां चलां कीलय ,
 बाह्यां मुद्रय, नाशयऽशु चिपणां, दग्धां गर्ति स्तम्भय ;
 शत्रूंश्चूर्णय, देवि !, तीक्ष्णगदया, गौराणि !, पीताम्बरे !

विघ्नौघं, वगले ! हर, प्रणमतां, कारुण्यपूर्णक्षणे ! इत्यादि ।

‘जो आप की उपासना करेगा उस का प्रतिपक्षी दुश्मन यदि वादी है तो गूँगा हो जायगा, जमींदार राजा है तो रंक हो जायगा, आग है तो ठंडा पानी, क्रोधी है तो शान्त, दुर्जन है तो सुजन, तेज दौड़ने वाला है तो लंगड़ा, गर्व वाला अभिमानी है तो खर्व छोटा दीन हो जायगा, अथ किम्, जो सर्वज्ञ है वह भी आप के मंत्र से मंत्रित होकर जड़ मूर्ख हो जायगा । हे देवी ! तू मेरे प्रतिवादी के मुख का स्तम्भन कर दे, अथवा उस को तोड़ ही दे, जिह्वा में कील ठोक दे, ब्राह्मी (ज्ञान-वाहिनी नाडी) को मूढ़ दे, बुद्धि को नाश कर दे, उग्र गति को विलकुल रोक दे ; शत्रुओं को गदा से घूर कर दे, सब विघ्नों को दूर कर दे, हे करुणा-पूर्ण-हृदये !’ । करुणापूर्ण हृदय का और इन सब कार्यों का क्या सम्बन्ध है, यह उपासक ही जानता होगा । ‘भारजमन्द बावला’ । दुर्जन को सज्जन बना दे, इतना ही अंश तो इस प्रार्थना का शुद्ध सात्त्विक है, और इस में सब कुछ दूसरी प्रार्थनीय बातों का भी तात्त्विक लाभ सध जाता है । सदा यही होता रहा, और आज भी हो रहा है, कि जब दो राष्ट्रों में युद्ध होता है, तो दोनों के शास्ता और धर्म-गुरु (राजा, राजमंत्री, पादरी, मौलवी, पंडित) यही प्रार्थना बड़े ऊँचे स्वर से करते हैं कि ‘हे अल्लाह अकबर, परमेश्वर, आल्-हाइएस्ट गाड्, यह तो तुझ को निश्चय है ही कि हमारा ही पक्ष सच्चा है, और हमो तेरे भक्त हैं, सो हमी को रिपु के ऊपर तू विजय दे ।’

यदि दो उपासक, एक ही देवी के, आपस ही में भिड़ जायें तो देवी को भी कठिनाई होती ही होगी, कि किस की जय करावें और किस की पराजय । प्रायः जो अधिक पूजा पाट जप आदि रूपी दाम दे, उसी को, नीलाम में, ‘जय’ मिलती होगी । जब भिन्न धर्म वाले आपस में लड़ते हैं, या दो राजा या राष्ट्र आपस में लड़ते हैं, तो दोनों ही अपने अपने को परमेश्वर का एक मात्र अद्वितीया गुमाश्ता ठेकेदार बताते हैं । यह सब केवल राजस तामस बुद्धि का उद्गार है । इस लिये, ‘क्रोधी शाम्यति, दुर्जनः सुजनति,’ यही प्रार्थना सर्वाभीष्ट होने योग्य है । और वाग्मिता, जो बगलामुखी का आध्यात्मिक अर्थ है, वह प्रशसनीय गुण है ही । ‘सदसि वाक्पटुता, युधि विक्रमः ।’

शतेषु जायते शूरः, सहस्रेषु च पंडितः ,

वक्ता दश सहस्रेषु, संतोषी नैव दृश्यते ।

सैकड़ों में एक शूर, सहस्रों में एक पंडित, दसियों सहस्र में एक वक्ता वाग्मी होता है ; सतोषी तो कहीं देख ही नहीं पड़ता ।

चित्रगुप्त जी की पूजा का फल ।

यह तो हुए बगलामुखी देवी की पूजा के फल । श्री चित्रगुप्त जी की पूजा के भी विचित्र फल कहे हैं । सौदास राजा की कथा पुराणों में कही है । सौदास राजा से, और उन के पुरोहित वसिष्ठ जी से, अनायास ही लड़ाई हुई । राजा का कोई कसूर नहीं था । जब वसिष्ठ जी राजा के घर आये, और उन के लिये दस्तूर के अनुसार मास पकाया गया, तो एक दुष्ट राज्ञस ने, जो राजा का बैरी था, याजक और यजमान में, राज-गुरु और राजा में, लड़ाई लगवाने के लिये, बावर्चीखाने में नर-मांस, छल से, पशु मास के स्थान में रखवा कर, पकवा दिया । वसिष्ठ जी के आगे परोसा गया । उन्होंने ने दिव्यदृष्टि से या जिह्वा से पहिचाना कि नर-मांस है ; पर अफसोस कि उसी दिव्य दृष्टि से यह नहीं पहिचाना, कि एक दुष्ट राज्ञस का काम है । जल्द-बाजी से राजा सौदास को शाप दे दिया, कि तू राज्ञस हो जा और नर-मांस खा । राजा को क्रोध हुआ, कि बिना दोष ऐसा शाप क्यों दिया, और उन्हो ने भी अपने हाथ में जल उठाया, वसिष्ठ को प्रतिशाप देने के लिये । पर फिर सोचा कि नहीं, ये अपने किये का फल स्वयं पावेंगे । जल अपने पैर पर डाल दिया । पैर काले हो गये । 'कल्माषपाद' नाम भी हो गया । क्षत्रिय ने ब्राह्मण से अधिक क्षमा, विचार, धैर्य दिखाया । फिर वसिष्ठ के शाप से राजा के ऊपर राज्ञसी पागलपन सवार हुआ । मास पकवाने, खाने, खिलाने वालों में, जल्दबाजी प्रमाद उन्माद का सम्भव होना क्या आश्चर्य है ! होना ही चाहिये । बहुत मद्य मास खाने पीने वाले राष्ट्रों में ही, राज्ञसी आसुरी प्रकृति वालों में ही, घोर-तर राजस तामस वृत्तियाँ और युद्ध हुआ करते हैं । वसिष्ठ जी को मास-भोजिता और अति त्वरा और अविचारित-कार्य-कारिता का फल मिला । पागल राजा उन के सौ लड़के को मार कर खा गया । राज में बड़ा

उपद्रव हुआ। वह समय ही बड़ा क्रूर और अद्भुत, इस भारतवर्ष में, हो गया है। क्षत्रियों और ब्राह्मणों में बड़े युद्ध हुए। 'मिलिटैरिस्ट-सायंटिस्ट,' 'सोल्जर-प्रीस्ट'^१, सौदास-वसिष्ठ, वसिष्ठ-विश्वामित्र, आड़ी-ब्रक, जमदग्नि-कार्तवीर्य, कार्तवीर्य-परशुराम, भार्गव-हैहय, भार्गव-दांडक्य, आदि के नाम से ये घोर संग्राम प्रसिद्ध हैं; जो राम-राज्य स्थापन होने पर शांत हुए। यह राजा सौदास कल्माषपाद, कभी घूमते फिरते एक स्थान पर जा निकले जहां चित्रगुप्त जो की पूजा होती थी। उस समय मन कुछ शांत था, पूजा में शरीक हो गये। उन का मन्त्र जपा।

मसीभाजनसयुक्तः, सदा चरसि भूतले,
लेखनीछेदनीहस्तः, चित्रगुप्त !, नमोऽस्तु ते ।
चित्रगुप्त ! नमस्तुभ्यं, नमस्ते धर्मरूपिणे,
भव त्वं पालको नित्यं, नमः, शांति प्रयच्छ मे ।

कुछ दिनों पीछे जब राजा का शरीर छूटा तो यमदूत यमधानी को ले गये। मुकद्दमा पेश हुआ। चित्रगुप्त जी से, इशारे से बात हुई। राजा ने याद दिलाई कि मैं ने आप की पूजा की है। फिर क्या कहना है! चित्रगुप्त जी ने ऐसी खूबी से चुन चुन के मिस्ल के कागज सुनाये, कि धर्मराज ने अपने पुलिस वालों को ही खूब डाटा, कि तुम सब झूठे मुकद्दमे बनाते हो, और हुक्म दिया कि इन को फौरन् विष्णुलोक में ले जाओ। पीछे से, चित्रगुप्त ने, मुँह-लगुए ढीठ तो थे ही, धर्मराज से अपनी कर्तूत कबूल भी दी। वे भी, खफा होने का बेफायदा कोशिश न कर के, हँस पड़े। आज काल भी, दफ्तरों में और कचहरियों में, अकसर ऐसा होता ही रहना है। 'हाकिम' साहबान की ऐठन बेचारी प्रजा के ही लिये है; पेशकारों, दफ्तरवालों और पुलिस वालों से उन की कुछ नहीं बसाती; जो सेक्रेटरी लोग चाहते हैं, वही मिनिस्टर महाशय को, अथ च गवर्नर और गवर्नर-जनरल महाशय को भी, करना पड़ जाता है। सरीही उन की आँखों में धूल डाल देते हैं। पर यमराज धर्मराज जो चित्रगुप्त से अधिक खफा न हुए, उस में विशेष कारण था; वह आगे कहा जायगा। वे

1. Militarist-scientist, soldier-priest.

ऐसे कान के पतले, आँख के कमजोर, मोम की नाक वाले नहीं हैं। यम हैं, अन्तर्यामी हैं, चित्रगुप्त के भी यमयिता हैं, चित्रगुप्त भी उन्हीं के एक रूपान्तर ही हैं।

कायस्थ जाति सहित समस्त हिन्दू- समाज के हास का हेतु।

चित्रगुप्त जी के वशों का वर्णन तो ऊपर किया। आज काल के संयुक्त-प्रान्त में, तथा बङ्गाल में, कायस्थ वंश अधिकतर पाया जाता है। प्रायः १९०५ ई० में, श्री शारदाचरण मित्र (कनकत्ता हाई कोर्ट के भूत-पूर्व जज] ने बड़ा यत्न किया कि दोनो प्रान्तों की शाखाओं का परस्पर खान-पान शादी-व्याह हो। इन्ही महाशय ने, एक और यत्न, निरान्त उत्तन, किया, भारत के सब प्रान्तों की सब भाषाएँ, भिन्न होती हुई भी, एक लिपि में, नागरी लिपि में, लिखी जायें; 'एक-लिपि-विस्तारिणी परिषत्' की स्थापना की, एक त्रैमासिक पत्र चलाया, जिस में हिंदी, बंगाली, गुजराती, मराठी, तामिल, तेलुगू, कन्नड, मलयाली, आठ प्रान्तीय भाषाओं के लेख, नागरी अक्षरों में छपे। दो में से किसी कार्य में कृतार्थ नहीं हुए। हमारे देश के दुर्भाग्य अभी बहुत बलवान् हैं। जिस देश के, जिस समाज के, धर्मरत्नों की यह घोषणा हो, कि धर्म में बुद्धि को स्थान नहीं, ऐसे बुद्धिहीन बुद्धिहीन देश और धर्म का भाग्य क्यों न फूटे ?

जो अकेले रोटी खायेंगे, वे परायों की जूती
भी अकेले रह कर खायेंगे।

आज बारह सौ वर्ष से, यह हिन्दू समान और हिन्दू-धर्म, परायों की जूतियों खाता चना आता है, सिक्किता ही चला जाता है, अब भी इस की बुद्धि नहीं सँभलती। परस्पर घृणा में हो मरा जा रहा है। यह नहीं समझ सकता कि जो अकेले रोटी खायगा, उस को पराये की जूती भी अकेले रहने से ही, परस्पर प्रीति-हीन अतः निस्महाय होने से ही, खानी पड़ेगी। हम सब इसी बहादुरी में घूर

और मस्त हैं, कि मैं तो अपने सगे भाई का भी लूआ पानी नहीं पीता । इस प्रान्त के कायस्थों में, जैसे और जातियों में, अजब अजब रस्में चल पड़ी हैं ।

अनन्त जाति, अनन्त आचार, परस्पर विरुद्ध, सभी 'सनातन धर्म' !

यदि हिन्दू कहने कहलाने वाली हजारों जाति उपजातियों की अलग अलग विचित्र विचित्र रीति रस्मों का, आचार-विचारों का, संग्रह कर के छापा जाय, तो स्यात् इस टिड्डी दल, इस भेड़ी घसान, की श्रद्धांध ओखें कुछ खुले । जैसे "उघरे पटल परसुधर मति के," स्यात् उन की बुद्धि को वह फल हो जो देशाटन से होता है । स्यात् वे समझने लगें कि कितना अंश अकृत्रिम अध्यात्म-बुद्धि-सम्मत आचार है, सचमुच 'सनातन-धर्म' कहाने योग्य है, और कितना अधिकतर कृत्रिम, बनावटी, मिथ्या, कपोल-कल्पित और अब इस समय में परम हानिकारक 'डोकिया पुराण', धर्माभास, 'मिथ्या-धर्म', 'कपट-धर्म' कहाने योग्य है ।

वर्णोत्कर्ष का अर्थ ।

कुछ दिनों से, सयुक्त प्रान्त के कायस्थों में यह भाव उठा है, कि हम लोग क्षत्रिय हैं और समझे जायें । कुछ लोगों का यह विचार है, कि इस प्रकार से जातियों को अपना उत्कर्ष करना उचित और स्वाभाविक है । कुछ जातियों, जो 'नीची' समझी जाती हैं, अपने को 'ब्राह्मण' बना रही हैं, कुछ 'क्षत्रिय', कुछ 'वैश्य', इत्यादि । पर ऐसे विचार में, एक भारी भ्रम है ; वर्णों की उच्च-स्वचता, जन्मसिद्धता, अपरिवर्तनीयता, मान ली जाती है ; यह यत्न नहीं किया जाता कि एक या कई आदमी पहिले एक वर्ण के थे, अब अपने कर्मों से उन्होंने ने अपने वर्ण का इसी जन्म में परिवर्तन कर लिया, और अपने को दूसरे वर्ण का बना डाला ; बल्कि यह कहा जाता है कि सदा काल से हम और हमारे पुखा, और पुरखों के पुरखा (परषू, पूर्व पुरुष) इस दूसरी जाति ही के थे, और हैं जो ऊँची है ; और उस नीची जाति के न थे, न हैं, जिस के नाम से

हमारी प्रसिद्धि है। यह भाव सर्वथा हानि-कारक, राजसे-तामसे-स्पर्धा-वर्धक, सामाजिक-कार्य-बाधक है। वर्णव्यवस्था का अर्थ, सब के सुविधा-सहायता के हेतु से, सामाजिक-कर्म का विभाग, “कर्माणि प्रविभक्तानि”, (‘डिविभन् आफ लेबर’) है।^१ दल-गत या व्यक्ति-गत उच्चत्व-अभिमान, उत्कृष्टत्व-विशिष्टत्व-अभिमान, उस का अर्थ नहीं। ऐसी वर्णव्यवस्था, व्यक्तिशः, गुणकर्मनुसार ही हो सकती है, और होनी चाहिये; समूहशः, समुदायशः, नहीं। जो पोथी पत्रा का, ज्ञान-संग्रह-प्रचार का, ‘ब्रह्मसंचय-ब्रह्मवितरण’ का, कर्म करे, अध्यापन, याजन, प्रतिग्रह वृत्ति से जीविका करे, उस का नाम ब्राह्मण। जो सिपाहीपन, दुर्बल-रक्षण, ‘क्षतात् त्राण’ करे, और जमींदारी आदि वृत्ति से जीविका करे, उस का नाम क्षत्रिय। जो अन्न-वस्त्रादि का, धन धान्य का, संचय-वितरण करे, कृषि-गोरक्ष-वाणिज्य-आदि वृत्ति से जीविका करे, उस का नाम वैश्य। जो औरों की सेवा सहायता कर के, उन के कहने से ‘आशु द्रवति’, जल्दी दौड़े, उन के ‘शुच द्रावयति,’ शोक को दूर करे, उन से अन्न-वस्त्र, भृति रूप से, भरणार्थ, पावे, उस का नाम शूद्र, चाहे जन्म कैसे ही हुआ हो। यह वर्णतत्त्व, वर्णरहस्य, वर्णोपनिषत्, वर्णमूल, वर्णसिद्धान्त, सामुदायिक नामपरिवर्तन से सफल नहीं होता।

यदि समुदाय का ही नाम बदलना है, तब तो वह प्रकार सब से उत्तम है जो मेरे ज्येष्ठ भ्राता, श्री गोविन्ददास जी कहा करते थे, सब ‘ब्राह्मण’ बन जायें। कनौजिया, सनाढ्य, काश्मीरी, गुजराती, महाराष्ट्र, यदुवशी, सोमवशी, चौहान, शीशोदिया, श्रीवास्तव, माथुर, अग्रवाल, चूरुवाल, माहेश्वरी, आभीर, कुभकार, मालाकार, चर्मकार आदि ‘ब्राह्मण’, जैसे कनौजिया वा द्राविड ‘ब्राह्मण’, वैसे ही राठौर ‘ब्राह्मण’, माली ‘ब्राह्मण’, नापित ‘ब्राह्मण’। यों राष्ट्रीय जाति का नाम तो एक हो जायगा, तथा स्यात् एकता का भाव भी फैलेगा। किन्हीं स्मृतियों में दशविध ब्राह्मण, जिन में क्षत्रिय ब्राह्मण, वैश्य ब्राह्मण, शूद्र ब्राह्मण, भी शामिल हैं, वहे भी हैं। पर सदेह यह है कि यदि ऐसा लोगों ने अपने को कहना आरम्भ किया, और सब से अपने को ‘उच्चतम’ जाति भी मान लिया

तो भी परस्पर संघर्ष, द्वेष, प्रतिस्पर्धा, ईर्ष्या कैसे मिटेगी; कर्म विभाग और वृत्ति विभाग, जो वर्ण-विभाग का अत्यावश्यक अंग है, कैसे सधैगा ?

इस लिये मैं तो 'चित्रगुप्त' जी से, आज, उन की पूजा के दिन, हृदय से यही प्रार्थना करता हूँ कि वह सात्विक, आध्यात्मिक, बुद्धि दीजिये, जिस से आप के सच्चे स्वरूप को पहिचान कर, यह भारतीय महा-जन समुदाय, जो वसिष्ठ-सौदास के अन्योऽन्यकृत पागल-पन से अंधा और अति दुर्दशाग्रस्त हो रहा है, फिर आप के हृदयस्थ 'गुप्तचित्र' की पूजा उपासना करे, सद्बुद्धि पावे, ओर नरक से बच कर विष्णु लोक के सुख का अनुभव करे ।

चित्रगुप्त का आध्यात्मिक अर्थ ।

ऐसी बुद्धि के जागने के लिये, चित्रगुप्त का आध्यात्मिक अर्थ जानना उचित और उपयुक्त है ।

जैसे 'माया' शब्द, पदों का व्यत्यास कर के बना है, वैसे ही चित्रगुप्त शब्द भी । 'या-मा', जो नहीं है, जो असत् हो कर भी सत् के ऐसी भासती है, वह 'माया' । तथा 'गुप्त-चित्र' का ही नाम 'चित्र-गुप्त' ।

महाभारत के अनुशासन पर्व के १९३ अध्याय में चार पॉंच श्लोक मिलते हैं । जैसे खान में बहुत सा मिट्टी-पत्थर खोद कर थोड़ा सा सोना, चाँदी, जवाहिर मिलता है, वैसे ही इतिहास पुराण में बहुत से आख्यान माहात्म्य आदि में से थोड़े से अध्यात्म-रहस्य-विषयक श्लोक मिल जाते हैं । यम कहते हैं,

किञ्चिद् धर्मं प्रवक्ष्यामि, चित्रगुप्त मत्तं, शुभम् ;

श्रूयतां चित्रगुप्तस्य भाषितं, मम च प्रियम् ।

रहस्यं, धर्मसंयुक्तं, शक्यं श्रोतुं महर्षिभिः ,

अदधानेन मर्त्येन, आत्मनो हितमिच्छता ।

नहि पुण्यं, तथा पापं कृतं किञ्चिद् विनश्यति ;

पर्वकाले च यत् किञ्चिद् भादित्यं चऽधितिष्ठति ।

प्रेतलोक-गते मर्त्ये, तत्तत् सर्वं विभावसुः ,

प्रतिजानाति पुण्यात्मा, तच्च तत्र उपयुज्यते ।

जो कुछ कर्म ससार मे होता है, पुण्य अथवा पाप अथवा अन्य, उस सब का चित्र, सूर्य की 'विभा' मे, प्रभा मे, सदा 'गुप्त', रक्षित, बना रहता है। 'विभा' है 'वसु' धन, जिन का, वे ही 'विभावसु,' ज्योतिर्मय सूर्य द्युस्थानी, तथा विद्युत् अन्तरिक्षस्थानी, तथा अग्नि भूस्थानी; एक ही के तीन रूप। यह रहस्य वे लोग सुन समझ सकते हैं जो आत्मा पर श्रद्धा करते हैं, सब लोक का आध्यात्मिक हित चाहते हैं, अत एव महर्षिवत् हैं।

इसी भाव के श्लोक आश्रमवासिक पर्व, अ० १६, मे भी हैं।

अविप्रणाशः सर्वेषां कर्मणां, इति निश्चयः ।

कर्मजानि शरीराणि, शरीराकृतयः, तथा

महाभूतानि नित्यानि; भूतऽधिपतिसश्रयात् ।

तेषां च नित्यसंवासो, न विनाशो विद्युज्यताम् ।

संसार की सब वस्तु, पञ्चभूत, द्रव्य, गुण, कर्म, चित्तवृत्ति, आदि, नश्वर और अनित्य होती हुई भी, नित्य इस अर्थ मे हैं, कि उन का सश्रय आश्रय भूता के अधिपति परमात्मा पर है। जो नित्य पर आश्रित है, वह अनित्य कैसे? जो वस्तु नित्य से छू गई, नित्य सनातन शाश्वत आत्मा परमात्मा के ध्यान मे आ गई, वह भी नित्य हो गई, चाहे कैसी ही अनित्य हो। पर अनित्य तो प्रत्यक्ष है; इस विरोध का परिहार, इन प्रतिद्वन्द्वियों का समन्वय, कैसे? तो स्मृति के द्वारा, चेतयति, स्मरति, इति चित्तं। ब्रह्मा का अर्थ महद्-बुद्धि। जिस पदार्थ को साख्य वेदान्त मे त्रिगुणात्मक बुद्धितत्त्व, महत्तत्त्व, के नाम से कहा है उसी का पौराणिक रूपक ब्रह्मा-विष्णु-शिव की त्रिमूर्ति है।

मनो महान् मतिर्ब्रह्मा विष्णुः शम्भुश्च वीर्यवान्—

पर्यायवाचकैः शब्दैर्महान् आत्मा विभाव्यते । (शान्तिपर्व)

उपलब्धिस्तथा ब्रह्मा पूरुषोऽस्ति ख्यातिरीश्वरः ,

प्रज्ञा चित्तिः स्मृतिः संविद् विपुलं च उच्यते बुधैः ।

विद्यते स च सर्वस्मिन्, सर्वं तस्मिन् विद्यते ,

तस्मात् संविद् इति प्रोक्तो महान् वै, बुद्धिमत्तरैः । (वायुपुराण)

यही महद्बुद्ध्यात्मक ब्रह्मा, महानात्मा, समष्टि बुद्धि, पूर्वं कल्प की स्मृति

के अनुसार, नयी सृष्टि की कल्पना करती है। सृष्टि फिर फिर उपजती है, मिटती है। बात वही रहती है। यह अनादि-प्रवाह-सत्ता ही अनित्य की नित्यता है। परमात्मा की स्मृति में, महद्बुद्धि में, अत एव प्रत्येक जीव के चित्त में, दृश्य में, सब वेद, सब ज्ञान, सदा बना रहता है। यही तथ्य 'गुप्तचित्र' अथवा 'चित्रगुप्त' है। 'फोटोग्राफ', 'फोनोग्राफ', 'सैनेमा' आदि, इस वैज्ञानिक तथा दार्शनिक रहस्य के प्रत्यक्ष उदाहरण और प्रमाण हैं। पाश्चात्य वैज्ञानिकों के मत से, 'इन्डिस्ट्रिक्टबिलिटी आफ मैटर', 'कॉन्सर्वेशन ऑफ एनर्जी', 'ट्रान्स-म्यूटेशन ऑफ फोर्स ऐण्ड फॉर्म',^१ शक्ति-आत्मक और द्रव्य-आत्मक मूल प्रकृति के रूपों का परिवर्तन परिणामन विकरण होता है, मूल का नाश नहीं होना—ये मत भी इसी रहस्य के प्रकाशक हैं। गीता का श्लोक प्रसिद्ध है,

न भसतो विद्यते भावो, न भभावो विद्यते सतः ।

उपनिषद् के बहुधा वाक्य हैं, 'स सर्वज्ञः, सर्ववित्, सर्वसाक्षी', इत्यादि। थियासोफ्री की पुस्तकों में इस अनादि अनन्त चित्र को 'आस्ट्रल लैट्' और 'आकाशिक रेकर्ड',^२ आदि नाम से कहते हैं। पाश्चात्य वैज्ञानिक लोगों का कहना है कि 'लैट्', ज्योति, एक सेकंड में एक लाख छियासो हजार मोल की गति से सतत दौड़ती रहती है, और प्रतिक्षण प्रत्येक वस्तु के क्राशंप्राप्त चित्र को चारों ओर ले जा रही है। दूर के तारों में रहने वाले जीव, इस क्षण में, यदि उन की दृष्टि ऐसी तीव्र हो तो, इस पृथ्वी की उस अवस्था का दृश्य देखेंगे जो कई वर्ष पहिले की हो। इत्यादि।

यमस्य दूताश्च तथैव पार्षदाः नारायणश्च, भय गणाः शिवस्य,

सूर्यस्य रश्मीन् अवलंब्य, सर्वे भूतानि यच्छन् विचरन्ति सर्वदा ।

सूर्य की किरणों पर महावेग से चारों ओर विचरते हुए, यम के दूत, नारायण के पार्षद, शिव के गण, सब जीवों का नियमन करते हैं; यच्छन्, यच्छन्तः, यमयन्तः, नियमयन्तः ।

1. Indestructibility of Matter, Conservation of Energy,
1 ansmutation of Force and Form.

2 Astral light, akashic record

परमात्मा के उत्कृष्टतम प्रत्यक्ष स्वरूप, सविता, सूर्य, सावित्री गायत्री के अधिष्ठाता, हैं । “सर्वप्रवहिकानामाश्रयः” (निरुक्त), सब अद्भुत आश्चर्य ‘पहेलियों’, उन में हैं । ‘अप्सरा’ ‘गन्धर्व’ आदि सब सूर्य की किरणों के ही भेद हैं । “आपः सरन्ति आभिः इति अप्सरसः, सूर्यस्य रश्मयः; गा धयतीति गंधर्वाः, सूर्यस्य रश्मयः ।” जो पानी खींचे वे किरणें ‘अप्सरा’ । जिन में से दिव्य सूक्ष्म सुन्दर राग निकलें वे किरणें ‘गंधर्व’, इत्यादि ।

आश्चर्याणामनेकानां प्रतिष्ठा भगवान् रविः ,

यतो भूताः प्रवर्तन्ते सर्वे त्रैलोक्यसञ्चयाः । म० भा०, शांति, अ० १७२)

सूर्य आत्मा जगत्तत्स्थुषश्च ।

त्वमेव प्रत्यक्षं ब्रह्मासि । त्वमेव प्रत्यक्षं विष्णुरसि ।

त्वमेव प्रत्यक्षं रुद्रोऽमि । (उपनिषत्)-

सब भूत सूर्य से ही निकलते हैं । सूर्य ही प्रत्यक्ष ब्रह्मा है, हिरण्यगर्भ हैं, विष्णु है, शिव हैं । सब सौर सम्प्रदाय की स्मृतिरूप, बुद्धिरूप हैं । जैसे एक व्यक्ति को अपने पाप याद कर के कभी न कभी अवश्यमेव पश्चात्ताप अपनी स्मृति के द्वारा होता है; जैसे पुण्य का स्मरण कर के वैसे ही पश्चाद्दर्श होता है, वैसे इन जगत्स्मृतिरूप देवता के द्वारा दंड और पुरस्कार भी, सूक्ष्म और स्थूल शरीर में, जीव को मिलता है । इस का उपवृहण तो बहुत है, थोड़े में सूचना मात्र यहाँ की जा सकती है ।

सुखस्य दुःखस्य न कोऽपि दाता, परो ददातीति कुबुद्धिरेवा ,

स्वयं कृतं स्वेन फलेन युज्यते, शरीरं हे । निस्तरं यत् त्वयाकृतम् ।

(गरुड़ पुराण)

स्थूल शरीर को छोड़ने के बाद, सूक्ष्म शरीर से, जीव, यमलोक को जाता है, और अपने शरीर से कहता है, ‘हे शरीर !, सुख दुःख को देने वाला कोई दूसरा नहीं है ; अपना किया अपना ही फल पाता है ; जो तू ने किया है, उस का अब निस्तार कर !’

इस का भी अर्थ यही है कि जैसे ध्वनि की प्रतिध्वनि होती है, विम्ब का प्रतिविम्ब होता है, वैसे ही अपने किये कम का, अन्तरात्मा की प्रेरणा से ही,

पुण्यात्मक वा पापात्मक क्रिया वो क्षोभ की प्रतिक्रिया प्रतिध्वनि प्रतिक्रोभ होता है। उस का भी मूल कारण यही है कि सर्वव्यापक आत्मा एक है, इस लिये जो दुःख इस बुद्धि से दिया जाता है कि 'दूसरा' कोई है, वह 'दूसरा' कोई वस्तुतः न होने से, 'अपने आप' को वापस आता है।

कानून जानने वाले लोगों का कहना है कि हर कानून के लिये 'सैनक्शन', sanction. नियंता, निग्रहीता, नियोजक शक्ति, प्रतिभूः, अर्थात् दण्ड, चाहिये। यह शक्ति कई प्रकार की होती है। सामाजिक—“परस्परभयात्केचित् पापाः पाप न कुर्वते”। राजकीय, धार्मिक, कानूनी—“राजदण्डभयात् केचित् पापाः पापं न कुर्वते”। पारलौकिक—“यमदण्डभयात् केचित् पापाः पाप न कुर्वते”। परन्तु इन सब का मूल प्रवर्तक प्रयोजक आत्मा ही है, “सर्वेषामेव दण्डाना आत्मा मूलप्रयोजकः”। कोई तो एक दूसरे के परस्पर भय से, पाप नहीं करते, कोई राजदण्ड के भय से; कोई यमदण्ड के भय से; पर, अन्ततो गत्वा, सब भयों का मूल प्रयोजक आत्म-दण्ड का भय है।

वेद के वाक्य, “अग्ने नय सुपथा राये,” “अग्निमीडे पुरोहित,” “अग्न आयाहि वीतये,” “अग्निर्वै देवानां मुखं,” ये सब इसी ज्योतीरूप आत्मा के द्योतक हैं। बाह्य अग्न्यादि भी आत्मस्वरूपत्वेनैव अभिलषित हैं। “अग्ने नयति” इति अग्निः, जो आगे ले चलै। इसी लिये पञ्चपुराण के श्लोक में चित्रगुप्त के लिये कहा है, “अतीन्द्रियज्ञानी देवान्योर्यज्ञभुक् स वै”। यमराज धर्मराज जो पुण्यऽपुण्य का फलदान करते हैं, वे सूर्य के पुत्र इसी कारण से हैं कि वे भी सूर्य के रूपांतर ही हैं।

न यमं यम इत्याहुर्, आत्मा वै यम उच्यते;

आत्मा संयमितो येन, यमस्तस्य करोति किम् ? (मनु, म० भा०)

यम को यम नहीं कहते, आत्मा ही का नाम यम है। जिस ने आत्मा का संयमन कर लिया, बाहिरी यम उस का क्या कर सकता है ?

यमैश्च, नियमैश्चैव, यः करोति आत्मसंयमम्,

स च दृष्ट्वा तु मां याति परं ब्रह्म सनातनम् ।

यम स्वयं कहते हैं कि जो यम-नियमों से आत्मसंयम करता है, वह मेरे पास आये बिना, सुम्न को देखे बिना, सनातन ब्रह्म में लीन हो जाता है ।

चित्रगुप्त जी ब्रह्मा अर्थात् सूर्य के समग्र काय से उत्पन्न हो कर यम के मुख्य लेखक हैं, उस का भी अर्थ यही है । इसी लिये उत्तरगीता में कहा है,

कायस्थोऽपि न कायस्थो, कायस्थोऽपि न जायते ,

कायस्थोऽपि न भुंजानः, कायस्थोऽपि न बाध्यते ।

यह आत्मा, काय में, शरीर में, स्थित हो कर भी, शरीर में नहीं है, शरीर रूप से जन्मता हुआ भी नहीं जन्मता, खाता, पीता, सुख दुःख भोगता हुआ भी, नहीं भोगता; शरीर के बधनों से बद्ध हो कर भी, बद्ध नहीं, बाधित नहीं है ।

एक ही देव के सब देव रूपांतर हैं, उसी से प्रकट होते हैं, उसी में लीन हो जाते हैं । दुर्गा-सप्तशती में इस का रूपक बहुत अच्छा बाधा है । मुख्य तात्त्विक देवी, चेतना, चित्, चित्ति है, अर्थात् आत्मा वा आत्मबुद्धि है ।

या देवा सर्वभूतेषु चेतना इति-अभिधीयते,

चिद्रूपेण च या कृत्स्नम् एतद् व्याप्य स्थिता जगत् ।

चथानत्, सर्वभावानां सदा सर्वत्र सर्वथा,

चित्तिः, चित्तं, तथा च अस्याः, स्थानं आविष्कृतेः ननु ।

यत् तत् सत्त्वगुणं, स्वच्छं, स्वांत, भगवतः पदम् ।

यद् आहुर्वासुदेवऽख्यं, चित्तं तन् महदात्मकम् । (भागवत)

स्वांतं हन् मानसं मनः (अमर कोष) ।

अधिभूतस्वरूपेण तस्यैव महान् इति संज्ञा, अध्यात्मरूपेण चित्तं, उपास्य-रूपेण वासुदेवः, अधिष्ठाता तु तस्य क्षेत्रज्ञः (चित्ति.) । (श्रीधरी टीका)

सब अनंत भावों का उस में सदा संचय बना रहता है, इस लिये उस को चित्-शक्ति कहते हैं । उस के विशेष आविष्कार के स्थान का नाम चित्त । स्वांत, हन्, मानस, मन, ये भी उसी चित्त के नामांतर हैं । वही पदार्थ अधिभूतरूप से महान्, अध्यात्मरूप से चित्त, उपास्य रूप से वासुदेव कहलाता है । सब का अधिष्ठाता क्षेत्रज्ञ चित् है ।

डाक्टरी किताबों में ऐसा वर्णन मिलता है कि कभी कभी आदमी डूब गये

है, समझा गया कि मर गये; बहुत देर के बाद चिकित्सकों के यत्न से फिर होश में आये। उन्हो ने अपना अपना अनुभव कहा है। एक क्षण तो भारी पीड़ा हुई। ऐसा जान पड़ा कि मस्तिष्क में आग लग गयी। इस के बाद बेहोशी और शांति। फिर अपने जीवन का समस्त इति-वृत्त, जैसे 'सैनेमा' में, आँख के सामने आया। फिर बेहोशी हो गयी। फिर इस संसार में पुनर्वार जागरण हुआ और मर कर जीये। यदि न लौटते, तो जीवन के इतिवृत्त में से, पुण्य और पाप की मीजानै ले कर, प्रेतलोक और पितृलोक में फल का अनुभव कर के, दूसरा जन्म यहाँ लेते।

यं यं वापि स्मरन् भावं, त्यजति भन्ते कलेवर ,

तं तमेव एति, कौतेय !, सदा तद्भावभावितः । (गी०)

जैसे, दिन भर काम कर के, सोने के समय, काम-काजी आदमी, दिन के काम की मन में उद्धरणी कर के, कल सबेरे क्या करूँगा यह विचार कर, सो जाता है, और रात्रि में स्वप्न तरह तरह के देख कर, सबेरे उठ कर, वही पूर्व-विचारित काम आरम्भ करता है, वही दशा मरण, तदनन्तर सूक्ष्मलोक-अनुभव, और पुनर्जन्म की, बृहत्परिमाण से है। 'स्मरन्' शब्द यहाँ भी गीता के श्लोक का स्मरणीय है। चेतयति, स्मरति। 'चित्रगुप्त' का 'चित्रं' भी प्रायः चित् का ही रूपान्तर है; जो 'चयनीय' है, 'चित्त' में 'सचित' है, 'चित्रित' है।

यह सब सार्वदिक सार्वकालिक शाश्वत चित्र आकाश में व्याप्त हैं, जैसे अंधकार में भी अति सूक्ष्म प्रकाश, परमात्मा की त्रिकाल-व्यापिनी त्रिकाल-संग्राहिणी बुद्धि-रूप हैं, और बुद्धि तो परमात्मा का रूपान्तर ही है; इस लिये परमात्मा की, 'ख ब्रह्म' की, आकाश रूपिणी 'काय' है और 'काय-स्थ' है।

चित्रगुप्त की व्याख्या, सूक्तियों ने भी बहुत अच्छी की है।

लौहि महफूजस्त दर मानी दिलत्;

हर् चि मी ख्वाही शवद् जू हासिलत् ।

दर हकीकत् खुद तु ई उम्मुल् किताब ;

खुद, जि खुद, आयाति-खुद रा बाज़ याव ।

'लौहि महफूज', छिपा हुआ चित्रपट, 'हिफाजत से महफूज', गुप्त,

रक्षित—यह तो तुम्हारा दिल, तुम्हारा 'हाफिजा', तुम्हारी स्मृति, चित हो है। जो कुछ चाहो सब इसी से तुम को मिल सकता है। सब किताबों की माता (सर्वज्ञानमय वेद की माता, मद्-बुद्धि, अकूलि-कुल) तुम आप ही हो। अपने आप के सम्बन्धी आशयों को, सूक्तों को, ऋचाओं को, अपने आप में से, आत्मा में से, ही खोज निकालो। मनुष्य की स्मृति, मनुष्य का हृदय, चित्त, ही तात्त्विक वास्तविक आध्यात्मिक 'महाकिञ्च-इ-दृष्ट' , 'रेकार्ड-काप', मूल 'चित्रगुप्त' है। "सर्वासा विद्याना हृदय एव एतदयन", "हृदि अयं तस्माद् हृदयं", (उप०), अपना हृदय ही सब विद्याओं का भांडार है; 'अयं', आत्मा, हृदय में है, इसी से इस का नाम 'हृदय' है।

यह जो व्याख्या की गयी, इस का यह मतलब न समझना चाहिये कि तत्तद्भावऽभिमानि, तत्तद्भूतऽभिमानि, परमात्मा की तत्त्वकला के अभिव्यंजक, व्यक्तिरूप मूर्त देवता नहीं ही हैं। यह मतलब नहीं है। "आत्मैव देवताः सर्वाः", वैसे ही 'आत्मैव मानवाः सर्वे' भी। पर मनुष्य के व्यक्तित्व और मूर्तत्व में, और देवों के मूर्तत्व व्यक्तित्व में, भेद है। उस के विस्तार में पड़ने का यह अवसर नहीं। निष्कर्ष यह कि सब से अधिक उपयोगी मूल अर्थ, 'चित्रगुप्त' का, आध्यात्मिक है।

यदि 'चित्रगुप्त' का तात्त्विक स्वरूप ऐसा है, तो सौदास राजा का, उनकी पूजा अर्चा कर के धर्मराज यमराज से विष्णुलोक पाना कुछ अनुचित नहीं हुआ। जिस ने चित्रगुप्त के वास्तविक रूप को पहिचान कर उन की भक्ति का, उस ने सब पापों के पश्चात्ताप, प्रख्यापन, और प्रायश्चित्त के मार्ग पर पैर धरा। और गीता में कृष्ण ने कहा ही है कि कैसा भी दुराचारी हो, पर पश्चात्ताप, प्रख्यापन, प्रायश्चित्त कर के 'मैं' की, आत्मा की, 'अनन्य' भक्ति करे, तो जानो कि वह साधु हो गया, अब उस का व्यवसाय, निश्चय, पुण्यात्मक ही है। इस लिये, हे अन्तर्यामी स्वरूप, सब का हाल जानने वाले, चित्रगुप्त ! आप को नमस्कार है। आप सब के कार्य के भीतर स्थित 'कायस्थ' हो, सब के साक्षी हो, विचित्र लेखक हो, सब वस्तुओं, कार्यों, अनुभवों के अनंत चित्रों को सदा गुप्त सुरक्षित रखते हो, (गुप् रक्षाया), यम के हृदयरूप हो, यम का

सब कार्य करते हौ, सब के पालक हौ, आप को पुनर्वार नमस्कार है, आप सब को शांति दो ।

अपि चेत् सुदुराचारो, भजते मां अनन्यभाक् ,
 साधुरेव स मन्तव्यः, सम्यग्व्यवसितो हि सः ।
 चित्रगुप्त ! नमस्तुभ्यं आत्मस्वान्तस्वरूपिणे ,
 गुप्तसर्वस्वचित्राय, सर्वान्तर्यामिणे नमः ।
 काये स्थिताय सर्वेषां, साक्षिणे सर्वकर्मणाम् ,
 लेखकाय विचित्राय, यमकार्यकराय च ,
 यमस्य हृदयायैव, नमस्ते धर्मरूपिणे ,
 सर्वेषां पालकोऽसि त्वं, नमः शान्तिं प्रयच्छ नः !

॥ ॐ ॥

॥ ॐ ॥

४. सब धर्मों मज़हबों की तात्त्विक एकता ।

सर्व-धर्म-समन्वय ।

(विशेषतः हिन्दू-मुस्लिम-ईसाई की)

[बनारस में, तारीख १३-१४-१५ अक्टूबर १९२३ ई० को, संयुक्तप्रान्त (मुमालिक मुत्ताहिदा) की राजनीतिक (सियासती) कान्फरेन्स हुई । स्वागत-समिति (कमेटी इस्तिक्बालिया) के समापति (सदर) की अवस्था (हैसियत) से मुझे व्याख्यान (खुतबा) करना पड़ा । उसका आशय (मजमून) यह है ।]

ॐ परमात्मने नमः ।

बिस्मिल्लाह अर्रहमानर्रहीम ।

सज्जनो, दोस्तो !,

मैं स्वागतकारिणी समिति की ओर से आप लोगों का हृदय से धन्यवाद देता हूँ, दिल से आप लोगों का शुक्रिया अदा करता हूँ, कि आप लोग तफलोफ़ उठा कर, कष्ट सह कर, यहाँ पधारे हैं, तशरीफ़ लाये हैं । हम लोगों से आगर की सेवा कुछ नहीं बन सकी है, आप को आराम देने का हम लोग कुछ इन्तिजाम नहीं कर सके हैं, इस का हमें बहुत अफ़सोस है, ओर इस के लिये हम आप से माफ़ी मागते हैं ।

क्षमापन ।

इन्तिजाम अच्छा न हो सकने के कई कारण, सबब, हैं । न्यूता तो ज़रूर परसाल से ही दिया हुआ था, पर आप जानते हैं कि काम की भीड़ कैसी रही । गया कांग्रेस (दिसम्बर, १९२२) के बाद यहाँ म्यूनिसिपल् इलेक्शन हुए, उस के

वाद बोर्ड के काम का बोझ नये मेम्बरों पर, जो कांग्रेस कमेटी के भी कार्य-कर्ता थे, बहुत बढ़ा आ पड़ा, और मेरे ऊपर चेयरमैन का काम रख दिया गया। कौंसिल के मसले पर (कि कांग्रेस के सदस्य, नई लेजिस्लेटिव कौंसिलों में जायें या नहीं) जो मतभेद सारे देश में हो रहा था, उस से भी बड़ी परीशानी थी, और कांग्रेस के काम से जनता का मन उचट रहा था। बम्बई में आल् इंडिया कांग्रेस-कमेटी बैठी, एक राय कायम हुई ; उस को उलटने के लिये (विशाख-पत्तन) विजागापट्टम में बैठक हुई, मगर 'स्पेशल' कांग्रेस करने की राय ही कायम रही। कहाँ हो, इस में दिक्कतें पेश आईं ; बम्बई में बैठक करने की बात हुई ; फिर बनारस में बैठक करने की भी एक बार बात हुई ; फिर हलाहाबाद में ; अन्त में दिल्ली में जलसा करना निश्चय हुआ। इसी ओर सब का मन लगा हुआ था कि देखें दिल्ली में क्या होता है। बनारस के आदर्शियों ने दिल्ली जाने के पहिले प्रांतीय कान्फ़रेन्स के लिये कुछ ध्यान देना शुरू किया, और 'रिसेप्शन कमेटी' की एक दो बैठकें हुई, और इन्तिज़ाम की कुछ तजवीज़ें भी सोची विचारी गईं ; पर मन दिल्ली की तरफ़ खिंचा था। दस बारह दिन दिल्ली में लग गये। सफ़र से, और खास कर वहाँ की बहसों और हुज्जतों से, निहायत थक कर लोग घर को लौटे। किसी किसी तरह समझौता हो गया, इस की तो, खुशी जरूर हुई, पर बीमारी का जोर बहुत बढ़ा। घर घर में 'लेंगडा' बुखार—काम करने वालों में अक्सर बीमार और गिरस्ती के भगड़ों से परीशान—वक्त निहायत तज़—शहर का रोजगार भी मन्दा—उस से शहर वालों को भी ज्यादा तकलीफ़ देने की हिम्मत कम—इन वजहों से हौसिले बहुत पस्त हो रहे थे। और हम में से जो लोग कुछ बूढ़े हैं या हो चले हैं, वे तो यह सोचने लगे कि अभी तो दिल्ली में 'स्पेशल' कांग्रेस हुई ही है, और दूसरी, दो महीना बाद, कोकनाड़ा में होगी, अगर कुछ दिनों के लिये यह जल्सा मुलतवी कर दिया जाता तो अच्छा। पर हमारे जवान काम करने वालों ने हिम्मत बाँधी, और जोर दिया कि बाँधी तारीखों में जल्सा होना ही चाहिये। यह इन लोगों की हिम्मत व मिहनत का नतीजा है कि बनारस के लोगों को प्रान्त भर के प्रतिनिधियों, नुमाइन्दों, के दर्शन करने का सौभाग्य, खुश-किस्मती, आज मिल रही

है। पर जरूर है कि हम लोगों से कुछ भी खातिरदारी आप लोगों की नहीं बन पड़ी है; इस से फिर फिर क्षमा, मुआफ़ी माँगता हूँ।

स्वागत कारिणी समिति के सभापति की हैसियत से तो मुझे और कुछ कहने की जरूरत नहीं है। मिहमानदारी ही की फ़िक्र हम को करनी है। काफ़रेस का जो राजनीतिक काम है उस के बारे में, जल्से के सभापति मश्विरा अपने व्याख्यान में देते हैं, ऐसी रिवाज है हम सब को भारा दुःख है कि जिन हर्-दिल-अजीज, सर्वप्रिय, सज्जन, जवाहिरलाल जी को, हम लोगों ने सभापति निश्चय किया था, वे नाभा के क्लेशों के बाद, प्रयाग में आ कर बहुत बीमार हो गये हैं, और यहाँ नहीं आ सके। इसी से हमारा सारा जल्सा फीका मालूम हो रहा है। उन्होंने ने इस बीमारी की हालत में भी अपना व्याख्यान लिख कर भेज दिया है। हमें उसी से सब्र (सन्तोष) करना पड़ेगा। मैं यही कह कर अपना वक्तव्य समाप्त करना चाहता था; पर एक दस्तूर यह भी चला आता है, कि स्वागत समिति का सभापति भी कुछ अपनी राय कहा करे, इस दस्तूर को मानता हुआ, दो बातों पर मैं अपने कुछ खयाल आप के सामने रखूँगा, और आप का खयाल, उन की तरफ़ रुजू कराऊँगा।

स्पेशल कांग्रेस के आगे दो भगड़े।

दिल्ली की कांग्रेस, कौंसिल के भगड़े का निपटारा करने के लिये बुलाई गई, पर वह बैठने न पाई थी कि एक और ऐसा भगड़ा देश में नये सिर से उठा, यानी मजहबी भगड़ा, जिस के आगे कौंसिलों का भगड़ा बच्चों का खेल हो गया, और सारा काम कांग्रेस का, जो उस छोटे भगड़े से रुक रहा था, इस बड़े भगड़े से बिल्कुल बन्द ही हो गया। इस लिये दिल्ली की कांग्रेस के आगे बजाय एक के, दो भारी मसले आ पड़े।

कौंसिलों की बात।

दोनों बातों पर उस ने समझौता कर दिया। कौंसिल की बात मजहबी भगड़ों की बात के मुकाबिले कम जरूरी है। इस लिये थोड़े में मैं उस की चर्चा

पहिले कर देता हूँ। देश की हालत देखते हुए यह ज़रूर था कि स्वराज पार्टी के जो लोग 'नान-को-आपरेशन' की तबीयत, असहयोग की दृढ़ता का भाव, सत्य पर आग्रह का, सत्याग्रह का, 'स्पिरिट आफ आपोजिशन', अन्याय के विरोध का भाव, ले कर, कौंसिलों में जा कर, किस्मत-आज़माई करना चाहें, उन को मौका दिया जाय, उन के रास्ते में कांग्रेस की किसी दूसरी पार्टी की ओर से कोई रुकावट न डाली जाय। यह धीरे धीरे साफ़ होता जाता है कि स्वराज पार्टी क्या तरीका अख्तियार करेगी। सम्भव है, मुमकिन है, कि लोकमान्य तिलक जी के प्रकार, 'रेस्पान्सिव् नान-को-आपरेशन', यानी पारस्परिक असहयोग, को बतें। मेरा निज का खयाल हमेशा यही रहा है कि अगर कौंसिल में लोग जायें तो इसी 'पालिसी', नीति, को पकड़े। भारतवर्ष के राजनीतिक नेताओं में बहुत से अच्छे अच्छे लोग हो गये हैं, जिन्होंने अपने वक्त में अच्छे अच्छे काम किये और देश को आगे बढ़ाया। पर दो ही नेता गौरमामूली हुए हैं, अर्थात् तिलक जी और गांधी जी, जिन्होंने नये प्रकार, कहने ही के नहीं, बल्कि कुछ करने के भी, निकाले। इन दोनों नेताओं की राय मानने के योग्य है। और देश काल अवस्था के अनुसार, इन में ज़रूरी घटाव बढ़ाव कर दिया जाय, तो इन में कोई विरोध, कोई इख्तिलाफ़, भी नहीं रहता। बल्कि सिर्फ़ काम का बँटवारा हो जाता है। कौंसिलों के भीतर से, स्वराज दल वाले, नौकरशाही पर दबाव डालते रहे, और अगर बन पड़े और मौका मिले तो 'टोटल् आब्सट्रक्शन' आदि भी करने की कोशिश करें; और बाहर से सत्याग्रह दल के लोग भी यथासंभव, खास खास बातों को ले कर, खास खास जगह, असहयोगात्मक सत्याग्रह के जरिया से भी, जनता के हकों की रक्षा करें, और नौकरशाही पर दबाव डालें, जैसा नागपुर में हुआ। इस तरह दोनों दल, एक दूसरे का विरोध न कर के, एक दूसरे की सहायता कर सकते हैं। किन्हीं लोगों ने यह एतराज, यह आपत्ति, किया है कि तिलक जी ने 'पारस्परिक सहयोग' (रेस्पान्सिव को-आपरेशन) कहा था, 'पारस्परिक असहयोग' (रेस्पान्सिव नान-को-आपरेशन) नहीं। पर उन के राजनीतिक शिष्य श्री केलकर जी ऐसे नेता ने स्वयं 'पारस्परिक असहयोग' शब्द को

मान लिया है। स्पष्ट, साफ़ है कि मतलब अभिप्राय है दोनों का बिल्कुल एक है।

परस्पर सहयोगऽसहयोग ।

बात तो यह है कि 'पारस्परिक', बाहमी, शब्द के मानी हो यह हैं कि तुम हमारे फायदे को बातों में हमारे साथ सहयोग, मवाजान, करोगे तो हम भी तुम्हारे फायदे की बातों में तुम्हारे साथ सहयोग करेंगे, और अगर तुम हमारे फायदे की बातों में हमारे साथ असहयोग, तर्क-इ-मवालात, करोगे तो हम भी तुम्हारे फायदे की बातों में तुम्हारे साथ असहयोग करेंगे—यह अर्थ हर तरह से 'रिस्पासिव' (जवाबी, बाहमी, उत्तरात्मक) शब्द से ही पैदा होता है, चाहे आप उस के साथ 'सहयोग' ('को-आपरेशन') शब्द लगावें, चाहे असहयोग ('नान-को-आपरेशन') । ये दोनों एक ही चीज के दो पहलू (पक्ष) हैं। पर, हा, जमाने के लिहाज से, परिस्थिति की, समय को, दृष्टि से, इस समय असहयोग के पहलू पर ज्यादा ज़ार देने की ज़रूरत है। यह खूब याद रखना चाहिए, क्यों कि इस को हम लोग कभी कभी भूल जाते हैं, कि महात्मा गांधी जी ने भी असहयोग का अर्थ सम्पूर्ण और सर्वथा असहयोग कभी नहीं किया। खास खास बातों में ही असहयोग उन्होंने बताया। स्कूल कालिज से असहयोग को एक तरह से उन्होंने स्वयं रोक दिया। खद्दर प्रचार ही पर सब से बड़ा ज़ोर उन का रहा। जेल में पैर रखने से पहिले आतेम शब्द उन का 'खद्दर' ही रहा।

वेदव्यास और ईसा ।

ईसा मसीह ने कहा है कि 'जैसा तुम चाहते हो कि लोग तुम्हारे साथ व्यवहार करें, वैसा तुम उन के साथ व्यवहार करो'। यही अर्थ महाभारत में अधिक पूरा किया है।

न तत् परस्य कुर्वीत, स्याद् अनिष्टं यद् आत्मनः;

यद्यद् आत्मनि च इच्छेत, तत् परस्यऽपि चिंतयेत् ।

पर यह नियम आत्यंतिक रीति से सन्यासी के ही लिये है, गृहस्थ के लिये नहीं। गृहस्थ इस को कुछ शर्तों से, कम कर के ही, बरत सकता है। और गांधी जी के असहयोग में इस नियम का अनुकरण नहीं है। वह तो चीज़ ही दूसरी है। तिलक जी की 'पालिसी' के नियम को, पुराने संस्कृत के शब्दों को थोड़ा सा बदल कर, यों कह सकते हैं कि "शठ प्रति (शठ नहीं) हठं कुर्यात्, सादरं प्रति सादरं"। तुम्हारे साथ जैसा दूसरे करे, वैसा तुम भी उन के साथ करो; पर हों पालिटिक्स में 'शांति' से, बिना हाथा-पाई के, बिना अस्त्र शस्त्र के, और जायज, उचित, अमन के उपायों से—यह शर्त भी लगा कर। इतना समझ लेने पर, गांधी जी और तिलक जी की पालिसी में अन्तर बहुत थोड़ा रह जाता है। उसूल का नहीं, बल्कि केवल विषयों का, कि किस किस बात में, किस किस अवस्था में असहयोग किया जाय। यथा, गांधी जी कौंसिलों का सर्वथा त्याग ही उचित समझते हैं, और तिलक जी के अनुयायी कौंसिल-प्रवेश मात्र के सहयोग को उचित समझते हैं, और वहाँ जा कर यथाशक्ति गवर्मेंट के स्वार्थों से असहयोग और प्रजा के हित की बातों में गवर्मेंट से सहयोग।

इन सब बातों को विचार कर, यदि कौंसिल के विषय में भी कुछ असहयोगी लोग तिलक जी की नीति आजमाना चाहे तो अनुचित नहीं।

भक्ति-वफादारी की कसम।

'लायल्टी, वफादारी, राजभक्ति, की कसम, शपथ, जो कौंसिलों में लेनी पड़ती है, उस के बारे में कुछ मित्रों को बड़ा संदेह है, और संदेह होना उचित ही है। पर उस संदेह को शांत करने का उपाय यह है कि जो लोग कौंसिलों में जायें वे पहिले से भी इशतिहार कर दें, और बाद में, आपस के सलाह मशिवरे से, उचित उपाय और मौका विचार कर, कौंसिलों के भीतर भी इस बात को जाहिर कर दें, कि वफादारी और भक्ति दो-तरफा होती है, एक-तरफा नहीं, हम आप के भक्त और वफादार तब तक हैं जब तक आप भी हमारे भक्त और वफादार हैं। और भी; वफादारी के मानी यह नहीं है कि राजा हो या प्रजा हो, मालिक हो या नौकर हो, छोटा हो या बड़ा हो, अपना हो

या पराया हो, किसी की भी अनुचित बातों और काररवाइयों में भी हम केवल 'हों में हों' मिलावेगे, और उस के खराब कामों में भी मदद देंगे। बल्कि यह कि उस को नेक राय, सलाह, परामर्श, देंगे, अच्छी राह दिखावेगे, बुरे रास्ते में जाने से रोकेंगे; जो ही हर भले आदमी का हर दूसरे आदमी के साथ सच्ची वफादारी का फर्ज है। अगर कुछ ऐसी घोषणा और इशतिहार का बन्दोबस्त कर लिया जाय तो प्रायः इस शंका का समाधान हो जायगा।

मजहबी झगडा ।

अब मैं दूसरे और भारी भगड़े का जिक्र करूँगा। (१) खहर, (२) 'नान-वायोलेंस', अहिंसा, शांति, (३) अल्लूतोद्धार, (४) मजहबी एका, ये चार चीजें स्वराजकी जड़ बुनियाद हैं—ऐसा महात्मा गांधी जी हमेशा कहते रहे हैं। खहर के मानी रोजगारी स्वराज, अल्लूतोद्धार के मानी, मुहब्बत और ईसानियत का, झूठे अहङ्कार, शर्मा, और झूठी पवित्रता, तहारत, के ऊपर स्वराज, शांति के मानी, बुद्धि अकल का हाथ पैर पर स्वराज, मजहबी एका के मानी दिल की नेकनीयती का बदनीयती के ऊपर स्वराज। जितनी जॉच कीजिये उतना ही निश्चय से, यकीनन्, मालुम होगा कि मजहबी एका होना, मजहबी भगड़ों का मिटना—यह दूसरी सब भलाइयों की जड़ बुनियाद है।

हर आदमी अच्छी तरह जानता है, और हर आदमी मुँह से कहता भी है, कि जब तक ये आपस के मजहबी भगड़े जारी रहेंगे, तब तक स्वराज नहीं ही मिल सकता। पर कुछ ऐसी माया है कि यह सब जानते, मानते, बखानते हुए भी, लोग, धर्म-मजहब के नाम से एक दूसरे का काम बिगाड़ने का जतन, यत्न, कोशिश करते ही हैं; और अपना भी काम बिगाड़ते ही हैं।

इस फसाद का मूल कारण, असली वजह ।

इस भगड़े की जो सूरत इधर हुई है, जो बड़े बड़े फसाद कई बड़े शहरों और कस्बों में हुए हैं, उन को यहाँ बयान करने बखानने की जरूरत नहीं। शूक वा, धन्यवाद का, मकाम है, अवसर, है कि दिल्ली की 'स्पेशल' कांग्रेस के

बाद कोई नये फसाद, उत्पात, उपद्रव, नहीं सुने गये हैं। वहाँ के समझौते का कुछ असर देश में हुआ, ऐसा मालूम होता है। खास कर उस घोषणा, एलान् का, जो दोनो मजहबों के एक सौ मजहबी तथा राजनीतिक नेताओं के दस्तखत से, मिल कर हुआ। और वह समझौता हर तरह से गनीमत है। पर उस को स्थिर, मुस्तहकम, करने के लिये, उस की जड़ मजबूत करने के लिये, उस को क़ायम रखने के लिये, कुछ और काम की भी जरूरत है। और मैं दिल से उम्मीद आशा करता हूँ कि वह काम इस कान्फ़रेन्स में शुरू कर दिया जायगा। मैं ने गया की कांग्रेस में उस को पेश करने की कोशिश की थी। और मुझे यकीन है कि अगर वहाँ यह काम शुरू कर दिया जाता तो इन फ़सादों की नौबत न आती। दिल्ली में भी मैं ने नेताओं का ध्यान इस ओर दिलाने का जतन किया, और आप से भी वही अरज़ करता हूँ।

‘स्वराज’ शब्द के अर्थ में भूल।

स्वराज के मीठे लफ़्ज़ के पीछे सब सोग मिल कर दौड़े। स्वराज की ठीक ठीक शकल सूरत पहिचानने की कोशिश नहीं की। उमेद की थी कि थोड़ी मिहनत से, थोड़े वक्त में, बड़ी चीज़ मिल जायगी। जब नहीं मिली तो हम लोग एक दूसरे को इल्ज़ाम देने लगे, और आपस में लड़ने लगे। हमेशा का दस्तूर है कि जब काम नहीं बनता तो काम करने वाले एक दूसरे को दोष देने लगते हैं। जैसा नीति जानने वालों ने कहा है, “यदि कार्यविरतिः स्थान् मुखरस्तत्र हन्यते”, जब काम बिगड़ता है तब पेशवा नेता पहिले मारे पीटे जाते हैं। इस लड़ाई की दो सूरतें हुईं। जो शाइस्ता पढ़े लिखे लोग थे उन में तो सत्याग्रह और कौंसिल के मसलों पर काग़जी और ज़बानी लड़ाई शुरू हुई। और यह लड़ाई जब ज्यादा बढ़ी, तब दूसरे दलों ग़रोहों में, जिन्होंने भीतर भीतर यह समझ रखला था कि स्वराज के मानी हमारे ही मज़हब वालों का राज, वह शलत मानी वाले स्वराज का बिगड़ा हुआ जोश, आपस की हाथा-पाई, मारपीट, और लूटपाट में उबल पड़ा।

धर्म-मजहब के मानी में भूल ।

इस की खास वजह यह है कि जैसा हम लोगों ने स्वराज का मतलब नहीं समझा है, वैसा ही मजहब-धर्म की भी असल शकल नहीं पहिचानते हैं। अब तक हम लोग एक दूसरों को यही कहते आये कि लड़ो मत, लड़ो मत, मेल करो, मेल करो, नहीं तो स्वराज नहीं पाओगे। इस तरह, स्वराज की मिठाई की लालच से ही जो मेल किया जायगा, वह कब तक ठहर सकेगा ? जब तक 'मजहबों' का मेल नहीं किया जायगा, उन के सिद्धांतों उसूलों का एका, वहदत, तौहीद, व इत्तिहाद, सब को न दिखाया जायगा, तब तक 'मजहब-वालों' का भी सच्चा मेल कभी नहीं होगा। और जब तक स्वराज की सच्ची शकल सब को नहीं बताई जायगी, और उस का तसफीया समझौता नहीं कर लिया जायगा, तब तक मजहब वालों धर्म वालों में, और गरोह-गरोह में, हिन्दुस्तानी-यूरोपीयन में, हिन्दू-मुसलमान में, ब्राह्मण-अब्राह्मण में, स्त्री-पुरुष में, प्राचीन-नवीन में, बृद्ध युवा में, मालिक-नौकर में, पूँजीवाल-श्रमजीवी में, जमींदार-काश्तकार में, दूकानदार-खरीदार में, ज्ञात-ज्ञात में, रोज-गार-रोजगार में, अहल्कार-नौरअहल्कार में, धनी-निर्धन में, खेतिहर-मजदूर में, पुराणवादी-मविष्यवादी में, शास्त्रवादी-बुद्धिवादी में, श्रद्धावादी-युक्तिवादी में, हमेशा आपस में बे-एतबारी अविश्वास और अन्-एका और विरोध तफर्का बना रहेगा, और दिली मेल और एका से स्वराज के लिये कोशिश न की जायगी; जिस दिली एका के बिना, स्वराज सपने में भी हम को नहीं मिल सकता है, बल्कि खुले तौर से या छिपे तौर से एक दूसरे का काम रोका जायगा, और जो कुछ एका और मेल होगा वह सिर्फ ऊपरी, दिखनावती, बनावटी, और चन्द-रोज़ा होगा। लेकिन, धर्म-मजहब की अस्तियत, तत्त्व, मर्म, पहिचानने से, सब धर्मों मजहबों का मेल ही मेल देख पड़ेगा ; और स्व-राज में, 'स्व' की अस्ली-सच्ची सूरत पहिचानने से, धर्म-मजहब की भी अस्तियत मालूम हो जायगी, मजहबी झगड़े भी मिट जायेंगे, और सियासी तफर्के, राजनीतिक झगड़े, और गरोह गरोह के आपस के शक शुबहे भी रफ़ा हो जायेंगे, जिन्हीं परस्पर

अविश्वासों की वजह से हमारी स्वराज की लड़ाई रुक रही है, क्यों कि इस वक़्त हर एक आदमी या गरोह, स्वराज का अर्थ अपने मनमाना लगा रहा है, और भीतर भीतर समझता है कि स्वराज होने पर हम दूसरों को दबावेंगे, या डरता है कि दूसरे हम को दबावेंगे, और इसी लिये सच्चे दिल से काम में मदद नहीं देता, गो मुँह से सब के सब, यहाँ तक कि अहंकार और यूरोपियन भी, कहते और कबूलते हैं कि हिन्दुस्तान को स्वराज मिलना ही चाहिये ।

मतलबी यारी और अस्ली यारी ।

मतलब की यारी, मतलब के साथ बनेगी और बिगड़ेगी ; बल्कि यह कहना चाहिये कि उस में सदाकत, सत्यता, निश्छलता नहीं हो सकती ; और इस लिये मतलब को भी बिगड़ेगी और आप भी बिगड़ेगी ही; बनेगी नहीं । बहुत मोटी बात है, एक ही रोटी अगर आप का भी और मेरा भी लक्ष्य मकसद है, तो तीसरे से छीनने के लिये तो जरूर हम आप में ज़र कर ले, पर छीन लेने के बाद क्या हालत होगी ? आप खाओगे या मैं ? इस पर तो फिर हमारे आप के बीच लाठी चलैगी ? यूरोप की हालत ऑख के सामने है । जर्मनी को हराने तक बड़ा मेल था, अब घूराघूरी है^१ इस लिये, रोटी किस चीज को कहते हैं, और उस का कैसे आपस में बटवारा होगा, स्वराज की क्या शकल होगी, कि जिस से किसी गरोह की भी रोटी एक बारगी और सब की सब न मारी जायगी, यह पहिले से ही समझ लेना जरूरी है । और इसी समझने के लिये, मतलब की यारी छोड़ कर, अस्ली यारी पकड़ना चाहिये । और स्वराज्य के लिहाज के बिना भी, सब मजहबों के माननेवालों में आपस में मेल इस वास्ते होना चाहिये, कि सब धर्मों, सब मजहबों, के अस्ली उसूल,

१ पहिले विश्व-युद्ध (१९१४-१९१८ ई०) के बाद यह १९२३ ई० की हालत थी ; सितम्बर १९३९ में फिर, पहिले से भी अधिक दारुण और अधिक विस्तीर्ण विश्व युद्ध शुरू हो गया, जो १९४५ ई० में समाप्त हो कर भी समाप्त नहीं हुआ है ।

तत्त्व, सिद्धान्त एक हैं। खुदा परमात्मा एक है, उसी ने सब इन्सानो को बनाया है, और सब इन्सानो के दिल में बैठा हुआ है, सिर्फ खुदी के पदों ने उस खुदा को हम से छिपा रखा है, स्वार्थ ने परमार्थ को ढाँक दिया है; जो फ़र्क, भेद, है, वह केवल नामो का ही है। जब हम सब ऐसा समझेंगे, और समझावेंगे, तभी सच्ची यारी होगी, और तभी स्वराज्य वगैरह सभी नेमतें, उत्तम वस्तु, सहज में मिल जायेंगी।

जैसा ईसा ने कहा है, ‘पहिले नेकदिली हासिल करो, उस के बाद और सब चीजें तुम्हें आप मिल जायेंगी’। खुदा को, आत्मा को, भुला कर, दुनिया की लालच और खोज करने से, दुनिया भी नहीं मिलती, और खुदा तो खोया है ही। पर यदि खुदा को, आत्मा को, सत्य को, हक को, आदमी पहिले खोज निकाले, तो उस की बनाई दुनिया तो आप से आप आ जायगी।

सब धर्मों के उसूल एक हैं।

सूफ़ियों ने कहा ही है,

फ़क़त तफ़ावत है नाम हा का, दर अस्ल सब एक ही है, यारा ;

जो आबि-साफ़ो कि मौज में है, उसी का जलवा हवाब में है।

(हे प्यारे !, यदि भेद है, तो नाम हि कौ भेद !

जो जल लहरत उदधि में, वही ओस के स्वेद !)

उपनिषदों में भी यही कहा है,

गवां, अनेक-वर्णाणां, क्षीरस्य अस्ति एक-वर्णता ;

(तथैव सर्व-धर्माणां तत्त्वस्यऽपि एक-वस्तुता) ।

गाय बहुत रंग की, पर दूध सब का सफेद श्वेत ही ; वैसे, धर्म बहुत, भाषा बहुत, अस्ल बात, तत्त्व, वस्तु, एक ही।

मौलाना रूम ने कहानी कही है। एक रूमी, एक अरबी, एक ईरानी, एक तुर्की का सफ़र में साथ हो गया। हज के लिये, कई दिशाओं से आते हुए, एक पड़ाव मंजिल पर सब मिल गये। आगे चले। चलते चलते भूख लगी। एक दूसरे की ज़ेबान समझते नहीं थे। इशारे से बात हुई। जितने पास पैसे थे

हक्का किये । क्या खरीदना चाहिये ? अरबी ने कहा 'एनब' खरीदना चाहिए, तुर्की ने पुकारा 'उज़्जम', ईरानी बोला 'अंगूर', रूमी चिल्लाया 'अस्ताफ्रील' । हुज्जत बढ़ी, आवाजें ऊँची हुईं, आँखें और चेहरे सुख हुए, तयारियाँ चर्बी, मुश्तै बँधी, मारामारी की नौबत आई । एक मेवाफ़रोश दौरा लिये उधर से निकला ; उस ने हुज्जत सुनी ; सब का मतलब समझा । दूकानदारों को सब तरह के आदमियों से काम पड़ता है ; अपने काम लायक, कई ज़नानों में चीजों के नाम जानते हैं । बोला, लड़ो मत, मेरे पास चारों के पसन्द की चीज़ें हैं, जो जिस को चाहे ले लो । दौरा आगे रक्खा । उस में एक ही किस्म का फल था, मगर फ़ौरन् मुश्तै खुल गईं, भवै नीची हुईं, आँखों और चेहरों पर सुखुराहट छाई, आवाजों में मिठास आई । सब ने खुश हो हो कर एक एक खोशा झुप्पा उठा लिया । क्या बात हुई ? अंगूर ही को अरबी में एनब कहते हैं, तुर्की में उज़्जम, फ़ारसी में अंगूर, रूमी में अस्ताफ्रील, पहलवी में दाख, संस्कृत में द्राक्षा ; अंगूर ही उस दौरे में भरे थे । इस छोटी हिकायत में सब धर्मों और मजहबों का सत्त-सार दिखा दिया है—“फ़कत तफ़ावत है नाम ही का, दर अस्ल सब एक ही हैं, यारो !” । खुदा बड़ा मेवाफ़रोश है, उस को सब का भला मंजूर है, सब को मेवा देना चाहता है । सब की बोली समझता है, सब के दिल में बैठा है, पर अगर हम को 'खुदा के मजहब' 'ईश्वर के धर्म', की पर्वा नहीं, 'हमारा मजहब' 'हमारा मजहब' 'हमारा धर्म' 'हमारा धर्म' इसी का हमहमा अहमहमिका है, तो मेवे तो मिलेंगे नहीं, सिर ही टूटेंगे ।

**अल्ला-परमात्मा, खुदेश्वर (खुदा-ईश्वर), एक है;
नाम ही बहुत हैं ।**

आप यकीन मानिये, निश्चय जानिये, जो खुदा आप के और मेरे दिल में बैठा है, उस से मैं ने भी बहुत बार पूछा, और आप भी जब चाहिये पूछ सकते हैं, वह यही ज़वाब देता है और देगा, कि मैं अरबी समझता हूँ, संस्कृत भी, और अंगरेजी, फ़ारसी, ज़िन्द, हिन्दुस्तानी, चीनी, जापानी, नई, पुरानी, सभी

जवानो को जानता समझता हूँ। मैं ही ने तो उन्हें भी और तुम्हें भी बनाया है। चाहे जिस जवान मे मेरा नाम लो, मुझे याद करो, मुझे पहिचानो, मुझ से दुआ माँगो, मैं तुम्हारी नेक ख्वाहिशें (शुभ कामना) पूरी करूँगा। लेकिन अगर हम इस हमहमे में पड़े कि जो मेरे मुँह से निकले वही सब लोग कहें, मेरी ही नकल सब करे, मेरा ही मजहब फैले, मेरी ही जवान बोली जाय, मेरा ही हुक्म माना जाय, तो दूसरे भी ऐसा ही झूठा और थोथा हठ और क्रोध करेंगे; और जो गढ़े हम दूसरों के लिये खोदेंगे उन में हम खुद गिरेगे; जो जहर दूसरों के लिये बोवेंगे उस से खुद मरेगे।

इस लिये, भाइयो, दोस्तो !, अगर हम लोग मतलबी नहीं, बल्कि, सच्ची दोस्ती चाहते हैं तो,

ऐ ब चश्मानि दिल् म बी जुज दोस्त, हर चि बीनी बिटों कि मज्जुहि ऊस्त।

दिल की आँख से सब को दोस्त ही दोस्त देखो, जो कुछ देखो उस को उसी अल्ला-परमात्मा का रूप जानो, जिस ने सब को पैदा किया, सब का दोस्त है, सब के दिलों के भीतर बैठा है।

यही अर्थ संस्कृत शब्दों में वेदों में कहा है,

यस्तु सर्वाणि भूतानि आत्मनि एव अनुपश्यति,

सर्वभूतेषु च आत्मानं, ततो न विजुगुप्सते। (ईश उपनिषत्)

जो कोई, सब को आत्मा में, और आत्मा को सब में, देखता है, वह फिर किसी से जुगुप्सा (नफरत) नहीं करता।

यही अर्थ अरबी शब्दों में सूफियों ने कहा है,

मन् अरफ़ा नफ़सहू फ़क़द् अरफ़ा रब्बहू। (हदीस)

जिस ने अपने को पहिचाना उस ने ब्रह्म-रत्न को पहिचाना। ईसा ने भी यही कहा है, “ही दैट हैज सीन मी, हैज सीन दी फादर”, “इफ़ यी हैव सीन मी, यी हैव सीन माह फादर”, “बिलीव मी, दैट आइ ऐम इन दी फादर, ऐंड् दी फादर इज इन मी”, जिसने ‘मैं’ को देखा उसने जगत्पिता, जगत्सविता, को देखा; ‘वह’ ‘मैं’ में है, ‘मैं’ ‘वह’ में है।

1. “He that has seen (the) Me, has seen the Father”, “If ye

इसी अर्थ को कुरान में दूसरे लफ्जों में कहा है, “नसुल्लाहा फ़अन्साहुम् अन्फ़ुसहुम्”, जो अल्ला-परमेश्वर को भूले वे अपनी नफ़्स, अपनी आत्मा, को भूले ।

कुरान में कहा है,

अल्लाहो बि कुल्ले शयीन् सुहीत् ।

अल्ला सब चीजों को घेरे है ।

वेद-उपनिषत् में ठीक यही कहा है, “ब्रह्मा सर्वमावृत्य तिष्ठति ।”

कुरान कहता है, “अल्लाहो नूरुससमावाती वल् अर्द” । खुदा के नूर से आस्मान और ज़मीन रौशन है; खुदा ही आस्मान और जमीन की रौशनी है, रूह है, चेतना है ।

ठीक यही मजमून वेद भी कहता है, “तमेव मांतम् अनु भाति सर्वं, तस्यैव भासा सर्वमिदं विभाति ।”

इंजील (बाइबल, न्यू टेस्टामेंट) में कहा है, (ही इज) “दि लाइट दैट लाइट्थ एवेरी मैन”, (He is the Light that lighteth every man), उसी परम चैतन्य के प्रकाश से सब जीवों में प्रकाश है, चेतना है ।

कुरान की आयत है, “हुवल् अब्वल्, हुवल् आखिर, हुवल् जाहिर, हुवल् बातिन, व हुवा अला कुल्ले शयीन् कदीर” । ठीक यही अर्थ गीता के श्लोक का है,

अहं आत्मा, गुडाकेश !, सर्वभूतशयस्थितः ,

अहं आदिश्च, मध्य च, भूतानां अंतः एव च ।

तद् एजति, तन्न न एजति, तद् दूरे, तद् उ अन्तिके ,

तद् अन्तर अस्य सर्वस्य, तद् उ सर्वस्य अस्य बाह्यतः । (उ०)

सब भूतों, प्राणियों, जीवों के भीतर ‘मै’ पैठा है, बैठा है । जिस से पूछो वही अपने को ‘मै’ कहता है । ‘मै’ ही सब के आगे है, सब के बीच में है, सब के पीछे भी रह जाता है । वह चलता भी है, और कभी भी नहीं चलता;

have seen (the) Me, ye have seen my Father”; “ Believe me, that I am (is) in the Father, and the Father is in (the) Me.”

बहुत दूर भी है, और बहुत नजदीक भी; सब के भीतर भी है, मगर सब के बाहर । बिना ‘मै’ के सहारे के, संवध के, न कोई चीज पैदा होती है, न ठहरती है, न मरती है । यह चीज पैदा ‘हुई’, इस को भी ‘मै’ ही पहिचानता है । यह ठहरती है, इस को भी ‘मै’ ही पहिचानता है । यह नाश हो गई, लुप्त हो गई, इस को भी ‘मै’ ही पहिचानता है । इस लिये सब के आगे, सब के बीच, सब के पीछे, ‘मै’ ही है । बिना ‘मै’ के, ससार का संभव ही नहीं ।

इजील मे भी यही कहा है—‘गाड इज् दी आल्फा एंड दी ओमेगा’, ‘आइ ऐम दी फ़र्स्ट एंड् दी लास्ट’ । यानी, ‘मै’ परमात्मा-खुदा-गाड् आदि अव्वल है, अन्त आखिर है, मध्य बीच है, हमारे बाहर भी है, भीतर भी (चेतना, होश, जान, की शकल मे) है । तौरेत (बाइबल, ओल्ड टेस्टामेंट) मे, नबी (ऋषि) इशाया ने और भी स्पष्ट कहा है, “आइ एम गाड, ऐंड देयर इज नन् एल्स”^१ । ‘मै’ ही खुदा है, और कोई दूसरा नहीं है । पारसियों की पवित्र पुस्तक ‘उर्मुज़्द-यश्त’ मे कहा है, “मेरा पहिला नाम ‘अहमि’ (अस्मि) है ।”

“ला इलाहा इल्ला अल्ला”, इस कलमे का अर्थ, पहुँचे हुए, रसीदा, (ऋच्छतीति ऋषिः) सूफियों ने यही किया है कि “ला मौजूदा इल्ला हू”, नहीं है कोई चीज सिवा उस खुदा के । कुरान मे फिर फिर कहा है, “हुवल ह्यो ला इलाहा इल्ला हू,” व “इन्नि अनल्लाहू, ला इलाहा इल्ला अना”, वही आत्मा ही जिन्दा है, क्यों कि कोई है ही नहीं सिवा उस के, नहीं कोई मौजूद है सिवा ‘मेरे’, नहीं कोई खुदा है सिवा ‘मेरे’ (अर्थात् सिवा ‘मै’ के, चेतना के, आत्मा के), ‘मै’ ही ऐन खुदा है, अल्ला है । “वसेआ रब्बोना कुल्ले शयीन् इल्मा”, सब चीजों मे फैला हुआ इल्म (चेतना) ही खुदा है । सूफियों ने भी अरबी फारसी मे ये ही बातें कही हैं, “अन् अल् हक्” अर्थात् “अहं ब्रह्म अस्मि”, ‘मै’ ही सच है, परमात्मा है, अल्ला है । “सोऽहम्”, यानी वह मैं है, और मैं वह है । “हक् तु ई”, “तत् त्वमसि”, सच्चा खुदा तू ही है,

1. “God is the alpha and the omega”, “I am (is) the first and the last”, Bible, Old Testament, “I am (is) God, and there is Zone Else”.

तू ही वह है । "हमा ऊस्त, हमा अज़ू ऊस्त, हमा अन्दर् ऊस्त", सब उसी मे है, सब उसी से है, सब वही है । प्रथमा से लेकर सप्तमी और सम्बोधन तक सभी कारक, सभी विभक्ति, ('हुरूफि राबित', 'प्रेपोज़िशन')^१ उसी एक 'मै' मे ही घटते हैं । और कुरान मे कहा है कि "लाहुल् अस्मा उल् हुस्ना", यानी सब सुन्दर नाम उसी के हैं । "एक सद् विप्रा बहुधा वदन्ति", यह वेद का भी वचन है ।

इंजील मे भी ईसा और दूसरे नबियों मुनियों ने कहा है, "आइ एण्ड् माइ फादर् आर् वन्", "यी आर् दि लिविङ्ग टेम्पल्स् आफ् गाड्", "इन् हिम् आल् थिङ्ग्ज़ लिव् एण्ड् मूव् एड् हाव् देयर् बीडू" इत्यादि ; अर्थात् मै और मेरा पिता, उत्पन्न करने वाला, एक हा है ; तुम्हीं सब परमात्मा के जिन्दा मन्दिर हो ; उसी परमात्मा (चेतना) मे सब ही चीज़ें जीती हैं, बसती हैं, और उसी से अपनी सत्ता (अस्तित्व, हस्ती) पाती हैं^२ ।

वेदों मे, गीता आदि मे यही बातें फिर फिर कही हैं । सिर्फ़ नमूने के लिये यहाँ कुछ वाक्यों को कहता हूँ ।

यस्मिन् इदं, यतश्चेदं, येन इदं, य इदं, स्वयम्,

योऽस्मात् परस्माच्च च परः, तं प्रपद्ये स्वयं-भुवं । भागवत)

जिस मे, जिस मे से, जिस से, जो, यह सब कुछ है, और जो सब से परे भी है, उस को नमस्कार है ।

"देहो देवऽलयः प्रोक्तः," "कलबुल् इन्सान, बैतुर् रहान", "शिवोऽहम्," "सर्वं खलु इदं ब्रह्म, तज्जलान्", "नेह नानास्ति किंचन," "एकमेवऽद्वितीयम्," "वह्दहू ला शरीकि लह" "तौहाद-इ-ला-तशरीक," "विद्धि त्वमेनं निहितं गुहायां," "एको देवः सर्वभूतेषु गूढः सर्वव्यापी सर्वभूतांतरात्मा", "स वा एष आत्मा हृदि", "हृद्यन्तर्ज्योतिः पुरुषः," "यद्यद्विभूतिमत् सत्त्वं...मम तेजोऽशसम्भवम्", "ब्रह्मैतद्धि सर्वाणि नामानि, सर्वाणि रूपाणि, सर्वाणि कर्माणि

1. Preposition.

2. "I and my Father are One", "Ye are the living temples of God", "In Him all things live and move and have their being".

विभक्ति," "स सर्वानुभूः," इत्यादि। कम विचार करने वाले, एक-बारगी ऐसी बात सुन कर घबरा न जायें, इस लिए कुरान में तो बचा कर कहा है, कि सब 'सुन्दर' नाम उसी के है। गीता में भी सलाह दी है, "तान् अकृत्स्न-विदो मन्दान् कृत्स्नवित् न विचालयेत्", कोमल बुद्धि के, कम समझने जानने वालों से, ऐसी बात नहीं कहना जिस से उनका मन उद्विग्न हो। पर उपनिषत् में स्पष्ट कह दिया है कि सभी नाम, सभी काम, सभी रूप उसी एक 'मै' के हैं। प्रत्यक्ष भी है। 'मै' श्रमुक नाम वाला हूँ। 'मै' यह काम करता हूँ। श्रमुक रूप वाला 'मै' हूँ। सब रूपों, सब नामों, सब कामों के पीछे, सब के भीतर, 'मै' ही तो है। जो ही कोई नाम या काम या रूप है, उस का मालिक, उस का धरने वाला, करने वाला, एक 'मै' ही तो है।

संत मल्लूकदास ने इस अर्थ को, हिंदी पद्यों में अच्छा कहा है,

समहन के हम, समै हमारे, जीव जतु सब मोहि पियारे ;
तीनो लोक हमारी माया, अत कतहुँ कोऊ नही पाया ;
छत्तिस पवन हमारी जाति; हमही दिन औ हमही राति ;
हमही तरुवर, कीट, पतंगा, हमही दुर्गा, हमही गगा ,
हमही मुल्ला, हमही काजी, तीरथ बरत हमारी बाजी ;
हमरै क्रोध अरु हमरै काम; हमही दशरथ, हमही राम ;
हमही कृष्ण, हमहि बलराम, हमही रावण, हमही कस ;
हमही मारा अपना बंस , हमहि किया 'भारत' विध्वंस।

यह परमात्मा सब के हृदय में मौजूद है, इसी बात को, कुरान का हवाला दे कर, सूफियों ने कहा है,

बावजूदे कि मुझ्दये तेरा 'नहनो अकूरब'
सफ़हे मसहफ़ पै लिखा था, मुझे मालूम न था।

आपने यह खुश खबर खुद कुरान के सफ़हे पर साफ़ लिखा ही है, कि 'मै' तुम्हारे गले की नसों से भी ज्यादा तुम्हारे नजदीक हूँ, तौ भी मैं बेखबर था।

अवतार-मसीह-रसूल ।

इस्लामी कलमे का जो दूसरा जुज है, यानी “मुहम्मद रसूलिल्लाह”, इस का अर्थ अगर यह किया जाय, यानी “यके अज् रसूलानि अल्लाह,” परमात्मा के भेजे हुए रसूलों, पैगाम-बरों, संदेश-हरों, मे से मुहम्मद भी एक है, तो किसी दूसरे धर्म वाले को भी इस से इनकार नहीं हो सकता । कुरान की भी यही मशा है । फिर फिर कहा है, “बले कुल्ले कौमिन् हाद”, सब कौमो के लिये ‘हिदायत करने वाले’ भेजे गये है । “ला नोफर्रिको बईना अहदिम् मिन् रसुलेह”, यानी रसूलों मे फर्क नहीं है, सब बराबर हैं, क्योंकि सब एक ही बात सिखाते हैं । सनातन धर्म का मसला तो मशहूर (प्रसिद्ध) ही है, कि जहाँ जहाँ जब जब जरूरत होती है अवतार होते है । कुरान मे साफ कहा है कि “वमा असलना मिन् कब्लिका मिर् रसूलिन् इल्ला नूही इलैहे अन्नहू, ला इलाहा इल्ला अना, फ़अबुदून्”, यानी परमात्मा कहता है कि मैं परमात्मा ने जिस जिस रसूल को, ‘भेजे हुए को’, संदेश ले जाने वाले को, दुनिया मे भेजा, सब को सिर्फ़ एक ही बात सिखाने को भेजा, यानी यह कि सिवा ‘मेरे’, सिवा ‘मैं’ के, सिवा आत्मा के, सिवा परमात्मा के, जो सब जीवों के भीतर ‘मैं’ की शकल से, चेतना की, जान की, सूरत से, बैठा हुआ है, उस के सिवा कोई दूसरा खुदा, दूसरी हस्ती, अस्तित्ता, दूसरा सत् पदार्थ, नहीं ही है, और इस लिये उसी परमात्मा की, ‘मैं’ की, मेरी ही, पूजा करो, इबादत करो ।

खुदा और खुदी की माया ।

पर नाम-रूप की माया बड़ी प्रबल (जबरदस्त) है । ऐन सच है कि “फ़कत तफ़ावत है नाम ही का”, तौ भी, एक आदमी अल्ला, खुदा, रब्ब कहता है । एक आदमी आत्मा, परमात्मा, ईश्वर, ब्रह्म कहता है । और महज नाम के फ़र्क (भेद) से दिलों मे फ़र्क आता है, फ़िक्रान्दी होती है, दंगा फ़साद होता है । खुदा की हमेशा जवान बीबी खुदी, अपने निहायत कदीम, बेहद बूढ़े, अत्यंत पुराण पुरुष, ‘यक ता’ शौहर खुदा को दवा लेती है । फ़रिश्ते पर शैतान गालिब हो जाता है । देवता को दैत्य गिरा देता है । परमार्थ और

परार्थ को स्वार्थ खा लेता है। आत्मा को अहकार निगल जाता है। परमेश्वर को अविद्या, बेवकूफी, घेरती है। ब्रह्म को माया लपेट लेती है। नकल में अस्ल शायब हो जाता है। 'अल्लाहि अल् हादी', अल्लाहि 'अल् मुज़िल' हो जाता है। 'अल्-अलीम', 'जालि-जायल' का जामा पहिन लेता है। खुदा की बीबी खुदी खुदा पर सवार हो जाती है। हिदायत करने वाला, ईजाल करने लगता है।

हकीकत, तरीकत, शरीयत ।

जैसे सनातन-आर्य-वैदिक-मानव-बौद्ध-धर्म में तीन अंग हे, ज्ञान, भक्ति, और कर्म, वैसे ही ईसा-धर्म में 'क्रिस्टिसिज्म, मिस्टिसिज्म, एनर्जिज्म', और वैसे ही इस्लाम धर्म में 'हकीकत, तरीकत, और शरीयत' ।

अगर हम थोड़ा भी गौर करें तो हम को मालूम हो जाय कि उसूली 'अक्रायद' यानी ज्ञानकाड और 'हकीकत' की बातें तो सब मजहबों में एक है ही, 'इबादात' यानी भक्तिकाड और 'तरीकत' की बातें भी एक ही हैं, और 'मामिलात' यानी कर्मकाड या 'शरीयत' की ऊपरी सतही बातें भी एक है; या एक नहीं तो एक सा जरूर हैं। और जब यह निश्चय से मालूम हो जाय, तब हमारे दिलों से यह तास्सुब, यह हठ, यह दुराग्रह, जरूर दूर हो जाय कि हमारी ही नकल सारी दुनिया ख्वाह-म-ख्वाह करे।

धर्मों में समानता ।

कोई नमाज के नाम से, कोई सन्ध्या के नाम से, कोई 'प्रेयर' के नाम से, उसी एक परमात्मा, अल्ला, 'गाड' (God) की याद करते हैं। कोई निन्नानवे नाम जाहिर और एक नाम छिपा, तस्वीह पर जपते हैं, कोई एक सौ आठ नाम माला पर, कोई दूसरी जवान में उसी के नाम 'रोजरी' पर। ये सब नाम भी, उसी एक परम-आत्मा, अल्लाहि-अक़्बर, की शक्तियों और व्यक्तियों, 'शुयूनात' और 'कायनात', माबुर्य और ऐश्वर्य विभूतियों, जमाली और जलाली सिफात, की याद दिलाते हैं। संस्कृत में 'सहस्र-नाम' के कई ग्रन्थ प्रसिद्ध हैं। (जैसे विष्णु-सहस्र-नाम, शिव-सहस्र-नाम, ललिता-सहस्र-नाम)। अरबी में सौ नाम अल्ला के कहे हैं, कई नाम, बड़ी खूबी से, विरोधी द्वंद्वों, जिद्दैन, की

शकल के, जोड़ा-जोड़ा कहे हैं, जैसे रहमान और कद्दहार, शिव-रुद्र; अल्बारी अल्मुभीत, कर्त्ता-सहर्त्ता; अल्अलीम, अल्मालिक, अर्ज़्जाक का वही अर्थ है जो सरस्वती (ज्ञान शक्ति), लक्ष्मी (अर्थ-रूपिणी क्रिया शक्ति), गौरी-अन्नपूर्णा (काम-प्राण-रूपिणी इच्छा शक्ति) का है । कोई नबी रसूल पैगम्बर के नाम से, कोई क्राइस्ट मसीहा के नाम से, कोई ऋषि, महर्षि, अवतार के नाम से, उन अच्छे इन्सानों (मनुष्यों) को ताज़ीम (आदर, पूजा) के भाव से याद करते हैं, उन की स्तुति ('हम्द', 'नात') करते हैं, जिन्होंने अपने अपने समय में आदमियों का बहुत बड़ा भला करने का जतन किया, उन की दुनिया और आकबत (इहलोक और परलोक) बनाने की कोशिश की, और उन के दिलों को बदी से हटा कर नेकी की तरफ़ लगाने की फ़िक्र की । जब जब जहाँ जहाँ जिस जिस कौम में बदी बढ़ती है, शैतान, 'सेटन', (Satan) असुर, दैत्य, राक्षस का जोर ज्यादा होता है, नेकी घटती है, फ़रिश्ते, सुर, देव, 'एजल' (angel) कमजोर हो जाते हैं, वहाँ वहाँ फिर से धर्म-मजहब को कायम और मजबूत करने के लिये, और अधर्म को और असुरों को दबाने के लिये (अस्ल भीतरी असुर तो अहंकार काम क्रोध लोभ आदि हैं, और बाहरी वे जीव हैं जिन में ये दोष अधिक मात्रा में हों) परमात्मा की ओर से कहिये, उस कौम की रूह में से कहिये, (क्योंकि वह रूह भी खुदा का नूर ही है, रुहि-कौम, सूत्रात्मा, विश्वात्मा, जात्यात्मा, 'ओवर-सौल', over-soul है), रसूल, मसीहा, अवतार, हादी, हिदायत करने वाले, सच्ची शिक्षा देने वाले, पैदा होते हैं, जो उस कौम के कलब (हृदय) को, अपने कलब के नमूने के जोर से बदल देते हैं ।

यद् यद् आचरति श्रेष्ठः तत्तद् एव इतरो जनः ।

जो बड़ा करता है उसी की नकल छोटा करता है ।

यह बात सभी मजहब वाले मानते हैं कि खुदा है । सब से बड़ा खुदा, अल्लाह-अकबर, महा-देव, परम-ईश्वर, परम-आत्मा, पर-ब्रह्म, इन सब का अर्थ एक ही है; वह खुदा एक है, वाहिद है, अद्वितीय है, ला-शरीक है—यह भी सब मानते हैं । पुण्य का फल सुख, पाप का फल दुःख, जैसा करो वैसा भरो, सज़ा-जज़ा, स्वर्ग-नरक, जन्नत-जहन्नुम, हेवन-हेल, यह भी सब मानते हैं ।

रोजा-व्रत, उपवास-फास्ट, हज-तीर्थयात्रा-पिल्ग्रिमेज, (pilgrimage) और जकात, 'चैरिटी', (charity) धर्मार्थ दान, यह भी सब मजहबों मे है। अगर एक मजहब वाले 'ओम्' कहते है, तो दूसरे 'आमीन', और तीसरे 'एमेन्' (amen); तीनों एक ही चीज हैं, और एक ही मतलब रखते है, अर्थात्, 'हाँ', अस्ति, सु-अस्ति, अस्तु, ऐसा हो, वह परमात्मा 'मै' है, और वह 'मै' ऐसी इच्छा भावना आज्ञा करै। हिन्दू लोग धर्म के चार मूल, चार जब, बुनियाद, मानते है, श्रुति, स्मृति, सदाचार, और "स्वस्थ च प्रियम् आत्मनः" या "आत्मनस्तुष्टिरेव च", या "हृदयऽभ्यनुज्ञा"। मुसलमान लोग भी मजहब की बुनियाद चार ही मानते है जो करीब करीब यही चीज है, यानी, कुरान, हदीस, इज्मा, और कयास। ईसा-धर्म वाले भी 'रेवेलेशन' (स्क्रिपचर)—ऐकटा सैक्टोरम्—लर्नेड ओपिनियन—कानशेस, अथवा स्टेट्यूट्-ला, कस्टम् प्रेसीडेंट या केस्-ला, और जस्टिस, एक्किटी, और गुड-काशेस^१।

रस्म-रिवाज की समानता।

ऊपरी रस्मो और कर्मों मे भी बहुत सदृशता (मुशाबिहत, ततबीक) है। कोई हिलाल और तारा टोपियो मे लगाते हैं; कोई त्रिपुण्ड्र उर्ध्वपुण्ड्र वगैरः, जो भी हिलाल और तारे की ही दूसरी शकलें हैं, माथे (मस्तक पेशानी) पर चन्दन आदि से बना लेते है, कोई सूली (सलीब) की शकल के आवेजे कपड़ों पर लटकाते हैं, जो भी स्वस्तिका और त्रिपुण्ड्र से मिलते हैं, त्रिशूल भी इन्ही का रूपान्तर है। कोई सिर पर शिखा, चोटी, चुन्दी के नाम से बाल बढ़ाते हैं, कोई ठुड्ढी पर दाढ़ी के नाम से। कोई जनेऊ और जन्तर (यज्ञोपवीत और यन्त्र) पहिनते हैं, कोई ताबीज। कोई बुत-परस्त (मूर्ति-पूजक) हैं तो कोई कब्र-परस्त। निराकारता, एकता, वहदत के महावाक्य और कलमे पढ़ते हुए भी सभी, उस एक अकेले पर देर तक मन न जमा सकने के सबब से, शकल

1 Revelation, scripture, Acta sanctorum, Learned opinion, Conscience, or, Statute-Law, Custom, Precedent or Case-Law, and Justice, Equity, and Good Conscience

वाली, नाम-रूप वाली, चीजों में मन अटकाते ही हैं। “द्वे वाव ब्रह्मणो रूपे, मूर्त्तं चैव अमूर्त्तं च,” यानी परमात्मा अल्ला की दो शकलें हैं, एक बे-शकल और एक बा-शकल; और सारी दुनिया ही-यह दूसरा शकल है; ‘हमा ऊस्त’, “हर चि बीनी, बि-दां कि मजहरि-ऊस्त”, इस लिये कोई मूर्तियों की पूजा करते हैं कोई शहीदों, पीरों, औलियों की कब्रों पर और ताजियों पर माला फूल चादर चढ़ाते हैं, और दीये जलाते हैं। जिन्ही जीवों को कोई, देवता और दैत्य और उन के अवातर भेद, उपदेव, मिद्ध, विद्याधर, आसरा, गधर्व, यक्ष, राक्षस, डाकिनी, शाकिनी, कूशमाड, पूतना, प्रेत, भूत, पिशाच, आदि के नाम से पुकारते हैं, उन्हीं को, दूसरे लोग, फरिश्ते, मलायक, शैतान, जिन्नात, परी, ‘एजल’, ‘फेयरी’, ‘नोम्’, ‘अंडाइन’, ‘सिल्फ’, ‘ब्राउनी’, ‘एल्फ’, ‘पिक्सी’, ‘डेविल्’, ‘इम्प’, ‘फ्लीन्ड’, ‘गूल’, वगैरः के नाम से जानते मानते हैं।^१ कोई देवी देवताओं की सवारी निकालते हैं, तो दूसरे ताजिये निकालते हैं, और ताजियों पर अर्जियाँ लटकाते हैं। इटली देश में, रोमन कैथलिक सम्प्रदाय के ईसाई, ‘बैम्बीनो’ अर्थात् शिशु ईसा और उन की मा मरियम देवी के जलूस निकालते हैं; रूस देश में, ग्रीक चर्च सम्प्रदाय के ईसाई, ‘ऐकोन’ (eikon) मूर्तियों की सवारी सजाते हैं। सभी मन्नतें मानते हैं। सभी भाड़ फूँक में विश्वास करते हैं। सभी गुरु-शिष्य, ‘लेमैन प्रीस्ट’, (layman-priest), पीर-मुरीद, ‘सेंट-डिसाइपल्’ (saint-disciple) के रिश्ते को मानते हैं। अगर एक मजहब वाले श्राद्ध तर्पण ब्रह्मभोज वगैरह करते हैं, तो दूसरे मजहब वाले भी गुजरे हुए के लिये चेहलुम पर फातिहा पढ़ते हैं, और बरे-वफात और शनि-बरात पर उन की रूह की भलाई के लिये गरीबों को खाना खिलाते हैं, पाक और नेक औरतों को ‘कन्दूरी’ खिलाते हैं। ईसाई भी ‘प्रेयर फार दि डेड’ (prayer for the dead) और ‘मासेज’, (masses) परलोकगत जीवों के लिये ईश-प्रार्थना, पढ़ते हैं। खुदा को ला-मकान और निराकार कहते हुए भी, सभी उस के लिए

1 Angel, fairy, gnome, undine, sylph, brownie, elf, pixie, devil, imp, fiend, ghoul incubus, succubus, dryad, salamander, satyr, nymph etc

खास-खास मकान बनाते हैं, मन्दिर के नाम से, मसजिद के नाम से, चर्च के नाम से; बैतुल्ला, देवालय, 'हौस आफ गाड' (house of God)—इन तीनों नामों के लफ्ज़ी मानी भी एक ही है, ईश्वर का घर; और इन सब मकानों की शकल में भी कुछ समानता, कुछ मुशाबिहत होती है ; यानी, इस नापाक (अशुद्ध) दुनियाँ (पृथ्वी) की मैल से, आत्मान की स्वच्छता की तरफ, सभी उठना चाहते हैं , शिखर के नाम से, गोपुर और कलश के नाम से, गुम्बद् और मुनारे के नाम से, 'स्टीप्ल, टावर, स्पायर' steeple, tower, spire) के नाम से । हिन्दुओं और मुसलमानों के नाम भी हम-मानी, तुल्यार्थ, होते हैं । अब्द का मानी बंदा, दास, अल्ला का मानी ईश्वर, अब्दुल्ला का मानी ईश्वर-दास; कादिर मानी कुदरत वाला, भगवान् मानी भी ऐश्वर्य वाला, भगवान् दास मानी अब्द-अल्-कादिर ; ऐसे ही अब्दुलकरीम, दयालुदास ; अब्दुल्जमील, सुन्दरदास, धर्म-पाल, रफी-उद्दीन, लोक-वल्लभ = मक़वूलि-आलम, अब्दुर्रहमान = शकरदास; शिवदास = अब्दुर्रहीम, इत्यादि । मगर, निहायत अफसोस का मकाम है, कि ऐसे उमदा उमदा नाम रखते हुए भी, काम हम लोगों के, उन नामों के मानियों के मुताबिक नहीं होते, बल्कि अक्सर बिल्कुल बर अक्स । अगर हिन्दुओं में विश्वनाथ-दर्शन और गङ्गा-स्नान की महिमा है, तो मुसलमानों में काबे के मन्दिर में जाना और जम्-जम् कुण्ड में स्नान करना बड़ा पुण्य है । और भी सादृश्य (मुशाबिहत) देखिये । काबे के मन्दिर के अन्दर दो पत्थर हैं, एक का नाम हज़ुल अस्वद्, और एक का नाम हज़ुल् यमानी, जो अब दीवार में लगाये हैं ; कहा जाता है कि पहिले फर्श पर ही थे , हाजी यात्री लोग इन पर बोसा (चुम्बन) देते हैं, और काबे के मन्दिर की परिक्रमा (तवाफ) सात बार करते हैं ; और उस के आगे सहन (प्राङ्गण) में सिज्दा (दण्डवत्) करते हैं । और यह सब काम अङ्गा पैजामा कुर्ता टोपी वगैरा पहिन कर नहीं किया जा सकता, बल्कि नंगे सिर, नंगे पैर, एक घोती और एक उपर्ना ही पहिन कर, जिन को 'एहराम' (पवित्र वस्त्र) कहते हैं, और ये बिना सिलाई के होने चाहियें ; जैसे हिन्दुओं में, जो लोग बहुत पवित्रता (तहारत) चाहते हैं, वे स्नान कर के, रेशमी पीताम्बर उपर्ना पहिन कर, मन्दिर-यात्रा देवता दर्शन आदि

करते हैं, और ये भी बिना सिलाई के, “अ-हते वाससी”, होने चाहियें। रोमन काथलिक गिर्जाघरों में, खास खास तिहवारों पर, मर्यम और ईसा की पूजा, धूप-दीप, फूल-माला, से, वैसी ही की जाती है, जैसी राम या कृष्ण की, मदिरो में। सभी पोथी-परस्त हैं ; एक वेद को पूजते हैं, एक तौरेत इज्जील को, एक कुरान को; सभी अपनी अपनी पोथियों को एक ही नाम से पुकारते हैं—ब्रह्मवाक्य, ((गाड्)-स्पेल, कलामुल्ला, यानी ईश्वर-खुदा-परमात्मा-अल्ला-गाड् की कहा बात। मुख्य मुख्य बात भी सब में एक ही है। खुद कुरान में कहा है, “इन्कूलफी जुबूरिल् अव्वलीन”, यानी यह (कुरान) अगलो (प्राचीनो) के नविशतों (लिखे ग्रन्थो) में है। बाइबल में, उपनिषदों में, वही मुख्य बातें हैं जो कुरान में। हिन्दुओं में जैसे कथा पुराण के पाठ और व्याख्यान का दस्तर है, वैसा ही मुसलमानों में मौलूद, खुतबा, वाज की चाल हैं, और ईसाइयों में ‘सर्मन’ की। नमाज के पेशतर एक ‘बुजू’ करते हैं, तो संध्या पूजा के पहिले दूसरे ‘स्नान आचमन’। एक आसन बिछाते हैं, तो दूसरे सजादा। एक नमाज के लिये उठने बैठने के कायदे रखते हैं, तो दूसरे सन्ध्या के लिये सूयोपस्थान, अङ्गन्यास, करन्यास, दण्डवत् प्रणाम वगैरा के। नमाज में सीने (छाती) तक हाथ उठाना चाहिये कि कान तक, संध्या में प्राणायाम के लिये हाथ सीधे नाक तक ले जाना चाहिये, या सिर के चारोतरफ़ घुमा कर, ‘गाड’ त्रिमूर्ति ‘ट्रिनिटी’ (trinity) है, या एक मूर्ति (युनिटी, unity); कृष्ण, ईसा, मुहम्मद, का दृश्य शरीर, पार्थिव द्रव्यों का बना हुआ था, या दिव्य सूक्ष्म तत्त्वों का; राम वा कृष्ण, पूर्णावतार थे, वा अशावतार; ऐसी ऐसी बातों पर अलग अलग फिर्कें (दल) और सम्प्रदाय बन गये हैं; ईसाइयों में सैकड़ों, मुसलमानों में बहत्तर, हिन्दुओं में सैकड़ों बल्कि हज़ारों। अगर एक अज्ञान की पुकार से आदमियों को जगा कर खुदा की तरफ़ लगाते हैं, तो दूसरे शङ्ख घण्टा से वही काम लेते हैं; ईसाइयों में भी ‘चर्च वेल्स’ (church bells) होते हैं। अगर एक कुर्बानी करते हैं, तो दूसरे भी बलिदान। सभी गोश्त खाते हैं, कोई एक जानवर, यानी गाय का, गोश्त हराम समझते हैं; तो कोई दूसरे जानवर, यानी सूअर का। अफ़सोस तो यह है कि दोनों में नफ़्स कुशी, आत्म-बलि, अपनी नफ़्स, अपने स्वार्थ और खुदगर्जी, अपने

अहङ्कार, काम, क्रोध, वगैरा की कुर्बानी, और 'तर्कि-हैवानात', मास-वर्जन, बहुत कम लोग करते हैं, दूसरों का ही बलिदान करते हैं; अपने भीतर जो हैवानियत, पशुता, भरी है, उस का नहीं। पर खुशी का मौका है कि गुनाह, पाप, 'सिन्' (sin) के धोने और मिटाने के लिये भी सभी एक ही उपाय करते, या करते नहीं तो बताते जरूर, है, पश्चात्ताप-प्रख्यापन-प्रायश्चित्त, नदम-एतराफ-तलाफ़ी (कफ़ारा, तौबा), 'रिपेंटेंस कन्फेशन-एक्सपियेशन' (repentance-confession-expiation) ।

पुनर्जन्म ।

पुनर्जन्म के बारे में भी यह खयाल करने की बात है कि कुरान या हदीस में कहीं इस से इनकार नहीं किया है। बल्कि कुछ कलाम ऐसे मिलते हैं जिन का इशारा, कुछ आलिम मौलवियों और सूफ़ियों के खयाल में, पुनर्जन्म के मानने की तरफ है। "अह्यातना वादे अमातना", "कुल् योह्यी हल्लजी अन्शा-अहा अव्वलमर्रा", यानी हम लोगों के मर जाने के बाद उसने हम को फिर जिलाया है, और जिस ने पहिले तुम को जिलाया है वही तुम को दुबारा भी जिला सकता है। "युख़िज़ुल् हय्या मिनल् मय्यती, व युख़िज़ुल् मय्यता मिनल् हय्यी", वह खुदा, हयात ज़िदगी से ख़ारिज कर के मौत में डालता है, और मौत से ख़ारिज कर के हयात में। "कैफ़ा तक्फ़ूरुना बिल्लाहे, व कुन्तुम् अम्वातन् फ़ा अह्यकुम्, सुम्मा युमीतोकुम्, सुम्मा योह्यिकुम्, सुम्मा इलैहे तर्जउन्", यानी तुम अल्ला से किस तरह इन्कार कर सकते हो, हालांकि कि तुम बे-जान थे, उस ने तुम्हें ज़िन्दा किया, और फिर तुम्हें मारेगा, और फिर जिलायेगा, और फिर उस की तरफ़ लौट कर जाओगे। यह बात गीता की सी ही है, "बहूनां जन्मना अते ज्ञानवान् मा प्रपद्यते"। यानी बहुत जन्मों के बाद, ज्ञान पा कर, आदमी मेरे पास, परमात्मा के पास, पहुँच जाता है। एक और वाक्य कुरान में मिलता है जो गीता के इस वाक्य का बिल्कुल समानार्थ वा अनुवाद ही भालूम होता है। "या अय्योहल् इन्सानो इन्नका कादिहुन् एला रब्बेका कादिहन्-फ़ मुलाकिहे लतर्कबुन्न तवकन् अन् तवक", यानी ऐ इन्सान, तू अपने

रब (खुदा) की तरफ जॉफिशानी करता हुआ जाने वाला है, तबक पर तबक, दर्जा ब दर्जा, तुम्ह को चलना है ।

और भी कुरान मे कहा है, “मिन्हा खलकना कुम्, व फ्री हा नोईदुकुम्, व मिन्हा नुखरुजुकुम्, एला तश्आरतीन् उखरा”, यानी मै ने तुम को मिट्टी से पैदा किया, और उसी के अदर तुम को लौटा दूंगा, और उसी से फिर निकालूंगा, लगातार, आखिर तक, और “सुम्मा बअस्माकुम् मिन् बादे मौतेकुम् लअल्लकुम् तुष्कुरुन्,” यानी फिर मै ने तुम को मबऊस (पैदा) किया, तुम्हारे मर जाने के बाद, ताकि तुम मेरा कुछ शुक्र करो ।

कुछ लोग कुरान के इन लफ्जों के मानी दूसरी तरह लगाते है । पर इस मे तो कोई शक है ही नहीं, कि खलीफा हारूरशीद के जमाने के मोतजिला फिके के लोग पुनर्जन्म को मानते थे । शैख-उल्इश्राक, अल् शिजाली, मौलाना रुम, उमर खय्याम, वगैरा, और आम तौर से सूफी लोग भी, इस मे एतबार (विश्वास) करते थे । बल्कि वैदिक धर्म वालों से ज्यादा बारीकी से इस पर विचार किया था । मनुष्य जन्म के बाद मनुष्य जन्म को नस्ख, पशु जन्म को मस्ख, वनस्पति जन्म को रस्ख, और मणि आदि पत्थर रूप मे जन्म को फस्ख कहते थे । यहाँ तो एक पुनर्जन्म शब्द ही से काम चलाया । मौलाना रुम का कहना मशहूर है,

हम् चो सब्ज़ा बारहा रोईदः अम् ;

हफ्त सद् हफ्ताद् क़ालिब दीदः अम् ।

यानी घास के ऐसा मै फिर फिर उगा हूँ, सात सौ सत्तर जिस्म मैने देखे हैं । बाइबल मे भी कहीं पुनर्जन्म की तर्दीद नहीं की है; इस से इनकार कहीं नहीं किया है; बल्कि कई जगह इस के मवाफिक बातें लिखी हैं । ईसा मसीह ने एक मौके पर कहा कि जो इलैजा (इल्यास) नाम का नबी था, वही जान दी बैप्टिस्ट नाम के फ़क्कीर के रूप मे फिर जन्मा है । आगा खा के फिके के मुसल्मान आज भी तनासुख यानी पुनर्जन्म को मानते हैं, और मुहम्मद पैग़म्बर को ब्रह्मा का और अली को विष्णु का अवतार बताते हैं । ठीक ही है,

यद् यद् विभूतिमत् सत्त्वं, आरम्भ ऊर्जितमेव वा,

तत् तद् एव अवगच्छ त्वं, मम तेजोऽशेषम्भवम् । (गी०)

जो भी कोई आली शख्सियत दुनिया में नजर आवै, उस को मेरी, मैं की, खुदा की शान के किसी जलाली या जमाली जर्रे का इजहार ही जानो ।

दूसरी सूक्ष्म बातों में समता ।

वैदिक धर्म का सर्वोत्तम अंश, वेद का अंत, वेद की परा काष्ठा, वेदांत, ब्रह्म-विद्या, अध्यात्मशास्त्र, माना जाता है । यही दशा इस्लाम धर्म में तसव्वुफ की, सूफी मत की, है । ईसाई धर्म में यही अंश 'मिस्टिसिज्म' और 'ग्नोस्टिसिज्म' के नाम से प्रसिद्ध है । योग को तसव्वुफ में 'सुलूक' कहते हैं, शब्दार्थ वही है ; योग के मानी जोड़ना, मिलाना, लगाना, सुलूक के मानी भी मेल करना, मिलाना, सीना ('सिल्क' से, डोरे से) ; जीवात्मा को परमात्मा से मिलाना, जीवात्मा को अपनी परमात्मता पहिचनवा देना । जैसे योग में भूमि पर भूमि, काष्ठा पर काष्ठा माना है, वैसे ही सुलूक में भी तबक पर तबक, मकाम पर मकाम । सत्-चित्-आनन्द ब्रह्म का स्वभाव है, वुजूद-इल्म-शुहूद अल्ला की सिफत है । ईसा ने जो कहा है, "आइ ऐम दि वे, दि ट्रूथ, दि लाइफ", इस का भी मतलब यही है कि मैं (वे, मार्ग) सत्, (ट्रूथ, सत्य) चित् . (लाइफ, जीवन, प्राण) आनन्द (हूँ) है, शरीरगत, हकीकत, तरीकत, ये तीन मार्ग वा काड वा अग, धर्म मजहब-रिलिजन के, इन्ही तीन से तअल्लुक व मुताबकत रखते हैं । आरंभवादी ईजादिया, परिणामवादी शुहूदिया, विवर्तवादी वुजूदिया है । जीवन्मुक्त को इन्सानुल्-कामिल् या मर्दि-तमाम कहते हैं, इन्जील की जवान में, 'सन् आफ गाड', 'ईश्वर का पुत्र', ईश्वर का पार्षद; पूर्णावतार को मजहरि-अतम्म । जप, क्रियायोग, प्राणायाम, धारणा, ध्यान, समाधि आदि को, जिक्र, अशराल, हब्सि-दम, मुराकिबा, मुकाशिफा, मुआइना वगैरा; यम-नियम को मुजाहिदा, ईसाई ग्नोस्टिक और मिस्टिक लोग इन के नाम (अंग्रेजी में) 'लिटनी', 'फास्ट' 'विजिल', 'वाउज़', 'ब्रेथ-रेग्युलेशन', 'कान्टेम्प्लेशन', 'कान्सेन्ट्रेशन',

‘मेडिटेशन’ आदि कहते हैं ।^१ वैदिक धर्म में सात ऊपर के लोक और सात नीचे के पाताल माने हैं, इस्लाम में सात अर्श और सात अर्द इन्हीं को कहते हैं । जैसे भूः, भुवः, स्वः, आदि नाम हैं वैसे आलमि-नासूत (या दुनिया, या शहादा), आलमि-मिसाल, मलकूत, जबरूत, लाहूत वगैरा । और भी नाम इन्हीं चीजों के दूसरे आकार-प्रकारों के कहे हैं । जैसे वेदान्तियों ने योग साधन के स्थूल से सूक्ष्म आदि शरीर को, जीते जी, (“मुझाद् इर्षीका इव” —कठ उपनिषत्) अलग कर लेने के लिये कई शरीर, स्थूल, सूक्ष्म, कारण, अथवा पंच कोष, माने हैं ; तथा बौद्धों ने स्कन्ध; जैनो ने वर्गणा, आदि ; एवंसूफियों ने भी कई, नफ़स, रूह, नूस्मा वगैरा माने हैं; और बाइबल में, ‘बाडी-सोल-स्परिट’ (body-soul-spirit) माना है । मोक्ष या निर्वाण को नजात, मेराज, फना-फी-अल्ला (फना-फिल्ला, ब्रह्म लीनता) कहते हैं, ईसाई लोग इसी को ‘साल्वेशन’, ‘ब्रियाटिड्यूड’, आदि कहते हैं । निष्कर्ष यह कि “फकत तफावत है नाम ही का, दरअस्त सब एक ही हैं, यारो !” ; वस्तु एक है, देखने वाले अनेक हैं; स्थान भेद से थोड़ा थोड़ा दर्शन भेद और नाम भेद हो गया है । खुद कुरान में साफ लिखा है, “इन्नहू ल फी जुबूर् इल अब्वलीन्”, यानी प्राचीन धर्मों की धर्मपुस्तकों में जिन का उन धर्मों के बृद्धों बुजुर्गों ने लिखी है, इस कुरान की सब मूल और मुख्य बातें पहिले लिखी जा चुकी हैं । वही वही बातें, दूसरी मनुष्य जाति के लिये, दूसरे काल, दूसरे देश, दूसरी अवस्था में, दूसरी भाषा में लिखी गई । इस लिये अब भाषा बदल कर थोड़े हेर फेर से, इस देश, काल, अवस्था, जाति के प्रयोजनों के अनुसार, फिर से कही व लिखी जाती हैं, पर मुख्य और मूल बातें वही हैं, जो अगले जमाने में भी फिर फिर कही जा चुकी है ।

नासमझी में भी समता ।

मुख्तसर यह कि अगर ‘चश्मानि दिल’ से, हृदय की आँख से, मुहव्वत और

१. “I am the way, the Truth, the Life”, son of God, litany, fast, vigil, vows, breath-regulation, contemplation, concentration meditation.

नेकी की निगाह से, देखिये, तो आप को सब एक ही, और एक से ही, देख पढ़ेंगे, सब दोस्त ही दोस्त नजर आवेंगे, और सब की दुनिया भी और आकवत भी बनैगी ।

“हमा ऊस्त” (सब वही है) से “हमा दोस्त” का नतीजा निकलता ही है ।

एवं तु पंडितैर्ज्ञात्वा, सर्वभूतमयं हरि,

क्रियते सर्वभूतेषु भक्तिः भव्यभिचारिणी । (विष्णु पुराण)

जब सब हरि-मय, आत्म-मय है, खुदा ही खुदा है, तब सब से भक्ति प्रीति होनी ही चाहिये । द्वेष किस से कीजिये ? जब कोई दूसरा हो तब न ? सब तो अपने ही हैं, आप ही हैं । लेकिन अगर भेद-बुद्धि की, खुदी और अहकार की, स्वार्थ और शेखी-मशीखत की घमंड, हठ, दुराग्रह, तास्तुब की, और अहम-मिका हमहमा की आंखों से देखियेगा, और इसी भूल मे मस्त रहियेगा कि मेरा मजहब सब से अच्छा और बाकी सब खराब है, और दूसरे मजहब वालों को जैसे हो तैसे, अकल और हिक्मत और दलील से नहीं, बल्कि छल-बल और ज़बरदस्ती से, अपने मजहब मे लाना चाहिये, अगर हम लोग ऐसा खयाल करेंगे तो दूसरों का भी, और खाहमखाह अपना भी, काम बिगाड़ेंगे ।

अस्ल बात यह जान पड़ती है कि पढ़े लिखे या अनपढ़ भी, जब साफ-साफ यह कहते शर्माते हैं कि हम दूसरों से अच्छे हैं, पर अहंकार भी उन का साथ ही जोर करता ही है, तब उस अहंकार का, गरूर का, इस बहाने से स्वाद (जायका) लेते हैं, कि हमारा ईश्वर, हमारा अल्ला, हमारा यहोवा, हमारा गाड, सब दूसरों के देवताओं से बड़ा है, हमारी पोथी, वेद, या तौरेत, या इजील, या कुरान, सब दूसरी किताबों पुस्तकों से उमदा है, हमारा अवतार पूर्ण परमात्मा है, हमारा मसीहा खुदा का इकलौता बेटा है, हमारा नबी खातिमुन्नबूअत है, नबीपन को स्वतम कर देने वाला है, सब फरिश्तों से भी और आदम (आदि मनु) से भी बढ कर है, खुदा के बराबर नहीं तो उस के बाद दूसरे दर्जे मे वही है । वाह, वहदत की खूबी ! बेवकूफी मे भी सब मजहब वाले यकसाँ हैं ! जब अहकार ज्यादा जोर करता है तब तो यह भी सभी कह देते हैं कि हमी, ब्रह्मदेव के मुख्य पुत्र है, हमी (यहूदी) यहोवा (खुदा) के खास

चुने हुए (चोजन रेस) हैं, हमी कुरैशी (जाति, जिस में मुहम्मद पैगम्बर पैदा हुए) खास खुदा के प्यारे बल्कि ठेकेदार या मालिक (स्वामी) ही हैं, हमी (ब्राह्मण, भूसुर, भू-देव, ब्रह्म के टुकड़े, ज़मीन पर चलते फिरते देवता) ब्रह्म-गाङ्-अल्ला की शान हैं, मगर भाइयो ! दोस्तो ! हम लोगों को इस अहंकार और शरूर के धोखे में नहीं पड़ना चाहिये । परमात्मा-खुदा अल्ला, अनंत, ला-इन्तिहा, “अन्-ऐडिड्” है और वही हमारी आप की रूह है, रूह-उल्-रूह है, सूत्रात्मा है, विश्वात्मा, जगदात्मा, विराडात्मा, परमात्मा, है । इस में से अनगिनत अवतार और मसीह और रसूल आये, आ रहे हैं, और आते रहेंगे । अपने अपने देश और ज़माने के लिए सब ने अच्छी अच्छी बातें सिखायी और सिखा रहे हैं और सिखावेंगे । सब की मुनासिब इज़जत, आदर, करना चाहिये । यह कभी खयाल में नहीं लाना चाहिये कि जो किसी एक ने कोई खास तरीका किसी देश-काल-अवस्था, मुल्क-जमाना-हालत, के लिये बताया, वही, ज़बरदस्ती से, सब आदमियों से, सब जगह, सब हालतों में, मनवाया जाय, और बाकी सब की बातें मिटा दी जायें । और सर्वोपरि यह सदा याद रखना चाहिये कि मुख्य धर्मतत्त्व, ज्ञानसार, परमगुह्य, सब ने एक ही सिखाया, अर्थात्, ‘मै’ जीवात्मा, ही परमात्मा है । “इन्नि अन्नल्लाहू, ला इलाहा इल्ला अना”, “अहं ब्रह्म, नान्यद् आत्मनः (अपश्यत्)” ।

इस तौर से यदि देखा जाय, कि मुहम्मद का अस्ल अर्थ हकीकति-मुहम्मदी, यानी अकलि-कुल, अर्थात् महान् आत्मा, महत्त्व, बुद्धितत्त्व, है, तब तो यह कहना ठीक हो जाता है कि जो जीव उस तक पहुँचा वही मुक्त हुआ, नबी, परमर्षि, हुआ, खातिमुन्नबूअत हुआ, खुदा का इकलौता बेटा, ब्रह्मस्वरूप, हो गया ।

मजहब में ज़बरदस्ती नहीं ।

सभी मजहब वालों ने, कभी न कभी, दूसरे मजहब वालों को अपने मजहब में लाने के लिये, ज़बरदस्ती से, ज़ब्र से, बलात्कार से भी, कोशिश की है, किसी ने कम, कम किसी ने ज्यादा, किसी ने बहुत ज्यादा । मगर मजहब में ज़बरदस्ती की-कारवाइयों चाहे थोड़े दिन के लिये कारगर हो भी जायें पर ब्रह्म

जल्द ही जवाल और मुसीबत उन के करने वालों पर आती है, और आई है। जो ज़ब्र से जल्द बढ़ता है, वह दूसरे के ज़ब्र से वैसा ही जल्द घटता भी है। वजह सीधी है, उस के दुश्मनो की संख्या, अदद, हमेशा बढ़ती रहती है, जो उस का बुरा चेतते ही रहते हैं। पच्छिम की कौमों का हाल देखिये। शिष्टता सभ्यता तहज़ीब की चोटी पर पहुँच कर, काम, क्रोध, लोभ, और अहंकार के मारे एक दूसरे को मारे डालते हैं। इस भारत देश में कहावत है कि ज़ब्र चींटे के पर निकले तब उस की मौत करीब है। फारसी में कहावत है, “अगर बर हवा परी, मगसे बाशी; अगर दर आव रवी, माही बाशी, दिल बदस्त आर, ता कसे बाशी”, अगर हवा पर उड़ो तो मक्खी हुए, अगर पानी के भीतर तैरो तो मछली हुए, अपने दिल को काबू में लाओ तो आदमी इन्सान बने; एथरोप्लेन में उड़ते हैं, सबमेरीन में तिरते हैं, इन्सानियत से, मेलमिलाप से, मुहब्बत से, जिन्दगी कैसे बसर करना चाहिये, यह नहीं जानते। और भी बड़ी मोटी बात है। धमका कर, मन का विश्वास तो बदला नहीं ही जा सकता। अगर मार पीट कर, डर दिखा कर, हम दिन के वक्त किसी से कहलवा भी ले कि दिन नहीं रात है, तो उस का मन तो बदलेगा नहीं, झूठ बोलने की, झूठे और कायर का काम करने की, आदत ही उस में और उस की नस्ल में कायम होगी। ऐसी ही बातों का खयाल कर के कुरान में बार बार कहा भी है, ‘ला इक्राहा फिद् दीन’, यानी मजहब के मामिले में कोई ज़बर्दस्ती नहीं है, ‘लकुम् दोनुकुम् वले यदीम्’, यानी तुम्हारे लिये तुम्हारा दीन, हमारे लिये हमारा दीन, ‘उदू एला सबीलि रब्बका बिल् हिकमत वल् मौएज़्ज़तिल् हसनते’, यानी रब्ब की तरफ बुलाओ लोगों को, हिकमत की राह से, और अच्छी नसीहतों से।

कथनी से करनी बड़ी।

सब से उम्दा हिकमत तो अपनी जिदगी का नमूना है।

यद् यद् भाचरति श्रेष्ठ तत् तद् एव इतरो जनः । (गी०)

“एक्ज़ान्पल् टीचेज़ बेटर दैन प्रीसेप्ट” ।^१

1. Example teaches better than precept.

जिस को लोग जानते हैं कि यह आदमी अच्छा है, नेकनीयत है, सच बोलता है, धोखा नहीं देता, दूसरों का दिल से भला चाहता है, उस की शिक्षा को सभी बातों में लोग मानने लगते हैं। पैगम्बर मुहम्मद को उन के जान पहिचान के आदमी 'अल अमीन', यानी विश्वासपात्र, श्रद्धायोग्य, पुकारते थे। इस से बढ़ कर दूसरा खिताब हो नहीं सकता। आज भी यही अपनी आँखों के सामने देख लीजिये; गान्धी जी को उनके दुश्मन भी अच्छा ही कहते हैं। अपनी ज़िदगी, अपनी रहन सहन, अपने चाल चलन की खूबी से ही अपने धर्म का प्रचार करना—यह सब से अच्छा तरीका है। इत्रफरोश गन्धी की दूकान के लिये "सैन्बोर्ड" की ज़रूरत नहीं है, उस की खुशबू ही सब को खींचती है। उमदा मिठाई की दूकान पर लड़कों को जबरदस्ती नहीं ले जाना पड़ता। हाँ, दूकानदार ऐसा बेतमीज भी न होना चाहिये कि जो कोई सौदा खरीदने आवे उस को दुत्कार दे। कोई मजहब वाले एक गलती करते हैं, तो कोई दूसरी। अब लोग समझने लगे हैं कि हिन्दू धर्म वालों ने अपने ऊपर भारी जवाल और मुसीबत, खास कर दूसरी बड़ी भूल की वजह से बुलायी है। सब मजहबों को सिर्फ अपनी दूकान खुली रखनी चाहिये, और सौदा उमदा रखना चाहिये। अपनी अपनी पसन्द के मुताबिक लोग आप ही लेने आवेंगे।

मजहब नहीं इन्सानियत फैलाइये।

यह खयाल, कि हमारा मजहब फैलने से हमारी कौम मजबूत हो जायगी— यह भी एक बड़ी झूठी माया है। इतिहास, तवारीख, के एक एक सफ़ह पन्ने से मालूम होता है, और आज अपनी आँखों के सामने दिखाई देता है, कि हिन्दू राजा हिन्दू राजा से, ईसाई कौमे ईसाई कौमो से, मुसलमान राजा और कौमे मुसलमान राजा और कौमो से, वैसा ही, बल्कि उस से ज्यादा, लड़ते आये और लड़ते जाते हैं, जितना दूसरे मजहब वालों से। किसी मजहब की ऊपरी नुमाइशी दिखावा रीति रिवाजों के फैलाने से कोई कौम मजबूत नहीं होती, बल्कि उस इन्सानियत, मनुष्यता, मेल-मुहब्बत, नेकी के फैलने से, जो ही सब मजहबों धर्मों का लुब्ध-लबाज, सत्त-सार है। ये ऊपरी नामरूप तो कपड़े पहिरावे की सी

वात हैं, जिस को जैसा मन भावै ओढ़ो या छोड़ो । इन में ज़बरदस्ती करना बड़ी भूल है; हों, सलाह, मशिवरा, परामर्श, शिक्षा, सभ्यता से देना, जायज है ।

हर मजहब में, मुख्य धर्म और गौण धर्म का भेद, उसूल और फुरू की तमीज, 'एसेशल' और 'नान-एसेन्शल' का विवेक किया है । उसूल सब के एक ही हैं, फुरू में कुछ फ़र्क है, और उनमें भी मुशाविहत, सादृश्य है, जैसा दिखाने की कोशिश पेशतर की ।

जो लोग अपने मजहब की तन्त्रालीग, अपने धर्म का प्रचार, जवान से भी करना लाजिमी ही समझें, वे शाइस्तगी से, सभ्यता से, दलील और हिकमत और युक्ति से, करें । अपने मजहब की खूबियाँ दिखावें, पर दूसरे मजहब की मज़म्मत निंदा न करें । सब मजहबों में जो मुश्तरका (समान) बातें हैं, उन का ज्यादा खयाल रखले, और खुसूसियत (विशेष) और ऊपरी फ़र्क की, रीतियों रस्मों की, बातें हैं, उन की तरफ़ थोड़ा कम ध्यान करें । सब आदमी, नेकचलन हो कर, खुदा ईश्वर के प्यारे हो जायें—इस की फ़िक्र ज्यादा रखे । मेरी उठक बैठक को ही नकल सब करें—इस की कम । अगर मुबल्लिग और प्रचारक लोग ऐसा अमल करें, तो यह सब भगड़े, जो आज बरपा है, दूर हो जायें । हिन्दुस्तान में दुनिया के सब मजहब मौजूद हैं । अगर यहाँ मजहबी मेल का नमूना कायम हो जाय, तो सारी दुनिया में इस का असर फैले । और प्रायः भगड़ा भी सिर्फ़ हिन्दुओं और मुसलमानों में ही देख पड़ता है । यह भगड़ा तभी दूर होगा, जब दोनों मजहबों की अस्लियत को दोनों पहिचानें, एक दूसरे के गुणों को, खूबियों को, ज्यादा देखें, दोषों को, ऐवों नुक़्सों को कम, और एक दूसरे को जो कुछ कहें सुनै, समझें समझावें, वह शाइस्तगी (शिष्टता) से ।

ज्यादती हर बात में बचाना चाहिये । धर्म मजहब की भी । इस में भी जोश और चोम का हमहमा, सच्चे धर्म-मजहब के खिलाफ़ है । कुरान में कहा है—“ला-तअतद् हन्ना अल्लाहा ला योहिब्बुल मोतदीन्”, यानी हद से ज्यादा चढ़ने वालों से अल्ला परमात्मा मुहब्बत नहीं करता । यही अर्थ संस्कृत में भी कहा है, “आभयेन् मध्यमा वृत्तिं, अति सर्वत्र वर्जयेत्”, यानी बीच का रास्ता पकड़ो, और किसी काम में अति मत करो । हर आदमी को मुनासिब है कि

अपने मा बाप की, अपने अवतार मसीह रसूल की, इज्जत करै, पर यह मुनासिब नहीं कि कोई किसी से कहै कि तुम भी मेरे ही मा बाप की ही इज्जत करो, अपने मा बाप की नहीं। अपने मा बाप की इबादत के बाद, दूसरे दर्जे में, दूसरों के मा बाप की इज्जत करना, जैसे अपने चंचा चाची की, यह वाजिब है। हाँ, जो सब का अव्वल् मा बाप, परम पितामह, अल्ला, परमात्मा, गाड् के नामों से, और रूह चेतना के रूप से, हर आदमी के भीतर बैठा है, उस की पूजा दिला से सभी को करनी चाहिये।

कौन जिम्मेदार ?

इस की जिम्मादारी, कि इस तरह पर अमल हो, धर्माचार्यों और मजहबी पेशवाओं पर है। उन को चाहिये कि मुँह देखी बात न कहै, झूठी बदनामी को न डरै, झूठी नेकनामी और वाहवाही की लालच न करै। धन दौलत, ऐश आराम, ऐश्वर्य हुकूमत का लोभ छोड़े। आदर सम्मान इज्जत पर संतोष करे। अपनी अपनी उम्मतों को (अनुयायी वर्गों को) सच्ची सलाह दें। हक-गोई से, सच बात कहने से, गुरेज करने के लिये, जान बचा कर भागने के लिये, यह उज्र, यह बहाना, न पेश करै, कि अभी लोग तैयार नहीं हैं, जमाना मोजू नही है, हवा ना-मवाफिक है, वातावरण अनुकूल नहीं है, कोई सुनता नहीं है, वगैरा, वगैरा। बुद्ध और मूसा, शंकर और रामानुज, ईसा और मुहम्मद, कबीर और नानक, ने जमाने का इन्तिजार नही किया, लोगों के तैयार हो जाने का आसरा नहीं देखा, बल्कि अपनी रूह, अपने इल्हाम, अपने आवेश, के जोर से लोगों को तैयार किया, जमाने को बनाया, हवा को बदला, आदमियों के कलवों में इनकिलाब पैदा किया; युगप्रवर्तक, कालकारक, अबू-उल्-वक्त, हुए, प्रवाह-पतित, काल-कृत, इब्न्-उल्-वक्त नहीं। अगर, अज खुद, अपने आप, लोग तैयार हो जायें, जमाना बदल जाय, तो पेशवाओं, नेताओं, लीडरों की जरूरत ही क्या रह जाय? और मजहबी पेशवाओं और धर्माचार्यों से भी ज्यादा जिम्मेदारी एक मानी में जनता (अवाम्) पर है। नौकर जब जब हाकिम और शाह बन गये, राष्ट्र प्रबन्ध (मुल्की इन्तिजाम) की जगह नौकरशाही हो गई,

तब तब प्रजा को ही उस को फिर से दुरुस्ते करने की फिक्र करनी पड़ी । प्रजा ही ने उन मुन्तज़िमों (अधिकारियों) को मुकर्रर (नियुक्त) किया था जो अब बिगड़ गये । अब प्रजा ही को उन्हें फिर अपने वश (काबू) में लाना है । इस के लिये प्रजा को अपनी बुजुर्गों (गुरुता, गौरव, बढ़ापन) पहिचानना चाहिये । सभी नौकर भी उस की बुजुर्गी मानेंगे । यही हालत (अवस्था) धर्म और मजहब की है । अपने को पहिचानिये, अपनी रूह को जानिये मजहबी स्वराज हासिल कीजिये । यह बहुत सहज भी है, और निहायत मुश्किल भी है । पच्छिम से पूरब की ओर, बाहर से भीतर की ओर, आँख फेरने की देर है । मजहबी स्वराज हासिल होने के साथ ही सियासती राजनीतिक स्वराज खाहम-खाह मिल जायगा ।

आदमी आप सब मज़हबों से बड़ा है ।

इस सभा में सभी मजहबों के मानने वाले मौजूद हैं । हर एक को अधिकार (इख्तियार) है कि अपने मौजूदा मजहब को, अपने वर्त्तमान धर्म को, जब चाहे उतार दे, और जिस दूसरे मजहब धर्म को चाहे ओढ़ ले, जैसे एक कपड़े को उतार कर दूसरे को पहिन सकता है । इस छोटी-सी बात पर आप लोग खूब गौर (ध्यान) कीजिये । बात सीधी है, प्रत्यक्ष है, आँख के सामने है, इस में किसी दलील की जरूरत ही नहीं । इस की तरदीद, इस का खण्डन, हो ही नहीं सकता । कैसे हो ? रोज हम लोग देखते ही हैं कि कितने ही आदमी एक धर्म छोड़ कर दूसरा धर्म उठा लेते हैं । तबलीग और प्रचार के मानी यही हैं कि लोग एक धर्म को छोड़ कर दूसरे धर्म को उठा ले । पर इस बात का असली नतीजा क्या निकलता है, उस पर गौर कीजिये । इस का अस्ली नतीजा यही निकलता है कि सब मजहबों और धर्मों से आदमी की रूह (आत्मा) बड़ी है, वही रूह इन सब मजहबों के बीच में तजवीज (निर्णय) करती है, कि कौन ज्यादा अच्छा और कौन कम अच्छा, किस को लेना चाहिये, किन को छोड़ना चाहिये । सब किताबें, सब पोथियाँ, वेद, जिद अवस्ता, इंजील, तौरेत, कुरान, त्रिपिटक, गुरु ग्रंथ साहब इत्यादि, तथा सब मजहबी पथप्रदर्शक (रहनुमा),

अवतार, ऋषि, मुनि, रसूल, पैगम्बर, मसीह, नबी, - सबी आप से दर्खास्त (प्रार्थना) करते हैं कि मुझ को मानो, मुझ को मानो । आप जिस को चाहते हो मानते हो, नहीं चाहते तो नहीं मानते, और अलग, दूर, हटा देते हो । इस से बढ़ कर क्या ज्यादा सरीही सबूत (प्रत्यक्ष प्रमाण) चाहिये कि आदमी की रूह इन सभी से बड़ी है ? इस्लाम में बहत्तर और सनातन धर्म में कई सौ फिरके, पथ, मत मतान्तर, जो पैदा हो गये हैं, वे भी, खराबी करते हुए भी, इसी इन्सानी रूह की बुजुर्गी, बढ़प्पन, के सबूत हैं, कि आदमियों ने ही मनमाना मज़हबों की शकल वक्तन् वक्तन् (समय समय पर) बदल डाला । जैसा सूफियों ने कहा है,

है अपने सीने में उस से ज़ायद, जो बात चायज़ किताब में है ।

मसहफ़ि दिल् बी, कि किताबे बेह् अज़ ई नेस्त ।

अपने दिल (हृदय) के कुरान-वेद को देखो, इस से बढ़ कर कोई किताब (पुस्तक) नहीं है ।

आत्मैव देवताः सर्वाः सर्वमात्मनि अवस्थितम् ।

आत्मा ही सब देवता है, सब कुछ आत्मा में, अपने में, अपने दिल में, भरा पड़ा है ।

दर हकीकत खुद तु ई उम्मुल-किताब;

खुद जि खुद आयाति खुद रा बाज़ याब ।

(साँचहु तू तो आपु है सब वेदन की माय,

अपुनै आपा माहि तैं जा चाहै सो पाय,

आत्म-गान ऋचान कौ भीतर ही से लाय ।)

नितरां सत्य यह है कि तुम आप ही 'कुरान' की माँ, वेदमाता, हो । अपने विषय की, आत्मा के विषय की, आयतै (ऋचा) अपने आपे में से हूँद निकालो ।

ऐसी सब दलीलों (युक्तियों, हेतुओं) का निचोड़, सूफियों ने कुछ शेरों (श्लोकों) में रख दिया है ।

जाँ कि उस्ता रा शिनासा खुद तु ई,
 जुगलः उस्ता रा खुद उस्ता हम तु ई ।
 चूँ हकीकत रा मुहकूक़िक्कू खुद तु ई,
 ऐन हक ईनस्त ऐनुल्-हक तु ई ।
 हस्तिये रब रा मुजव्विज़ चूँ तु ई,
 बिल् यकीन् अल्लाहि-अकबर खुद तु ई ।
 (जेहि चाहै तेहि गुरु करै, नहि तौ करि दे दूर,
 तू ही, तारें गुरुन कौ गुरु तू ही भरपूर ।
 साँच झूठ बिच, साँच कौ, तुही करै निपटार,
 सब साँचन तैं साँच तू, साँच बनावनहार ।
 ईश्वर है वा है नहीं, तू ही करै विचार,
 तौ परमेश्वर है तु ही, ईश्वर कौ करतार ।)

इस भाव को संस्कृत में यों कह सकते हैं ।

आसाऽनासविवेकी त्व, स्वयमासतमोऽसि अतः ।
 शास्त्राऽशास्त्र-पृथक्-कर्त्ता त्व हि, शास्त्रितमस् ततः ।
 गुरोर्योग्यत्वविज्ञाता त्वं, ततोऽसि गुरोर्गुरुः ।
 सत्याऽसत्यविनिश्चेत्ता त्व, ततोऽसि सतोऽपि सत् ।
 ईश्वरास्तित्वनिर्णेता त्वं, ततोऽसि परेश्वरः ।

उस्ताद (गुरु) की योग्यता (लियाकत) पहिचानने वाले, यह आदमी गुरु मानने योग्य हैं या नहीं हैं इस का विवेक करने वाले, तो तुम ही हो, जिस को चाहते हो उस को अपना गुरु बना लेते हो, जिस को नहीं चाहते उस को हटा देते हो, इस लिये नितरा तुम ही सब गुरुओं के गुरु हो । यह सत्य है, यह असत्य है, ऐसा निश्चय करने वाले तुम ही हो, जिस बात को चाहो सच मान लो, अर्थात् सच कर दो, सच बना दो, नहीं तो झूठी मानो, झूठी बना दो, इस लिये सत् के भी सत्, सत्ता के हृदय, सत्ता के सार, सत्ता के कर्त्ता हर्त्ता धाता विधाता, तुम ही हो । ईश्वर है या नहीं है, जीव से, संसार से, भिन्न, इन का बनाने, बसाने, बिगाड़ने वाला कोई दूसरा ईशिता है या नहीं है, इसका निर्णय,

करने वाली तुम्हारी ही रूह, तुम्हारी ही बुद्धि आत्मा है, तुम ही हो, इस लिये तुम स्वयं परम-ईश्वर, परम-आत्मा हो ।

तो इस रूह (आत्मा) को ही पकड़ना चाहिये । इस के बल से हम सब को चाहिये कि अपने अपने मजहबों में, सामाजिक दस्तूरों में, देश के बन्दोबस्त में, धर्मनीति, आचारनीति, राजनीति में, जो खराबियाँ आ गई हैं उन को दूर कर दे । यह मत कहिये कि यह तो धर्म मजहब की बात है, इस में बोलने का काम नहीं । जब आप की रूह को, आप के स्व को, यह ताकत (शक्ति) है कि एक मजहब को बिल्कुल छोड़ दे और दूसरे को बिल्कुल ओढ़ ले, तो क्या यह ताकत नहीं है कि मौजूदा मजहब को जरूरत के मुताबिक घटा बढ़ा कर दुरुस्त कर ले ? बिना ऐसे घटाये बढ़ाये, फिर्कें और सम्प्रदाय बने कैसे ? यही सब ताकत रखने-वाली रूह असली 'स्व' है । हदीस में इसी लिये कहा है कि जिसने अपने को पहिचाना उस ने खुदा को पहिचाना—“मन् अरफा नफ्सहू फकद् अरफा रब्बहू” । जब इस रूह को, जो खुदा का नूर है, हम लोग पहिचानेंगे, तभी मजहबी भगड़े गिटेंगे और मजहबी स्वराज मिलेगा । और तभी 'राजनीतिक, सियासती, सच्चे स्व-राज की भी शकल हम पहिचानेंगे, और तभी वह स्वराज भी हम को मिलेगा । बिना इस सच्चे 'स्व' को, अपने को, फिर से पहिचाने, हिन्दुस्तानी कौम में बुजुर्गों, गौरव, गुरुता, मान्यता, वापस नहीं आवेगी । एक महात्मा गान्धी से इस चालीस करोड़ के जत्थे का काम नहीं चलेगा । इस भारी गरोह में सच्ची रूह डालने के लिये, चन्द्रोजा जोशाजोशी पैदा करने के लिये नहीं, बल्कि सच्ची रूहानियत, (आध्यात्मिकता, अध्यात्मभाव) पैदा करने के लिये, हर एक जिले और हर एक शहर और कस्बे में हम को ऐसे आदमी चाहियें जो महात्मा जी के ठीक ऐसे नहीं तो उनके करीब तो हों । ऐसे बुजुर्ग तभी होंगे जब सब मजहबों के असली मुश्तरका उसूलों की, (मुख्य समान सिद्धान्तों की), तरफ सब का ध्यान दिलाया जायगा; जब देश में ऐसे बुजुर्ग कसत से (बहुतायत से) होंगे, तब दूसरे मुल्क इस मुल्क की ताजीम (आदर) करने लगेंगे; इस की कूबत (शक्ति) बढ़ जायगी, और स्वराज आप आवेगा । कुरान में कहा है “कुल तआलौ एला कलेमतिन् सवादम् बईनना व बईनकुम्”,

सब लोग उस एक बात की तरफ आओ जो हमारे और तुम्हारे दरमियान एक है। वेद में कहा है “सङ्गध्वच्छम्, संवदध्वम्, स वो मनासि जानताम्”, सब लोग एक साथ चलो, एक बात बोलो, एक ज्ञान जानो, एक सच्चे “स्व” को पहिचानो। यही सबसे ज्यादा जरूरी और पुर-असर अर्थात् प्रभावशाली उपाय है, जिस से सच्चा और मजबूत स्वराज, धार्मिक भी, और राष्ट्रीय भी, हासिल (प्राप्त) होगा और कायम (स्थिर) रहेगा।

तफ़्फ़ा का दर रुहि हैवानी बुवद्;

रुहि-वाहिद रुहि-इन्सानी बुवद्। (मौलाना रूम)

भेद-बुद्धि, पशु की अवस्था के जीव का लक्षण है। अभेद-बुद्धि, मनुष्यता का।

रुह बा अक़लो इल्म दानद ज़ीस्त ;

रुह रा ताज़ी व तुर्की (मुसलिम व हिंदू) नीस्त। (सनाई)

जीवात्मा को, जीवन का अनुभव, बुद्धि और विद्या से होता है। रुह को तुर्कीपन या अरबीपन (या मुस्लिमपन या हिंदूपन) से मतलब नहीं।

मोकूँ कहाँ तू खाजै बदे, मै तो तेरे पास।

नहि मंदिर मे, नहि मस्जिद मे, मै आतम विश्वास। (कबीर)

कह नानक, बिनु आपा चीन्हे मिटै न अम की काई। (नानक)

तुलसी चित चित्ता न मिटै बिनु चिन्तामनि पहिचाने। (तुलसी)

दूँढने हार नूँ दूँढ खाँतै, पया परत दे घर दा रस तैं नूँ,

कहीं तू ही न होवै यार सब दा, फिरे दूँढता जंगलों बिच्च जिन्नु।

(बुल्ला शाह)

ऐ कौम ! ब हज रफ़ता ! कुजा एद, कुजा एद !

माशूक हमी जास्त, बिभायेद्, बिभायेद् !

माशूकि तो हमसायः तो, दीवार ब दीवार,

दर बादिया सरगश्ता चिरा एद, चिरा एद !

आना कि तलबगारि-खुदा एद ! खुदा एद !

हाजत ब तलब नीस्त, शुमा एद ! शुमा एद !

चीजे कि न गर्दीद गुम; अज़ बहि चि जोयेद !

कस् गैरि शुमा नीस्त, कुजा एद ! कुजा एद ! । (शम्स तब्रेज़)
 (हे ! जे हज को हौ चले ! लौटि आव ! फिरि आव !
 प्यारो तुमरो तौ यहीं, तुम इत उत कित धाव !
 भीत ! सँटो तुव भीत तें वा के घर की भीत !
 मरु जङ्गल भटकत फिरत क्यों भूले भरमाव !
 हे ! जे खोजत ईश कौ ! तुम-ही तौ परमेश !
 वस्तु उजागर, प्रकट, जो कबहुँ हिरानी नाहि,
 तेहि खोजन कौ काज नहि, नहीं सहन कौ क्लेश !
 तुम तें दूजो कोउ नहीं, सब तौ तुमरहिं माहि !
 क्यों भूले ? कित हौ फिरत ? कैसो धारे वेश !)
 दिला ! तवाफ़ि-दिलाँ कुन्, कि काबए-मख़फ़ीस्त,
 के आँ ख़लील बिना कर्द, व ई खुदा खुद साख़्त ।
 (दिल ! फेरी करु आपनो, अरु कावा की नाहि ;
 तोहि रच्यौ परमातमा, रच्यो ख़लीलहि ताहि ;
 साँचो कावा है तुही, क्यों खोजै तू वाहि ?)
 शिवमात्मनि पश्यन्ति, प्रतिमासु न योगिनः ;
 आत्मस्थं ये न पश्यन्ति, तीर्थे मार्गति ते शिवम् । (शिव पुराण)
 (शिव कौ देखौ आपु महुँ, अरु मूर्तिन मे नाहि ;
 जे नहि देखत आपु महुँ, ते तीरथ भरमाहि ।)
 आत्मानन्दः, आत्मरतिः, आत्मक्रीडः, आत्मतृप्तः, स स्वराड् भवति ।

(छांदोग्य)

सच्चे आत्मा को पहिचानो, आत्मगौरव, आत्मसम्मान, अपने मे लाओ,
 इसी से झूठे कृत्रिम बनावटी धर्म-मजहबों के बन्धन और झगड़े भी छूटैगे;
 अन्यायी परराज के भी क्लेश दूर होंगे; सच्चा स्वराज, आध्यात्मिक भी और
 राजनीतिक भी, मिलैगा ।

प्रार्थना-नमाज़ा-प्रेयर ।

इस व्याख्यान, तकरीर, के अखीर मे, ईश्वर से प्रार्थना करना, अल्ला

की नमाज़ करना, गाड से प्रेयर करना, खुदा से दुआ मागना, लाजिम है; तीन मज़हबों की नमाज़ें, जो आप को सुनाता हूँ, और जिन में शामिल होने, सगत सम्वादी होने, की दरखास्त आप से करता हूँ, इन से भी साबित प्रमाणित होगा, कि हर देस और हर जमाने में, इन्सान के हृदय का भाव, परमात्मा के हुजूर में, एक ही रहा है—‘हम को सद्बुद्धि दीजिये ! सीधी राह दिखाइये !’

अर्रहमान ! अर्रहीम !

इहदिन अस-सिरात्-उल्-मुस्तकीम !

सिरात्-अलज़ोना अनअमूता अलैहिम्,

गैर-इल् मग़ज़ूबि-अलैहिम् वला अज़ज़ल्नीन् !

आमी ! (कुरान)

(हे दयालो !, हे शुभकर !, हम को सीधा, मुस्तकीम, निष्कटक निरुपद्रव रास्ता, सिरात, दिखाइये, सिखाइये, इहदिन, हिदायत कीजिये; वह रास्त जिस पर आप की मेहरबानी रहती है, आप की दी हुई नेमतें मिलती हैं; न कि उन की ग़लत राह जिन पर आप का ग़जब गिरता है !)

‘अवर फ़ादर ग्विच आर्ट इन् हेवन् !

हैलोड् बी दाइ नेम् ! दाइ किङ्डम् कम् !

दाइ विल बी डन् औन् अर्थ, ऐज़् इट् इज़्

इन् हेवन् ! लीड् अस् नाट् इन्टु

टेम्प्टेशन्, बट् डेलिवर् अस् फ़्राम्

आल् ईविल !’ (बाइबल्)^१

(हे जगत्पिता ! जगत्सविता ! आप नाम धन्य है, परम पवित्र है, दयामय है, स्मरण से ही सब दुःखों को हर लेता है ! आप का राज्य हमारे हृदय में हो ! आप की आज्ञा, आप की इच्छा से, हमारी बुद्धि प्रेरित हो ! पृथ्वी पर आप की इच्छा का, आज्ञा का, वैसा ही पालन, मनुष्यों द्वारा हो, जैसा स्वर्ग में देवों द्वारा होता है ! हम को प्रलोभनों से बचाइये ! सब पापों से हमारी रक्षा कीजिये ! पापों के रास्ते पर हम को मत जाने दीजिये !)

1 Our Father which art in heaven !, hallowed be Thy name, Thy kingdom come Thy will be done on earth as it is in heaven, Lead us not into temptation, but deliver us from all evil (Bible).

ॐ भगने ! नय सुपथा राये, अस्मान्,
 विश्वानि, देव !, वयुनानि विद्वान् !
 युयोधि अस्मज् जुहुराणं पुनः !
 भूयिष्ठां ते नम उक्ति विधेम ! ॐ (ईश उप०)
 ॐ भूः भुवः स्वः, तत् सवितुर् वरेण्यं भर्गो देवस्य धीमहि,
 धियो यो नः प्रचोदयात् । ॐ

(हे आगे ले चलने वाले ! सब संसार के नेता नायक ! सब जीवों को क्रमशः उन्नति देने वाले ! सब ज्ञानों के जानने वाले, सर्वज्ञ ! हम को सुख शांति समृद्धि मिलै ! हमारे मन में पाप की बुद्धियों का उदय मत होने दीजिए ! हम आप को पुनः पुनः नमस्कार करते हैं, आप के आगे सिर झुकाते हैं, आप से पुनः पुनः प्रार्थना करते हैं, सद्बुद्धि दीजिये, सद्बुद्धि दीजिये ! जागते हुए, सपने में, गहिरी नीद में, हम आप की महा शक्ति का ध्यान करते हैं, जो सब जगत् को पैदा करती और चलाती है; हम को सद्बुद्धि दीजिये !) ॐ

ओम्-आर्मी-एमेन्

नोट—जैसा इस अध्याय के आरम्भ में एक नोट में लिखा, यह व्याख्यान १३ अक्टूबर १९२३ ई० में किया गया। श्री घनश्यामदास बिड़ला ने, इस की दस हजार प्रतियाँ, शब्दशः (लफ्ज ब लफ्ज) नागरी और उर्दू, दोनों लिपियों में छपवा कर बँटवाई। इस के बाद, १९३० के दिसम्बर में काशी के सेन्ट्रल हिन्दू कालेज में 'आल-एशिया एड्युकेशनल कान्फरेन्स' का अधिवेशन हुआ। उस अवसर पर, प्रबन्ध कर्त्ताओं के निर्मन्त्रण से, मैंने अंग्रेजी में, उपवृंहित रूप में, इसी आशय का व्याख्यान किया। कई मासिक पत्रिकाओं में छपा। पुनः अधिक परिष्करण के बाद, पुस्तकाकार, दिसम्बर १९३२ में, आचार, मद्रास में, अंग्रेजी में छपा। पुनरपि, बहुत संस्करण परिवर्तन कर के, ७५० पृष्ठ की अंग्रेजी पुस्तक के रूप में काशी में, १९३९ के नवम्बर मास में प्रकाशित हुआ है। पुनः परिशोधन परिवर्धन कर के, अब नया संस्करण (१९४७ ई० में, काशी में, थियोसाफिकल सोसायटी की ओर से छप रहा है।

५. प्रणव की एक पुरानी कहानी ।

(संवत् १९६४ वि०, सन् १९०७ ई०, मे काशी नागरी प्रचारिणी सभा के भवन मे, इस आशय का भाषण किया गया ।)

कथा भाग ।

संवत् १९५४, सन् १८९६-१८९७ ई०, की शीत ऋतु मे, मुम्बई के बाराचको शहर मे, (जहाँ मैं गवर्मेटी नौकरी मे, डेप्युटी कलेक्टर की हैसियत से काम करता था) अपने मित्र पंडित परमेश्वरी दास जी के घर पर, एक परिचित मिले । नाम उन का धनराज था । मैं ने सुना कि बचपन मे ही उन की दोनो आँखें मम्बिका (शीतला) के रोग मे जाती रहीं, पर धारणा-शक्ति अद्भुत है, और बहुत से प्राचीन और बहुमूल्य ग्रन्थ उन को कण्ठस्थ हैं । उन से बात-चीत करने पर, मेरा मन उन की ओर बढ़ा ।

उन का कहना था कि जिन बातों के केवल पूछने ही से, आधुनिक पंडित-समाज मे, मनुष्य नास्तिक और भ्रष्ट समझा जाता है, उन सब का उत्तर विस्तार पूर्वक इन प्राचीन ग्रन्थों मे लिखा है । उदाहरण के लिये कहा, कि बाल्यावस्था मे मैं ने जब गुरु जी से पूछा कि, गुरु जी, पाणिनि के व्याकरण मे, माहेश्वर सूत्र चौदह ही क्यों है, पन्द्रह वा तेरह क्यों नहीं है; वा 'अदण्' पहिले क्यों है, 'ऋलृक्' पहिले क्यों नहीं, वा पहिले सूत्र के अंत मे इत् ण् क्यों है, क् क्यों नहीं; सूत्र मे, अक्षरों का क्रम, अ इ-उ क्यों है, उ इ-अ क्यों नहीं, इन चौदह सूत्रों की वर्णमाला मे ४३ ही अक्षर क्यों, कम-वेश क्यों नहीं, और उन ४३ मे भी 'ह' दो बेर क्यों—तो इन सब प्रश्नों के उत्तर के स्थान मे मार-पीट ही पाई । पीछे उन को किसी घूमते फिरते सन्यासी ने, लड़के की बुद्धि अच्छी देख के, पता दिया कि, यदि तुम को इन बातों की रुचि है, तो ऐसे स्थान मे ऐसे परिचित

के पास अस्ल माहेश्वर सूत्र, बीस हजार, और नारदीय भाष्य, साठ पैसठ हजार, ग्रन्थ संख्या के हैं, उन पण्डित के पास जा कर पढो । इस प्रथा का एक श्लोक अब तक बाज़ार मे भी सुन पड़ता है—

यानि उज्जहार माहेशाद्, व्यासो, व्याकरणज्ञात्,
तानि किं पदरत्नानि भान्ति पाणिनिगोष्पदे ?

रत्नों के ऐसे जिन उत्तम शब्दों को व्यास जी ने समुद्र के ऐसे माहेश्वर व्याकरण से निकाला, क्या गाय के खुर के इतने गटे में वे पद मिल सकते हैं ? नेत्रहीन लड़का, एक अन्य लड़के के साथ, बाप के घर से भाग कर वहाँ पहुँचा । उस को अधिकार जान कर पण्डित ने उस का आदर किया और ग्रन्थ पढ़ाया । उस ने उस को कण्ठ में रख लिया । और तो कोई स्थान रखने का उस के पास था ही नहीं । एक पण्डित के घर से दूसरे पण्डित के यहाँ के गुप्त प्राचीन ग्रन्थों का पता लगा लगा कर, और खोज खोज कर, इन अमूल्य रत्नों को अपनी स्मृति के भंडार में वह संचय करता रहा । कई लक्ष श्लोक उस ने कंठस्थ कर लिये ।

यह सब आत्मोदंत उन्हीं नेत्रहीन पण्डित ने मुझ से कहा । इस में कितना अंश सत्य है, कितना नहीं, इस के निर्णय केलिये, मेरे पास कोई स्वतंत्र निश्चायक प्रमाण नहीं ।

विषय-प्रवेश ।

ऐसा सुन के मैं ने उन से पूछा कि किसी प्राचीन ग्रन्थ में आप को ब्रह्म पदार्थ का निरूपण इन शब्दों में भी मिला है, अर्थात् 'अहं एतत् न'— 'मैं यह नहीं' ? कुछ देर वे चुप रहे; फिर बोले, हाँ, इन्हीं अक्षरों से ब्रह्म का निरूपण, गार्ग्यायण-ऋषि-कृत 'प्रणववाद' नाम के ग्रन्थ में किया गया है; और कुछ अंश, गद्यपद्य-मय उन्हीं ने पढ़ कर मुझ को सुनाया । उस समय तो वह सब वाक्य मेरी समझ में नहीं आये । यद्यपि संस्कृत-ऐसे जान पड़ते थे, पर संस्कृत कुछ विशेष प्रकार की थी । 'हां, ये तीन शब्द "अहम्—एतत्—न" उस अंश में अवश्य पहिचान पड़े, जैसे, दूर से, गहन अंधकार में दीपक देख पड़ता है । इस से मेरी इच्छा उस

ग्रन्थ को आद्योपान्त सुनने की बड़ी। पर बाराबंकी से, तवादिला हो कर, दूसरे स्थान को मुझे शीघ्र ही जाना हुआ, पण्डित धनराज भी अपने घर को, जो बस्ती के जिले में, तहसील खलीलाबाद, डाकखाना मेहदावल, मौजा बेलहर कलों में (उन के कथनानुसार) था, चले गये। तीन वर्ष पीछे, जब मैं गवर्मेंट की नौकरी में नौ वर्ष बिता कर, १८९९ के आरंभ में इस्तेफा दे कर, सेट्रल हिंदू कालेज के कार्य में (जिस कालिज का स्थापन, श्री एनी बिसेट ने, कुछ हिंदू सिख पारसी और कुछ अंग्रेज मित्रों की सहायता से, सन् १८९८ के मध्य में किया था), उस संस्था की निरीक्षक सभा और प्रणव समिति के अवैतनिक मंत्री (सेक्रेटरी) के रूप से, यथाशक्ति सहायता करने के लिये बनारस आया; तब फिर प० धनराज से, संवत् १९५७ वि० (१६०० ई०) में समागम हुआ। मैं ने उन को पंडित परमेश्वरी दास जी के यहाँ से बुला कर, अपने पास, काशी में, पांच महीने रक्खा। इस समय में, क्रमशः मैंने, तथा पण्डित गगानाथ भा ने, (जो पीछे, काशी, फिर प्रयाग, के कालेज में संस्कृत के प्रोफेसर हुए, और उस के बाद इलाहाबाद युनिवर्सिटी के वाइस-चान्सेलर नौ वर्ष तक रहे, और पण्डित अम्बादास शास्त्री ने (जो पीछे रणवीर संस्कृत पाठशाला में, और फिर बनारस युनिवर्सिटी, काशी विश्व विद्यालय में, न्याय वेदान्त के अध्यापक रहे) प्रणववाद ग्रन्थ, १६००० श्लोक सख्याऽऽत्मक, गद्य-पद्यमय, उन नेत्रहीन पण्डित के कण्ठोच्चार से लिख लिया। उसी ग्रन्थ का हाल आप से कहता हूँ।

इस ग्रन्थ में विस्तार से कहा है कि, प्रणव के जो तीन अक्षर हैं, अ, उ, और म्, उन का अर्थ 'अहम्, एतत्, और न'—यही है, और तीन का समाहार ही ब्रह्म का स्वरूप है।

अब आप लोग इस चिन्ता में होंगे कि, 'अहम् एतत्-न', यह क्या रहस्य है, और प्रणव के अति पवित्र माने हुए शब्द में इस अर्थ को पहिना देने का क्या फल है? संस्कृतज्ञ 'हिन्दू' मात्र के कान में और मुह में यह बात है कि सारे संसार का सार वेद है, और वेद का सार गायत्री, और उस का भी सार और मूल-बीज प्रणव है। प्रणव ही से वेद की, और वेद से संसार की, उत्पत्ति है। पर इस प्रथा का अर्थ क्या है, प्रणव से वेद, और वेद से संसार, कैसे निकलता है, इस

प्रश्न का उत्तर, प्रचलित शास्त्र-ग्रन्थों और उन के शास्त्रियों से, नहीं मिलता । यह सब उत्तर उस प्राचीन ग्रन्थ में मिलता है, यह आप को दिखाने का यत्न करूँगा ।

अपना अनुभव ।

पहिले आप को यह बताना उचित है कि, किन विचारों के मार्ग से इस महावाक्य, 'अहम्-एतत्-न' के पास, पूर्व सस्कारों से प्रेरित हो कर, संवत् १९४४ में मैं पहुँचा । क्योंकि प्रणववाद ग्रन्थ में यह अंश, साधनिका का, जिज्ञासु के इस महावाक्य तक क्रमशः पहुँचने का, नहीं कहा है । प्रत्युत, यह महावाक्य सिद्धवत्, मान लिया गया है, और संसार में, तथा विविध शास्त्रों में, उस के भाव की व्याप्ति का व्याख्यान किया है । बिना इस पूर्वाङ्ग के, इस साधनिका के, जाने, प्रणववाद ग्रन्थ का सब विषय प्रायः अस्पष्ट और दुरूह रह जायगा । इस लिये आप का निमंत्रण करता हूँ कि थोड़ी देर के लिये आप मेरे साथ इस विचार मार्ग पर चलिये ।

जिज्ञासु से ही कहना ।

यहाँ ऐसी शका हो सकती है कि पुरानी मर्यादा है, "नऽपृष्टः कस्यचिद् ब्रूयात्", जब तक कोई पूछे नहीं तब तक कुछ कहना नहीं, विशेष कर के अध्यात्म विषय में । जिस को भूख नहीं उस से खाने के लिये निर्वध करना, स्पष्ट ही अनुचित है । फिर मैं आप को ऐसा निमंत्रण क्यों देता हूँ ? तो ऐसा नहीं । प्राचीन मर्यादा का पालन ही कर रहा हूँ । क्योंकि वह मर्यादा नितरा हेतुयुक्त है । जिस को भूख नहीं उस को भोजन देना अनुचित है, हानि-कारक है । जिस को सुनने की इच्छा नहीं उस को सुनाना दोष-कर ही है । पर नागरी प्रचारिणी सभा के अधिकारियों ने मुझे प्रस्तुत विषय पर कहने का निमंत्रण दिया, और आप लोग यहाँ पधारे हो, इसी से स्पष्ट सिद्ध होता है कि आप सब लोग इस विषय पर-व्याख्या सुनना चाहते हो । इसी हेतु से मुझे भी उत्साह होता है कि आप को प्रतिनिमंत्रण दूँ कि आप सुनिये, और मेरे साथ इस विचार मार्ग पर चलिये । इस मार्ग पर पहिला पदपात यह है,

दुःख-त्रय-ऽभिघाताज् जिज्ञासा तद्-भयघातके हेतौ । (सांख्य-कारिका)

अंतिम प्रश्न ।

अनन्त जीवों की अनन्त इच्छा एक मात्र यही है कि सुख हो और दुःख न हो । इन अनन्त जीवों ने सुख दुःख भी अनन्त प्रकार के मान रखे हैं; और, इस कारण से, उपाय और चेष्टा भी अनन्त प्रकार की करते हैं । पर, अनुगम करने से, सब सुखों का मूल स्वरूप एक, और सब दुःखों का भी मूल स्वरूप एक ही जान पड़ता है । 'मै' 'अहम्' आत्मा, की वृद्धि, इस की सत्ता का विस्तार—यही सुख का स्वरूप है । इस की हानि—इस की सत्ता की कमी—यही दुःख का स्वरूप है । कारण भी इस का स्पष्ट है । यद्यपि उपाधि के भेद से जीव अनन्त हैं, पर मूल स्वरूप सब का भी एक 'मै' ही है । इसी कारण से मनु ने कहा है,

सर्वं परवशं दुःखं, सर्वं आत्मवशं सुखं;

एतद् विद्यात् समासेन लक्षणं सुखदुःखयोः ।

उपनिषदों में भी कहा है, “आत्मनस्तु कामाय सर्वं वै प्रियं भवति,” “आत्मा वै श्रेष्ठश्च प्रेष्ठश्च”, “आमन्त्रितो, अहम् अयम् इत्येव अग्रे उक्त्वा, अथ अन्यन् नाम प्रब्रूते, यद् अस्य भवति” । (वृ० आ०)

जहाँ जहाँ अपनापन है, अपना यश चलता है, अपनी हुकूमत है, वहाँ सुख है । जहाँ जहाँ परायापन, परतन्त्रता, दूसरे की हुकूमत है, वहाँ वहाँ दुःख है । “पराधीन सुख सपनेहु नहीं” । 'मै' के ही लिये जो कुछ भी प्रिय है वह प्रिय है । 'मै' ही सब से श्रेष्ठ भी है, प्रेष्ठ (प्रियतम) भी है । जब किसी से पूछा जाता है, कि तुम कौन हो, तब, पहिले, 'मै' कह कर, पीछे 'असुक हूँ' कहता है । जीव अपने को जैसा भी मान ले, उसी प्रकार के अहं की वृद्धि और हास से, उस काल में, उस को सुख और दुःख होता है । यदि अपने को बलवान्, या रूपवान्, या यशस्वी, या धनी मान लिया है, तो बल, या रूप, या यशस्, या धन की वृद्धि-हानि से उस को सुख-दुःख होता है । यदि प्रतिष्ठा में उस का अहंभाव, अहंकार, है, तो प्रतिष्ठा के वृद्धि-हास से सुख-दुःख होता है । यदि

कीड़ा अथवा पशु अथवा पक्षी बना है, तो उसी कीटता पशुता और पक्षिता की वृद्धि-हानि में वह सुख-दुःख का अनुभव करता है। यदि वह विषय-भोगी है तो विषयिता की वृद्धि-हानि से। यदि तपस्वी है, वा विद्याऽनुरागी है, तो तपस्विता वा विद्वत्ता की वृद्धि-हानि में सुख-दुःख मानता है। यदि मनुष्य या राजा या देवता है तो मनुष्यत्व की या राजत्व की या देवत्व की सामग्री की वृद्धि और हानि से सुख और दुःख भोगता है। यदि ब्रह्माड का अधिपति, ब्रह्मा, विष्णु, शिव, आदि, है, तो ब्रह्मत्व, विष्णुत्व, शिवत्व, आदि के वृद्धि-ह्रास में। यदि स्त्री है तो स्त्रीत्व, पुरुष तो पुरुषत्व, के। जिस बात का अहंकार है, जिस में 'अहंता' (और उसी का किंचित् मृदु वा तरल आकार 'ममता') है, उसी अहं (और मम) के पोषण से सुख, और शोषण से दुःख, पाता है।

सब से बड़ी परतन्त्रता मृत्यु की है; इस से कोई भी बचा नहीं है। राम ने वसिष्ठ से पूछा—

परमेष्ठी अपि निष्ठावान्, ह्रियते हरिः अपि अजः,

भवः अपि अभावं आयाति, का एव आस्था मादृशे जने ? (यो० वा०)

परमेष्ठी ब्रह्मा भी, अज हरि विष्णु भी, भव शिव महादेव भी, काल से लुप्त हो जाते हैं, तो मेरे ऐसा क्षुद्र जीव कैसे धीरज धरै ?

व्यास ऐसे पिता ने, शुक्र ऐसे पुत्र को, यही उपदेश दिया—

कि ते धनेन, किमु बन्धुभिः एव वा ते,

कि ते दारैः, पुत्रक !, यो मरिष्यसि ?

आत्मानं अन्विच्छ, गुहां प्रविष्टं;

पितामहाः ते क्व गताः, पिता च ? (म० भा०)

हे पुत्र !, पत्नी, पुत्र, बन्धु, धन दौलत, कोई भी मौत के आगे काम न आवेंगे। (हृदय की) गुहा के भीतर छिपे हुए आत्मा की खोज करो। पता लगाओ कि पिता पितामह कहा से आये, कहाँ हैं, कहा गये, कहा जायँगे। “करो न बन्धे वा दिन की तद्वीर”। आत्मा का पता लगाने से सब का पता लग जायगा।

नचिकेता ने यम से यही वर माँगा—

या इत्थं प्रेते, विचिकित्सा, मनुष्ये,
अस्ति, इति एके, न ऽयं अस्ति इति च ऽन्ये,
एतद् विद्याम् अनुशिष्टः त्वया ऽहं;

वराणाम् एषः वरः तृतीयः ।

मनुष्य मर जाता है । देखने वालों को संदेह होता है कि जीव बचा है कि नहीं । इस का रहस्य बताओ । सच क्या है ? जीव, आत्मा, अमर है, या नहीं ? यम ने धन दौलत, माहाराज्य, साम्राज्य, रूप रंग, सुन्दर स्त्री पुत्र, अति दीर्घ आयु आदि, की लालच बहुत दी । पर लड़के ने यही कहा कि, जब तुम मृत्यु के स्वरूप से सामने आ खड़े होगे, तब ये सब किस काम आवेंगे ? ये सब तो तुम्हारे ही हैं, जब चाहोगे तब छीन लोगे । इस लिये यह परम रहस्य ही बताओ, कि मैं अमर हूँ या नहीं हूँ, स्वाधीन हूँ या तुम्हारे अधीन हूँ, तुम्हारा गुलाम हूँ । यही मेरा अन्तिम वरण है, यही सब से अधिक चाहता मँगता हूँ ।

यदि मौत के भय से छूटै, तो जीव सब परतन्त्रता से छूटै, और तभी उस की आत्मवशता और सर्वश्रेष्ठता सिद्ध हो । तब यह कह सकै कि, मैं सर्वज्ञ सर्वशक्तिमान् सर्वव्यापी हूँ । तभी इस को परमानन्द हो । “भूमा वै सुखम्” । तभी आत्मा की, ‘अहम्’ की, ‘मै’ की, भूमा, बहुता, बड़प्पन, सिद्ध हो । “न ऽल्पे वै सुखम् अस्ति”, आत्मा के छोटेपन में सुख नहीं जब तक आत्मा अपने को छोड़ा, किसी से भी छोड़ा, किसी के भी अधीन, किसी के भी परवश, किसी प्रकार से भी मृत्यु के वश, समझता है, तब तक सुखी नहीं ।

विचार सोपान ।

इस मौत के भय से छूटने के लिये, बड़े बड़े विचार मनुष्यों ने किये । एक सर्वज्ञ परमेश्वर को माना । आरंभ-वाद में विश्वास किया । परमेश्वर की भक्ति से अमरत्व मिलैगा । भक्ति-शास्त्र बने । न्याय-वैशेषिक दर्शन बना । उस से सन्तोष नहीं हुआ । महा पराधीनता तो बनी ही रही । यदि परमेश्वर रूष्ट हो जाय तब क्या होगा ? यदि भक्तिप्रदर्शन से, स्तुति से, वंदना से, अनवरत सेवकता, दासता, गुलामी से, चित्त में कभी ग्लानि उत्पन्न हो, और परमेश्वर की इच्छा

के प्रतिकूल कोई बात अपने से हो जाय, तब तो अमरता गई ? और भी; यदि परमेश्वर सर्वशक्तिमान्, सर्वज्ञ, सर्वव्यापी, सर्वकल्याणमय है, तो फिर उस के बनाये संसार में इतना दुःख, इतना पाप, क्यों ? क्या परमेश्वर भी विषम है, असमदर्शी, पक्षपाती, दुजागरी करने वाला, एक को सुख और बहुतों को बहुत दुःख जान बूझ कर देने वाला, क्रूर और निर्घृण है ? ऐसी असमाधेय शकाएँ उठीं । नास्तिक दर्शन बने । सांख्य-योग बने । पुरुष और प्रकृति दो अनन्त अनादि पदार्थ माने गये । परिणाम-वाद चला । इस से भी सन्तोष न हुआ । मतलब तो सदा यही रहा कि एक ही पदार्थ हो; दूसरा न हो; और वह एक पदार्थ स्वयं 'अहम्' आत्मा 'मै' हो, कि दूसरे का भय न हो; तभी तो स्वतन्त्रता सिद्ध हो । यह अभिप्राय तो सिद्ध नहीं हुआ । और दो अनन्त कैसे ? आपस में टकरायेंगे नहीं ? "द्वितीयाद् वै भयं भवति" । इन घोर शंकाओं ने फिर जिज्ञासु को आगे बढ़ने को धक्का दिया । माया-वाद, अविद्या-वाद, अध्यास-वाद, आभास-वाद, विवर्त-वाद, चला । वेदान्त दर्शन बना । एक आत्मा, और उस की ही माया से, उसी की अनन्त उपाधि, और अनन्त सुख दुःख का मिथ्या जञ्जाल; और वह एक आत्मा मृत्यु से परे । पुरुष और प्रकृति नहीं, असंख्य पुरुष और एक प्रकृति नहीं, किन्तु पुरुष की प्रकृति, एक पुरुष परमात्मा की अनन्त प्रकृति, माया, शक्ति ।

यहाँ तक तो वेदान्त दर्शन आया, और बहुत दूर आया ।, संसार के दो विभाग कर डाले, एक 'मै', विषयी; और एक 'यह' सब कुछ, जो मै से अलग है, विषय है, इतर अन्यत् 'एतत्', आत्मा का विवर्त, है, विरुद्ध है, उलटा है, आभास मात्र है, अहं पर, आत्मा पर, अध्यस्त है, अध्यारोपित है । और यह भी कहा, कि 'मै' ही तो सच है, और 'यह' सब कुछ मिथ्या है । पर शङ्का फिर भी रह गई । 'यह' कहाँ से आया, क्यों आया ? 'मै' का और 'यह' का संबंध मिथ्या ही सही, पर क्यों हुआ और कैसे हुआ ? और यदि एक बेर हुआ तो फिर फिर क्यों नहीं होगा ? क्या आशा कि इस से कभी पूरा छुटकारा हो जायगा ? जो वेदान्त के महावाक्य प्रचलित हैं उन से पूरा-पूरा सन्तोष नहीं होता । कोई तो आत्मा को क्रियावान् सिद्ध करते हैं । "सोऽकामयत,

बहु स्या, प्रजायेय ।” “तत्सृष्ट्वा तदेवऽनुप्राविशत्”, इत्यादि । उस एक अद्वितीय परमात्मा ने चाहा कि मैं, जो अकेला हूँ, सो बहुत हो जाऊँ, मेरी बहुत सी प्रजा हो जायँ । और उसने शरीर रचा और उसी में स्वयं प्रवेश किया ।

कोई महावाक्य आत्मा को केवल निष्क्रिय सिद्ध करते हैं । “अहं ब्रह्म ऽस्मि”, “न इह नानाऽस्ति किञ्चन” इत्यादि । मैं ब्रह्म हूँ, एक हूँ, मैं ही हूँ; ‘नाना’, अनेक वस्तु, अनेकता, असत् है, है ही नहीं ।

पर इन दोनों प्रकार के महावाक्यों से हमारा सन्तोष नहीं होता । हम को तो ऐसा वाक्य चाहिये कि जिस में सारा ससार मुट्ठी में बन्द हो जाय । ब्रह्म की, ‘मैं’ की, निष्क्रियता में भी विकार न आवे; क्योंकि यदि उस में क्रिया पैदा हुई तो यह किसी न किसी कारण से परतन्त्र हो जायगा, और परिवर्तनशील हो कर मौत के मुह में भी पड़ सकेगा, परिमित, परिच्छिन्न, परिणामी, परिवर्तन चंचल, ठहरैगा; “परिपूर्णस्य का स्पृहा”, जो परिपूर्ण है, जिस में कोई कमी नहीं है, उस का किसी बात की इच्छा क्यों होगी ? और जब कोई इच्छा नहीं, तो कोई क्रिया क्यों करैगा ? क्रिया तो किसी इच्छा को पूरा करने के लिये की जाती है । और साथ ही इस के, संसार की सक्रियता, जो प्रतिक्षण प्रत्यक्ष देख पड़ती है, वह भी समझ में आ जाय । ‘मिथ्या’ शब्द का अर्थ केवल आँख बन्द कर के निषेध ही का, अभाव ही का, न रह जाय, बल्कि ठीक ठीक समझ में आ जाय ।

यह बात, “अहम् ब्रह्म” और “न इह नाना अस्ति किञ्चन”, इन दोनों वाक्यों को एकत्र करने से सिद्ध होती है । ‘अह—(नाना, किञ्चन =) एतत्—न’ ।

शैल-शिखर-प्राप्ति ।

अहम्-एतत्-न = ‘मैं-यह-नहीं’ । यह ऐसा महावाक्य है कि जिस में दोनों बातें सिद्ध होती हैं । यदि इन तीनों पदार्थों को एक साथ लीजिये, तो केवल एक एकटाकार एक-रस अखण्ड निष्क्रिय सवित् देख पड़ती है । ‘मैं-यह-नहीं’, इस में कोई क्रिया विक्रिया नहीं है, कोई परिवर्तन परिणमन नहीं है; केवल एक बात सदा के लिये कूटस्थवत् स्थिर है, अर्थात् केवल ‘मैं’ है, ‘मैं’ के सिवा और कुछ नहीं है, अथ च ‘मैं’ अपने सिवा कोई अन्य वस्तु, अन्य पदार्थ,

ऐसे ऐसे रूप रंग नाम आदि का, नहीं हूँ । यदि इस वाक्य के दो खण्ड कीजिये, पहिले 'मै यह', और फिर 'यह-नहीं', तो इसी वाक्य में ससार की सब कुछ क्रिया, इस के सम्पूर्ण परिवर्त का तत्त्व, देख पड़ता है । 'मै-यह-हूँ', यही जीवन का, जनन का, जन्म लेने का, शरीरधारण का, स्वरूप है । 'मै-यह-नहीं-हूँ', यही मरण का, शरीर-त्याग का, स्वरूप है । क्रिया-मात्र का, सब अनन्त असंख्य क्रिया का, यही द्वन्द्व स्वरूप है । सब क्रिया जोड़ा जोड़ा चलती है—लेना और देना, पकड़ना और छोड़ना, बढ़ना और घटना, हँसना और रोना, जीना और मरना, उपाधि का ग्रहण करना और उस में अहंकार करना और फिर उस को छोड़ कर उस से विमुख होना, पहिले एक वस्तु में सुख मानना और उसी वस्तु में पीछे दुःख मानना । अध्यारोप और अपवाद, प्रवृत्ति और निवृत्ति, इन दो शब्दों में संसार का, संसरण का, तत्त्व सब कह दिया है । यदि सम्पूर्ण दृष्टि, समष्टि दृष्टि, परमार्थ दृष्टि से देखिये, तो इस वाक्य में सम्पूर्ण ससार, अनादि और अनन्त, सर्वकाल और सर्वदेश के लिए, निस्पन्द, निष्क्रिय, शिला के ऐसा बन्द है । योगवासिष्ठ में महा-शिला-सत्ता का रूपक बाधा है । यदि खड दृष्टि से, व्यष्टि दृष्टि से, व्यवहार दृष्टि से, देखिए तो इस में क्रिया और क्रम है । रामायण की पोथी समग्र यदि हाथ में उठा लीजिये, तो राम का जीवन वृत्तान्त, सम्पूर्ण, इस में प्रतिक्षण मौजूद है । यदि एक एक पन्ना देखिये, तो क्रम पैदा होता है । वैसी ही, इस वाक्य की दशा है । यदि इस को समग्र उठा लीजिये, तो सब ससार "सर्व सर्वत्र सर्वदा", इस में है । यदि एक एक 'यह' को लीजिये, तो अनन्त क्रम पैदा हो रहा है ।

इस की त्रारीकियों के विस्तार से विचार करने का यहाँ अवसर नहीं । यह सब सूक्ष्म परीक्षा निरीक्षा समीक्षा मैं ने 'दि सायस आफ् पीस' और 'दि सायस आफ् दि इमोशन्स' ('शांति शास्त्र' और 'क्षोभ शास्त्र') तथा 'दि सायस आफ् दि सेल्फ' ^१ नाम के ग्रन्थों में (अंग्रेजी भाषा में) यथा-शक्ति विस्तार

से लिखने का यत्न किया है। अंग्रेजी में लिखने की समापत्ति कैसे हुई, यह मैं ने उक्त दूसरे ग्रन्थ की भूमिका में कहा है।^१ आप सरीखे विज्ञानों की रुचि इस ओर देख कर आज हिंदी में कुछ कहने का मुझे सौभाग्य और उत्साह प्राप्त हुआ है। यदि ऐसी अभिरुचि बनी रही, तो हिंदी में और भी कहने लिखने का साहस करूँगा। इस स्थान पर केवल इतना ही कह कर आगे ज़लता हूँ, कि जो जो दार्शनिक मत इस समय प्रचलित हैं, उन सब का तत्त्व इस वाक्य में मौजूद है। उन सब के विरोध का परिहार और सर्वसमन्वय का मार्मिक रहस्य भी इसमें है। और जो जो कमी इन में से एक एक में है वह सब इस में पूरी हो जाती है। द्रष्टा और दृश्य, भोक्ता और भोग्य, विषय और विषयी, ज्ञाता और ज्ञेय, एष्टा और इष्ट, कर्त्ता और कार्य, जीव और देह, चेतन और जड़, आत्मा और अनात्मा, 'मैं' और 'यह', दोनों इस में मौजूद हैं। इन दोनों का स्वरूप भी इस में है, एक का सत् और दूसरे का असत्। इन दोनों का संबंध भी इसी में है, निषेधःपी। और यह बात भी इसी में पैदा होती है कि जिस जिस वस्तु का निषेध, प्रतिषेध, अपलाप, अपवाद, निराकरण, निरास किया जाता है, उस का पहिले अभ्युपगम, अध्यारोप, विधान, समावन, संकल्पन, अव्यसन कर लिया जाता है। पहिले यह माना जाता है कि उस का सम्भव है, और तब उस की वास्तवता का निषेध होता है। इसी से असत् पदार्थ पर, सत्ता का मिथ्या आरोप देख पड़ता है।

अपने विषय में तो यह कह सकता हूँ, कि जब से हृदय में इस त्रिपदऽत्मक महावाक्य और तद्वाचित त्रिपदऽर्थसमाहारऽत्मक सवित् का उदय हुआ, तब से बहुत सी शका निवृत्त हुई, बहुतेरे सिद्धान्तविषयक, सामान्यविषयक, प्रश्नों का उत्तर मिला, (विशेष तो असंख्य हैं, असंख्य विशेषों का ज्ञान तो अनंत देश, में, अनंत क्रियाओं से, ही हो सकता है), सनातन-वैदिक-बौद्ध-आर्य-मानव धर्म, कैसे अध्यात्माविद्या से, ब्रह्मविद्या से, उत्पन्न हुआ, और कैसे उसपर प्रतिष्ठित निष्ठित है,

१. थोड़े में यह कि अन्य देशों में, तथा भारत के ही अन्य प्रान्तों में, हिन्दी नहीं समझी जाती, तथा अंग्रेजी को अक्सर पढ़े लिखे आदमी समझ लेते हैं।

यह बात कुछ-कुछ समझ में आई; विरोधों के परिहार का, भेदों के समन्वय का, मूल-सूत्र हाथ लगा; प्राचीन आर्ष ग्रंथों में, जो वाक्य और अर्थ, नीहार से आच्छन्न थे, उन पर कुछ कुछ आलोक पड़ा, और मार्ग सूझने लगा । मेरे लिये तो, यह वाक्य और संवित् अंधेरे में दीपक हुए । अतरात्मा से, परमात्मा से, प्रार्थना है कि औरों को भी ऐसे ही होवें । जब से यह महामंत्र कहिये, महावाक्य कहिये, जिस से परमात्मा के, चैतन्य के, संवित् के, स्वभाव का, संसार के मूल नियम का, नियति का, व्याख्यापन होता है, मन में उदित हुआ, तभी से ऐसा भान होने लगा कि, हो न हो, प्रणव के तीन अक्षरों का यही अर्थ होगा । पर, निश्चय नहीं होता था । उपलब्ध ग्रन्थों में इस अर्थ की चर्चा नहीं । प्रणववाद सुनने पर यह निश्चय हुआ ।

प्रणव-वाद का विषय । महावाक्य ।

इस वाक्य से जो फल उत्पन्न होते हैं, उन का वर्णन विस्तार से प्रणव-वाद में किया है । उन्हें, थोड़े में आप से कहता हूँ ।

प्रणव के तीन अक्षरों का अर्थ तीन शब्दों से किया गया और एक मूल महावाक्य निकला । 'अ' का अर्थ 'अहम्' (आत्मा); 'उ' का 'एतत्' (अन-हम्, अनात्मा); 'म' का 'न' (निषेधात्मक सम्बन्ध) । आदि महावाक्य हुआ 'अहम्-एतत्-न', जो परमात्मा ब्रह्म के स्वरूप को भी, और स्वभाव, प्रकृति, के प्रकार को भी अर्थात् संसार को भी, दिखाता है । इन तीन शब्दों के जोड़ तोड़ और उलट फेर से, अवान्तर महावाक्य निकलते हैं । एक एक महावाक्य, संसार के एक एक विभाग और प्रकार का नियम वा कानून है, उसी के अनुसार, संसार का वह विभाग चलाया जाता है । जैसे आज काल के किसी राज्यप्रबन्ध में, वीमियों अथवा पचासों सींगे और महकमे हैं, और हर एक सींगे और महकमे के चलाने के लिये सिद्धान्त और विधि विधान, उसूल कायदे कानून, नियत हैं, और उन्हीं नियमों के अनुसार सरकारी नौकर उन विभागों का काम चलाते हैं, वैसे ही एक एक महावाक्य एक एक ईश्वरी कानून की किताब का हृदय है, बीज है, मूल मंत्र है, और देवता, ऋषि, जीवनमुक्त आदि, जो जो उस उस विभाग

के अधिकारी हैं, वे उन कानूनों को अमल में लाते हैं, और उन के अनुसार संसार का व्यवहार चलाते हैं ।

एक शब्द 'अदालत' कहने से सैकड़ों न्यायालय, दफ्तर और दफ्तरी, हजारों कर्मचारी, लाखों वादी, प्रतिवादी, साक्षी की सूचना होती है । एक शब्द 'माल' से एक बड़ा भारी प्रबन्ध, देश भर की आमदनी-खर्च, आय-व्यय, आयात-निर्यात, का आँख के सामने आ जाता है । एक एक शब्द, सेना, शिक्षा, वात्ता, वाणिज्य-व्यापार, खेती-बारी, कहने से, देश के शासन और जीवन के एक एक बड़े अङ्ग का सूचन और स्मरण हो जाता है । वैसे ही, एक एक महावाक्य से संसार मात्र के एक एक विभाग का, 'प्रकार' का, ज्ञान होता है, और व्यवहार चलता है ।

संसार के प्रबन्ध के मूल नियम ।

मुख्य प्रकार कौन-कौन हैं ? किन-किन महावाक्यों से उन की सूचना होती है ? उन के अमल करने वाले अधिकारी कौन-कौन हैं ? इस के निर्णय निश्चय के लिये, उसी मूल महावाक्य पर ध्यान करना चाहिए । क्यों कि उसी से, और उसी में, सब संसार की सृष्टि, स्थिति, और लय, होना उचित है । 'अहम्' 'मै', आत्मा का स्वरूप है । 'एतत्', 'यह', अनात्मा का । इन दोनों का सम्बन्ध निषेध रूप है । 'मै यह नहीं हूँ'—इस भावना, इस धारणा, इस संवित् को, यदि क्रम दृष्टि से देखिये, तो इस में तीन बातें अवश्य निकलती हैं । पहिले तो 'मै' के सामने 'यह' पदार्थ आता है, इस क्षण में ज्ञान होता है । इस के पीछे, 'मै' और 'यह' के संयोग-वियोग का, 'स्याम्, न स्याम्', 'होऊँ, न होऊँ' का, सम्भव होता है; यही इच्छा है । तीसरे क्षण में संयोग वा वियोग होता है । यह क्रिया है । संयोग-वियोग, दोहरा शब्द, इस लिये कहा जाता है, कि पहिले संयोग हो कर पीछे अवश्य वियोग होता है । पहिले राग पीछे द्वेष, पहिले प्रवृत्ति पीछे निवृत्ति, पहिले लेना पीछे देना, पहिले जन्म पीछे मरण, पुनः जन्म पुनः मरण, यही संसरण क्रिया है ।

ज्ञान, इच्छा, क्रिया ।

ये ही तीन बातें, ज्ञान, इच्छा, और क्रिया, जीवमात्र और जीवनमात्र का

मुख्य प्रकार, क्या सर्वस्व, है। प्रति क्षण में प्रत्येक जीव इसी 'ज्ञान, इच्छा, क्रिया', 'ज्ञान, इच्छा, क्रिया', के फेरे में फिग करता है। पहिले ज्ञान, तब इच्छा, तब क्रिया; और क्रिया के बाद फिर ज्ञान, फिर इच्छा, फिर क्रिया। यह अनन्त चक्र सर्वदा चल रहा है।

प्रणव में 'अ-कार' ज्ञान का सूचक है, 'उ-कार' क्रिया का, 'म-कार' सदात्मक विधि-निषेध-आत्मक इच्छा का। अहं-आत्मा-पुरुष वा प्रत्यगात्मा में, इन तीन पदार्थों का जो बीज है, उस को सत्-चित्-आनन्द के नाम से कहते हैं। ज्ञान चिदात्मक, क्रिया सदात्मक, इच्छा आनन्दात्मक। अनात्मा वा मूल-प्रकृति में, ये ही तीन पदार्थ, सत्त्व ज्ञानात्मक, रजस् क्रियात्मक, और तमस् इच्छाआत्मक कहाते हैं। ये ही तीन, प्रत्येक परमाणु और प्रत्येक ब्रह्माण्ड में सदा विद्यमान है। ब्रह्माण्ड में ज्ञान के अधिष्ठाता देवता का नाम विष्णु है; क्रिया के, ब्रह्मा; इच्छा के, शिव। ऐसे ब्रह्माण्ड अनन्त हैं, प्रति ब्रह्माण्ड में यह त्रिमूर्ति है। और त्रिमूर्ति के ऊपर और नीचे, निरन्तर, अनन्त शृङ्खला अधिकारियों की फैली है; जैसे राज्य के प्रबन्ध में यामिक, चपरासी, चौकीदार से ले कर सम्राट् शाहनशाह तक है। ये अधिष्ठाता देवता और अन्य-अन्य अधिकारी भी, वैसे ही, अपने अपने स्थान पर, वैराग्य और निवृत्ति और मुक्ति की परीक्षा के पीछे, नियुक्त किये जाते हैं, जैसे किसी पार्थिव राज्य के कर्मचारक, योग्यता की परीक्षा के पीछे।

ऋग्वेद ।

'अहं' (मैं), 'अहं अस्मि' (मैं हूँ), "अह ब्रह्मास्मि", (मैं ब्रह्म हूँ), यह महावाक्य, ज्ञान का सार है। इस का अमल, व्यवहरण, प्रयोग, विष्णु देवता के सपुर्द है। इस की टीका ऋग्वेद है। ऋग्वेद का मुख्य महावाक्य यही है। ऋग्वेद को इसी का विस्तार जानना चाहिये। विष्णु देवता के सींगों के कानून की किताब ऋग्वेद है। ज्ञानसर्वस्व इस में मौजूद है।

यजुर्वेद ।

'एतत्' (यह), 'एतत् (बहु) स्यात्' (यह, बहुत, होऊँ), 'एकोऽहं

बहुधा स्याम्', (एक मै, बहुत अर्थात् अनेक, नाना हो जाऊँ), यह महावाक्य, क्रिया का तत्त्व है, और यजुर्वेद का मूल मन्त्र है । इस के अधिष्ठाता ब्रह्मा हैं । चारो वेदों के वक्ता, ब्रह्मा इस लिये कहे जाते हैं कि, वेदों के प्रकाश करने का क्रिया ब्रह्मा ही के द्वारा होती है । वस्तुतः एक एक वेद के रचने वाले देवता एक एक अलग अलग हैं ।

सामवेद ।

‘न’, (नहीं), ‘एतत् न’, (यह नाना दृश्यमान नहीं), “नेह नानाऽस्ति किञ्चन”, (नाना पदार्थ कुछ है ही नहीं, केवल एक आत्मा ही है), यह महावाक्य, इच्छा का तत्त्व है । इच्छा का काम यही है कि, जीव को बहुत-सी संसार की वस्तुओं की ओर ले जाय, और फिर उन से जीव अघा उबिया जाय, दुखी हो, उस की इच्छा की पूर्ति न हो, और असतोष और वैराग्य भोगे । इच्छा ही जीव को पहिले ‘अस्ति’ का स्वरूप दिखा कर, फिर ‘नास्ति’ का स्वरूप दिखाती है । अपनी इच्छा ही के कारण संसार में पड़ कर और दुःख भोग कर, तब जीव कहता है कि यह सब कुछ नहीं है, सब झूठ है । यह इच्छा का स्वरूप है । सामवेद का यह महावाक्य मूल है, और शिव इस के अधिष्ठाता हैं ।

अथर्ववेद ।

इन तीनों वाक्यों का समाहार वही मूल वाक्य है, अर्थात् “अहं एतत् न”, और अथर्ववेद इस का व्याख्यान है, जिसे स्वयं महाविष्णु ने रचा है ।

जैसे ही महाविष्णु ने, समष्टिरूप से, अथर्ववेद रच कर अपने मातहतों के, अपने अधीन अधःस्थ अधस्तन अधिकारियों के, सपुर्द किया, और उन्होंने ने अपने अपने विभागों के काम के लिये, अपने मातहतों के लिये, विशेष रूप से ऋक् यजुः साम रचा, वैसे ही महाविष्णु के उपरीण, उपरिष्ठ, बालादस्त, ऊपर के अधिकारियों ने महाविष्णु की शिक्षा के वास्ते महावेद महागायत्री आदि रचा है । यह क्रम अनन्त है । मूल सूत्र, मूल सिद्धांत, मूल महावाक्य, तो सब में वे ही हैं । भेद, टीका के विस्तार के परिमाण का ही है । अन्यथा, “अन्योऽन्यभावः समः” ।

गायत्री ।

गायत्री की कथा यह है कि चौबीस मुख्य महावाक्यों के सूचक, एक एक अक्षर ले कर, गायत्री महामंत्र बना है ।

यह बात जो सिद्ध हुई है, अर्थात् ज्ञान इच्छा क्रिया, तीन, और चौथे 'न', का समाहार—इसी के हिसाब से, इन्हीं पदार्थों के परिवर्तन से, संसार के अनतानंत विभाग हो गये हैं । यह तो पहिले कह आये हैं । क, इन्हीं तीन बातों का नाम, आत्मा वा प्रत्यागात्मा की दृष्टि से, चित्, आनन्द, और सत् है । इन्हीं तीन गुणों के कारण, प्रत्यगात्मा सगुण ब्रह्म कहाता है । मूल प्रकृति की दृष्टि से इन के नाम सत्त्व, तमस्, और रजस् हैं । प्रत्यगात्मा और मूल प्रकृति के संयोग से जीव पदार्थ जो पैदा होता है, उस के जीवांश अर्थात् चेतनाश की दृष्टि से यह तीन, ज्ञान, इच्छा, क्रिया, कहाते हैं, और जड़-उपाध्यंश की दृष्टि से ये ही, गुण, द्रव्य, और कर्म हो जाते हैं । वस्तुओं के 'गुणों' को हम 'जानते' हैं, वस्तु अर्थात् 'द्रव्य' की 'इच्छा करते' हैं, और उस के 'कर्म' को घटाने बढ़ाने आदि की 'क्रिया' करते हैं । गुण का ज्ञान, द्रव्य की इच्छा, और कर्म की क्रिया—इतना ही संसार का सर्वस्व है । इन्हीं के नियमन के लिये वेदादि की उपयोगिता है ।

प्रत्येक वेद के चार भाग ।

इन के ही अनुसार, प्रत्येक वेद के चार विभाग होते हैं; क्योंकि, यद्यपि ज्ञान-इच्छा-क्रिया की गिनती अलग कर लें, पर वे वस्तुतः अलग नहीं हो सकते । प्रत्येक में अन्य सब सदा रहते हैं । ज्ञान में इच्छा और क्रिया छिपी है । इच्छा में ज्ञान, और क्रिया छिपी है । क्रिया में इच्छा और ज्ञान छिपा है । जाननिष्ठ ऋग्वेद में भी ज्ञानांश 'संहिता' है, क्रियांश 'ब्राह्मण', इच्छांश 'उपनिषत्', और उन का समाहार 'उपवेद' अथवा 'तत्र' है । ऐसा ही और सब वेदों में भी है । ऐसे ही, ज्ञान-इच्छा-क्रिया से गुण-द्रव्य-कर्म भी अलग नहीं किये जा सकते ।

शाखा

इस के ऊपर, हर एक वेद की दो दो शाखा हैं, एक कृष्ण और एक शुक्ल। इस का कारण यह है कि, दो पदार्थों के मिलने से संसार बना है, पुरुष और प्रकृति, आत्मा और अनात्मा, सत् और असत्, प्रकाश और तम, नेकी और बदी, दक्षिणमार्ग और वाममार्ग। यदि इन दो में से किसी एक का भी सर्वथा लोप हो जाय, तो दूसरे का भी तत्काल सर्वथा विनाश हो जाय। क्रम से एक एक अंश का आधिक्य (और दूसरे की न्यूनता) दिखाने के लिये प्रत्येक वेद की दो दो शाखाएँ हैं।

अंगोपांग ।

इस के बाद इन्हीं ज्ञान इच्छा और क्रिया के उलट पलट से छः अंग, कल्प, निरुक्त, छन्द, ज्योतिष, व्याकरण, शिक्षा, और छः उपांग, वेदान्त, सांख्य, योग, न्याय, वैशेषिक, मीमांसा बने हैं। उन के मिश्रण से बहुत से अवान्तर शास्त्र पैदा होते हैं। इस सब वेद और शास्त्र के समूह की समष्टि, संहिता अंश में है।

वेदों का विषय ।

(१) ऋग्वेद में यह सब वर्णन किया है कि किस पदार्थ की किस से और कैसे उत्पत्ति और स्थिति और विनाश है, क्या उस का उचित देश और काल है, क्या उस की आवश्यकता है, कितने उस के विभाग हैं, इत्यादि।

(२) यजुर्वेद में क्रिया का स्वरूप, क्रिया का और मोक्ष का संबंध, मोक्ष के प्रकार, यज्ञ, संस्कार, श्राद्ध, इत्यादि सब का आध्यात्मिक अर्थ कहा है। जीवन मात्र के सम्पूर्ण व्यवहार इस में कहे हैं।

चार वर्ण, चार आश्रम, और चार पुरुषार्थ का संबंध, ज्ञान इच्छा क्रिया और समाहार से है। ब्रह्मचर्य आश्रम और ब्राह्मण वर्ण का संबन्ध ज्ञान से है, गृहस्थाश्रम और क्षत्रिय वर्ण का क्रिया से, वानप्रस्थ आश्रम और वैश्यवर्ण का इच्छा से, (“वशीकरोति इन्द्रियाणि इति वैश्यः,” यह व्युत्पत्ति प्रणववाद में

कही है), और संन्यास और शूद्रवर्ण का सबध समाहार से है । महाभारत में, गृहस्थाश्रम और वैश्यवर्ण का सम्बन्ध विशेषतः इच्छा से, और वानप्रस्थ और क्षत्रिय का क्रिया से कहा है; स्थान और प्रसंग के भेद से, दृष्टि और कहने के प्रकार में भेद होते रहते हैं; अस्त में, सब का सम्बन्ध सब से है ।

आप लोग आश्चर्य करेंगे कि शूद्र और संन्यास का साथ कैसा । एक सब से छोटा और नीचा गिना जाता वर्ण, दूसरा सब से ऊँचा समझा जाता आश्रम । इस को यों समझना चाहिये । नदी के किनारे यदि मनुष्य खड़ा हो तो जो छाया पड़ती है, उस में उत्तमाग, सिर, सब से नीचे-हो जाता है । शूद्र का अर्थ यही है कि जो सब की सेवा करे; ज्ञानवान् हो कर और बुद्धिपूर्वक, जैसे माता पिता अपने बच्चों की । यदि कोई निःस्वार्थ और आध्यात्मिक सेवा करता है तो वही सच्चा संन्यासी है, यदि स्वार्थ से, और शारीरिक, सेवा करता है, अज्ञानी, जैसे बच्चे अपने बूढ़ों की, तो मामूली शूद्र है ।

‘मैं’ और ‘यह’ इन दोनों पदार्थों का ज्ञान, ब्राह्मण वर्ण और ब्रह्मचर्य आश्रम में होना चाहिए ।

‘मैं यह हूँ,’ ‘जो मैं हूँ वही यह है,’ ‘इस की रक्षा मुझी से हो सकती है’—यह क्रिया, क्षत्रियवर्ण और गृहस्थाश्रम की होनी चाहिये ।

‘यह नहीं है’ ‘एतत् न’ ‘केवल मैं ही मैं हूँ’ ‘यह ससार कुछ नहीं है’, ‘आत्मा ही आत्मा है’—यह इच्छा, एक अर्थ से धन-संचय करने की, और दूसरे अर्थ से संसार छोड़ कर पुण्य-संचय करने की, यही वैश्यवर्ण और वानप्रस्थाश्रम का तत्त्व है ।

‘मैं (केवल) यह (ही) नहीं हूँ,’ किन्तु ‘मैं ही सब जगह हूँ,’ और ‘सब हूँ,’ ‘यह और यह, ऐसी भेदबुद्धि और उपाधि फूटी है,’ सब को सब की सेवा और सहायता करनी चाहिये, ऐसा ज्ञान और अमल, संन्यासी का, सच्चे सात्त्विक शूद्र का, है । देखिये, बड़े का क्या अर्थ है ? केवल यही कि उस के भरोसे, उस की मिहनत से, उस की गोद में, दूसरे खेलें और सुख पावें । और छोटे का भी अर्थ यही है कि दूसरे के सिर चैन करै । तो सच्चा शूद्र वही है जो सब की सेवा करै और उन से कुछ बदला न चाहै । जो बदला चाहै, जो मजदूरी मागै,

जो यह समझे कि 'मै' आत्मा सर्वव्यापी नहीं है, वह मामूली शूद्र है । पुराणों में भी शूद्र शब्द की व्याख्या, विवेचन से, दो प्रकार की है । 'शुचा द्रवति', थोड़े से भी दुःख शोक आदि के कारण जो घबरा जाता है, वह तो बालबुद्धि नीची कोटि का शूद्र । 'परेषा शुचं द्रावयति', दूसरों के दुःख शोक को दूर करता है, वह उत्तम कोटि का शूद्र, प्रणववाद का सन्यासी-शूद्र । 'आशु द्रवति, वृद्धाना आजया' बड़ों की आज्ञा से जल्दी जल्दी दौड़ कर काम करता है, जैसे बालक, यह भी अर्थ हो सकता है ।

षोडश संस्कार और पंच महायज्ञ और अश्वमेध गोमेध इत्यादि का भी ऐसा ही रहस्य अर्थ, 'अह, एतत्, न', इन्हीं शब्दों के उलट पलट से, इस ग्रन्थ मे कहा है ।

(३) सामवेद मे इच्छा का वर्णन है ।

पहिले कह आये है कि संसार मे दो ही पदार्थ देख पड़ते है, एक 'अह' और एक 'अनह' । इन का संबन्ध, इन के संयोग का कारण, यही 'शक्ति' स्वरूप तीसरा पदार्थ है । शक्ति का भी तात्त्विक स्वरूप इच्छा ही है । इच्छा के सिवाय और कोई प्रेरक, कारयिता, 'कारण', संसार मे नहीं है । आत्मा की दृष्टि से जो पदार्थ शक्ति है, जीव की दृष्टि से वही पदार्थ इच्छा है । जैसे आत्मा के तीन गुण, सत्, चित्, आनन्द हैं, और मूल प्रकृति के तीन गुण, रजस्, सत्त्व, और तमस् है, वैसे ही शक्ति, माया, देवी प्रकृति, के तीन गुण, सृष्टि, स्थिति, और सहार कहना चाहिये । देवता दृष्टि से यही तीन शक्तियाँ, लक्ष्मी, सरस्वती, और सती कहाती हैं । ज्ञानशक्ति, सरस्वती का साथ ब्रह्मा से, जो क्रिया के और उत्पत्ति के अधिष्ठाता हैं, इस हेतु से है, कि बिना ज्ञान के क्रिया नहीं हो सकती । तथा क्रियाशक्ति, लक्ष्मी का साथ ज्ञान के और स्थिति के अधिष्ठाता विष्णु से, इस हेतु से है कि बिना क्रिया के ज्ञान को सफलता नहीं हो सकती । शिव का साथ सती का है, दोनों इच्छारूप हैं, इस लिये उन का सम्बन्ध अर्धाङ्ग का है ।

इन तीन शक्तियों मे से प्रत्येक के तीन विभाग कर दिये हैं, ज्ञान, इच्छा, और क्रिया के अनुसार । लक्ष्मी, क्रिया शक्ति, के तीन आकार, रमा, लक्ष्मी और शारदा । रमा मे ज्ञानाश का मेल है, लक्ष्मी, शुद्ध क्रिया रूप है, और

शारदा में क्रिया के साथ इच्छा मिली है । (प्रचलित सस्कृत साहित्य में तो शारदा और सरस्वती पर्याय हैं) ।

इसी प्रकार से सरस्वती के तीन भेद, ऐंद्री, ब्राह्मी और सरस्वती ।

तथा सती के तीन भेद, सती, गौरी और पार्वती । इन नवों के समाहार का नाम भैरवी ।

यही दश महाविद्या, ज्ञान, इच्छा, क्रिया के भेद से होती हैं ।

देवताओं के वाहन, हंस, गरुड़, और वृषभ, का भी अर्थ, देश, काल और गति है । ये ही तीन, देश, काल और गति, मकार के निषेध के तीन गुण समझने चाहिये । तीनों साक्षात् निषेधस्वरूप, शून्यरूप, हैं । देश भी पोल ही है । काल भी अभावरूप, असद्रूप, है । और गति, जो केवल देश और काल के मिलने से ही पैदा होती है, । अथवा, जिसी से देश और काल पैदा होते हैं, क्योंकि बिना गति के, बिना क्रिया के, बिना क्रम के, देश और काल का ज्ञान ही नहीं, यथा सुषुप्ति में) वह भी परम शून्यरूप है । क्रम, एक के बाद एक, इसी का नाम गति, क्रियामात्र, है । केवल क्रम पदार्थ में कौन सत्ता है ? पर यद्यपि ये तीनों परम असत् स्वरूप हैं, तौ भी बिना इन के ससार असंभव है; इन्हीं में ससार है; इन्हीं के रूप का व्यक्तीकरण, या वि-करण, 'ससरण' हैं ।

जो पुराणों में देवताओं के आभूषण और शस्त्र अस्त्र कहे हैं, उन का भी रहस्य अर्थ इसी प्रकार का है ।

इन शक्तियों के अनन्त प्रकार का वर्णन सामवेद में किया है ।

(४) तीनों वेदों के विषयों का समाहार; उन का परस्पर सम्वाद वा सामानाधिकरण्य; उन के योग के प्रकार; ज्ञान, इच्छा, क्रिया का, शरीर की नाड़ी, इडा, पिंगला, सुषुम्ना आदि से सम्बन्ध; और ससार के प्रवन्ध करने वाले अधिकारियों के कर्म, और उन के परस्पर सम्बन्ध, का वर्णन, अथर्व में है ।

ब्राह्मण, उपनिषत्, उपवेद, और शुक्ल कृष्ण शाखा, के ग्रन्थों में भी, क्रमशः ब्रह्मा विष्णु शिवके अधीन अधिकारियों ने, अपने अपने विभाग का अधिक विवरण किया है । केवल एक दो उदाहरण यहाँ दिये जाते हैं । यथा, क्रम से अहं

का, अर्थात् चेतना का, धीरे-धीरे सात तत्त्वों को, महत्, बुद्धि, आकाश, वायु, तेजस्, आपस् और पृथ्वी को, ओढ़ने, का, तथा इन के अणुओं और परमाणुओं की बनावट का, वृत्तात कहा है। किस प्रकार से इन में धीरे-धीरे चेतना का विकास होता है; किस प्रकार से जीव क्रमशः धातु, वृक्ष, पशु, 'चन्द्रात्म', 'सौरात्म', मनुष्य, देवता आदि योनियों में वृद्धि पाता है, इस ब्रह्मांड में, जिस के परमेश्वर महाविष्णु है, जिन का प्रत्यक्ष शरीर सूर्यबिम्ब है, कितनी पृथ्वियाँ अर्थात् ग्रह हैं, जिन पर जीव की वृद्धि होती है—यह सब बाते इन में सविस्तर वर्णन की हैं।

हर जगह और हर बात में, अ, उ, और म का सम्बन्ध और अनुकरण दिखाया है। यथा पृथ्वी तत्त्व में तीन भेद हैं, ज्ञान प्रधान परमाणु तो 'पृथ्वी' परमाणु है, क्रियाप्रधान का नाम 'भेदिनी', और इच्छाप्रधान का नाम 'मही' है। तथा जल के भेद में ज्ञानप्रधान का नाम सलिल, इच्छाप्रधान का नाम अपस्, और क्रियाप्रधान का नाम तोय है। एवम् अग्नि, तेजस्, वह्नि। एवं मारुत, पवन, वात। एव आकाश, चिदाकाश, महाऽआकाश, इत्यादि।

इस ग्रन्थ में, विशेष कर के अन्तःकरण की वृत्तियों में त्रिकों को, अ उ म के अनुसार दिखाया है।

व्याख्यान के बहुत परिमित समय में, केवल एक सूचीमात्र आप के सामने पढ़ जाता हूँ, अधिक कहने का अवसर नहीं है।

अतःकरण में तीन प्रकार, मन, बुद्धि, अहंकार, (और उन का समाहार चित्त) हैं। ज्ञान में, संकल्प, विकल्प, और अनुकल्प, इच्छा में आशा, आकांक्षा, कामना; क्रिया में, क्रिया, प्रतिक्रिया, अनुक्रिया, इत्यादि।

छः अंग और छः उपाग भी इसी प्रकार वर्णन किये हैं। आज काल इन में जो परस्पर विरोध प्रचलित है, उस सब का इस ग्रन्थ में परिहार देख पड़ता है, और यह स्पष्ट होता है कि ये सब शास्त्र सचमुच एक ही ज्ञानशरीर के अंग और उपाग अन्वर्थ हैं।

सब शास्त्रों में तीन बातें प्रधान हैं। आत्मा, अनात्मा, और निषेध, अथवा ज्ञान, क्रिया, और इच्छा, के अनुसार।

नीति शास्त्र मे, धर्म, ज्ञान के स्थान मे है, अर्थ, क्रिया के; काम, इच्छा के; और मोक्ष उन का समाहार है ।

न्याय मे, प्रमाण (अनात्मा), प्रमेय (आत्मा), और सशय (इच्छा) का समाहार प्रयोजन (मोक्ष) मे होता है । न्याय शास्त्र का दूसरा त्रिक, क्रिया, कारण, कर्ता है, जिस का भी समाहार 'प्रयोजन' ही है ।

वैशेषिक के मुख्य त्रिक दो हैं, द्रव्य, गुण, कर्म, और सामान्य, विशेष, समवाय । सामान्य आत्मस्थानीय है; विशेष अनात्मा; समवाय, इच्छा अर्थात् सम्बन्ध । अभाव, समाहार है ।

योग मे, चित्त, ज्ञानरूप आत्मस्थानीय; वृत्ति, क्रियारूप अनात्मस्थानीय; और निरोध, इच्छारूप सम्बन्धस्थानीय हैं । परमज्ञान, मोक्ष, कैवल्य, यही समाहार है ।

सांख्य मे, प्रकृति, पुरुष, और उन का आकस्मिक सयोग; त्रिक है, (और असंख्येय संख्यातीत ब्रह्म, यह समाहार है) ।

मीमांसा मे, स्वार्थ, परार्थ, और परमार्थ, इन तीन प्रकार के कर्मों का वर्णन है । एक, जो अपने हित के लिये किया जाय, एक, जो पराये भले के लिये किया जाय, एक, जो केवल उचित होने के ही कारण से, फलफल का विचार छोड़ कर, स्वार्थ और परार्थ के भावों को त्याग कर, किया जाय; (सब कर्मों का त्याग, यह समाहार है) ।

वेदांत मे, जीव आत्मस्थानीय है, माया संसारस्थानीय, और ब्रह्म सम्बन्धस्थानीय है । इन सब का समाहार प्रणव स्वयम् है ।

काव्य मे, रसों का त्रिक शृंगार, रौद्र, और शांत है । यह त्रिक, आध्यात्मिक त्रिक, राग, द्वेष, और प्रशम, का अनुसारी है । इन के मिश्रण से, और मात्रा के घटाव बढ़ाव से, अन्य सब रस उत्पन्न होते हैं । साहित्य मे, अलंकारों का मुख्य त्रिक है, उपमानलंकार, उपमेयलंकार, अनन्यलंकार । इन के समाहार को अतिशयोक्ति कह सकते हैं । संगीत मे, शब्द (ध्वनि, नाद), प्रतिशब्द (प्रतिध्वनि, प्रतिनाद), और अनुशब्द (अनुध्वनि, अनुनाद अनुवचन) । कर्मयोग की प्रवृत्ति, निवृत्ति, अनुवृत्ति, पुराणेतिहास की सृष्टि, लय, स्थिति, संसार के विकास, संकोच, स्थैर्य; क्रिया के, स्पंद, स्फुरण, स्फुलन, आदि ।

इन्हीं शब्द, प्रतिशब्द, आदि की कमी वेशी और मश्रण से सब राग-रागिणी उत्पन्न होती है । इस प्रकार से, विविध शास्त्र और कला, गणित, चित्रण, आदि के विषयों से सबंध रखने वाले, कोई तीन सौ त्रिक इस ग्रंथ में कहे हैं ।

व्याकरण में त्रिवर्ग बहुत देख पड़ता है । स्वर, व्यंजन, और विसर्ग—अनुनासिक, उदात्त, अनुदात्त, और स्वरित, प्रातिपदिक वाँ संज्ञा, धातु, कारक, समास (समाहार), कर्त्ता, कर्म, करण, इत्यादि । इन में संज्ञा-पद आत्म-स्थानीय है; (धातु, क्रिया-स्थानीय; विभक्ति या कारक, क्रिया-स्थानीय) ।

नागरी प्रचारिणी सभा का, भाषा से अधिक सम्बन्ध है, इस कारण व्याकरण ही के विषय में कुछ विशेष कह कर यह कहानी समाप्त करता हूँ ।

भाषा का प्रयोजन यही है कि अपना अर्थ दूसरों को जना दे । तो क्या यह केवल श्रव्य शब्द द्वारा ही हो सकता है ? दृश्य इंगित और चेष्टा से, इशारों से अंगुली, हाथ, सिर आदि के सकेतों से, भी तो होता है । गूंगे बहिरे लोग ऐसे इंगितों से ही अधिकतर समझते समझाते हैं । फिर अधिकतर शब्द, अर्थात् श्रव्य भाषा, का प्रयोग क्यों है ? इस का उत्तर यही है कि संसार की वर्तमान अवस्था में, श्रोत्रेन्द्रिय की अधिक प्रबलता और विकास है । तत्त्वों से ही सब वस्तुएँ बनी हैं । उन सब में आकाश है, जिस का गुण शब्द है । इस कारण प्रत्येक वस्तु से शब्द निकल रहा है, भिन्न भिन्न कानों में पड़ कर उस शब्द के रूप का परिवर्तन हो जाता है । उसी परिवर्तितरूप का, मनुष्य, फिर अनुकरण कर के, उस वस्तु का स्मरण जो दूसरे को कराते हैं, वही उस का नाम हो जाता है । श्रोत्रेन्द्रिय और वागिन्द्रिय की बनावट के भेद से भाषा-भेद होता है । यही कारण है कि इतने भेद भाषाओं के हैं । बल्कि यहाँ तक कहा है कि प्रति गव्यूति भाषा बदल जाती है । सच तो यों है कि प्रति व्यक्ति भेद है । साथ ही इस के, मनुष्य मात्र में यदि एक अंश भेद और विशेष का है, तो एक अंश सामान्य का भी है । इसी कारण से यह भी कहा है कि ऐसी भी भाषा है जिस को, यदि उस का जानने वाला और कहने वाला मिले तो भिन्न-भिन्न देशों और बोलियों के लोग भी उस को एक साथ समझ सकते हैं ।

इस ब्रह्मांड में सप्त लोक हैं । प्रति लोक में एक प्रधान भाषा है । ‘परा, पश्यती, मध्यमा, वैखरी’ तो प्रसिद्ध ही हैं । इन के सिवा तीन और हैं, सांप्रतिका, चाक्षिकी, और सावर्त्तिका । वैखरी, जो इस भूलोक और जाग्रदवस्था की भाषा है, उस के अनन्त भेद, देश और काल के अनुसार, हुए हैं, हो रहे हैं, और होंगे । आकाश और श्रोत्रेद्रिय और वागिन्द्रिय प्रबल होने से श्रव्य भाषा प्रचलित है । यदि कोई अन्य तत्त्व, और उस के सम्बन्धी ज्ञान और कर्म के इन्द्रिय, प्रबल होते, तो उन्हीं के गुण की भाषा होती, यथा दृश्यभाषा, स्पर्शभाषा, घ्रेयभाषा, स्वाद्यभाषा इत्यादि । पर सब भाषाओं की बनावट में संज्ञापद, क्रियापद, और कारक, (जिस को ‘हुरूफ़ि राबित’ फारसी में, और ‘प्रीपोजिशन’ अंग्रेजी में, कहते हैं), किसी न किसी रूप में आवश्यक हैं । और इस के बाद अनन्त फैलाव है । प्रथम, मध्यम, उत्तम पुरुष; भूत, भविष्यत्, वर्तमान; एकवचन, द्विवचन, बहुवचन । पुल्लिङ्ग, स्त्रीलिङ्ग, नपुंसकलिङ्ग; इत्यादि । जैसे-जैसे जिस जाति के स्वभाव, आवश्यकताएँ, और व्यवहार होते हैं, वैसी-वैसी उस की भाषा और वाक्य-भंगियों, महावरे, होते हैं, और ज्यो-ज्यों मनुष्य मात्र का परस्पर व्यापार-व्यवहार मेल-जोल बढ़ता जायगा, त्यों-त्यों भाषा की एकता होती जायगी । ‘इंगित-भाषा’, अब भी समस्त संसार की, एक है ही; भूखा आदमी अपने मुह में अँगुली, और पेट पर हाथ रख कर, अपनी इच्छा किसी दूसरे को बतला देता है ।

यह सब अनन्त विस्तार और अनन्त एकता, प्रणव में अन्तर्गत है, और उस से सिद्ध होती है । किन्तु वह परमात्मा ब्रह्म इन सब विशेषों के विस्तारों से परे है, उन का निषेधरूप है ।

न भाषापरं, नैव वा शब्दसिद्धं,

न वाणीपरं, ज्ञानगोऽनीतगम्यम् ।

समाहारसंसारसारप्रसारम्

अकारं उकारं मकारं मकारम् ।

अकारं उकारं मकारं प्रमेयं

तदोकारमोकारमोकाररूपं ।

महातत्त्वमेकं, परातत्त्वमेकं,
 स्वतोऽहं स्वतोऽहं स्वतोऽहं स्वतोऽहं ।
 न सत्यं, न चासत्यं, अद्वैतरूपं,
 न नित्यं, न चानित्यं, एकं स्वरूपं ।
 न चाद्वैतसिद्धं, न द्वित्वप्रसिद्धं
 समोऽहं समोऽहं समानांतरोऽहं ।
 परोऽहं परोऽहं परैवातरोऽहं,
 समोऽहं समोऽहं समानंदरूपं ।
 प्रसिद्धं विशुद्धं स्वबोधस्वरूपं
 नमोऽहं नमोऽहं नमोऽहं नमोऽहं !
 क्वचिन्मोक्षसिद्धः, क्वचित्प्रापसिद्धः
 क्वचित्पुण्यसिद्धः समस्तः समेतः ।
 अनेकस्तदेको, विवेकस्तदेको,
 विरोधस्तदेकोऽहमेकोऽहमात्मा ।
 सत्यः सिद्धः सर्वगः सर्वनित्यो,
 मुक्तो नाहं बधसिद्धोऽहमात्मा ।
 साक्षी कर्ता साविक्. सर्वगोऽहं,
 भोग्यो भोक्ता भावनीयोऽहमात्मा ।
 अंतःसिद्धं सद् बहिःसिद्धरूपं,
 सर्वासिद्धं सर्वसौंकारगीतं ।
 सत्यं सत्यं सत्यसमावनीयं
 सर्वं सर्वं सर्वसौंकारगीतम् ।

॥ ॐ ॥

६. प्रणव की कहानी का परिशिष्ट ।

(इस का पहिला रूप, रामनवमी, संवत् १६८४ विक्रम,
२६ मार्च, सन् १६२८, ईसवी, को लिखा गया)

सितम्बर सन् १९०० से जनवरी सन् १९०१ ईसवी तक, पाँच महीने मे, काशी मे, जैसा पहिले कहा, प्रणववाद को प० धनराज के कण्ठोच्चार से श्री गगनाथ जी की (जो पीछे 'महामहोपाध्याय', 'डाक्टर आफ़ लिटरेचर', और इलाहाबाद युनिवर्सिटी के वाइस् चान्सेलर हुए और १६४२ ई० मे शात हो गये) और श्री अन्नादास शास्त्री को (जो पीछे काशी विश्वविद्यालय में संस्कृत विभाग मे न्याय वेदान्त के मुख्याध्यापक थे, 'महामहोपाध्याय' हुए, और १९२७ ई० मे शात हो गये) सहायता से मै ने लिखा । उस मूल लिपि से एक प्रति और, श्री अन्नादास जी ने लिखी । इस दूसरी प्रति पर मै ने, यथाऽवकाश, जैसा कुछ मेरी समझ मे आ सका, ग्रन्थ का अंग्रेजी अनुवाद लिखा । यह प्रति, मूल संस्कृत और अंग्रेजी अनुवाद, की, अब, मद्रास नगर के आचार स्थान मे, थियोसाफिकल सोसाइटी ('ब्रह्म-विद्या सभा') के पुस्तकागार मे रख दी गई है । पुनरुक्ति और संदिग्धाश आदि छोड कर, बोध के सौकर्य के लिये, अध्यायों का संनिवेश, परिमाण, क्रम आदि, कुछ बदल कर, इस अनुवाद को, टिप्पणियों के साथ, तीन जिल्दों मे, सन् १९१०, १९११, १९१३, मे, क्रमशः, थियोसाफिकल पब्लिशिङ्ग हाँस, आचार, मद्रास, के द्वारा छपवाया ।

इस के आरंभ मे प्रायः सौ पृष्ठ की भूमिका, अंग्रेजी ही भाषा मे दी है । प्रणववाद की प्राप्ति मुझ को कैसे हुई, उस के विषय मे क्या शका उठती है, क्या समाधान हो सकता है या नही, तथा अथ के गुण दोष क्या हैं, इस सब का वर्णन, इस भूमिका मे, विस्तार से किया है । मेरी मूल प्रति से लिखवा कर, एक प्रतिलिपि श्री शिवप्रसाद गुप्त (काशीवासी, 'काशी विद्यापीठ' के स्थापक) ने, तथा एक,

दाक्षिणात्य देश सागली के राजा ने अपने अपने पुस्तकागार में रख ली है । तथा, मद्रास 'हाइ कोर्ट' के भूत-पूर्व प्रधान न्यायाधीश (चीफ़ जस्टिस) श्री सुब्रह्मण्य ऐयर ने, पं० श्रीनिवासाचार्य से 'आधुनिक संस्कृत' में इस ग्रन्थ का अनुवाद करा के, मद्रास में छपवाया है । पर, यह अनुवाद, श्री सुब्रह्मण्य ऐयर महाशय के रुग्ण, और तत्पश्चात् शात, हो जाने के कारण, संपूर्ण न हो सका । प्रायः तीन चौथाई ग्रंथ छपा, एक चौथाई रह गया । दो जिल्दें छपी हैं, पहिली १९१५ ई० में, दूसरी १९१९ में ।

मुझे इस बात का बहुत खेद है कि अब तक न तो कोई पुरानी प्रामाणिक लिखी हुई प्रति इस अद्भुत ग्रंथ की मिली, जिस की शैली, भाषा, विचार, उपलब्ध ग्रंथों से बहुत भिन्न है । न प० धनराज ने इस का पर्याप्त प्रमाण दिया कि ग्रंथ उन को सचमुच कठस्थ है । एक बेर उन्होंने ने जो लिखवा दिया, उस को फिर कभी नहीं दुहराया, कितना भी उन से कहा गया कि, बिना ऐसी परीक्षा दिये, लोक को विश्वास नहीं होगा कि यह ग्रंथ सचमुच आप के स्मृतिस्थ कठस्थ है । कोई संस्कृतज्ञ विद्वान्, उस के असाधारण विषय, उन्माद-गान के ऐसे पद्य, अपाणिनीय शब्दों के प्रयोग, उलझी वाक्य रचना, पहेलियों की सी शैली आदि को, थोड़ा सा देख सुन कर, तत्काल ग्रंथ को उन्मत्तप्रलाप कह देते हैं, कोई 'कर्णपिशाच' की कर्तूत बताते हैं, कोई स्वयं पं० धनराज की कपोल-कल्पना कहते हैं, इत्यादि । इन सब तर्कों का क्षुण्ण-क्षोद, मैं ने उक्त अंग्रेजी भूमिका में यथाशक्ति करने का यत्न किया है, और सब पूर्वपक्ष-उत्तरपक्षों का विचार कर के यह निष्कर्ष निकाला है, कि (निश्चित नहीं, किन्तु) सम्भाव्यतम विकल्प यही है कि सचमुच ऐसा ग्रंथ प्राचीन कोई है, और प० धनराज ने उस को कठस्थ कर लिया है ।

प० धनराज मुझ से काशी में, दिसम्बर सन् १९२६ में, बहुत वषा बाद, पुनः मिले । और उन से फिर भी इस की चर्चा हुई, पर उन्होंने ने अपनी स्मृति शक्ति की उक्त सीधी सादी अत्यन्त सहज परीक्षा देने से स्पष्ट इनकार कर दिया, और यह भी कहा कि इस प्रत्याख्यान का कारण भी नहीं बता सकता । परन्तु, एक दो स्तोत्र के अष्टक, जिन को उन्होंने ने अपने रचे कहा, यथा एक, जिस की

टेक थी “नमामि शारदां”, उन को, जब-जब उन से कश गया तब-तब, फिर-फिर से सुना दिया । सन् १९२७ में, प्रयाग (इलाहाबाद) के (अंग्रेज़ी) ‘लीडर’ नामक दैनिक पत्र में, और संयुक्त प्रांतीय व्यवस्थापक सभा (लेजिस्लेटिव कौंसिल) में भी, इस विषय पर प्रश्नोत्तर और वाद-विवाद हुए; पर कुछ फल नहीं निकला; ‘प्रणववाद’ की मूलोत्पत्ति नीहाराच्छन्न ही रही । “परोक्षप्रियाः इव हि देवाः, प्रत्यक्षद्विषः” ।

एक दृष्टि से ऐसी शका का पढ़ा रहना अच्छा भी है । पुस्तक प्राचीन है कि नवीन; (बृहदारण्यक उपनिषद् के वशाध्याय में परिगणित अथवा किसी अन्य) गार्ग्यायण नामक ऋषि की कृति है अथवा धनराज जी की स्वयं नवकल्पित है; अधम कर्णपिशाच अथवा उत्तम कोटि के देव या सिद्धपुरुष की उपजत है और धनराज उस के कारण मात्र है, अथवा उन्होंने ने सचमुच उसे किसी प्राचीन लिपि से सुन कर कंठ किया है, (अमेरिका में, १९वीं शती ई० के उत्तरार्ध में, बहुत से ग्रन्थ, लोगों ने, विविध प्रकार के ‘आवेश’ की अवस्था में लिखे और छपवाये हैं, जिन में अधिकांश अर्थशून्य अथवा दुष्टार्थक हैं)—ऐसी शंकाओं का सर्वथा निरास न हो सकना भी गुणकारी है । इस से ग्रन्थ की ‘आप्त’-वाक्यता पर ध्यान कम जायगा, उस के विषय की युक्तिमत्ता पर अधिक । पर-प्रज्ञता और अन्ध-श्रद्धा का (इस देश में “वेदवादरताः”, वेद, वेद, वेद, पुकारने वाले, बहुत हैं ही) प्रोत्साहन न होगा । परीक्षा-बुद्धि और स्वयं-प्रज्ञता का ही उत्तेजन होगा । मृदु जिज्ञासा वाले, अथवा केवल कुतूहली, हट भी जायेंगे । इस गुण के साथ एक दोष भी हो सकता है कि, स्यात् कुछ लोग, श्रद्धा-जड़, चमत्कार-खोजी, केवल ‘अद्भुत स्मृति’ की अप्रमाणित, असाधित, भी प्रतिज्ञा पर मुग्ध हो कर, बिना परीक्षा के, थोड़े से रत्न के साथ, अथवा बिना रत्न के भी, बहुत सी धूलि और कूड़े का भी ग्रहण कर लें । पं० धनराज ने संयुक्त प्रांत के नगरों में कई सज्जनों को छोटे बड़े गद्य पद्य के कई ग्रन्थ लिखवाये हैं, जैसे मुक्त को प्रणववाद; और यह कहना कठिन है कि उन में से कितने अच्छे हैं, कितने बुरे, कितने अर्थ-शून्य । समय-समय पर उन में से दो चार के थोड़े थोड़े अंश, जो मुक्त को लोगों ने दिखाये, उन में

से किसी में ऐसी विशेष अप्रसिद्ध अपूर्व बात मुझे नहीं देख पड़ी जैसी प्रणववाद में । और कई तो केवल प्रलाप ही से जान पड़े, जैसे कोई नशे की हालत में बेजोड़ शब्द मुह से निकालता रहे । स्वयं धनराज जी ने, एक अवसर पर, मेरे पूछने पर, कहा कि, जितने ग्रन्थ उन्होंने कठस्थ किये, उन में सब से अच्छा, सर्व-संग्राहक, सर्वांगीण, ग्रन्थ, प्रणववाद ही है । संसार में सिद्धई जगाने वाले, धोखा देने वाले, 'सिद्ध और सिद्ध-साधक' भी बहुत देख पड़ते हैं । बिना पूँजी के रोज़गार फैलाने वाले भी हैं । पर प्रायः "नऽमूला च जनश्रुतिः", बिना राई के पहाड़ नहीं बनता, थोड़ी पूँजी के बल पर बहुत लेन देन फैलाया जाता है, आवेश-शील मनुष्य बहुधा व्यर्थ, तो कभी सऽर्थ भी, बात कहता है । पं० धनराज का वृत्तांत और उन के 'कठस्थ' ग्रन्थों का तत्त्व मुझे कुछ ऐसा ही सत् और असत् का समुच्चय जान पड़ता है । सारे संसार की ही यही कथा है ।

इस लिये, यह सब शका होते हुए भी, प्रणववाद ग्रन्थ बहुमूल्य है, उपयोगी है, उस की बहुतेरी सिद्धान्त-विषयक, प्रकृति के सामान्य नियमों की, बातों से बुद्धि का प्रसार होता है—यह मेरा विश्वास है । विशेष-विशेष बातों पर, यथा यह वेद इस देवता की कृति है, प्रत्येक वेद में दो शाखाएँ हैं, इस वेद का यह-यह विषय है, इत्यादि पर विश्वास, बिना अन्य परिपोषक प्रमाणों के जल्दी नहीं हो सकता । पर इन में कोई बात ऐसी भी प्रायः नहीं है जो युक्ति के सर्वथा विरुद्ध, या वस्तुस्थिति के स्पष्ट विपरीत, या स्वतो व्याहत हो । संस्कृत शास्त्रों की प्रथा ही है कि अब जो कुछ आर्ष ग्रन्थ, इतिहास, पुराण, वैद्यक, ज्योतिष आदि वेदागों के तथा अन्य शास्त्रों के मिलते हैं, वे अति सन्निहत हैं, और उन का मूल आदिम रूप बहुत विस्तृत शतसहस्राद्यध्यायऽात्मक था, और ब्रह्मा, सरस्वती, इन्द्र, गणेश, शिव आदि कारका हुआ था । वेद के विषय में भी स्वयं तैत्तिरीय आरण्यक में कहा है, "अनन्ताः वै वेदाः", और अब बहुतेरी शाखा लुप्त हो गई हैं । इत्यादि । प्रत्यक्ष ही किसी भी सभ्य शिष्ट जाति के सारस्वत भांडार में, प्रत्येक समाजोपयोगी विषय पर, लघु, मध्यम, बृहत् परिमाण के ग्रंथ मिलते हैं । तथा जो कुछ मनुष्य जानते और लिखते हैं, वह सब 'ब्रह्मा' में, सर्वत्र व्याप्त 'महत्त्वं'

मे, बुद्धितत्त्व मे, “अणोरणीयान्, महतो महीयान्”, अनन्त विस्तार से भी और सत्क्षेप से भी, व्यक्तऽव्यक्त रूप से, सदा वर्तमान ही है ।

अस्तु; ‘अहं-एतत्-न’ से, वेद-वेदांग-वेदोपांग-उपवेद आदि के, विविध शास्त्रों और दर्शनो के, जो विषय देख पड़ते हैं, उन की सगति, उन का समन्वय, कैसे हो सकता है, और ससार का स्वरूप क्या है, ससार की गति के मुख्य नियम क्या है, इस के समझने मे प्रणव-वाद से बहुत सूचना सहायता मिलती है । मुझे तो बड़े सन्तोष का हेतु, और ग्रंथ की प्रामाणिकता का प्रमाण, यह हुआ कि जो मूल विचार, ‘अहं-एतत्-न’ के रूप मे, मेरे हृदय मे स्वतन्त्र रीति से स्वयं उदय हुआ था, वह, बहुत वर्षों पीछे, इस ग्रंथ मे मिला, और उस का प्रयोग वैदिक शास्त्रों के साकेतिक विषयों के सुलझाने मे किया हुआ मिला, जिस का मुझे कुछ ध्यान ज्ञान न था । देवी भागवत मे श्लोक है ।

इत्येवं चित्यमानाय मुकुन्दाय महात्मने,

इलोकऽर्धेन नया प्रोक्त भगवत्याऽखिलार्थदं ।

‘अहं एतत्-न’ ऐसे अर्थ से गर्भित प्रणव कैसे अखिलऽर्थद, सब अर्थों का देने वाला, सब जानो का भांडार, हो सकता है, इस का भारी सूचन, दिग्दर्शन, नमूना, इस ग्रंथ मे मिलता है ।

कभी तो खेद होता है कि सूचन और प्रलोभन ही अधिक होता है, तृप्ति नहीं की जाती । पर एक ग्रंथ मे क्या-क्या किया जाय ? और पढ़ने वाले को स्वतन्त्र विचार का, अपने पैरों पर खड़े होने का, स्वयं आगे खोज करने और बढ़ने का, अभ्यास भी तो होना चाहिये । आखिर, पश्चिम के धीर वीर ज्ञानी साहसी तपस्वी आचार्य, नई-नई खोज, नई नई उपज (उपज्ञ), नई-नई कला, नये-नये यन्त्र, तंत्र, शास्त्र, अपने बाहुबल, हृदयबल, और बुद्धिबल से निकाल और फैला रहे हैं, केवल पुरानी पोथियों के नाम के जप से ही सतुष्ट नहीं होते । तौ भी, जैसा आध्यात्मिक अर्थ बताने का यत्न इस ग्रंथ मे किया है, वैसा, या उस से कम भी, श्रम, पाश्चात्य वा पौरस्त्य पंडितों ने, आधिदैविक अर्थों के आविष्कार का किया होता, तो वेद के कर्मकांड के समझने मे बहुत सहायता मिलती ।

वर्तमान काल मे, अथवा यदि यह कहें तो म्यात् अनुचित न होगा कि

कई सहस्र वर्षों से, वेद के कर्मकांड का ठीक-ठीक अर्थ समझ नहीं पड़ता है, लुप्त हो गया है। जैसे, अश्वमेध आदि की विधि, अक्षरार्थ, देखने से, अत्यन्त बीभत्स, क्रूर, अश्लील, घृणा-कारक, व्यर्थ, जान पड़ती है; अक्षरार्थ के सिवा कोई दूसरा अर्थ है, जो वैदिक लोक भूल गये हैं, या नहीं; अक्षरार्थ केवल उत्प्रेक्षा, या रूपक, या अर्थवाद मात्र है, इस का कुछ पता नहीं चलता। इधर, सैकड़ों, अथवा हजारों, वर्ष से, घोर तपस्या के और तज्जनि त दिव्य शक्ति और इंद्रियों के द्वारा आधिदैविक, योगज, दिव्य ज्ञान के, लुप्त हो जाने से, लकीर के फकीर बन कर, मीमांसकों ने यही निश्चय कर लिया है कि दूसरा गूढ़ अर्थ तो कोई समझ में आता नहीं, केवल अक्षरार्थ के अनुसार ही कर्म करना चाहिये, फल उस का, अदृष्ट संस्कार के द्वारा, स्वर्गादिक, आमुष्मिक, कुछ होगा। (पर, वेदों में कितने ही रूपक ऐसे हैं, जिन के केवल अक्षरार्थ पर स्वर्य मीमांसक-धुरधरों को, यथा तत्रवात्तिकार कुमारिल-भट्ट को, सन्तोष नहीं हुआ, और उन्होंने, उन का आधिदैविक वा आध्यात्मिक अर्थ बतलाया है; यथा इन्द्र-वृत्र संग्राम का, इन्द्र की सहस्राक्षता का, ब्रह्मा के पाचवे सिर का रुद्र द्वारा काटे जाने का, इत्यादि)। किन्तु इस चाल का विचार, युक्तिशील, हेतु-अन्वेषी, मनुष्य के हृदय को सतोष नहीं देता। यहाँ तक कि गीता में भी “भोगैश्वर्य-गतिं प्रति क्रिया-विशेष बहुला पुष्पिता वाक्” की निंदा ही की है। इस प्रकार के अदृष्ट फल देने वाले वैदिक कर्मकांड पर अंध-विश्वास से तो, दृष्ट फल देने वाले, सुनी हुई ‘श्रुति’ को प्रत्यक्ष कर दिखाने वाले, ‘श्रुति-प्रत्यक्ष हेतवः,’ कहे को कर देने वाले, पश्चिम के वैज्ञानिक कर्मकांडियों पर उत्फुल्ल-नेत्र विश्वास करना बहुत अच्छा।

प्रणववाद में, यज्ञों का और संस्कारों का अर्थ, ‘अहम् एतत्-न’ के शब्दों में, ज्ञान, इच्छा, क्रिया के अभिप्राय से, आध्यात्मिक ही अधिकतर कर दिया है। अन्य ग्रंथों से जो ऐसी सूचना मिलती है, कि अजमेध, अश्वमेध, गामेध, नरमेध का आध्यात्मिक अर्थ, क्रमशः काम का हनन, क्रोध का हनन, अहंकार (अस्मिता) का हनन, कर्णात्मक मोह (अभिनिवेश) का हनन, और जीव-मेदबुद्धि (अविद्या) का हनन है, इस की भी चर्चा इसमें नहीं है। इन ‘मेधों’ का

अर्थ, ‘मेधा’, बुद्धि, के सम्बन्ध से, दूसरी ‘रीति’ से कर दिया है, ऐसी ऐसी बुद्धि का उदय होना, यह यह ‘मेध’ है; यह अर्थ भी आध्यात्मिक है ही। संस्कारों का विषय वैयक्तिक और सामाजिक जीवन के बहुत उपयोगी है। इस के संबंध में आधिदैविक ज्ञान के प्रचार की बहुत आवश्यकता है। सो इस ग्रंथ से पूरी नहीं होती। आधिदैविक का अर्थ, देव संबंधी और सूक्ष्मलोक-सम्बन्धी। देव का अर्थ परमात्मा की प्रकृति की अनंत सूक्ष्म शक्तियाँ भी, और तत्तच्छक्त्यभिमानी अनंत देव उपदेव आदि नामक जीव-विशेष भी। इन के विशेष व्यापारक्षेत्र, सूक्ष्मलोक। है तो सब का संबंध सब से। स्थूल सूक्ष्म कारण, भूः भुवः स्वः, अधिभूत अधिदेव अध्यात्म, सब परस्पर संबद्ध हैं। तौ भी, “वैशेष्यात् तु तद्वादः तद्वादः”। इहलोक की अपेक्षा से परलोक, सूक्ष्मलोक, भुवःलोक, स्वर्लोक आदि को, पितृलोक देवलोक आदि कहते हैं। गर्भाधान से अंत्येष्टि और श्राद्ध तक संस्कारों का मुख्य उद्देश्य यह है कि उत्तम जीव परलोक से इस लोक में, मानवकुलों में, आवै, यहाँ उन के स्थूल सूक्ष्म शरीरों का यथासंभव अच्छे से अच्छा संस्कार परिष्कार हो; उन की उत्तम शक्तियों का उपोद्बलन और विकास हो; यथाशक्ति चतुर्विध पुरुषार्थ का, उत्तम स्वार्थ और उत्तम परार्थ का, धर्म अर्थ काम मोक्ष द्वारा साधन करने का यत्न करै; और (मोक्ष और आवागमन से छुटकारा न सिद्ध होने की अवस्था में) इस लोक से परलोक को जब वापस जायँ, तो सुखतम मार्ग से जायँ और वहाँ भी सुख पावै। विविध प्रकार के यज्ञ भी इसी उद्देश्य की सिद्धि में संस्कारों की सहायता करने वाले हैं। जैसा मनु ने कहा है,

गार्भैः होमैः जातकर्म-चौड-मौर्ज्जीनिबन्धनैः,

बैजिकं गार्भिकं च एनः, द्विजानां अपमृज्यते ।

स्वाध्यायेन ब्रतैः होमैः प्रैविद्येन इज्यया सुतैः,

महायज्ञैश्च यज्ञैश्च, ब्राह्मी इयं क्रियते तेनुः ।

मातुरग्रे ऽधिजननं, द्वितीयं मौर्जिबन्धने,

तृतीयं यज्ञदीक्षायां, द्विजस्य, श्रुतिचोदनात् । (मनु०)

विविध प्रकार के संस्कारों से, स्थूल शरीर और सूक्ष्म शरीर के, बहिष्करण और अन्तःकरण के, सम्यक् करण, संस्करण, परिष्करण, शोधन, मार्जन, शिक्षण,

से; तथा विविध प्रकार के यज्ञों से, यजन से, परोपकारार्थ, समाजसेवार्थ, परिश्रम और त्याग करने से; व्यक्तियों की संस्कृति, शिष्टता, सभ्यता, सभा-योग्यता सिद्ध होती है, संपन्न निष्पन्न होती है। व्यक्तियों की संस्कृति से कुलों कुटुम्बों की और समाज की संस्कृति, उन्नति, समृद्धि, सिद्ध होती है। इस स्थान पर यह याद रखना चाहिये कि सब देशों और कालों में, सब सभ्य समाजों में, संस्कार और यज्ञ अर्थात् संस्करण और यजन होते रहे हैं। केवल 'वेद'-नामक ग्रन्थों के अक्षरों से ही, संस्कृत भाषा के शब्दों और श्लोकों से ही, सुक् आदि पात्रों से ही, अग्नि में घी डालने से ही, बहुल क्रियाविशेषों से ही, छोटी छोटी रीति रस्मों से ही, संस्कार नहीं होते। चित्त का और शरीर का सम्यक् कारण, संस्करण, परिकर्म, परिष्करण, उत्तम बनाना—यह मुख्य उद्देश्य है, जिस प्रकार से हो वही संस्कार, वही यज्ञ। जैसे एक स्थान से दूसरे स्थान को जाने के लिये बीसियों प्रकार के वाहन हैं, कोई शीघ्र, कोई मंद, कोई अल्पऽयास, कोई बह्वायास—मुख्य उद्देश्य गमन, जैसे सैकड़ों प्रकार के अन्न हैं, कोई अधिक स्वादु कोई कम, कोई अधिक पथ्य और हित कोई कम, कोई सुलभ कोई दुर्लभ—उद्देश्य सब का शरीर-तर्पण, प्राण-पोषण, जैसे सैकड़ों भाषा हैं—उद्देश्य सब का, अभिप्राय का प्रकाशन; वैसी ही कथा संस्कारों और यज्ञों की है।

जन्म संस्कारों पर, यज्ञों पर, अध्यापन, शिक्षण पर, धर्मऽअन्मान पर, व्यक्ति का और समाज का सब ऐहिक और आमुष्मिक सुख इस प्रकार से सर्वथा आश्रित अधीन है, तो संस्कारकर्त्ता, अध्यापक, याजक, ऋत्विक्, धर्माऽअन्माता, धर्मनिर्णैता, धर्मव्यवस्थापक, इष्ट और आपूर्त्त का, अर्थात् वैयक्तिक और सामाजिक जीवन के सुखसाधक, ज्ञानवर्धक, उपयोगी कृत्यों का, वृत्तारोपण वापी कूप तटाक पाठशाला चिकित्सालय राजपथ देवमंदिर आदि के निर्माण का, बताने वाला; जीवन के दुर्गम स्थलों में उचित मार्ग दिखाने वाला; सदुपदेश देने वाला, कैसी उच्चकोटि का, ब्रह्ममय, ज्ञानमय, इहलोक परलोक दोनों की व्यवस्था जानने वाला तपःशीलसम्पन्न, त्यागी जीव होना चाहिये, जिस के लिये 'ब्राह्मण' नाम अन्वर्थ हो, यह प्रत्यक्ष स्पष्ट है।

विरुद्ध इस के, किस प्रकार के मनुष्य, आज काल, इस अभागे देश में,

पुरोहित, पुजारी, शिष्यक हो रहे हैं, यह कई बेर कहा जा चुका है। 'मील' (आध-कोस) के चिन्ह के वास्ते जो पत्थर गाढ़े हुए हैं, उन को महादेव की प्रतिमा बता कर, उन की भी पूजा, माला फूल रोली और पैसे से, सीधे सादे भोले गाँव वालों से, ये पुजारी लोग कराते हैं, पैसे स्वयं लेने के वास्ते। जिस देश के याजक यजमान के बुद्धिभ्रंश की यह दशा हो, वह क्यों न दिन दिन अधिकाधिक अधोगति पावै, और पराधीनता के दुख सहै ? इन सब के उद्धार का मूलोपाय, मुख्योपाय, एकमात्रोपाय, आत्मज्ञान आत्मश्रद्धा का प्रचार है।

सर्वं परवशं दुःखं, सर्वम् आत्मवशं सुखं ;
 एतद्विद्यात् समासेन लक्षणं सुखदुःखयोः ।
 उद्धरेत् आत्मनः आत्मानं, न आत्मानम् अवसादयेत् ;
 आत्मा एव देवताः सर्वाः, सर्वम् आत्मनि अवस्थितं ।

॥ ॐ ॥

७. महा समन्वय ।

सर्व सर्वत्र सर्वदा ।

(अक्षय-तृतीया, संवत् १६८५ विक्रमीय, अर्थात् २१ अप्रैल, सन् १६२८ ईसवी, को लिखा गया)

अपना (= “आपणो” = आत्मनः) अनुभव ।

जन्मस्थान काशी मे क्वीन्स कालेजियेट् स्कूल के एट्रेंस क्लास मे, एक बालक पढ़ता था । वि० संवत् १९३७ (ई० सन् १८८०), और लक्ष्मी की आयु का बारहवों वर्ष, था । ‘ थियासोफिस्ट ’ नामक मासिक पत्र का पहिला अंक उस के हाथ पड़ा । १ अक्टूबर सन् १८७९ ई० को निकला था । नाम का अर्थ है ‘ ब्रह्मविद्याऽभ्यासी ’ । पत्र मे वेदांत की, योगसिद्धियों की, ऋषियों मुनियों सिद्धों की, संसार की विविध गति की, आध्यात्मिक आधिदैविक आधिभौतिक रहस्यों की, मानवमात्र मे परस्पर स्नेह प्रीति भ्रातृभाव सहायता की आवश्यकता की, विविध धर्मों और दर्शनो के समान तत्वों और सिद्धान्तों के अन्वेषण की उपयोगिता की, मनुष्य मे गुप्त अनुद्बुद्ध सूक्ष्म शक्तियों को योगमार्गों से उद्बुद्ध सिद्ध करने और सूक्ष्म रहस्यों के ज्ञान को प्राप्त करने की उचितता की, चर्चा थी । बारह वर्ष के बालक को बातें बहुत कम समझ पड़ी । पर पूर्व संस्कार उदित हुए, परम पदार्थ के दर्शन की वासना जागी, जिज्ञासा के अकुर निकले । संसार मे इतना दुःख क्यों है, संसार ही क्यों है, सुख दुःख, जीना मरना, ‘मैं’ ‘तुम’ ‘यह’ ‘वह’ क्या हैं, क्यों है, जागना सोना, हँसना रोना, चलना फिरना, थकना ठहरना, सुनना छुना, देखना चीखना सूँघना, खाना पीना, मलमूत्र त्यागना, लड़ना झगड़ना, मेल मुहब्बत करना, रूपरंग, आकाश पृथ्वी, सूर्य चन्द्र तारे बादल बिजली बरसात,

आग पानी, जाड़ा गर्मी, फूल फल पेड़ पत्ते, सहस्रों सहस्रों प्रकार आकार के जीव जन्तु, प्रतिक्षण सर्वत्र जो परिणाम परिवर्त हो रहा है, कोई वस्तु दो क्षण के लिये भी एक रूप से स्थिर नहीं है, यह सब 'क्या है, क्यों है, कैसे है,' परिणाम का अर्थ ही किसी भाव का अभाव होना और किसी अभाव का भाव होना, सो कैसे, परलोक कोई है या नहीं है, है तो इहलोक और परलोक में क्या भेद है, शरीरों से जीव भिन्न हैं या नहीं है, नश्वर हैं या अमर हैं, नहीं हैं तो अमर हो सकते हैं या नहीं, हो सकते हैं तो कैसे, दुःख से सब जीव कैसे छूटें, जीवों से भिन्न कोई ईश्वर है या नहीं है, उस की इच्छा पर जीवों की सत्ता असत्ता सद्गति दुर्गति आश्रित है अथवा जीव स्वतंत्र हैं—इत्यादि प्रश्नों की सतत चिन्ता, पहिले अस्पष्ट, फिर अधिक-अधिक व्यक्त रूप से, उत्पन्न हुई और बढ़ती गई। प्रत्येक जीव को, कभी न कभी, किसी न किसी जन्म में, इस चिन्ता का अनुभव करना पड़ता है। पहिले तो, दूसरी सांसारिक (अविद्या की) वासना इस शांति की (विद्या की, मोक्ष की) वासना के अंकुरों को दबा देती है, जैसे बरसाती कुश-काश अन्य बीजों को। 'यह प्रश्न न कभी उत्तीर्ण हुए, न होंगे, खाओ, पीओ, दुनिया का काम अपना देखो; हाँ, मन बहलाने को, जी चाहे तो, कभी ऐसी दो चार हवाई बातें कर लिया करो।' जैसा फ़ारसी के शायरों ने बड़े मीठे शब्दों में कहा है।

हृदीसे मुनिबो मय् गो, व राजे दह कमतर जो ;

कि कस् न कुशूद् व न कुषायद्, ब हिक्मत ई मुभम्मा रा ।

(वीणा-मधु [मध] की बात कह, रहसनि तैं जनि जूझ ;

सृष्टि-भेद कौ नहिं सक्यौ तर्कन तैं कोउ बूझ) ॥

॥ इन शेरों, श्लोकों, का गूढ़ अर्थ भी है—केवल शुष्क तर्क और न्याय के बल से, जो बाह्य इंद्रियों के प्रत्यक्ष विषयों को ही ले कर आरम्भ करते हैं, संसार के रहस्य कारण और हेतु का पता नहीं चलता। आत्मश्रद्धा, आत्मभक्ति, सर्वव्यापी मनुष्यप्रेम, जीवदया, सर्वभूतदया, महाकरुणा, परार्थचिन्ता, परोपकार, शिक्षित-हकीकरी की मदिरा पीओ, और अपने शरीर के भीतर बनी हुई, इडा-पिंगला-

अस्वारि भङ्गल रा न तू दानी, व न मन् ;
 ई हर्षि मुभम्मा न तू ख्वानी, व न मन् ;
 हस्त भङ्ग पसे पर्दः गुप्तोगूये मनो तू ;
 चँ पर्दः बियुस्तद, न तू मानी व न मन् ।

(नहिं ‘तू’ नहिं ‘मै’ जानतो, या रचना को मूल ;
 एहि अरुझी लिपि में रहे, ‘मै’ हू ‘तू’ हू भूल ;
 है पर्दा की ओट तें, ‘मै’ की ‘तू’ की [मेरी तेरी] बात ;
 ज्यों ही पर्दा उठि गयो, ‘तैं’ ‘मै’ कोउ न दिखात ।)

सब रग तार, तमूर तन, बिरह बजावत नित ;
 और न कोऊ सुनि सकै, कै साई, कै चित्त ।

रग=नस, तमूर=तानपूरा, साई=स्वामी परमात्मा, चित्त=जीवात्मा; बिरह
 इस लिए कि बिना संसार से वैराग्य के, परमात्मा से अलग होने के दुःख के,
 और फिर उस से मिल जाने की उत्कट चाह के, यह वीणा नहीं बजती ।

मा मुक्कीमानि कूये दिलदार एम ,
 रुख ब हुनिया व दीं न मी आरेम ,
 बुल्लुलानेम कि भङ्ग कड़ा व कदर ,
 ओप्तादः जुदा जि गुलज़ारेम ।

सुषुम्ना के तीन मुख्य और कोटियों सूक्ष्म नाड़ी रूप अन्य तार वाली वीणा
 बजाओ, नारद के ऐसी, तब इस अधरे में रौशनी मिलैगी । ‘तमसस्तु परे पारे’,
 ‘आदित्यवर्णं तमसः परस्तात्’, ‘नऽयमात्मा प्रवचनेन लभ्यः, न मेधया, न बहुना
 भुतेन’, ‘नऽविरतो दुश्चरितात्...प्रज्ञानेन एनं आप्नुयात्’ इत्यादि उपनिषद्वाक्यों
 का भी यही अर्थ है । जब तक शरीर मेद के पदों में जीव, अंतरात्मा, छिपा
 ढँका है, जब तक यह समझता है कि ‘मै-यह-देह-ही-हूँ’, तब तक ‘मै’ और
 ‘तुम’ और ‘वह’ इत्यादि जीव और जीव में उस को मेद जान पड़ता है । जब
 शरीरकृत मेदबुद्धि का पर्दा उठा, तब न ‘मै’ और न ‘तू’ (अलग) रहे, और
 संसार का ‘मेद’ (रहस्य) खुल गया और मिट गया ।

(वासी हम चा बाग के जहाँ प्रीतम कौ बास ;
 या दुनिया अरु दीन तें हम कौ नहि कछु भास ;
 नित लौटन की लगन मे तलफत साँस-उसाँस ।
 कोठ घोर दुर्भाग्य ने तहँ ते दियो निकास ,
 मर्जी प्रीतम की भई, नहि राख्यौ निज पास ,
 पर हमहूँ कौ धुन लगी, लौटैगे निज वास ।)

पर एक दिन ऐसा आता है जब, अपने समय से, अपने ऋतु में, यह पारमार्थिक चिता अन्य सब चिन्ताओं को दबा लेती है, खाना, पीना, दुनिया का काम, भोग विलास, ऐश इश्रत, कुछ अच्छा नहीं लगता। यह तो सब नश्वर है, अनित्य है, अंत में दुःखमय है, विष मिला हुआ मिष्टान्न है, हम को तो नित्य अनश्वर पदार्थ चाहिये—यही एक इच्छा हृदय को छा लेती है। बुद्धदेव, राज की समृद्धि को छोड़, अति प्रिय पत्नी यशोधरा और पुत्र राहुल को छोड़, इस परम सात्विक उन्माद से उन्मत्त, आधी रात को राजधानी कपिलवस्तु से बाहर चले गये, नगर के द्वार पर घूम कर, खड़े हो कर, बाँह उठा कर, उन्होंने प्रतिज्ञा की।

जननमरणयोः अदृष्टपारः न पुनः अहं कपिलगह्वरं प्रवेष्टा ।

‘जन्म मरण के रहस्य का पार देखे बिना मैं कपिलवस्तु के भीतर फिर पैर नहीं रक्खूँगा’। पार देख कर, फिर जैसा प्रारब्ध करने वचा हो, चित्त में जैसा वासना-शेष-रूपी अधिकार अवशिष्ट हो, तदनुसार, सासारिक कर्तव्य का निर्वाह करे, कथवा संन्यास ले। एक प्रकार की सूक्ष्म-रजो मिश्रित शुद्धसत्त्व प्रायरूपिणी करुणा से, धर्मसंस्थापनबुद्धि से, अपने प्रारब्ध कर्मों का निर्यात करने की इच्छा से, अन्तरात्म-परमात्म-प्रवर्तित-संसारचक्र के अनुवर्तन की अवश्यकर्तव्यता के भाव से, प्रेरित हो कर, राजगुह्य-राजविद्या-धारी प्राचीन राजर्षियों ने, (गृहस्थ) जीवन्मुक्तों ने, राम, कृष्ण, जनक, अलर्क, भीष्म, युधिष्ठिर, अर्जुन आदि ने, प्रजा-पालन, साधु-पोषण, दुष्ट-दमन का कार्य किया। अतिसूक्ष्म-उत्तम-तमो-मोह-मिश्रित शुद्ध-सत्त्व-प्राय दूसरी प्रकार की दया से प्रेरित हो कर, ‘महा (करुणा-) यान’ पर चल कर, लोकहितैषिता के, ससारि-जीव-उद्धारिणी बुद्धि के, ‘श्वेतांबर’

से आच्छन्न हो कर, (वानप्रस्थ) वसिष्ठ, व्यास, महावीर जिन, बुद्धदेव, ईसा, आदि ब्रह्मर्षियों ने, मनुष्यों की बुद्धि जगाने का कार्य, और संसार के भय से तारने वाले तोरक सात्त्विक ज्ञान का प्रचार, किया । कोई जीव, और भी थक कर, इस महाकरुणा के शुभ्र आनरण से, शुभ वासना से, भी, क्रमशः अति विरक्त हो कर, 'दिगम्बर'-वत्, (संग-) 'हीनयान' पर चल कर, (एकाकी) प्रत्येकबुद्धवत्, परम संन्यासी, परम हस, हो कर, केवल कैवल्य की, विदेहमुक्ति की, ओर झुके । ऐसी कथा महापुरुषों की, बड़ों की, पुराणों में, लोक की शिक्षा के लिये, ऐसे ही बत्सल बृद्ध लिख गये हैं । "महाकारुणिको मुनिः" "ससारिणा करुणयाऽहं पुराणगुह्यं" (भागवत) । "तद् एव चित्तसत्त्व, अनुविद्धं रजोमात्रया, धर्म ज्ञान-वैराग्य-ऐश्वर्य-उपगं भवति", (योग-भाष्य), जब चित्त के सत्त्व-अंश में, रजस् की भी कुछ मात्रा लगी रह जाती है, तब वह चित्त, धर्म, ज्ञान, वैराग्य, ऐश्वर्य के भावों और कार्यों की ओर झुकता है । जो जीव, अव्यक्त, अनिर्देश्य, अक्षर, अचित्, अचल, सर्वत्र-व्यापी कूटस्थ की उपासना करते हैं, वे भी, अपनी इन्द्रियों को वश में ला कर, सर्वत्र समबुद्धि हो कर, सर्वभूतहिते-रत होते हैं, सब जीवों का हित सम्पादन करना चाहते हैं, और इस लिये 'मेरे' (अर्थात् 'पुरुषोत्तम' के) ही पास आते हैं (गीता, अ. १२); और अन्त में, "महर्षयोऽपि ऐश्वर्यक्षयदर्शनेन निर्विण्णाः कैवल्यं प्रविशन्ति" (शांकर-शारीरक भाष्य), तथा "ब्रह्मणा सह मुक्तिः", इत्यादि । यह सब कथा, मुमुक्षा की चिन्ता के शात होने के, जीवन्मुक्ति के लाभ होने के, पीछे की है ।

भक्ति के द्वारा ज्ञान, तो ज्ञान के पीछे पुनः भक्ति का उद्रेक, पर उस नई भक्ति के रूप में कुछ भेद । ऐसे ही, योग-भाष्य में दो वैराग्य कहे हैं, एक जिज्ञासा के पहिले, दूसरा ज्ञान-प्राप्ति के पीछे । पहिली भक्ति, जैसी बच्चे की, माता पिता के लिये, सर्वथा तदधीन, विवश, दूसरी भक्ति स्वाधीन और आत्म-वश होते हुए भी, युवा की सी, उन्हीं माता पिता के लिये, उन की आज्ञाकारिता और परम आदर; अथवा, जैसी सैनिक की, महामान्य सेनापति के लिये । ऐसे ही, पहिला वैराग्य सुकुमार-चित्त, मृदु वेदी, दुखिया का, दूसरा वैराग्य, जैसे दृढ़-चित्त नाटक-कार का, तीलामय ।

व्यास-जी का मन, ब्रह्मसूत्र, महाभारत, पुराण आदि ज्ञान-सागर के निर्माण कर चुकने पर भी रस-हीन आनन्द-हीन था; नारद जी आये; उपदेश किया, 'भगवद्-भक्ति का आवाहन कीजिये, भक्ति-मय ग्रन्थ रचिये'; 'भागवत' रचा; चित्त में शांति के साथ आनन्द भरा ।

ज्ञान-रूप जिस भाग्य कह्यौ है, भक्ति-रूप तस नहिं कह्यौ ;

याही ते भगवान् आत्मा मन में नहिं संतोष गह्यौ
भक्ति-भाव भरि, ज्ञान कर्म कौ मारग एक बनावौ ;

करि उपासना-ध्यान, परात्म-महिमा को तुम गावौ ;
जब, भगवत्परात्म-शक्ति तें लोकन कौ बिस्तारा ,

भक्ति बढ़ावत, तुम दिखरावौ, तब ही पावौ पारा ।
ज्ञान पाइ, जब सब जीवन में एकहि चेतन भावै,

भक्ति बढ़े पर, प्रीति भाव करि, सब में चित्त लगावै ,
कर्म परारथ सतत-करत तब मन लगाव कौ पावै ;

असंतोष सब मिटै, सोच अकुलावनि भादि नसावै ;
यही रूप सामीप्य-मुक्ति अरु जीवन्मुक्ति कहावै ;

फिरि, क्रमशः, ब्रह्मा जब सोवै, प्रलय-मुक्ति को ल्यावै ।

जीव तो अमर है; जीवन्मुक्त होने के पीछे, जब तक 'विदेह-मुक्ति' वा ब्रह्मा के साथ मुक्ति न हो, तब तक काल-क्षेप कैसे हो ? तो अपने से कोटि-कोटि गुण बढ़े ईश्वर-तर जीव की, 'पुरुषोत्तम' की, अनुयायिता में, भक्ति-आनन्द से, ईश्वर-प्रवर्चित संसार-चक्र के अनुवर्तन में, चलाने में, क्षुद्रतम भी भाग, जो ही बनै, लेते रहने से ।

अपने मन में 'क्या, कैसे, क्यों' की चिन्ता उठने पर, दर्शन शास्त्र के ग्रंथ, संस्कृत के, अंग्रेजी के, यथाशक्ति, उपरि-उक्त लड़का, 'कालिज' में, देखता विचारता रहा । समान-शील-व्यसन मित्रों के साथ वाद विवाद संवाद भी यथाऽवसर करता रहा । पूर्वोक्त (पृ० ७९-९०) भक्ति-मार्ग और आरम्भ-वाद, कर्म-मार्ग और परिणाम-वाद, ज्ञान-मार्ग और विवर्चवाद के विविध आकार प्रकारों पर, अवांतर वादों पर, अपनी थोड़ी शक्ति के अनुसार बहुत लुण्णक्षोद करता रहा । अंततः

संवत् १९४४ (सन् १८८७ ई०) मे उस के हृदय मे इस बुद्धि का उदय हुआ कि, जिस नित्य पदार्थ की तुम को खोज है वह परमऽमीष्ट, परमऽप्रेष्ठ, परमऽश्रेष्ठ, परमऽस्थिर, परमऽनित्य, परमऽनिश्चित, परमऽवास्तव, परमऽतत्त्व, परमऽसत्य, परमऽपदार्थ 'मै', 'अहम्', ही है, इस 'मै' का, इस (अहम्, चेतना, चित्, चिति, चैतन्य, द्रष्टा, पुरुष, पुरुषोत्तम, परमेश्वर, ब्रह्म) परमात्मा का, सपूर्ण स्वरूप, (स्व-भाव, प्रकृति, मूल-प्रकृति, प्रधान-भाव), 'अहम्-एतत्-न', 'मै-यह-नहीं', यह अखण्ड (एकरस, अन्-अवरत, शाश्वत, सकृत्प्रभ, एकऽकार, निर्विशेष) बोध (भावना, धारणा, दर्शन, ख्याति, संवित्, वेदन) है; और इस स्वरूप मे ही सब शकाओं और प्रश्नों का समाधान और उत्तर निहित है । वह लड़का, प्रस्तुत लेखक ही था ।

अपने सन्तोष के लिये, और विचार को स्थिर और विशद करने के लिये, चौदह सूत्र संस्कृत मे लिख कर छपवा लिये; ये हैं,

वेदान्त-हृदय-सूत्रम् ।

१. 'अहम्-(अन्-अहम् = अहम् इतरत् = अन्यत् =) एतत्-न (अस्मि)' इति निष्क्रिय अकालं अवेशं पूर्णं शाश्वतं 'परं-ब्रह्म', 'परमात्मा' वा ।

२. 'एतत्'-समष्टि-उपाधि-उपहितः, 'एतत्-न' (अस्मि) इति 'ज्ञान'-वान्, 'अहम्' एव पुरुषः, सूत्रऽआत्मा, ईश्वरः । (त्यात् अच्छा होता यदि इस सूत्र के स्थान मे यों लिखा जाता—

एकः, केवलः, स्वस्थः, स्वरूपेऽवस्थितः, अन्तर्मुखः 'अहम्' = प्रत्यगात्मा, प्रत्यक् अचितः । अनाद्यनन्तऽसंख्य-एतत्-समष्टि-उपाधि उपादधंश्च निषेधंश्च 'अहम्' = मायाशत्रुं ब्रह्म, परम-ईश्वरः वा, उपाधि-उपाधान-दृष्ट्या सगुणं; तन्निषेधदृष्ट्या निर्गुणं । ब्रह्माडऽादिरूप-'एतद्'-व्यष्ट्युपाधि-उपहित. 'अहम्-एतत्-न' इति-भाव-वान् 'अहम्' = ईश-सूत्रऽआत्म-विराड्-आदि-आत्मकः ईश्वरः ।)

३. 'अहम्'-ऐक्य-विरोधात् 'एतत्' 'नाना', 'अणु'-रूपम् इति । 'एतत्' एव, 'अहम्-एतत्' इति निर्वचनात् (आरोपात्, कल्पनात्) सद्भाववती, 'एतत्-न (अस्मि)' इति निषेधात् (अपवादात्) असद्भावऽवलम्बिनी मदसती प्रधान-अव्यक्त-इत्यादि-अपरनाम्नी अनन्त अणु-रूपा 'मूलप्रकृतिः' ।

('निषेधात्' से विपरीतता दिखाने के लिये 'निर्वचनात्' के स्थान पर कोई दूसरा शब्द, 'उपाधानात्' 'विधानात्', 'उपादानात्', 'सेधात्', 'विषेधात्', 'अनुषेधात्', 'संकल्पात्', 'उद्भावनात्', 'सभावनात्', 'प्रतिज्ञानात्', के ऐसा होता तो अच्छा होता । 'निषेध' का प्रथित उल्टा 'विधि' है । इस से स्यात् 'विधानात्' ही सब से अच्छा होता । प्रचलित वेदांत के साकेतिक, 'विधि निषेध' के समानार्थक, बहुत अच्छे शब्द 'अध्यारोप-अपवाद' हैं । अधि-आस वा उप-आस और अप-आस भी अच्छे हैं, पर अ-प्रसिद्ध हैं ।)

४. अणुरूप 'एतत्'-व्यष्टि-उपाधि-उपहितः 'अहम्-एतत्-' इति अ- ज्ञान- (= मिथ्याभाव) वान् 'अहम्' = जीवः, 'जीवऽत्मा' वा ।

५. 'अहमा' 'एतद्' प्रत्यक्षीकरणं एव 'ज्ञानं' ।

६.—७. ततः एव 'ज्ञाता', 'ज्ञेय' च ।

(यहाँ 'इच्छा', 'एष्टा', 'इष्ट', और 'क्रिया', 'कर्त्ता' 'कर्म', की चर्चा भी होनी चाहिये ।)

८ 'अहम्-एतत्-न (अस्मि)' इति पूर्णज्ञानं (सवित्) महत्, बुद्धिः, ब्रह्मा, 'विद्या' वा ।

९. 'अहम्-एतत्' इति अंशज्ञानं (खंडितं ज्ञानं, अज्ञान, संभावनं, 'अविद्या' ।)

१०. 'एतत्-न (अस्मि)' इति नितातविरोधेऽपि 'अहमेतत्' इति अत्यंत-सरोधाद् 'अहम्-एतदोः' 'अन्योऽन्योऽध्यासः' ।

११. 'एतदः' 'अहम्'-अपरिमितत्व-विरोधेन परिमितत्वम् । परिमिते च 'एतदि', 'अहमेतद्' इति सयोगस्य, 'न—(अस्मि)' इति च वियोगस्य यौग-पद्यऽसंभवात् 'प्रवृत्ति-निवृत्ति'—'सृष्टि-संहार'—'अध्यारोप-अपवाद'—रूपस्य क्रमस्य जन्म ।

१२. क्रमः एव 'कालः ।'

१३. एकस्मिन् काले नानानाम् संभवः एव 'देशः' (ख, आकाशः) । (इस १३ वे सूत्र के स्थान में स्यात् अच्छा होता कि यह लिखा जाता, 'यौग-पद्य एव देशः' । काल का स्वरूप, नाना भावों का 'क्रम' है । देश का स्वरूप, नाना वस्तुओं का यौगपद्य, युगपत् विद्यमानता, सह-अस्तित्व है । एकस्मिन्

देशे नानानाम् संभवः, एक देश में अनेक वस्तु, भाव, रूप, आदि कालात्मक 'क्रम' से होते हैं; यथा एक काल में अनेक पदार्थ, देशात्मक यौगपद्य से होते हैं। क्रम-सम्भवः अथवा क्रम-बीजं, कालः, तथा यौगपद्य-संभवः, अथवा यौगपद्य-बीजं, देशः, ऐसा भी कह सकते हैं।)

१४. अहम्-एतत्-न (अस्मि)-इति वाक्यान्तर्गत (स्वभावांतर्गत) क्रमस्य (च यौगपद्यस्य च) 'आवश्यकत्व' एव 'माया' शक्तिः दैवीप्रकृतिः इत्यादि-बहुनामिका भगवती स्तुतिशतसहस्रऽधिष्ठातृदेवता ।

[नोट—ऊपर के लिखे सूत्रों में जो शब्द कोष्ठकों के () भीतर हैं वे श्रवण बढ़ाये हैं, इन के मूल स्वरूप में, जो सन् १८८७ में लिखा गया, नहीं थे ।]

इस प्रकार से, संस्कृत के भी असंस्कृत अपरिष्कृत टूटे फूटे शब्दों में, हृदय के प्रिय भावों के लिये मजूषा, पेटी, बना ली। विषय ऐसा सूक्ष्म है, 'मनो-वाचाम् अगोचर' है, कि कितना भी शब्दों को उलट पुलट करै, पूर्ण भाव प्रकट होता नहीं; किसी को किसी प्रकार से, किसी को किसी अन्य प्रकार से, अधिक सन्तोष होता है, इसी लिये विविध रीति से यत्न होते हैं। इन सूत्रों का हिन्दी में भावार्थ यों है।

१. 'मै-यह-नहीं (हूँ)', यह बोध (सवित्, चेतना, वेदना, भाव) ही ब्रह्म का, परमात्मा का, स्वरूप है; स्वभाव है, तत्त्व है। यही परमात्मा है।

२. 'यह' अर्थात् दृश्य, भोग्य, विषयभूत, अनन्त पदार्थों की समष्टि को, समस्त 'एतत्' पदार्थों को, ध्यान में धर कर, उन की उपाधि से उपहित हो कर 'यह-नहीं (हूँ)' (अर्थात् मै यह नहीं हूँ, मै मै ही हूँ, मै से अन्य कुछ नहीं 'हूँ', और मै से अन्य कुछ नहीं 'है', इस 'यह' में कुछ सत्ता नहीं है, 'मै' से स्वतन्त्र 'यह' 'नहीं' है, मिथ्या है, फूट है)—ऐसे भाव वाला 'मै' पदार्थ ही परम-पुरुष परम ईश्वर है। इस एतत्-समष्टि-रूप उपाधि को ओढ़ता और छोड़ता हुआ 'माया-शबल-ब्रह्म' (माया से गदला, जैसे वर्षाकाल में नदी का पानी) कहला सकता है। ओढ़ने की ओर यदि किंचित् विशेष दृष्टि की जाय तो 'सगुण'। छोड़ने की ओर, तो 'निर्गुण'।

अकेला, केवल 'अहं'-पदार्थ, एतत्-पदार्थ से प्रतीप-अचित्, (उलटे खींचा)

प्रत्यक्, 'एतत्' से मुँह फेरे हुए, स्व स्थ, स्व मे स्थित, अन्तर्मुख, 'प्रत्यगात्मा' है। और 'एतत्' के किसी विशेष ब्रह्माण्ड आदि अंश या समूह से निर्मित उपाधि को धारण किये हुए, पर साथ ही 'यह-नहीं-हूँ' ऐसा बोध रखता हुआ, अहम्, 'ईश-सूत्र-विराट्' आदि रूप वाला, व्यक्त्वात्मक, व्यष्ट्यात्मक, 'ईश्वर' है।

३. 'मै' एक है। उस के विरोध से, उस का उलटा, उस का विवर्त, होने के हेतु से, 'यह' अनेक है, नाना है, असंख्य-अणु-रूप है। 'मै' ने इस 'यह' का ध्यान किया है, 'मै यह' कह के 'यह' का उद्भावन, संभावन, आवाहन, अनुवादन, संकल्पन, विधान, उपादान, अध्यारोपण, आभासन, अध्यसन किया है, इस लिये इस 'यह' मे सत्ता का भास आया है। पर, साथ ही, 'यह-नहीं (हूँ)' ऐसा भी ध्यान कर के, निषेध, प्रतिषेध, निरसन, पर्युदसन, निवारण, खंडन, निर्मूलन, अपभावन, अपकल्पन, हान, अपवादन भी किया है, इस लिये इस 'यह' की असत्ता भी स्पष्ट है। ऐसा सदसत्, हों भी नहीं भी, मिथ्या, झूठा, 'यह' ही अनंतऽनन्त-अणु-रूप मूल-प्रकृति है, जिसी के दूसरे नाम अव्यक्त, प्रधान, इत्यादि हैं। प्रत्यगात्मा की मूल-प्रकृति, प्रधान-प्रकृति, उसी का स्व-भाव, है। क्योंकि 'मै' ही तो 'यह' का प्रतिपादन उपकल्पन करता है, अपने मे से उस को निकालता है, ध्यान मे लाता है। 'प्रकरोति सर्वं', सब कुछ करती है, इस से 'प्रकृति'। 'प्रधीयते अस्मिन् सर्वं', सब कुछ इस मे भरा पड़ा है, इस से 'प्रधान'; व्यक्त, व्यंजित नहीं, किन्तु अव्यक्त रूप से, जैसे बीज मे पेड़, इससे 'अव्यक्त', इत्यादि।

४. अनन्त असंख्य अणु-रूप एतदों 'यहों' मे से एक 'यह' की, व्यष्टिरूप शरीर की, उपाधि को पहिन कर, 'मै-यह' ऐसी भावना करता हुआ 'मै' ही 'जीव' है, 'जीवऽत्मा' है।

५. 'यह' को 'मै' जो ध्यान मे प्रत्यक्ष करता है, अपने सामने रखता है, यही 'ज्ञान' है।

६. ज्ञान के साथ साथ एक ओर ज्ञाता और एक ओर ज्ञेय का भाव उत्पन्न हो जाता है। ('मै' का 'यह' को ध्यान मे अपनाना ही 'इच्छा' है, जिस के साथ-साथ 'एष्टा' और 'इष्ट' के भाव उत्पन्न होते हैं। तथा 'मै' का 'यह' की ओर

बदना, अथवा उस को अपनी ओर खींच कर आत्मसात् करना, उस का ग्रहण करना, ओढ़ना, और फिर छोड़ना; उस से आप हटना, या उस को अपने से हटाना, यही 'क्रिया' है, जिस के साथ-साथ 'कर्ता' और 'कर्म' के भाव उत्पन्न होते हैं ।)

८. 'मै-यह-नहीं' (हूँ) ऐसा पूर्ण ज्ञान ही (जिस में समस्त, समष्टि, असंख्य 'यह' का, और उन के आविर्भाव तिरोभाव के नियमों का, वंश हो) महत्, बुद्धि, परा 'विद्या' है, जिस का पौराणिक रूपक में नाम 'ब्रह्मा' आदि कहा है, अर्थात् ब्रह्म का कथंचित् किंचित् व्यक्त भाव ।

९. 'मै-यह' ऐसा खंडज्ञान, अज्ञान, 'अविद्या' है ।

१०. 'यह-नहीं' कर के अत्यंत विरोध वियोग भी है, तथा 'मै यह' कर के नितांत संरोध संयोग भी है; इस लिये इन विरुद्ध पदार्थों में परस्पर विरुद्ध गुणों का अन्योऽन्योऽध्यास हो जाता है । 'मै' में 'यह' के गुण, और 'यह' में 'मै' के गुण, देख पड़ने लगते हैं ।

११ 'मै' अपरिमित है, आदि अत रूपी परिमिति इस में नहीं है; इस का आदि अंत किसी ने देखा नहीं; देश काल क्रिया से अनवच्छिन्न है, अतीत है, परे है । जो पदार्थ कुछ क्रिया करे, जिस में कुछ परिवर्तन हो, अदल बदल हो, वही देश और काल से परिच्छिन्न होगा; इस स्थान से इस स्थान तक, इस समय से इस समय तक । देश, काल, क्रिया, यह तीनों अन्योऽन्योऽभिधत हैं, अलग नहीं की जा सकतीं । जहाँ, जिस में, क्रिया नहीं, वहाँ देश, काल, आदि, अन्त, मेरू, मर्यादा, सीमा, हट, भी नहीं । 'मै' में ये तीनों नहीं । इस का विरोधी 'यह' सर्वथा परिमित है । और 'यह' का 'मै' से, 'मै-यह' कर के, संयोग होता है, और 'यह-नहीं' (हूँ) कर के, वियोग । इन दोनों अत्यंत विरुद्ध भावों का योगपद्य, 'मै' की अपरिमित पारमार्थिक संपूर्ण दृष्टि से तो संभवता है, पर 'यह' की परिमित, व्यावहारिक, खंड दृष्टि से नहीं बनता । इस लिये अ-योगपद्य, अर्थात् क्रम, संसार में, संसरण में, देख पड़ता है । पहिले प्रवृत्ति, तदनंतर निवृत्ति; पहिले सृष्टि, पीछे लय; जन्म, तब मरण, अध्यारोप, फिर अपवाद ।

१२. इस 'क्रम' ही का नाम 'काल' है । एक देश, एक स्थान, में अनेक

वस्तुओं, पदार्थों का सम्भव—यह क्रम से, काल से, होता है, ऐसे संभव का बीज, हेतु, कारण, मूलरूप ही काल हैं ।

१३. अनेकों का, 'नाना' का, एक साथ, एक काल में संभव, सहास्तित्व, यौगपद्य ही 'देश', ख, आकाश है ।

१४. 'मैं-यह-नहीं-(हूँ)' इस स्व-भाव के अंतर्गत जो क्रम की, प्रवृत्ति-निवृत्ति, सृष्टि-लय, रूपी संसरण की, ससार की, 'आवश्यकता' है, 'अवश्यं-भाषिता' है, तथा असंख्य वस्तुओं, पदार्थों, सर्वदा वर्तमान अणुओं, के यौगपद्य की आवश्यकता, अनिवार्यता, निश्चितता, नियति, है, यही 'माया', शक्ति, दैवीप्रकृति आदि बहुनाम वाली भगवती, सहस्रो स्तुतियों और उपासनाओं की इष्ट देवता है ।

अर्थसिद्धि ।

जिन सज्जनों ने पहिले कही हुई 'प्रणव की पुरानी कहानी' के पूर्वांश को (पृ० २७५-२८२) पढ़ लिया है, उन को सूचना मिल गई होगी कि मैं 'अह-एतत्' की भावना को किस मार्ग से पहुंचा । आरंभवाद से चल कर परित्यागवाद; उस से चल कर विवर्तवाद, आभासवाद, अध्यात्मवाद । पर, वेदांत के उपलब्ध ग्रंथों से, एक अंतिम शंका दूर नहीं हुई, कि क्रियाऽतीत ब्रह्म और क्रियामय माया का क्या संबंध, क्यों, कैसे । रज्जु-सर्प, शुक्तिका-रजत, जपा-कुसुम, नदी-तीर, चंद्र-द्वय, मरु-मरीचिका, स्वप्न-नगर इत्यादि उपमाओं से संतोष नहीं हुआ । क्यों, कहाँ से, कैसे ? मिथ्या भी, भ्रूठ भी, सपना भी, सही, माना । पर क्यों, कहाँ से, कैसे ? ब्रह्मसूत्र में कहा, "लोकवत्तु लीलाकैवल्यम्"; यह सब संसार परमेश्वर की केवल जाग्रत्-लीला और फिर सुषुप्त-कैवल्य मात्र है; पर भागवत में पुनः पुनः (११वें स्कंध में, कृष्ण-उद्धव-संवाद में विशेषतः) शंका उठाई है,

ब्रह्मन्, कथं भगवत्तस्मिन्मात्रस्य भविकारिणः ,
लीलया चापि युज्येरन् निर्गुणस्य गुणाः क्रियाः ?
क्रीडार्यां दृष्टमोऽर्भस्य, कामाः चिक्रीद्विषा अन्यतः ;

१ पृ० ९२-९७ पर 'दर्शनो का समन्वय' भी देखिये ।

स्वतः तृप्तस्य च कथं, निवृत्तस्य तथाऽन्यतः ? (३-७-२२)

अकर्तुः कर्मबन्धोऽयं पुरुषस्य यदाश्रयः ,

गुणेषु सत्सु प्रकृतेः कैवल्यं तेषु भूतः कथं ?

आत्मा अव्ययो अगुणः शुद्धः स्वयं-जोतिः अनावृतः ,

अग्निवद्, वायुवद्, अचिद् देहः; कस्य इह संसृतिः ? (११-२४-११)

ब्रह्मन् ! ब्रह्मणि अनिर्देश्ये निर्गुणे गुण-वृत्तयः ।

कथं चरन्ति श्रुतयः, साक्षात् सद्-भूतः परे ? (१०-४७-१)

देशतः कालतः योऽसौ भवस्थितः, स्वतोऽन्यतः,

अविप्लुतऽवबोधऽआत्मा, सः युज्येतऽजगत् कथम् ?

भगवान् एकः एव एषः, सर्व-क्षेत्रेषु अवस्थितः,

अशुण्य दुर्भगत्वं वा, क्लेशो वा कर्मभिः कृतः ? (भागवत)

जो आत्मकाम है, निर्विकार है, परिपूर्ण है, नित्यतृप्त है, 'अन्यत्' से, 'आत्मेतर' से, निवृत्त है, उस को, बच्चों के ऐसी, अन्य वस्तुओं की, स्त्रिलीनो की, अपेक्षा रखने वाली, दूसरों का, खेलावने वालों का, भरोसा करने वाली, आसरा देखने वाली, लीला क्रीड़ा की भी इच्छा क्यों ? जो निष्क्रिय अ-कर्ता है, उस का कर्मों से बन्धन कैसे ? जिस की प्रकृति में ही तीन गुण सदा कार्य कर रहे हैं, उस को कैवल्य, नैर्गुण्य, कैसे ? चित् चेतन, अग्निवत् आत्मा का, अचित्, जड़, काष्ठवत् देह से, संबंध कैसे ? और ससरण किस का, आत्मा का वा देह का ? श्रुतियों का, वेदों का, सम्बन्ध तो त्रिगुणों से ही है, "त्रैगुण्य-विषयाः वेदाः;" निर्गुण का वर्णन वे कैसे करते हैं, "परिपूर्णस्य का स्पृहा ?" "यद् अपरिणामि तद् अकारणम्, यद् अकारणम् तद् अपरिणामि ।" जिस में परिणाम नहीं वही अकारण है, स्वयम्भू, स्वयंसिद्ध, स्वाधीन, स्वस्थ, स्वतन्त्र, है । जिस का कोई कारण कर्ता कारक नहीं, वही अपरिणामी है । जो परिणामी, परिवर्त्ता, बदलने वाला नहीं, उस का कोई उत्पादक कारक प्रेरक हेतु आदि नहीं हो सकता, न वह स्वयं किसी अन्य का कारण वा उत्पादक आदि हो सकता है । क्यों कि दोनों रीति से परिणाम सिद्ध हो जायगा । कठिनता यह है कि "चित्शक्तिः अपरिणामिनी" (योगसूत्र), और "परिवर्त्तिनि संसारे मृतः को वा न जाते";

दोनो का संबंध कैसे बने ? दूसरे शब्दों में—निराकार साकार का संबंध क्यों और कैसे ? साकार में ही क्रिया, निराकार में क्रिया नहीं । आकार का अर्थ ही परिमिति, परिच्छिन्नता, आद्यंतवत्ता; निराकार में आदि अन्त नहीं; दोनो का सम्बन्ध कैसे बने ?^१

विष्णु पुराण में भी यही पूछा है, निर्गुण पदार्थ, सगुण की सृष्टि कैसे और क्यों करता है ?

निर्गुणस्य ऽप्रमेयस्य शुद्धस्य अपि अमलऽात्मनः,
कथं सर्गादिकर्तृत्वं ब्रह्मणः ऽभ्युपगम्यते ?

उत्तर क्या दिया ?

शक्तयः सर्वभावानां भवित्यज्ञानगोचराः
यतः, ऽतः ब्रह्मणः तास्तु सर्गाद्याः भावशक्तयः
भवन्ति, तपतां श्रेष्ठ !, पावकस्य यथा उष्णता ।

ब्रह्म की शक्तियां अचित्य हैं जैसे आग में गर्मी । भागवत में भी यों ही काम चलता किया है,

सा इयं भगवतो माया, यन्नयेन विरुध्यते ।

यह भगवान् की माया है, जो सब नय के, न्याय के, तर्क के, विरुद्ध ही चलती है ।

१—चैतन्य सम्प्रदाय के जीव गोस्वामी के बनाये 'षट्-संदर्भ' नाम के ग्रन्थ के 'परमात्म-संदर्भ' में "स्वतः तृप्तस्य च कथं निवृत्तस्य तथा आत्मनः" में, 'तथा' के स्थान में 'सदा' लिखा है । इस 'सदा' शब्द से, प्रश्न रूपी श्लोक के शब्दों से ही, छिपा हुआ उत्तर भी इंगित सूचित हो जाता है; यथा, 'सदा अन्यतः, आत्मनो इतरतः अन्यस्माद् 'एतद्'—रूपात्, निवृत्तस्य; 'अहं-एतत् (आत्मनो अन्यत् किंचिद् अपि)—न', इति सदा-तन-रूपस्य, शाश्वत-रूपस्य । यह अर्थ, आगे चल कर, अधिक स्पष्ट होगा । मुझे भी, 'अहं-एतन्-न' का, हृदय के भीतर, स्वप्न में, उपदेश मिल जाने के पीछे, इतिहास-पुराणों में, इस अंतिम गूढ़तम प्रश्न का उत्तर, स्थान स्थान में साधारण सरीखे शब्दों में छिपाया हुआ, देख पड़ने लगा ।

नारायणसहिता मे भी कह दिया,

सृष्ट्यादिकं हरिः, नैव प्रयोजनं अपेक्ष्य तु,

कुरुते केवलानंदाद्, यथा मत्तस्य नर्तनम् ।

पूर्णानंदस्य तस्य इह प्रयोजनमतिः कुतः ?

मुक्ताः अपि आसक्तमाः स्युः, किमु तस्यऽखिलात्मनः ?

‘जैसे उन्मत्त का, पागल का, मदिरामत्त का, नाचना-गाना, वैसे अखिलात्मा की यह सब चक्कर खाती, भ्रमती, प्रत्यक्ष नाचती, हुई सृष्टि; जब साधारण जीवन्मुक्त जीव आसक्तम कृत-कृत्य निष्काम हो जाते हैं, तब अखिलात्मा परमात्मा का क्या कहना है ?’ पर यदि यही कह के संतोष करना था, तो दर्शनो और वादों और तर्कों वितर्कों की छान बीन करने का महा आयास प्रयास क्यों किया ? वही बात, ‘मदिरा और सितार’ की, ‘खाओ, पीओ, चैन करो’ की, अच्छी थी ? शंकराचार्य के शारीरिक भाष्य में, उक्त लीला विषयक सूत्र के भाष्य में, इस उन्मादवाद का प्रत्याख्यान भी किया है ।

अनुगीता (अ० ३४-३५) में भी ऐसी शंका उठा कर, गोल ही उचार दे दिया है ।

प्रश्न—अतःपरन्तु यद् गुह्यं. तद् भवान् वक्तुमर्हसि ;

सत्त्वक्षेत्रज्ञयोः चापि संबंधः केन हेतुना ?

उत्तर—विषयो विषयित्वं च संबंधोऽयं इह उच्यते ।

विषयी पुरुषः नित्यः सत्त्वं च विषयः स्मृतः ;

अनित्यं द्वंद्वसंयुक्तं सत्त्वं आहुर्मनीषिणः ;

निर्द्वन्द्वः निष्कलः नित्यः क्षेत्रज्ञः निर्गुणात्मकः ;

सर्वैरपि गुणैर्विद्वान् व्यतिषक्तः न लिप्यते ;

जलबिंदुः यथा लोलः पद्मिनीपत्रसंस्थितः ।

‘क्षेत्रज्ञ, पुरुष, निष्क्रिय का, (क्षेत्र रूपी) सत्त्व, प्रकृति, सक्रिय से संबंध क्यों ? विषय विषयी का यह संबंध है; विषय के गुणों से व्यतिषक्त हो कर भी विषयी लिप्त नहीं होता ; जैसे कमल का पत्ता पानी से’ । पर इस से तो कुछ

संतोष नहीं होता । विषय आया ही कहां से ? क्या विषयी से स्वतन्त्र अन्य पदार्थ है ? तो परिणाम-वाद के भगड़े उठते हैं । और यदि पृथक् स्वाधीन पदार्थ हो भी, तो विषयी को क्या शरज पड़ी थी कि उस से व्यतिषक्त हो ?

बौद्ध ग्रन्थों में भी सक्रिय-निष्क्रिय के संबंध की चर्चा उठाई है । यह भी उन ग्रन्थों से जान पड़ता है कि बुद्धदेव कभी तो, “गुरोस्तु मौनं व्याख्यानं” न्याय से, उचार ही नहीं देते थे, चुप रह जाते थे, कभी यह कह देते थे कि यह प्रश्न अनुपयोगी है, इस विषय की छान बीन से कोई उपयोग नहीं, हमारे काम का नहीं । स्यात् प्रष्टा को अ-परिपक्व-कशाय, मृदु जिज्ञासु, केवल कुतूहली, अनधिकारी समझ कर ऐसा करते हों; नहीं तो, उन्होंने स्वयं जो वह वृहत् प्रतिज्ञा की, कि जनन-मरण का पार देखेंगे ही, संसार के अंतिम मर्म-रहस्य को जानेंगे ही, वह क्यों की, वह कौन ‘काम की बात’ थी ? शांतिदेव कृत बोधिचर्यावतार नामक ग्रन्थ के, सक्रिय-निष्क्रिय की शंका के विषय के, कुछ श्लोक ये हैं ।

नित्यो हि अचेतनः चडात्मा व्योमवत् स्फुटं अक्रियः ;

प्रत्ययांतरसंगेऽपि निर्निवारस्य का क्रिया ?

यः पूर्ववत् क्रियाकाले, क्रियायाः तंन कि कृतम् ?

तस्य क्रिया इति सम्बन्धे कतरत् तन्निबन्धनम् ?

करोति अलिच्छन् ईशब्देत्, पराश्रितः प्रसज्यते ;

इच्छन् अपि, इच्छाऽश्रितः स्यात्; कुर्वतः कुतः ईशता ?

‘व्योम, आकाश, शून्य, पोल, के ऐसा निर्मल, निराकार, निर्विकार, नित्य (चेतन हो भी तो) अचेतन (के ऐसा) अवश्य स्पष्ट ही अक्रिय, क्रिया-हीन हैं । यदि उस से भिन्न कोई प्रत्यय, हेतु, कारण, उस का प्रेरक हो भी तो निर्विकार की क्या क्रिया हो सकती है ? जो क्रिया के काल में भी, क्रिया करते समय भी, जैसा पहिले था ठीक वैसा ही ‘निर्विकार’ बना रहता है, तो उस ने क्रिया का कौन अंश किया, किया ही क्या ? ‘उस की क्रिया’, यह जो (षष्ठी से) कर्त्ता और कर्म का संबंध दिखाया जाता है; उस संबंध का क्या स्वरूप है ? दोनों का परस्पर बंधन, संबन्ध, निर्वन्धन, क्या है ? यदि अपनी इच्छा से कुछ करता है, तो निर्विकार नहीं; इच्छा रूपी विकार उस में आया, और

इच्छा के अधीन हुआ; यदि बिना इच्छा के करता है, तो दूसरे के बलात्कार से करता है, ईश नहीं है, पराधीन है । इत्यादि ।

पर यहाँ तो काम की और बेकाम की बात की चर्चा नहीं । काम की बात तो साधारणतः ‘खाओ, पीयो’, हो ही गई । बुद्धदेव की महाकरुणा, महाऽभिनिष्क्रमण, महातपस्या, महाबोधि, महापरिनिर्वाण का फल कुछ और भी होना चाहिये; और है । जैसा योगवासिष्ठ ने वसिष्ठ ने राम से कहा है, यदि प्रष्टा का, जिज्ञासु का, शुश्रूषु का, ‘अतिप्रश्नो’ के भी उचित उत्तर से, संतोष न हुआ, तो मुनियों का जन्म ही व्यर्थ हो जायगा । जिसी बात में किसी का प्राण, मन, अटक जाय, वही उस के लिये सब से भारी ‘काम की बात’ हो गई, चाहे दूसरों को नितान्त व्यर्थ ही जान पड़ती हो । बच्चे का प्राण मिट्टी के खिलौने में बसा है, गणितज्ञ का किसी गूढ़तम गणित के प्रश्न के गुणन और उत्तरण में धँसा है ।

सकल-लोक-चमत्कृति-कारिणः

ऽपि अभिमत यदि, राघवचेतसः,

फलति नो तद् इमे वयं एव हि,

स्फुटतरं, मुनयः हतबुद्धयः । (यो वा.)

और प्रतिज्ञा की है,

विवेकवैराग्यवतो बोधः एव महोदयः ।

जिस को विवेक और वैराग्य और दृढ खोज होगी उस को संतोष कारक बोध मिलेगा ही । “मनोरथाना अगतिः न विद्यते ।”

संसार के अंतिम रहस्य के, अह-अनहं, आत्मा-अनात्मा, चेतन-जड़ के जान लेने की यह चिन्ता ऐसी है, कि जब एक बेर मन में घुस जाती है, तो फिर चैन नहीं लेने देती; थोड़ी थोड़ी देर के लिये दबा दी जाय, पर जान नहीं छोड़ती, फिर फिर आती और ज़ोर करती है । सब काल, सब देश, सब मानव जातियों में, अपना प्रभाव दिखाती रही है । जितने धर्म, मज़हब, ‘रिलिजन’, छोटे, मोटे, भले, बुरे, संस्कृत, असंस्कृत, तामस, राजस, सात्त्विक, पैदा हुए हैं, या होंगे, जितने मार्ग, जितनी उपासना, जितने दर्शन, बने, बन रहे हैं, या बनेंगे—सब इसी मूल चिन्ता के विशेष विशेष प्रकारों के, शाखा प्रशाखाओं के, मृत्यु के भय और अमर होने की इच्छा के, फल हैं ।

जब तक दुःख है, जब तक मृत्यु है, जब तक मनुष्य को दोनों का भय है, तब तक यह चिन्ता, और उस के कार्यरूप, कर्मकांड, ज्ञानकाण्ड, और भक्तिकांड (वा उपासनाकांड) तरह तरह के भी हैं । जब वह भय मिट जायगा, तब चिन्ता भी उसी के साथ साथ कट जायगी, धर्म-मज्जहन्-रिलिजन का भी वेदान्त में अंत हो जायगा; “बुधस्य आत्मनि देवता ।” भारतवर्ष में, वैदिक धर्मावलम्बियों ने, संस्कृत भाषा में, दार्शनिक दृष्टि से, आरंभवाद परिणामवाद से विवर्त्तवाद तक, द्वैतवाद से अद्वैत के प्रकारों तक, विशिष्टाद्वैत से शुद्धाद्वैत तक, विचार को पहुँचाया । पश्चिम के देशों में, ईसाई आदि धर्मावलम्बियों ने अन्य भाषाओं में, ‘फिलासोफी’ के शब्दों में, ‘क्रियेशन’, ‘ट्रान्सफार्मेशन’, ‘अन्कांशस् विल् ऐंड इमाजिनेशन’, (वा ‘आइडियेशन’) के नाम से, अथवा, ‘रिलिजन’ और ‘थियोलोजी’ के शब्दों में, ‘थीज्म’, ‘पैन्थीज्म’, ‘मोनिज्म’ के नाम से, इन्हीं वादों के आस पास के आशय कहे । बीच के देशों में, इस्लाम-धर्मावलम्बियों ने, अरबी फ़ारसी में, ‘ईजादिया’, ‘शुहूदिया’ (या ‘दहिया’), ‘बुजूदिया’ आदि के नाम से, प्रायः वही भाव दिखाये । बहुत दूर तक विचार को लाये, बहुत रास्ता साफ किया, मार्ग शोधा । एक वही अन्तिम गोंठ, निष्क्रिय सक्रिय के समन्वय की, सुलभाने को बाक़ी रह जाती है ।

नऽसत्तः विद्यते भावः, नऽभावः विद्यते सत्तः । (गी०)

पर क्रिया का होना ही, सोये आदमी का जागना ही, पलक भाजना ही, स्वप्न देखना ही, संकल्पन करना ही, तो सत् का असत्, असत् का सत्, भाव का अभाव, अभाव का भाव, होना है । इस को समझाइये ।

जब यह ठीक समझ में आ जाय, कि ‘मैं’ ही निष्क्रिय भी, सक्रिय भी, तभी अपनी अमरता और स्वतंत्रता सिद्ध हो, तभी दुःख का, मृत्यु का, अपने से अन्य किसी दूसरे प्रभुताशाली प्रभु का, जीव को-सुख दुःख दे सकने वाले की ईशता का, हुक्म का, अपनी पराधीनता परवशता का, भय छूटै, तब धर्म-मज्जहन् की आवश्यकता न रहै ; तब प्राचीन श्लोक-चरितार्थ हों,

सर्व परवशं दुःखं, सर्व आत्मवशं सुखं ,

एतद् विद्यात् समासेन, लक्षणं सुखदुःखयोः । (मनु)

निस्त्रैगुण्ये पथि विचरतः को विधिः को निषेधः । (वेदांतस्तोत्र)

सर्वधर्मान् परित्यज्य माम् (अहमम्) एकं शरणं ब्रज ;

अहं त्वां सर्वपापेभ्यः मोक्षयिष्यामि (प्यति), मा शुचः । (गी०)

सोऽहं ब्रह्म, तत् त्वम् (अपि) असि । (उप०)

यः तु मूढतमः लोके, यश्च बुद्धेः परं गतः ,

उभौ तौ सुखं पृथेके, क्लिश्यति अतरितः जनः । (भागवत)

परवशता दुःख, आत्म-वशता सुख—बस इतना ही निचोड़ लक्षण दुःख और सुख का जानो । पर, जिस को यह पराधीनता और स्वाधीनता की चिंता उठी ही नहीं, जो दुनिया में मस्त है, वह भी सुखी, एक चाल से । जो चिंता को पार कर गया, वह भी सुखी, दूसरी चाल से । बीच वाला जीव, चिंता में पड़ा हुआ, दुःखी । चिंता के पार पहुँचा जीव भी, जीवन्मुक्त भी, चिंता वालों की चिंता से, करुणारूपी अंतिम उत्तम तमस् से, चितित और दुःखी । “संसारिणां करुणया” । पर वह भीतर से, दृढ़ निश्चय से, जानता है, कि बीच वाले भी, आगे-पीछे, जल्दी-देरी, पार पहुँचेंगे ही, क्योंकि सभी तो उसी एक ही परमात्मा के अश है, अग हैं, तद्रूप है । जो त्रिगुणों के तत्त्व को समझ गया है, अतः उन के पार पहुँच गया है, उस को अब दूसरों के कहे विधि-निषेध की आवश्यकता नहीं ।

नहि गतिः अधिका ऽस्ति कस्यचित् ,

सकृद् उपदशयति इह तुल्यताम् । (महाभारत, शांति०)

सर्वे एव समाः; सर्वे एव अनन्ताः । (उप०)

त्रिगुणत्वात् कर्तुः श्रद्धया कर्मगतयः

पृथग्विधाः सर्वाः एव सर्वस्य तारतम्येन

भवन्ति । (भागवत, ५-२६-२)

कोई भी जीव किसी दूसरे जीव से, इस समय का अनीश्वर जीव भी इस समय के ईश्वर जीव से भी, तत्त्वतः, वस्तुतः, अंततः, सुख दुःख की संपूर्ण मात्रा में, भूत, भविष्य, वर्तमान काल के अनुभवों का जोड़, मीजान, निकालने पर, कम नहीं निकलेगा । किस की गति किसी से, परमार्थतः, अंततः, अधिक नहीं

है। सब बराबर है, सब अनंत है; प्रत्येक जीव में तीनों गुण हैं, और तीनों के अनुसार त्रिविध श्रद्धा, इच्छा, प्रत्येक जीव को, पारी पारी से, होती रहती है, इस लिये सभी जीव, सब प्रकार के कर्म, आगे पीछे, करते हैं, और तत्तद्गति भोगते हैं। भर्तृ-हरि ने भी कहा है, “अन्योऽन्यभावः समः”, विषय विषयी के सम्बन्ध का सुख-दुःख, जो इन्द्र को है, वही शूकर को है। इस हेतु से, ज्ञानी कारुणिक जीवन्मुक्त अधिकारी ईश्वर जीव जो है, वे, बद्ध ससरमाण अज्ञानी जीवों के लिये चितित हो कर भी, भीतर से, हृदय से, शांत ही रहते हैं। वे निश्चय से जानते हैं, कि जीव-आत्मा स्वयं ही बद्ध होता है, स्वयं ही राग-द्वेष पुण्य-पाप करता है, स्वयं ही फलरूप सुख-दुःख भोगता है, स्वयं ही मुक्त होता है, तथा अनन्त कालचक्र और अपार आकाशगोल में पारी-पारी से, सभी जीव सब प्रकार के सुख-दुःख भोग लेते हैं। और भी, साधारण दृष्टि से भी, सभी मनुष्यों को, तीव्र दुःख और थकावट के समय में, वह ज्ञान, थोड़ा बहुत हो ही जाता है, जो जीवन्मुक्त को होता है, “ब्रह्म मर्त्यं, जगत् मिथ्या, जीवः ब्रह्म एव, नऽपरः”; परमात्मा की व्यापकता के कारण, जीव के भीतर, चाहे अस्पष्ट रूप से ही, यह बोध उदय होता है; यहूदियों के प्रसिद्ध राजा, सुलैमान बादशाह ने भी कहा, “आल/इज़ वैनिटी आव वैनिटीज”, ‘यह सब मिथ्या है’; भारत में, अनपढ़ स्त्री पुरुष को भी, दुःख और नैराश्य के समय यही भाव भीतर से, उठता है, और कहते हैं, ‘दुनिया भूठी है, सब माया है’।

जीवन्मुक्त, शंका मुक्त, निस्त्रैगुण्य ज्ञानी को, विधि-निषेध की, धर्म-मजहब की, आवश्यकता नहीं—इस का यह अर्थ नहीं कि वह दुष्टाचरण भी मनमाना करे और तदुचित दंड न पावे। नहीं। अर्थ इतना ही है कि अब स्वयं उस के भीतर, (योगसूत्रोक्त) ‘धर्ममेघ’, धर्मान् मेहति, वर्षति, धर्म बताने वाला, उचितानुचित कर्म का विवेक कराने वाला, ज्ञान उदित हो गया है। वह स्वयं अंतरात्मा की प्रेरणा से, अपने मन से, बिना किसी दूसरे कानून-क्रायदा पोथीपत्रा शास्त्रादि की अपेक्षा के, धर्म का निर्णय और धर्म का आचरण करता है, और जिस शरीर से आचरण करता है उस से उस आचरण का फल भोगता है। यदि उस

से कोई दुराचरण बन जाय, तो उस का दुष्ट फल भी, दुःख-रूप, वह प्रपन्न और प्रसन्न भाव से, सिर झुका कर भोगेगा । वसिष्ठ ने राम से कहा कि ज्ञान के उदय हो जाने के पीछे, "पित्र, लल, भु च्च, यथेच्छ आश्व राजन् !" । पीयो, खाओ, खेलो, जैसे चाहो उठो बैठो । इस का अर्थ यह 'नहीं है कि जो मन में आवे, करो, तुम को सुख ही होगा । इस का अर्थ इतना ही है कि, जैसे माता पिता लड़के को पाल-पोस लिखा-पढ़ा कर बालिग कर देते हैं, और उस से कहते हैं कि, प्रिय पुत्र !, अब तुम अपने पैरों पर खड़े हो गये, अब हमारी जिम्मेदारी, पर्यनुयोज्यता, उत्तरदायिता, छूटी, अब तुम भला बुरा स्वयं पहिचान सकते हो, तुम्हारी आँख खुल गई, जान गये हो कि भले काम का फल भला, बुरे का बुरा; अब तुम स्वयं सोच विचार कर के, जैसा उचित समझो वैसा करो । परमात्मज्ञान के लाभ होने पर यही 'समावर्त्तन कर्म', अधिक उत्कृष्ट और गभीर रूप से दुहराया जाता है—ऐसा समझना चाहिये । साधारण समावर्त्तन कर्म में तो विद्यार्थी का स्थूल शरीर और बहिर्मुख मन, मनोमय कोष, परिपक्वता को, यौवन, प्रौढ़ि, सवयस्कता, बुलुगियत को, प्राप्त होता है; इस आत्मलाभरूपी पुनर्जन्म में, ("तृतीय यज्ञदीक्षाया"), आत्मज्ञान दीक्षा में, सूक्ष्म शरीर, अन्तर्मुख बुद्धि, विज्ञान-मय कोष, यथाकथञ्चित् यौवन को प्राप्त होता है, और जीव, जीवन्मुक्त हो कर, विविध प्रकार के (प्रकृतिलय, सालोक्य, आदि) मुक्तों के 'महा गार्हस्थ्य' में प्रवेश करता है, और योग्यता और वासनाशेष आदि के अनुसार, 'अधिकार' की 'वृत्ति' करता है । ऐसा पुराण-ऋषिओं और महापुरुषों के उपदेश से जान पड़ता है । पर यह स्वप्न में भी नहीं समझना चाहिये कि ज्ञान मिल गया, ज्ञानी हो गये, अब जो चाहे सो उच्छृङ्खल आचरण करे, कोई दण्ड देने वाला नहीं है । बड़े बड़े से बड़ी बड़ी चूक हो जाती है । देवों को, ऋषियों को, शाप पा कर, अवतार आदि लेना, प्रायश्चित्त करना, विविध प्रकार के दुःख भोगना, पड़ता है । "ईश्वरैः अपि भोक्तव्यं कृतं कर्म शुभऽशुभम्" । "प्रारब्ध-कर्मणां भोगादेव क्षयः" । विष्णु को तिर्यक् और मनुष्य योनि में, और उन के पार्षदों को दैत्य राजस आदि योनि में, जन्म लेना पड़ा, और ऋषियों को दैत्य राजस आदिकों का भक्ष्य बनना पड़ा, इत्यादि । इस लिये यही जानना

चाहिये कि जिन्होंने ज्ञान का अभिमान किया उन्होंने सच्चा ज्ञान नहीं पाया, सच्चे 'अहं' को, परमात्मा को, नहीं पाया, 'अहंकार' ही को पाया, और अभी उन को बहुत भटकना, भोगना, दड पाना बाकी है। माया देवी की शक्ति अनंत, अपार, अथाह, अदम्य, असह्य, अवार्य, अजेय है; ज्ञानियों को भी पकड़ के मोह कूप में फेक भोंक देती है, यद्यपि पीछे फिर दया कर के निकालती भी अवश्य है; क्योंकि अविद्या है तो विद्या भी है। इस लिये सदा उस परमात्मा जगदात्मा की जगद्धात्री शक्ति के आगे हृदय से प्रणत ही रहना चाहिये; जो परमात्मा की शरण पकड़ते हैं, वे ही उसकी माया के पार लगते हैं।

ज्ञानिनां अपि चेतांसि, देवी भगवती हि सा,
बलाद् आक्षिप्य, मोहाय, महामाया प्रयच्छति । (दुर्गा-सप्तशती)
देवी हि एषा गुणमयी मम माया दुरत्यया;
मां एव ये प्रपद्यन्ते मायां एतां तरन्ति ते । (गीता)
विश्वामित्र-पराशर-प्रभृतयः, वात्सङ्गु-पर्णऽशनाः,
तेऽपि स्त्रीमुखपंकजं सुललितं दृष्ट्वा एव मोहं गताः;
शाल्यन्नं दधिदुग्धगोघृतयुतं ये भुञ्जते मानवाः,
तेषां इन्द्रियनिग्रहः यदि भवेद् विध्यः तरेत् सागरं । (भर्तृहरि)
कामं चेद् अजयन् केचित्, तेऽपि क्रोधवशं गताः; (भागवत)
(इभौ जित्वा तु, लोभेन, मोहेन ऽथ, मदेन वा,
मत्सरेण ऽथ वा आवृत्य, विक्षिप्य, विनिपातिताः,
कामक्रोधौ उभौ देव्याः एवऽकारौ सदात्मनौ ।
सा एव गौरी च काली च, तद्-ध्वऽपि भवः हरः;
सा एव उमा एव अपि चण्डी च, सः ऽपि रुद्रः शिवः तथा;
सा एव दुर्गा ऽन्नपूर्णा सा, कलाः तम्याः मदऽदयः ।
शिवं अपि तांडवनृत्ये, ज्यातिश्चक्रे, अमे महत्त्रि,
देवी सा विनियुक्ते; किं पुनः अन्ये पृथग्जीवाः ।)

न भयम् आत्मा प्रवचनेन लभ्यः, न मेधया, न बहुना श्रुतेन;
यम् एव एषः वृणुते, तेन लभ्यः; तस्य एषः आत्मा विवृणुते तनूँ स्वां (उप०)

अस्तु । यह जो अतिम सर्वविरोधसारभूत महाविरोध, अपरिमित-परिमित का, अनंत सान्त का, नित्य-अनित्य का, व्यापक-अव्यापक का, अपरिणामी-परिणामी का, निराकार-साकार का, निर्गुण-सगुण का, एक-अनेक का, चेतन-जड़ का, निष्क्रिय-सक्रिय का, विषयी-विषय का, पुरुष-प्रकृति का, मैं-यह का, है, इन दोनों के बीच में जो तात्त्विक वास्तविक संबंध 'न'-कार का है, उस की भावना करने से, इस 'न' को इन दोनों के साथ लगा देने से, जो महामन्त्र, महावाक्य, देख पड़ने लगता है, उस से, इस महाविरोध की महाशान्ति, इन द्वन्द्वों का महा-समन्वय, मिट्ट हो जाता है । इस का दिग्दर्शन पहिले किया गया है । 'मैं-यह-नहीं (हूँ)'—इस सम्पूर्ण पारमार्थिक दृष्टि में निष्क्रियता है; यह देश, काल, क्रिया, से अतीत है, परे है, पर देश, काल, क्रिया, सब इस के भीतर हैं । "सर्व सर्वत्र सर्वदा ।" 'मैं' है, इस में कोई विवाद हो नहीं सकता; किसी को यह सदेह नहीं होता कि मैं हूँ या नहीं हूँ,

नहि कश्चित् संदिग्धेऽहं वा नऽहं वा इति । (भामती)

इन्द्रियों अपने अपने विषय की वस्तुओं की प्रमाण हैं । पर इन्द्रियों का प्रमाण क्या है ? "यानि इन्द्रियाणि प्रत्यक्षसाधनानि तानि स्वयम् एवऽप्रत्यक्षाणि ।" (चरक०)। जिन इन्द्रियों से प्रमाणऽात्मक प्रत्यक्ष होता है वे स्वयं अप्रत्यक्ष हैं। किसी आँख ने अपने को नहीं देखा । किसी कान ने अपने को नहीं सुना । किसी नाक, जीभ, हाथ ने अपने को नहीं सूँघा, चीखा, छूआ । यह जो वस्तु मेरे सामने है, इस को 'मैं' कान से, हाथ से, आँख से, जीभ से, नाक से, सुनता हूँ, छूता हूँ, देखता हूँ, चीखता हूँ, सूँघता हूँ । ये मेरी पाँच इन्द्रियाँ इस वस्तु की सत्ता और गुणों की प्रमाण हैं । पर ये इन्द्रियाँ हैं—इस का क्या प्रमाण ? 'मैं' उन का अनुभव कर रहा हूँ, इस के सिवाय और कोई प्रमाण, इन की सत्ता का, नहीं । जैसे दीपक अपने को भी दिखाता है और दूसरी वस्तुओं को भी, वैसे आत्मा स्वतः प्रमाण, स्वयंसिद्ध, स्वयम्भू हो कर, सब 'अन्य' प्रमाणादिकों का प्रमाण है ।

सर्वप्रमाणसत्तानां प्रमाणं अहम् एव हि ।

तथा, 'मैं' अजर अमर अनादि अनन्त अखंड निराकार निर्विशेष स्वयंसिद्ध है । इस का अपलाप न कभी हुआ, न हो सकता है । 'मैं' के आदि अत का

३२८ 'मै' ही सब प्रमाणों का प्रमाण; इस का कभी अपलाप नहीं [सम०

अनुभव कभी किसी को नहीं हुआ। यदि हुआ, तो अनुभव करने वाला भी तो 'मै' ही हुआ; उस आदि के पहिले 'मै' रहा, और उस अन्त के पीछे भी 'मै' ही है।

संविदो व्यभिचारस्तु न ऽनुभूतोऽस्ति कश्चित्;

यदि तस्याऽपि अनुभवः, तर्हि भयं येन साक्षिणा

अनुभूतः, सः एवाऽत्र शिष्टः संविद्वपुः स्वयम् । (देवी भागवत)

सो अखंड 'मै' सब अनन्त सम्भावनीय खण्डरूप 'यहों' का, एक साथ, युगपत्, संसेधन भी और निषेधन भी, अनुध्यान भी अपध्यान भी, अध्यारोपण भी अपरोपण भी, ऊरीकार भी दूरीकार भी, करता है। अखण्ड 'मै' के लिये तो यह सम्भव है। पर खण्डरूप 'यह' के लिये, 'यह' की दृष्टि से, होना और न होना, भाव और अभाव, जन्म और मरण, दोनों बात एक साथ नहीं हो सकती। क्रम से होती है। इसी क्रम की आवश्यकता का नाम माया है। 'या मा', जो 'नहीं—है', नहीं भी और है भी। 'मै-(मै से अन्य =) यह-नहीं-हूँ', यह सवित् ही परमात्मा है। सब अनन्त भूत-वर्तमान-भविष्य (अर्थात् कालत्रय का) संसार, अर्थात् 'यह' पदार्थ का ससरण, असंख्य योनियों, शरीरों, उपाधियों, 'यहों', का जन्म-मरण, इस में सर्वदा वर्तमान ही है। पीछे-यहों-आगे (अर्थात् देशत्रय) की सब वस्तु यहाँ ही हैं। सर्व सर्वत्र सर्वदा। प्रत्यक्ष ही 'मै' में सब है। 'मै' बिना कुछ नहीं है। सब क्रिया ग्रहण-त्यजन-आवर्तन (क्रियात्रय) इस निष्क्रिय 'मै' में है। 'मै' निष्क्रिय है। 'यह' की आविर्भाव-तिरोभाव-रूपिणी अनन्त क्रिया, आभास-मात्र, माया-मात्र, 'यह' के स्वरूप के कारण, उस के परिमितत्व की, खंडत्व की, आवश्यकता के कारण, देख पड़ती है।

'मै-यह-शरीर-नहीं-हूँ'; 'मै' इस से अलग हूँ, भिन्न हूँ; इस शरीर के जन्म से पहिले भी 'मै' था, इस के मरण के पीछे भी 'मै' होगा, इस समय भी यह कथंचित् 'मेरा' हो, पर 'मै' नहीं हूँ; यद्यपि व्यवहार ऐसा हो रहा है मानो 'मै-यही-हूँ'। अच्छा, तो जिस जीव को यह बोध है, कि 'मै यह' (शरीर, और ममता-द्वारा इस से सम्बद्ध सकल जगत्) 'नहीं हूँ', उस जीव की चेतना में, भूत-भविष्य-वर्तमान तीनों काल में 'यह' का निषेध है, और साथ ही, इस वर्त-

७. प्रणव०] 'यह' सब 'मेरे', 'मैं' के, भीतर है, 'मैं' इस के भीतर नहीं ३२९

मान काल मे 'यह' से 'मैं' के सयोग का, और इस लिये 'यह' के आभासिक अस्तित्व का अनुभव भी हो रहा है। जिस वस्तु का निषेध करते हैं, उस के अस्तित्व की संभावना कर के ही तो उस का अनस्तित्व वस्तुतः कहेंगे। चेतन के लिये आलाप-अपलाप, प्रसेधन-निषेधन, साथ ही होते हैं। 'इस स्थान पर मेरे सामने पुष्प नहीं है'—ऐसे विचारने कहने के लिये आवश्यक है कि पुष्प की संभावना भी की जाय और निषेध भी, अध्यारोप भी और अपवाद भी, चेतन मे दोनो युगपत् है; क्रियातीत कालातीत देशातीत है, पर पुष्प की दृष्टि से एक बेर पुष्प उत्पन्न होगा, दूसरी बेर नष्ट होगा; क्रम से, स्थान मे, क्रिया-द्वारा। ऐसे ही, शरीर की व्यावहारिक अपूर्ण दृष्टि से शरीर जन्मते हैं और मरते हैं, पर आत्मा की पारमार्थिक संपूर्ण त्रिकालातीत त्रिदेशातीत दृष्टि से, सदा, कभी भी, 'नहीं-हैं'। क्रमरूपी काल ही मिथ्या है, शून्य है, स्वप्न है, मेरे भीतर है, 'मैं' इस के भीतर नहीं हूँ—यह ठीक ठीक पहिचानने से निष्क्रिय सक्रिय का समन्वय होता है।

बात थोड़ी है। सीधी सादी है। इतनी सीधी सादी कि शीघ्र विश्वास नहीं होता कि, 'मैं-यह-नहीं', इन तीन अति साधारण शब्दों मे ससार की सृष्टि-स्थिति-लय का रहस्य रक्खा होगा। प्यास लगने पर पानी की बहुमूल्यता जान पड़ती है। गला दबने और श्वास रुकने पर वायु मे श्रद्धा उत्पन्न होती है। "अति परिचयाद् अवज्ञा"। सुलभ पदार्थ मे आस्था नहीं होती। स्यात् इसी विचार से प्राचीन दयामय बृद्धो ने, सब कुछ कह कर भी कुछ नहीं कहा। अंतिम रहस्य को 'संध्या-भाषा' मे, प्रहेलिका के ऐसा, छिपा दिया है। जिस मे सच्चा खोजी, सच्ची लगन वाला, खूब भूखा प्यासा हो कर, उस को अत मे स्वयं ढूँढ निकाले, और तभी पूरा सन्तोष पावे। पास तो उसे पहुँचा दिया है। प्रथम पुरुष के शब्दों मे कह दिया है। अब उत्तम पुरुष के शब्दों मे वह स्वयं अनुवाद कर ले, और पुरुषोत्तम हो जाय। माता ने बच्चे के आगे भोजन की सामग्री रख दी; खाय और अपने शरीर मे जीर्ण करै, यह उस का काम है।

'अस्ति ब्रह्म' इति चेद् वेद, परोक्ष ज्ञानम् एव तत्;

'अस्मि ब्रह्म' इति चेद् वेद, साक्षात्कारः तद् उच्यते।

इस 'संध्या भाषा' के उदाहरण कुछ देखिये।

किमर्थं, केन द्रव्येण, कथं जानामि च ऽखिलं—

इति एव चिंत्यमानाय मुकुंदाय महात्मने,

इलोकार्धेन तया प्रोक्तं, भगवत्या ऽखिलार्थदं,

‘सर्वं खलु इदम् एवऽहं न अन्यद्भस्ति सनातनम् ।

‘अहम् एव ऽसि पूर्व तु, न ऽन्यत् किञ्चित्’, नगाधिप । । (देवी भागवत)

“अहं—इदं (अन्यत् सर्वं)—न”, यही अखिलऽर्थ का देने वाला है, सब अर्थित, प्रार्थित, आकाङ्क्षित, उत्तरों का, शंकाओं के समाधानों का, देने वाला है ।

पहिले कहा कि विष्णु-भागवत में शंका उठा कर काम चलाने को, कह दिया कि, यह भगवान् की माया, नय से, तर्क-न्याय से, विरुद्ध चलती है । पर फिर घुमा फिरा कर, स्थान स्थान पर इशारा संकेत किया है, उस परम न्याय का, जो साधारण पञ्चाऽवयव न्याय से तर्क से, अनुमान से, परे है, और इन सब का मूल भी है ।

‘अहम् एव, न मत्तः ऽन्यद्’—इति बुद्धयध्वम् अजसा (भाग० ११-१३-२४)

अहमेवासमेवाग्रे नाऽऽन्यद् यत् सदसत्परम् ।

पश्चाद् अहं यद् एतत् च यः ऽवशिष्येत सः भस्मि अहम् । (२-९-३२)

अहमेवासमेवाग्रे नऽन्यत् किञ्च आंतरं बहिः । (६-५-४७)

‘अहं-अन्यत्-न’ । ‘एतत्’ के निषेध के पीछे जो बच जाय सो ‘मै’ ‘अहम्’ हूँ । मै मै ही हूँ । ‘अपरिमित मै, मै से इतर, भिन्न, अन्यत्, कुछ भी, यह या यह या यह, अनत असंख्य दृश्यभूत, विषयभूत, परिमित, पदार्थ नहीं हूँ’ । इस में किस को विवाद हो सकता है !

सः ऽयं ते ऽभिहितः, तात !, भगवान् विश्वभावनः

समासेनः हरेः न ऽन्यत्, अन्यस्मात् सदसच् च यत् । (२-७-५०)

आत्मा अनानामत्युपलक्षणः । (३-५-२३)

‘अहं-नाना-न’ यह जो मति है वही आत्मा है ।

तद् ब्रह्म तद् हेतुः अनन्यद् एकम् । (६-४-३०)

त्वं ब्रह्म पूर्णं—अविकारं अनन्यद् अन्यत् । (८-१२-७)

पुरुषं यद्रूपं अनिदं यथा । (१०-२-४२)

अनिदं विदां । (२-२-२७)

पुरुष का स्वरूप, स्वभाव, ‘अनिदं’, ‘इदं न’, ‘एतत् न’ है ।

इति एव अनिदं रूपं ब्रह्मणः प्रतिपादितम्;

निर्नाम्नः तस्य नाम एतत् सत्यं सत्यम् इति श्रुतम् ।

(अनुभूतिप्रकाशसारोद्धार)

उस नाम रहित सर्व-नामा परम पदार्थ का सच्चा नाम यही ‘अनिदं’ है ।

इदं-बुद्धिः तु बाह्यार्थे हि, अहं-बुद्धिः तथाऽत्मनि ।

इदमर्थे शरीरे तु, या ऽहम् इति उदिता मति

सा महाभ्रांतिः एव स्यात्, अतस्मिन्स्तद्ग्रहत्वतः ।

तस्मात् चिद्रूपं एव आत्मा ऽहंबुद्धेः अर्थः ईरितः;

अचिद्रूपं इदंबुद्धेः अनात्मा एव ऽर्थः ईरितः । (सूतसंहिता)

‘इदं’ ‘यह’ बाह्य है, विषय है, अचित् है, जड़ है, दृश्य है, शरीर है, अनात्मा है । ‘अहं’ ‘मैं’, चित् है, चेतन है, आत्मा है । ‘इदं’ शरीर को ‘मैं’ समझना—यही महा भ्रांति है, अविद्या है । पर आवश्यक है । और ‘क्रम-शः’ अविद्या के पीछे विद्या, ‘इदं’ को ‘मैं-न’ समझना, ‘मैं’ को ‘अनिदं’ समझना, ‘यह-नहीं-हूँ’ समझना—यही विद्या है । और इस विद्या का भी उपजना आवश्यक है । यह दोनों आवश्यकता ही माया-शक्ति का स्वरूप है ।

उपलब्ध वेदात के ग्रन्थों में, इस सम्बन्ध में, ‘इदं’ शब्द का ही प्रयोग अधिक मिलता है, ‘एतत्’ का प्रायः नहीं । पर ‘एतत्’ कुछ अधिक उपयुक्त जान पड़ता है । वैयाकरणों का श्लोक है,

इदमः तु सन्निकृष्टं, समीपतरवर्त्ति च एतदः रूपं,

अदसः तु विप्रकृष्टं; तत् इति परोक्षे विजानीयात् ।

‘तत्’ शब्द या प्रयोग ऐसी वस्तु के लिये होता है जो आँख की ओट में हो, परोक्ष हो; ‘अदः’, थोड़ी दूर वाली के लिये, ‘इदं’ पास की वस्तु के लिये; ‘एतत्’, जो बहुत पास हो उस के लिये । इस हेतु से शरीर के लिये, उपाधि के लिये, ‘इदं’ से ‘एतत्’ कुछ अधिक अच्छा जान पड़ता है । (‘एतत्’ का पुल्लिङ्ग)

‘एषः अहं,’ (किसी ने पुकारा कि, कौन हौ, कहाँ हौ, तो उत्तर में) ‘मै यह हूँ’ कुछ अधिक सहज पड़ता है, (इदं =) ‘अयं अह’ से । (हिंदी भाषा में इदम् और एतत् के ऐसे दो विवेकी शब्द नहीं देख पड़ते) । ‘अहम् एतत्’ के अनंतर, दूसरी काष्ठा की एकता का भाव, ‘मम एतत्’ है । अह-ता से अव्यवहित ही मम-ता है । जिस अविद्या का घना भाव अहंता है, उसी का कुछ पतला, तरल भाव, ममता है । जिस वस्तु में ‘अहं’ सर्वथा मग्न हो गया, भीन गया, वह तो अहम्मय शरीर हो गया । ‘मै’ चल रहा हूँ, ‘मै’ बोल रहा हूँ, ‘मै’ खा, पी, जाग, सो, उठ, बैठ, रहा हूँ । साधारण जन ऐसा ही कहते हैं । ऐसा नहीं कि, ‘मेरा शरीर, मेरा हाथ, मेरा पैर’, ऐसा ऐसा काम कर रहा है ।

मन् तू शुदम्, तू मन् शुदी,
मन् तन् शुदम्, तू जौं शुदी,
ता कस् न गोयद् बाद अज ई,
मन् दीगरम्, तू दीगरी ।
(मै तू हुआ, तू मै हुई,
मै जौं हुआ, तू तन हुई;
अब तो न कोई कह सके—
मै दूसरा, तू दूसरी ।)

जिस समय ‘मै’ की और ‘यह’ शरीर की एकता का भाव, आग्रह, अभिनिवेश, कुछ हलका हो जाता है, और दोनों के भेद का भान कुछ होने लगता है, उस समय ‘मेरा’ शरीर, हाथ, पैर, इत्यादि का प्रयोग होने लगता है । जिस वस्तु में ‘अह’ ‘मै’ की सत्ता सस्पृष्ट है, छूई है, पर निमग्न नहीं है, उस के लिये ‘मम’ ‘मेरा’ का प्रयोग होता है । इस से भी आगे बढ़ कर ‘मेरा’ (शरीर) का भी प्रयोग छूट जाता है । यथा भारतवर्ष में कोई संन्यासी ऐसा कहते देख पड़ते हैं, कि, ‘यह शरीर इतने वर्ष का है, अमुक देश में जन्मा है, स्वस्थ है, अस्वस्थ है, अमुक रोग से पीड़ित है,’ इत्यादि ।

मम-इति बध्यते जंतुः, न मम-इति विमुच्यते ।

‘मेरा’ कहा, और बंधन में पड़ा; ‘मेरा नहीं’ और बंधन से छूटा ।

यह तो ठीक है ही, पर निर्-‘अहं’-कारिता एक गुना और अधिक मुक्ति के सनिकृष्ट है, निर्-‘मम’-ता की अपेक्षा से ।

अहंकारविमूढात्मा कर्त्ताऽहमिति मन्यते । (गीता)

शरीर मे अह-भाव रखने वाला जीव, अपने को (जीवात्मा को) कर्त्ता मानता है, यद्यपि समग्र क्रियाओं का निष्क्रिय कर्त्ता एक परमात्मा ही है, ‘कारणं कारणानां’ । अनन्त-द्व द्वात्मक उत्पत्ति-लय-रूप क्रिया-प्रतिक्रियाओं का समूह, यह भूत-भवद्-भविष्य ससार, उस ‘मै’ परमात्मा की एकरस धारणा मे, ध्यान मे, अखण्ड अनवरत एकाऽकार ज्ञान मे, भावना, चित्, संवित् मे, एक साथ ही विहित भी और निषिद्ध भी हो कर सदा निहित है । परिमित दृष्टि से क्रमशः आविर्भाव तिरोभाव की माया अनुभूत होती है, और परिमित कारण परिमित कार्यों की शृङ्खला-परम्परा का भान होता है । सवित् शब्द का अर्थ है,

विद्यते स च सर्वस्मिन्, सर्वं तस्मिन् च विद्यते,

तस्मात् संविदिति प्रोक्तो महान् वै बुद्धिमत्तरैः । (वायुपुराण)

परमात्मा की प्रकृति, स्वभाव, का किंचित् फाफी रूप व्यञ्जन ही, महान् आत्मा, महत्तत्त्व बुद्धितत्त्व, सामूहिक बुद्धि, बुद्धिसमष्टि, सर्वदेशकालद्रव्य मे व्याप्त, व्यापक बुद्धि (अंग्रेजी मे ‘यूनिवर्सल् माइड’, ‘क्लेक्टिव इंटेलिजेंस,’ फारसी मे ‘अकलि-कुल’) को संवित् इस लिये कहते हैं कि, इस मे सब कुछ, भूत-वर्तमान-भविष्य, पश्चात्-इह-अग्रे, विद्यमान है, और सब कुछ मे यह विद्यमान है । “अचैतन्य न विद्यते”, चेतना बिना कुछ नहीं है । जो है, वह विद्यमान, ‘विद्यते’; जो जाना जाय वह विद्यमान, ‘विद्यते’ ; विद् धातु के दोनो अर्थ । ठीक ही ; तत्त्वतः दोनो अर्थ एक ही बात हैं; जो है, सो ही जाना जाता है; जो जाना जाता है, सो ही है । जो नहीं है, वह जाना नहीं जाता ; जो जाना नहीं जाता, वह नहीं है । इस सवित् का नाम चित् भी है ,

(सर्वसंचयनात् चित् स्यात्, चैतन्यं, चेतना, चित्तिः ।

प्रारब्धः संचिताद् अंशः चित्तं इति अभिधीयते ।

चित्तस्य धर्मः स्मरणं, संचितस्मरणात् क्रमात् ।

क्रमेण व्यञ्जनं चित्ते ऽव्यक्तस्य, स्मरणं भवेत् ;

यद् हि प्रत्यभिजानाति, चेतति, स्मरतीति वा ।)

सब असंख्य अनन्त भूत-भवद्-भविष्य भावों, ज्ञानों, कर्मों का संचय इस में सदा भरा है, इस लिये इस का नाम ‘चित्’, चित्ति, चैतन्य, चेतना । इस संचित की समष्टि में से किसी एक अंश का, जो अवच्छिन्न, परिमित, देश-काल में आरम्भ हो कर चेष्टा कर रहा है, व्यक्त हो रहा है, उस का नाम ‘चित्त’ । चित्त का धर्म ‘स्मरण’ । जो सदा क्रम रहित हो कर संचित है, उस को अनन्त असंख्य अशों में विभक्त कर के, (माया से), एक एक कर के, क्रम से उलटना, जैसे पुस्तक के पत्र उलट उलट कर देखे जाते हैं वैसे देखना, अनुभव में लाना, यही स्मरण । अव्यक्त समष्टि का चित्त में क्रमशः व्यक्तीभवन, व्यञ्जन, ही स्मरण है । ‘स्मरति’, ‘चेतति’, ‘चेतयति’, ‘प्रत्यभिजानाति’ यह सब पर्यायप्राय है । हिन्दी में भी ‘चेत करो’ का अर्थ ‘याद करो’ है । चित् के व्यञ्जन का स्थान, अपरिमित चित्ति शक्ति की एक परिमित व्यक्ति, चित्त । अस्तु ।

जैसे भागवत में घुमा फिरा कर इशारे से शंका का समाधान किया है, वैसे ही विष्णुपुराण में ।

अहं हरिः सर्व-इदं जनार्दनः

नऽन्यत् ततः कारण-कार्य-जातम्—

ईदं मनः यस्य, न तस्य भूयः

भवोद्भवाः द्वंद्वगदाः भवंति । (वि० पु० १-२२-२६)

‘अहं (जनार्दनः)—इदं (= एतत्, अन्यत् सर्व कारण-कार्य-जातं)—न’ इन्हीं तीन शब्दों पर ध्यान जमाना चाहिये । ‘अहं इदं-न’ ऐसा जिस का मन, बुद्धि, भाव, हो गया, उस को सासारिक द्वंद्व-द्वंद्व के रोग नहीं सताते । श्लोक का अन्वय और अर्थ दूसरे प्रकारों से भी किया जा सकता है ; पर उन से कोई विषेश अर्थ की सिद्धि नहीं होती ।

योगवासिष्ठ में भी कहा है,

अकिञ्चिन्मात्रचिन्मात्रं अस्मि अहं गगनाद् भणुः—

इति या शाश्वती बुद्धिः न सा संसारबंधनी ।

(यो० वा०, निर्वाण-प्र०)

‘अह-अ-किंचित्’, अर्थात् ‘अह-(किंचित्=) एतत्-न’, यह बुद्धि, यह भावना, ससार के बंधन से मुक्ति देती है ।

पुनः पुनः ऐसे श्लोक मिलते हैं, यथा,

अविच्छिन्नचिदात्मा एकः पुमान् अस्ति इह ‘न-इतरत्’ ;

स्वसकल्पवशाद् बद्धः, निःसंकल्पः च मुच्यते ।

(मुमुक्षु प्र०, १ सर्गः)

(अविच्छिन्नचिदात्मा एकः) पुमान् (= अहं)—इतरत् (आत्मनः अन्यत् = एतत्)—न ।

भागवत के पहिले ही श्लोक मे चित् और जड़ का, आत्मा और अनात्मा का, विषयी और विषय का, विरोध दिखाने के लिये ‘इतरत्’ शब्द का प्रयोग किया है । ये दोनो एक दूसरे से ‘इतर’ हैं, अन्य हैं । ‘मै’ का इतर ‘यह’, ‘यह’ का इतर ‘मै’ ।

जन्मादि अग्रे यतः ऽन्वयाद् इतरतः । (भागवत)

जन्मादि अस्य दृश्यस्य यतः इतरतः, दृश्याद् यः इतरः अन्यः ततः, पुरुषतः, अनु श्रयात् । सार्वविभक्तिकस्तसिल् । यतः, इस लिये कहा कि सब ‘विभक्तियों’ का काम, प्रथमा से सप्तमी तक का, इस से निकल जाता है । और आत्मा, ‘मै’, सब तरह से ‘यह’ का ‘कारक’ है; कारण है । कर्त्ता भी, कार्य (कर्म) भी, करण भी, सम्प्रदान, अपादान, सम्बन्ध, अधिकरण भी, निमित्त, सहकारि, समवायि, इत्यादि सभी ।

यस्मिद्, यतो, येन च, यस्य, यस्मै, यं, यः, यया कुरुते, कार्यते च,

परऽवरेषां परमं, प्राक् प्रसिद्धं, तद् ब्रह्म, तद् हेतुः ‘अन्-अन्यद्’ एक ।

(भागवत, ६-४-३०)

यस्मिन्, यस्य च, यस्माच् च, यस्मै, येन च, यं तथा,

यः च इदं च, परः ऽस्माच् च, तस्मै सर्वात्मने नमः ।

जिस मे यह सब है, जिस का यह सब है, जिस मे से यह सब है, जिस के लिये यह सब है, जिस से यह सब है, जिस को यह सब है, जो यह सब है, जो इस सब से परे भी है, उस सर्वात्मा ‘मै’ को नमस्कार है । यह सार्वविभक्तिक सबधः

संसार का, 'यह' का, 'मैं' से ही बनता है, 'मैं' के सिवाय और किसी से बनता ही नहीं । प्रत्यक्ष ही 'मैं' ही, 'यह' का निषेध करता हुआ, सर्वात्मा है, परमात्मा है । कारक-विभक्तियों से जितने प्रकार के सम्बन्ध, 'मैं' और 'यह' के, सूचित होते हैं, उन में से एक एक को ले कर, उसी पर अधिक जोर देने से, एक एक, अलग अलग, दार्शनिकवाद बन गये हैं ।

सुवर्चला-श्वेतकेतु-संवाद (महाभारत, शांतिपर्व, अ० २२४) में भी, गोल शब्दों में, ऐसा ही संकेत किया है । सुवर्चला ने शंका किया कि पर पदार्थ अचिंत्य है, ऐसा पुराने लोग कहते हैं, फिर इस विषय की चर्चा व्यर्थ है । तो श्वेतकेतु ने कहा, नहीं,

वेदगम्यं परं शुद्धं, इति सत्या परा श्रुतिः;
व्याहृत्या 'न-एनत्'-(= एतद्) इत्याह, व्युपलिंगे च वर्तते ।
साधनस्य उपदेशात् च, हि उपायस्य च सूचनात्,
उपलक्षणयोगेन, व्यावृत्त्या च प्रदर्शनात्,
वेदगम्यः परः शुद्धः इति मे धीयते मतिः ।
अध्यात्मध्यानसमभूतं, अभूतं, भूतवत् स्फुटम्,
ज्ञानं विद्धि, शुभडाचारे !; तेन यांति परां गतिम् ।
यदि मे व्याहृतं गुह्यं, श्रुतं, नो वा, त्वया, शुभे !,
तथ्यं इति एव वा, शुद्धे !, ज्ञानं, ज्ञानविलोचने !

परमपदार्थ, शुद्ध, परमात्मा, वेदगम्य है । श्रुति ने, उस का स्वरूप "न-एनत् (= एतत्)" ऐसी व्याहृति से एतत् का विधि-निषेध साथ ही कर के स्वतो-व्याहृत संसार के रूप से, एतत् की व्यावृत्ति से, कहा है । इस परम पदार्थ का साक्षात् इन्द्रियग्राह्य लिंग वा लक्षण मिलता नहीं । निजबोधैकगम्य, स्व-लक्षण, स्व-प्रमाण, स्व-प्रत्यक्ष, स्वय-सिद्ध है । "विज्ञातारं अरे केन विजानीयात्" ? जानने वाले को किसी दूसरे, किसी अन्य लिंग के द्वारा, कैसे जाने ? जानने वाला ही अपने आप को भी, दूसरों को भी, जानता है । दूसरों के द्वारा आप नहीं जाना जाता, प्रत्युत दूसरों के निषेध प्रतिषेध द्वारा जाना जाता है । इस लिये साक्षात् लिंग वा लक्षण से नहीं, किंतु वि-वर्त्त रूप, उलटे, वि-रुद्ध, वि-उप-लिंग से.

उप-लक्षण से, जाना जाता है । ‘मैं’ क्या हूँ ? वनस्पति, मणि, आदि स्थावर उद्भिज हूँ ? नहीं । स्वेदज ? नहीं । अंडज ? नहीं । पिंडज ? नहीं । ‘न-इति’ ‘नेति नेति’ । इत्यादि । इस परम पदार्थ, परमात्मा, के बोध से परा गति, परमा शांति, प्राप्त होती है । इस से इस को अचित्य कह के छोड़ नहीं देना चाहिये । यह मैं ने तुम से गुह्य, गुप्त, रहस्य बात कही; तुम ने पहिचाना कि नहीं ?

गीता मे भी पुनः पुनः संकेत किया है,

महात्मानः तु मां, पार्थ !, दैवीं प्रकृतिम् आश्रिताः,

भजन्ति ‘अनन्य’-मनसः, ज्ञात्वा भूतादिम् अव्ययम् ।

‘अनन्याः’ चित्तयन्तः मां, ये जनाः पर्युपासते,

तेषां नित्याभियुक्तानां, योगक्षेमं वहामि अहं ।

‘अनन्य’-चेताः सततं यः ‘मां’ स्मरति नित्यतः,

तस्य ‘अहं’ सुलभः, पार्थ !, भक्त्या लभ्यस्तु ‘अनन्यया’ ।

भक्त्या तु ‘अनन्यया’ शक्यः ‘अहं एवंविधः, भर्तुं !,

ज्ञातुं, द्रष्टुं च तत्त्वेन, प्रवेष्टुं च, परंतप !

ये तु सर्वाणि कर्माणि मयि सन्यस्य, मत्पराः,

‘अनन्येन’ एव योगेन मां ध्यायन्तः उपासते,

तेषां अहं समुद्धर्ता भवामि न चिरात् (ननु) ।

‘आत्म’-संस्थं मनः कृत्वा, ‘न-किंचिद्’ अपि चिंतयेत् । (गीता)

व्योम त्यक्त्वा ‘मद्’-आरोहः ‘न-किंचिद्’ अपि चिंतयेत् ।

(भाग० ११-१४-४४)

जो महात्मा जीव, मेरी दैवी प्रकृति, अप्रमेय शक्ति, का आसरा कर के, मुझ को सब भूतों महाभूतों का अव्यय अनादि आदि करैण मान कर, ‘अनन्य’ चित्त हो कर, दूसरे और (अपर) किसी को मन मे न रख कर, मुझे भजते हैं, ‘अनन्य’ योग से सदा मेरी चित्तना उपासना ध्यान-धारणा करते हैं, मुझ मे, ‘मैं’ मे, मन का नित्य अभियोग किये रहते हैं, सदा मेरी याद बनाये रहते हैं, मैं उन का योग-क्षेम साधता हूँ, उन का उद्धार करता हूँ (है) । अप्राप्त वस्तु का पाना, योग; प्राप्त की रक्षा, क्षेम ।

भक्ति पक्ष में, यह सब बात श्री कृष्ण के ("विभ्रद् वपुः सकलसुन्दरसंनिधान") सकल सौंदर्य के निधिभूत लोकातिशायी शरीर में ही लगा दी जा सकती है। पर जिन जीवों को इतने से ही संतोष न हो, भक्ति के आनन्द के सिवाय, हेतुयुक्त, युक्तियुक्त, विस्पष्ट ज्ञान की, शांति की, गंभीर बोध के स्थिरता की, भी खोज हो, उन के लिये, ज्ञानपक्ष में, इन श्लोकों का अर्थ यों लगेगा कि 'मां, अहम्, आत्मानं, अन्-अन्य-मनस, अहम्—(अनहं=) अन्यत्-न इति अविशिष्ट-शाश्वत-अखंड-एकरस-बोधवन्तः, पर्युपासते, भजति, भावयन्ति, अनुभवन्ति, अर्थात्, जो जन मुझ को, 'मैं' को, 'मैं' के स्वरूप को, 'मैं' (से)-अन्य-नहीं, 'मैं मैं ही', ऐसा जानते हैं, और सदा इसी भाव की मानना चिन्तना करते हैं, उन का इस योगाभ्यास से, उत्तम ज्ञान वह 'मैं' ही सम्पन्न कर देता है। और भी गीता में कहा है,

सत्तः परतरं, न अन्यत् किञ्चिद् अस्ति, धनं जय
मयि सर्वं ददं प्रोतं सूत्रे मणिगगाः इव ।

उपनिषदों में भी ऐसे ही शब्द कहे हैं,

यत्र न अन्यत् पश्यति, न अन्यत् शृणोति,
न अन्यद् विजानाति, सः भूमा । (छांदोग्य)

न अन्यत् आत्मनः पश्यत् । स ईक्षां चक्रे, सत् अन्यत् न अस्ति ।...

अथ अतः आदेशः, नेति नेति, नहि एतस्माद् इति न इति अन्यत् परं अस्ति ।

(बृहदारण्यक)

'अहं' एवं सुखं 'न अन्यत्', अन्यत् चेत् नैव तत् सुखं ।

(धराहोपनिषत्, २-७)

यावेत् न उपैष्यते सत्या बुद्धिः 'न-एतद्-अहं', यया,

'न-एतत्-मम' इति विज्ञाय, ज्ञः सर्वं अधितिष्ठते ।

(चरक, शारीर स्थान, १-१५३)

'सोऽहं एव न मेऽन्योऽस्ति यः एवं अभिमन्यते,

न मन्यते ममऽन्योऽस्ति येन चेतोऽस्मि अचेतनः,

‘अहं एव न मेऽन्योऽस्ति न प्रबुद्धवशानुगः ।’

(म० भा० अनु० अ० १६८)

इन सब वाक्यों मे, ‘मै’ ‘यह’ (दूसरा, अन्य) ‘नहीं’—ये ही शब्द मुख्य हैं ।

योगसूत्र और भाष्य मे, जिन मे बौद्ध दर्शन के बहुत से विचार और साकेतिक शब्द मिलते हैं, ‘सत्त्वपुरुषऽन्यताख्याति’ अथवा ‘विवेकख्याति’ की अवस्था को, काष्ठा को, कैवल्यप्राय कहा है । इस ख्याति का ही रूपांतर धर्ममेघ समाधि है । यह शब्द बौद्ध संप्रदाय का है । सत्त्व (अर्थात् तदुपलक्षित मूलप्रकृति) और पुरुष की परस्पर ‘अन्यता’ की ख्याति, ज्ञान, यही अखंड एकरस बोध है, ‘मै-यह-नहीं’ । ‘मै’ और ‘यह’ का जो न-कारात्मक, निषेधात्मक, परस्पर-अन्यता-आत्मक, संबंध है, और ‘यह’ की परिमितता के हेतु से जो ‘क्रम’ की अनिवार्यता है, उसी से सब अवातर नियम कहिये, धर्म कहिये, कायदा कानून कहिये, संसार की सृष्टि-स्थिति-लय के उत्पन्न होते हैं । (इस की सूचना ‘प्रणव की कहानी’ मे की गई है) । इसी से “धर्मान् मेहति”, संसारनियमान् ज्ञापयति । योगसूत्र, “प्रातिभादा सर्वे”, का भी कुछ ऐसा ही आशय जान पड़ता है । ‘मै-यह-नहीं’ (हूँ), आत्मा अपने से अन्य वस्तु अनात्मा नहीं है—सीधी बात है, जिस मे किसी को भी कोई आपत्ति, विरोध, शंका, प्रत्यवस्थान, प्रत्याख्यान, नहीं हो सकता । इतनी सीधी कि त्वरा करने वाले को इस मे कोई विशेष अर्थ ही नही देख पड़ेगा । तौ भी “अखिलऽर्थद” है, सब अर्थ देने वालो है ।

१ या तो प्रतिलिपियों लिखने वालों के प्रमाद और बोधऽभाव से इन श्लोकों के शब्द बदल गये है, या व्यास जी ने इस को बुद्धिपूर्वक ‘कूट’ बनाया है । ऐसा ही एक अद्भुत सूत्र, गौतमीय न्याय-सूत्र मे है, “अन्यत् अन्यस्मात् अनन्यत्वात् अनन्यत् इति अन्यता (ऽ ?) भावः” (२-२-३१); वात्स्यायन ने इस का भाष्य तो किया ही है; पर उस से अपने को संतोष नहीं होता, यह भी नहीं निश्चय, कि अक्षर गौतम के ही हैं, या बदल गये; जो कुछ हो, अपने को तो यही अर्थ लगता है कि, ‘आत्मा, मै, अन्य से आत्मेतर से, अन्य है, भिन्न है, अन्-अन्य होने से ही अत्य है, इस रीति से अन्यता का, अर्थात् आत्मेतर पदार्थों का, भाव भी है, अभाव भी’ ।

योग भाष्य में लिखा है—

न पातालं, न च विवरं गिरीणां,
न एव अंधकारः, कुक्षयः न उदधौनां,
गुहा यस्या निहितं ब्रह्म शाश्वतं,
बुद्धिवृत्ति अविशिष्टां कवयः वेदयते ।

वह गुहा जिस में संनातन ब्रह्म छिपा है, 'पाताल' में नहीं है, पर्वतों की कंदराओं में नहीं है, घोर अंधकार में नहीं है, समुद्रों की गहिरी कोखों में नहीं है। वह हृदय-गुहा अविशिष्टा बुद्धि-वृत्ति ही है; 'विशेष'-ज्ञान नहीं है, 'मै-यह-नहीं' (मै, मै ही, मै से अन्य किंचित् नहीं), इत्याकारक ज्ञान-'सामान्य' ही है।

यह 'अविशिष्टा' विशेषहीन बुद्धिवृत्ति वही 'अहं-एतन्-न' रूपिणी संवित् है। सब 'अनहं' पदार्थों का, अनात्मरूपी, एतद्-रूपी, दृश्य-रूपी, विषय-रूपी, विशेष विशेष असंख्य पदार्थों का, एक साथ ही, सामान्य-वाचक सर्वसंग्राहक 'एतत्' शब्द में संग्रह कर के, 'न' शब्द से निषेध करने वाली, विशेषरहित बुद्धि है।

पूर्व उद्धृत योगवासिष्ठ के श्लोक की "शाश्वती बुद्धि" यही है। काल से अतीत है। सब काल इस के उदर के भीतर है। जब इस में कोई परिवर्तन, कोई परिणाम, कोई अदल बदल होता ही नहीं, तो काल के परे, शाश्वती, हुई ही।

क्रम-त्रय-समाश्रय-व्यतिकरेण, या संततं
क्रम-त्रितय-लंघनं विदधती, विभाति उच्चकैः,
क्रमैकवपुः अक्रमप्रकृतिः एव, या शोभते,
करोमि हृदि तां अहं भगवतीं परां संविदम् ।

काश्मीर शैव सम्प्रदाय के, जिस के अभिनवगुप्त प्रसिद्ध आचार्य और ग्रंथकर्ता हो गये हैं, 'ज्ञानगर्भ' नामक एक ग्रंथ का यह श्लोक है। इस सम्प्रदाय के दर्शन को 'त्रिक' दर्शन भी कहते हैं। इस श्लोक का अर्थ भी इसी अविशिष्टा शाश्वती क्रमऽतीत संवित् के सहारे से ही लग सकता है। भूत-वर्तमान-भविष्य-रूप क्रम-त्रय का धारण और उलट पुलट कर के भी जो सदा तीनों क्रमों का लंघन करती हुई, क्रमरहित, अखंड निश्चल सदा वर्तमानस्वरूप शोभती है, जिस की प्रकृति, स्वभाव, वास्तविक रूप अ-क्रम है, क्रमऽभाव है, पर जिस का बाह्यरूप,

बाह्य वपु, शरीर, क्रम ही है, ऐसी परा संविदरूपिणी भगवती का मैं हृदय में ध्यान आवाहन धारण करता हूँ। “अक्रमप्रकृतिः” एकरस, अखंड, अत एव क्रमहीन स्वभाव वाली वही संवित्, परमात्मा है। पर उस का शरीर, उस का वपु, उस का आविर्भाव-तिरोभाव, आविष्कार तिरोधान, व्यंजन, व्यक्तीकरण, उस का वि-अंजक अंग, हाथ-पैर, यह क्रममय संसार ही है।

न नाकपृष्ठे, न महेंद्रधिष्ण्ये, रसातले नैव, न नागलोके,

न पर्वताग्रे, न समुद्रगर्ते, न वाऽश्वसिद्धिषु; अनिदं हि मोक्षः।

न मोक्षो नभसः पृष्ठे, न पातालैः, न भूतले,

सर्वाशासंक्षये चेतःक्षयः मोक्षः इति श्रुतेः।

इत्यादि श्लोकों का भी संकेत वही है। स्वर्ग की पीठ पर, महेंद्र के महल में, भूतल में, पाताल में, रसातल में, नागलोक में, पर्वत के ऊँचे शिखर पर, समुद्र के गहिरें गर्त में, आठ सिद्धियों में भी, मोक्ष नहीं है। ‘आत्मा अनिदम्’ ‘मै-यह-नहीं’—यह पहिचानना ही मोक्ष है। क्रमात्मक, मेदभ्रमात्मक, चित्त में, चेतस में, क्रमात्मक आशा इच्छा का क्षय हो जाना; निष्क्रमता का, निष्क्रियता का, बोध हो जाना; क्रमात्मक ज्ञान-इच्छा-क्रिया सब भ्रम है, ऐसा बोध हो कर चित्त का क्षय हो जाना अहंकारात्मक आशा, इच्छा, आरम्भ, कर्तृत्वभाव, आदि का बंद हो जाना; अमेद भाव का, अर्थात् जो कुछ है सब एक परमात्मा की प्रकृति ही है, इस भाव का, उदय होना—यही मोक्ष है।

उत्तम पुरुष

ऊपर कहा कि ‘अस्ति ब्रह्म’, ‘ब्रह्म है’, यह ज्ञान परोक्ष ही है। इससे संतोष नहीं होगा। ‘अस्मि ब्रह्म’, ‘ब्रह्म हूँ’, यह ज्ञान अपरोक्ष है; संतोष देगा। ‘आत्मा-अनात्मा-नहीं’। बात ठीक है, पर अपने से दूर है। इस वाक्य का अनुवाद, प्रथम पुरुष से उत्तम पुरुष के शब्दों में करना होगा। जब तक प्रथम पुरुष का प्रयोग होता है तब तक अर्थ दूर रहता है। अपने पास नहीं आता। अपने गले के नीचे नहीं उतरता। अपनी देह में उस का रस नहीं भीनता। ‘वह’ ‘तत्’ अपने से, ‘मै’ से, दूर है, समझ में नहीं आता। किसी सूफी ने कहा है,

गायब जो ही खुदा से, आत्म है उस को 'हूँ' का;
 अनानियत है जिस में, मौका नहीं है 'तू' का।
 जो जीव, जो रह, खुदा से, आत्मा से, गायब हो, ओट में हो, आँख में,
 पदों में हो, छिपी हो, दूर हो, जिस में परायापन, गैरियत, नफ़्सीनियत हो, जिस से
 खुदा परमात्मा छिपा हो, उस के लिए 'हूँ', 'वह', 'तू' शब्द का कहना, प्रथम
 पुरुष का, सीगै-गायब का, प्रयोग करना, ठीक है, उचित है। पर जिस में
 'अनानियत', 'अपनापन', 'मै-पन', 'आत्मता' उत्पन्न हो गई है, जिस में यह
 बोध जाग गया है कि 'मै' ही परमात्मा 'हूँ', उसके लिये 'तू' कहने का भी
 अवसर नहीं है, मध्यम पुरुष, 'तत् त्वं' भी दूर पड़ता है, 'वह' प्रथम पुरुष तो
 'गायब' ही हो गया, 'मै' ही 'मै' रह गया। सीगै गायब व सीगै हाज़िर या
 मुख़ातिब दोनों गायब हो कर सीगै मुतकल्लिम हो रह गया। प्रथम पुरुष और
 मध्यम पुरुष दोनों उत्तम में लीन हो गये।

दूसरे सूफी ने इसी अर्थ को, कोमल भी और प्रौढ़ भी विनोद के साथ,
 उत्तमता से कहा है,

ज़ाहिदे गुमराह के मै किस तरह हमराह हूँ;
 वह कहै अल्लाह है, औ मै कहूँ अल्लाह हूँ।
 कुरान में भी कहा है,

इज़ि अनल्लाहु ला इलाहा इल्ला अना।

जिस का अन्तरशः अनुवाद यह पूर्वोक्त भागवत का श्लोकार्ध है,

अहम् एव न मत्तः अन्यत्।

बाइबल में भी अन्तरशः यही कहा है,

"आइ, इवन आइ, ऐम् दी लाई, एंड विसाइड् मी देयर इज़ नो सेवियर।
 ... आइ ऐम् गाड, एंड देयर इज़ नन एवर्स।" (इशाया, अ० ४३, ४५, ४६)

१ I, even I, am the Lord, and beside me there is no Saviour.
 I am God, and there is None Else Bible, Isaiah, chs. 43, 44, 46.
 'सेवियर' शब्द का अर्थ है रक्षक; बाइबल के इस वाक्य का वही अर्थ है जो
 गीता में, उपनिषदों में, बुद्धदेव के उपदेशों में, पुनः पुनः कहा है, कि आत्मा,

'मै', 'अना', 'आह'; 'अन्यत्', 'इह', 'एतत्'; 'न', 'ला', 'नो' । 'मै' के सिवा कोई दूसरा खुदा, गाड़, नहीं है, मै के सिवा और (अपर, अन्य) कुछ, नहीं (हूँ और है) ।

गीता में कहा है,

द्वौ इमौ पुरुषौ लोके, क्षरः च अक्षरः एव च;

क्षरः सर्वाणि भूतानि, कूटस्थः अक्षरः उच्यते ।

उत्तमः पुरुषः तु अन्यः, परमात्मा इति उदाहृतः,

यः लोकत्रयं आबिन्द्य त्रिभक्तिं अव्ययः ईश्वरः ।

यस्मात् क्षरं अतीतः ऽहं अक्षरात् अपि च उत्तमः,

अतः अस्मि लोके, वेदे च, प्रथितः 'पुरुषोत्तमः' ।

विष्णु पुराण में कहा है,

विष्णोः स्वरूपात् परतः हि, तेऽन्ये रूपे, प्रधानं पुरुषश्च, विप्र !

क्षर, अर्थात् प्रकृति की सब नृश्वर विकृतियों, 'नाना' रूप, प्रतिक्षण परिणामी, परिवर्त्ती, सक्रिय, संसरमाण, अस्थिर; तथा अक्षर, अर्थात् सदा स्थिर, निष्क्रिय, कूटस्थ, अविकारी, एकरूप, प्रत्यग्-आत्मा, अनादिप्रवाहवती प्रकृति से प्रत्यक् उलटे खींचा हुआ, प्रत्याहृत, अलगाया हुआ, उस का प्रतिद्वन्द्वी, विरोधी; इन दोनों से अतीत और उत्तम । क्षर से तो अतीत, स्पष्ट ही; अक्षर से भी उत्तम, अर्थात्, शून्यवत् 'केवल' नहीं, अहम्मात्र नहीं, प्रत्युत समस्त क्षरों को अपने भीतर ले कर निषेधता हुआ, अक्षर, 'एतत्-न' कहता हुआ 'अहं' 'केवल'; मूलप्रकृति और प्रत्यगात्मा का समाहार, परमात्मा । 'एतत्' हुआ 'क्षर', प्रकृति । 'अहं' हुआ कूटस्थ, 'अक्षर', प्रत्यगात्मा । 'एतत् न' ऐसा समझता वृक्षता (सम्बुध्यमान, बुध्यमान) 'अहं', 'अहं-एतत्-न' इति संपूर्ण-सवित्-स्वरूप 'अहं' जो है, वही परमात्मा पुरुषोत्तम है । बिना इस उत्तम पुरुष 'मै' की, पुरुषोत्तम की, शरण लिये, बिना मै में पुरुषोत्तम की भावना किये, बिना अपने को पुरुषोत्तम

'मै', ही, रक्षक है, योगक्षेम का सम्पादक है, सब शोको से मोक्ष देने वाला है, सब देवताओं का देव है ।

समुझे बूझे, गति नहीं । प्रथम पुरुष से, मध्यम पुरुष से, 'वह' से, 'तुम' से, काम नहीं चलने का । 'मैं' को सर्वोत्तम, सर्वश्रेष्ठ, सर्वप्रेष्ठ कर के पहिचानना (प्रत्यभिज्ञान करना) होगा । तभी कल्याण होगा, भय जायगा, अमरता मिलेगी, अर्थात् यह स्मृति लब्ध होगी, याद आ जायगी, कि 'मैं' तो सदा अमर है ही, हूँ ही । " ब्रह्मैव सन् ब्रह्म भवति " । सूफियों ने भी कहा है, " अल्-आना कमा काना ", 'मैं' जो हमेशा था सो अब भी हूँ । सूफियों की इस्तिलाह अर्थात् सांकेतिक शब्दों में, परमात्मा को ऐनि-मुरक्कब या खुदा-इ-मुरक्कब, प्रत्यगात्मा को ऐनि-मुजर्द या खुदा-इ-मुजर्द, और जीवात्मा को ऐनि-मुअर्यन कहेंगे । अहदियत, वहदियत, और वाहदियत—ये नाम भी, इन तीन के, सिल्सिलेवार, कहे जाते हैं । अंग्रेजी में, इन्हीं को क्रमशः, 'यूनिवर्सल् सेल्फ', 'ऐक्स्ट्रैक्ट सेल्फ', और 'इंडिविजुअल् सेल्फ', कहेंगे । अरबी में, (१) 'ला बशर्त्ति शै', (२) 'बशर्त्ति ला शै', (३) 'बशर्त्ति शै' ; संस्कृत में, (१) अनिर्देश्य, (२) न इदम् इति निर्देश्य, (३) इदम् इति निर्देश्य ; अंग्रेजी में, (१) ट्रान्सेण्डेंट, या ऐन्सोल्युट, (२) 'अन्-कन्डिशनल' या 'अन्-लिमिटेड', (३) 'कन्डिशनल', 'लिमिटेड', 'रेलेटिव', भी; ये ही तीन भाव हैं ।

अनंत-द्वंद्व-विरोध-पारिहार ।

सब द्वंद्व, दो-दो, जोड़ा-जोड़ा के असंख्य, अनंत, विरोध, इस संवित् के भीतर हैं । सब का समन्वय, मेल, समझौता, वैर-परिहार, सब आश्चर्य भी, इस के भीतर है ।

यस्मिन् विरुद्ध-गतयः हि, अनिशं पतन्ति,

विद्यादयः, विविधशक्तयः, आनुपूर्व्या,

तत् ब्रह्म विश्वम्ब एकं अनंतं आद्यं,

आनंदमात्रं अविकारं अहं प्रपद्ये । (भागवत, ४-९-१६)

सर्गादि यः अस्य अनुरुणद्धि शक्तिभिः,

द्रव्य-क्रिया-कारक-चेतनादिभिः,

तस्मै समुन्नद्ध-विरुद्ध-शक्तये

नमः परस्मै पुरुषाय वेधसे । (४-१७-२८)

सृती विचक्रमे विष्वङ् सऽशनऽनशने उभे,

यत् अविद्या च विद्या च, पुरुषः तु उभयाश्रयः । (२-६-२०)

'मै-यह' = अविद्या, और '(मै) यह-नहीं' = विद्या, दोनों अत्यन्त विरुद्ध भाव इस संवित् मे प्रत्यक्ष ही हैं । अव्यक्तऽवस्था मे दोनों साथ हैं, युगपत् हैं । व्यक्तऽवस्था मे क्रमशः, आनुपूर्व्या, पूर्व के अनु पीछे, अपर । अविद्या और विद्या, इन दो विरुद्ध शक्तियों के अवांतर भेद, सुखद दुःखद, जीवक मारक, विकासक सकोचक, उत्कर्षक पातक, पोषक नाशक, इत्यादि विरुद्ध गति वाली विविध शक्तियों के रूप मे जो हैं, वे सब भी अवश्य ही इस के भीतर हैं ।

जब ये दोनों परम विरुद्ध 'मै' और 'न-मै' (= यह), 'हूँ' और 'नहीं (हूँ)', इस के भीतर आ गये, तो कौन विरोधी जोड़ा बाहर रह सकता है ? अव्यक्त मे दोनों साथ, प्रत्यक्ष ही हैं । व्यक्त मे आनुपूर्व्या, क्रमेण, भी प्रत्यक्ष ही हैं । यही विरोध का परिहार समाहार है । संपूर्ण-दृष्ट्या; युगपत् निष्क्रिय अव्यक्त; खंड-दृष्ट्या, क्रमशः सक्रिय व्यज्यमान व्यक्त । मन मे हां नहीं एक साथ ; मुँह से एक वेर हा, दूसरी वेर नहीं । 'अहं-एतत्', 'मै-यह', यह आदिम पहिला जोड़ा, पुरुष-प्रकृति का, पुमान्-योषिता का ; विरुद्ध भी और अन्योऽन्योऽवस्था से समान भी, विदश भी, सदश भी । जैसे दर्पण की मूर्ति और मूल, प्रतिबिम्ब और चिंब, वाम-दक्षिण ।

एकाकी नऽरमत, आत्मान द्वेधाऽपातयत्, ततः पतिश्च पत्नी चऽभवतां (बृह०)

अकेले वह नहीं रमा, तब अपने को उसने दो कर डाला, पति और पत्नी हो गया ।

एतं संयद्दाम इति आचक्षते, एतं सर्वाणि वामानि (विरुद्धानि, द्वंद्वानि) आविशति, एष उ वामणीः, एष हि सर्वाणि वामानि नयति, एष उ भामगीः एष सर्वेषु वंदेपु भाति । (छा०)

इस का नाम 'संयद्दाम' है । सब वाम, विरुद्ध, पदार्थ इस के भीतर बैठे हैं ।

तत् एजति, तत् न एजति, तद् दूरे, तत् उ अतिके ,

तत् अंतः अस्य सर्वस्य, तत् उ सर्वस्य अस्य बाह्यतः । (ईश०)

वह चलता भी है, नहीं भी चलता है, दूर भी है, पास भी, सब के भीतर, सब के बाहर ।

अणोऽभणीयान् महतः महीयान् ।

आसीनः, दूरं अजति, शयानः याति सर्वतः,

कः तं सदा मदं देवं सदन्यः ज्ञातुम् अर्हति ? (कठ)

छोटे से छोटा, बड़े से बड़ा; ठहरा हुआ भी दूर दूर चल रहा है; सोया हुआ भी सब जगह घूम रहा है । इस 'मै' और 'न-मै' (=अनात्मा, एतत्) दोनों को अपने भीतर रखने वाले देव को 'मै' से 'अन्य', 'मै' के सिवाय दूसरा, कौन जान सकता है ?

अस्थूलः अणुः, मध्यमः अमध्यमः, व्यापकः अव्यापकः, हरिः आदिः अनादिः अविश्वः विश्वः, निर्गुणः सगुणः इति । तुरीयं अतुरीयं, आत्मानं अनात्मानं, उग्रं अनुग्रं, वीरं अवीरं, महांतं अमहांतं, विष्णुं अविष्णुं, चलंतं अचलंतं, सर्वतोमुखं असर्वतोमुखं, इति । (नृसिंहतापनी उप०)

गभीरतमहाकल्पः निमेषः असौ उदाहृतः ;

आकाशान्तकल्पेनऽनेन न संत्यक्ता निमेषता ;

अकुर्वन् एव संसाररचनां कर्तृतां गतः ;

कुर्वन् एव महाकर्म, न करोति एव किञ्चन ।

(योग वा०, नि-प्र०, पूर्वार्ध अ० ३६)

न स्थूल है; न अणु; मध्यम भी है और आगे, पीछे, भी; व्यापक भी है और परिमित भी; आदि भी और अनादि भी; विश्व भी और अविश्व भी; निर्गुण भी सगुण भी; जाग्रत स्वप्न सुषुप्ति से परे भी, और उन में अनुस्यूत भी, आत्मा भी अनात्मा भी; उग्र भी नम्र भी; वीर भी भीरु भी; बड़ा भी छोटा भी; विष्णु भी, सब में व्याप्त, सब को सीधे हुए, बाधे हुए, 'वि-सिनोति', और अ-विष्णु भी; चलता भी स्थिर भी, अनादि अनंत प्रवाह से बहता हुआ भी और कूटस्थ स्थिर भी; सब ओर देखता भी, सब से मुँह फेरे भी—सिवा 'मै' के और कौन ऐसा सर्व-शक्ति-शाली विरुद्ध-शक्ति-वाला है, जो आत्मघात भी कर सकता और करता है, और आत्मधारण आत्मोज्जीवन भी ! यह मै ही ऐसा निमेष है जिस के

भीतर 'महाकल्प' भरा पड़ा है, जो चुप पड़ा है पर सब संसारस्वप्न की रचना कर रहा है।

बौद्ध दार्शनिकों ने भी यही बातें कही हैं,

न स्वतः, नऽपि परतः, न द्वाभ्यां, नऽपि अहेतुना,
उत्पन्नाः जातु विद्यन्ते भावाः कचन केचन ।

(शांतिदेव, बोधिचर्याविवर्तार)

अनिरोधं, अनुत्पादं, अनुच्छेदं, अशाश्वतं,
अनेकैऽर्थं, अनानार्थं, अनागमं, अनिर्गमं ।

(नागार्जुन, माध्यमिक-कारिका)

जैन स्याद्वादियों का प्रसिद्ध समभंगी-न्याय भी यही चीज है, स्याद् अस्ति, स्यात् न अस्ति, स्यात् अस्ति च नऽस्ति च, स्यात् अवक्तव्यः, स्यात् अस्ति च ऽवक्तव्यः, स्यात् नऽस्ति च ऽवक्तव्यः स्यादस्ति च नऽस्ति च ऽवक्तव्यः । वेदान्त का 'अनिर्वचनीय' ही जैनी 'अवक्तव्य' है ।

यदि जिज्ञासु ने, जैसा ऊपर कहा, प्रथम पुरुष का अनुवाद उत्तम पुरुष के शब्दों में कर लिया है, तो उस को प्रत्यक्ष ही सब विरोध और सब का परिहार अपने भीतर अनुभूत होगा । 'मैं यह हूँ', थोड़ी देर पीछे 'मैं यह नहीं हूँ' । जिस वस्तु से पहिले राग करता हूँ, उसी से पीछे द्वेष करता हूँ । जिस पर काम करता हूँ उसी पर क्रोध । जिस में सुख मानता हूँ, उसी में दुःख । पहिले हँस कहता हूँ, फिर नहीं । पहिले जागरण, फिर निद्रा । पहिले जन्म, फिर मरण । पहिले बंध, फिर मोक्ष । विकास, स्कोच । ईहा, उपरम । व्युत्थान, निरोध । सृष्टि, लय । संचर, प्रतिसंचर । आरोह, अवारोह । उपचय, अपचय । वृद्धि, क्षय । संयोग, वियोग । इत्यादि अनंत, द्वंद्व । राग के बाद द्वेष होना, प्रवृत्ति के बाद निवृत्ति होना, आवश्यक इस लिये है कि 'मैं' तत्त्वतः, वस्तुतः सचमुच, 'अमैं', 'न-मैं', 'अनह', 'अनात्मा' तो हैं नहीं । इस लिये 'मैं यह' रूपी राग, आभासमात्र, स्वयं विशीर्ण हो जाता है, और द्वेष के, वैराग्य के, रूप में परिणत होता है ।

द्वंद्वों का समन्वय क्या है ? इन का पुनः पुनः अभ्यास, फिर फिर

अनंत बार होना । पुनरपि जननं पुनरपि मरणं । प्रवृत्ति और निवृत्ति की अनुवृत्ति । एक यह 'ही' नहीं, किंतु यह 'भी' और इस का उलटा 'भी' ।

एवं प्रवर्त्तितं चक्रं नऽनुवर्त्तयति इह यः,
अघायुः इंद्रियारामः, मोघं, पार्थ !, सः जीवति । (गीता)

इस अनवरत अनादि अनंत पौनः-पुन्य का ही प्रत्यक्ष स्वरूप, संसार का, संसरण का, जंगम जगत् का, चक्र है । (रेखागणित का) वृत्त, गोल, चक्र, प्रत्यक्ष ही अनादि, अनन्त, अनवरत, अखंड हैं । और संसार की सब गति चक्रवत् भ्रमण है, भ्रम है । निष्क्रिय पदार्थ का सक्रिय भासना, भ्रमना, भ्रम ही है, आभास ही, मिथ्या ही, घोखा ही, माया ही, है । पृथ्वी, चन्द्र, सूर्य, सब ग्रह, तारा, विविध प्रकार से चक्कर खा रहे हैं, गोल घूम रहे हैं, भ्रम रहे हैं, भ्रमण कर रहे हैं । दिन-रात, षड् ऋतु, उत्तरायण-दक्षिणायन, यौवन-जरा, स्वास्थ्य-रोग, सभी ।

सुखस्य ऽनंतरं दुःखं, दुःखस्य ऽनंतरं सुखं ।

जातस्य हि ध्रुवः मृत्युः, ध्रुवं जन्म मृतस्य च । इत्यादि ।

सारा पुराण इतिहास, जितने शास्त्र हैं, उन सब के विचारणीय विषयभूत द्रव्यों और भावों का इतिहास, इसी भ्रम का, इसी चक्र का, उदाहरण है । इसी से कहा है कि,

इतिहासपुराणाभ्यां वेदं समुपबृंहयेत् ।

जैसे एक व्यक्ति का जन्म, वृद्धि, क्षय, मरण होता है, वैसे ही एक कुल का, एक वंश का, एक गोत्र का, एक जाति का, एक समुदाय का, एक समाज का, एक राष्ट्र का, एक महाराष्ट्र का, और भी । बहुत सी छोटी छोटी जातियाँ मिल कर एक महा-जाति बन जाती हैं; फिर महाजाति बिखर कर बहुत सी छोटी छोटी जातियाँ छिन्न भिन्न हो जाती हैं; बहुत से छोटे छोटे राज्य एक में मिल कर एक साम्राज्य बन जाता है; फिर वह बिगड़ कर, छोटे छोटे राज्य हो जाते हैं । एक से अनेक, अनेक से एक । यथा भारतवर्ष के इतिहास में युधिष्ठिर से पहिले और पीछे; चंद्रगुप्त और अशोक से पहिले और पीछे; हर्षवर्धन से पहिले और पीछे; समुद्रगुप्त से पहिले और पीछे; मुगल राजाओं से पहिले और पीछे; तथा पश्चिम में, पारसीक, मिश्रदेशीय, ग्रीस, रोम, मकदूनिया (सिकन्दर) आदि के साम्राज्य

के पहिले और पीछे । बीज से वृक्ष, वृक्ष से बीज । एक से अनेक, अनेक से एक । जो कथा एक मानव व्यक्ति, वा कुल, समाज, आदि की, वही कथा ब्रह्म के अंडों, ब्रह्माण्डों, पृथ्वी, चंद्रमा, मंगल, बुध, बृहस्पति, आदि ग्रहों, सूर्य, अगस्त्य, सप्तर्षि आदि तारों, तथा सौरसंप्रदायों, और अनतानंत ऋक्षों और ऋक्षसंप्रदायों और ब्रह्मांडसमूहों, विराटों और महाविराटों, की है ।

यदा भूतपृथग्भावं एकस्थं अनुपश्यति ,

ततः एव च विस्तारं, ब्रह्म सम्पद्यते तदा । (गीता)

यह सब आवागमन की अनादि अनंत परम्परा, खंड दृष्टि से, व्यवहार दृष्टि से, 'मै-यह' और 'यह-नहीं' के दो टुकड़ों की अलग-अलग दृष्टि से, कम-मय प्रतीत होती है । जभी इस से चित्त खिन्न होता है, जभी यह आवागमन उस को असह्य भार सा जान पड़ने लगता है, जभी वह इस से घबराता है, तभी उस चित्त के पीछे जो द्रष्टा है, चित् है, प्रत्यगात्मा परमात्मा है, जिस में असंख्य चित्त, चेतित 'यह', 'जीवात्मा', मन, अतःकरण, भरे पड़े हैं, वह, सम्पूर्ण दृष्टि से, परमार्थ दृष्टि से, 'मै-यह-नहीं (हूँ)' की एकरस एकाकार निर्विशेष दृष्टि से, इस सब अनंत चक्र और भ्रम को अपने भीतर बंद, समाप्त, लीन, शांत, देखता है । "शेते च सर्वम् आपीय", सब को पी कर सोता है ।

परां चि खानि व्यतृणत् स्वयम्भूः ,

तस्मात् पराङ् पश्यति, न ऽन्तरात्मन् ,

कश्चिद् धीरः प्रत्यगात्मानं ऐक्षत्

आवृत्तचक्षुः अमृतत्वं हृच्छन् । (कठ उप०)

स्वयम्भू ने, आत्मा ने, अपने लिये जो इन्द्रियाँ बनाई, उन को बाहर की ओर फोड़ निकाला ; इस लिये बाहर की ओर, पराक् वस्तु को, अपने से अन्य और बाह्य माने हुए दृश्य को, देखता है । जब थक कर, धीर हो कर, भीतर की ओर ओंख फेरता है, तब अपने को, प्रत्यक् वस्तु को, आत्मा को, देखता है ।

संसार की किसी वस्तु के बृहत् परिमाण से ही जीव को भयभीत नहीं होना चाहिये । दीर्घ विचार से इस को स्थिर करना चाहिये कि संसार की छोटी से छोटी और बड़ी से बड़ी वस्तु, जो कुछ भी दृश्य है, विषय है, अथवा सुख और

दुःख के असंख्य प्रकारों का अनुभव है—सभी चित्त की, अंतःकरण की, वृत्तियों ही है। बात प्रत्यक्ष है।

यदि आप कहते हों 'एक घंटा', तो अवश्य एक घंटा का जो कुछ अर्थ है, इतना काल, इतना समय, वह आप के चित्त में है, आप की चित्त की वृत्ति है, आप का चित्त तदाकार हो रहा है। यदि 'एक वर्ष', तो भी वही दशा है। यदि 'दस वर्ष', तो भी। यदि 'सौ वर्ष'—तो क्या अब आप को संदेह होने लगा? मेरी आयु तो इतनी नहीं है, मेरे चित्त के भीतर सौ वर्ष कैसे आ सकता है! और जब लाख या कोटि वर्ष की चर्चा की तब तो यह संदेह बहुत दृढ़ हो जाता है। तो क्या जब आप 'सौ या लाख या कोटि वर्ष' कहते हों, तो ये शब्द आप के सुँह में अर्थ-रहित हैं? ऐसा नहीं। सऽर्थ है। यही कथा, जो काल के परिमाण की है, वही देश के परिमाण की भी है, यथा एक हाथ, एक कोस, एक योजन, एक सहस्र वा लाख वा कोटि योजन। एक कोस, एक योजन आदि, सभी आप के शरीर के परिमाण से अधिक हैं, पर ये शब्द आप के मन में बहुत ही सऽर्थ हैं। शरीर के कालकृत देशकृत अवच्छेद में, और चित्त की वृत्ति में, समानता सदृशता नहीं। अथवा, समदर्शिता के नियम से समानता ही चाहिये, तो समानता भी आप को मिल सकती है। यह जो खगोल का अर्ध आप चर्म के चक्षु से देखते हो, यह तो विस्तार में अनन्त कोटि योजन है; इस में अनन्त कोटि ब्रह्मांड, सूर्य, चन्द्र, पृथ्वी नक्षत्र, तारा, भरे पड़े हैं; पर सब का सब आप की आँख के एक अति सूक्ष्म भाग पर प्रतिबिम्बित हो जाता है। छोटे से छोटे दर्पण में भी। तो फिर चित्त में क्यों नहीं। प्रत्यक्ष हो चित्त, मन, अंतःकरण, जीव भी, आत्मा के अभ्यास से "अणोः, अणीयान् महतः, महीयान्" है। जब जीव, कोटि वर्ष या कोटि योजन का ध्यान करता है, तो यह सब उसके भीतर आ जाता है। जीव उस से बड़ा हो जाता है। छोटे पदार्थ के लिये छोटा हो जाता है। छोटा, बड़ा, दूर, पास, यह सब ही चित्त के भाव हैं, वृत्तियाँ हैं।

योग-वासिष्ठ में कहा ही है,

इमे समुद्राः, गिरयः, ब्रह्मांडानि, जगन्ति हि,

मम अंतःकरणस्य एव खंडाः बहिः इव स्थिताः ।

ये पर्वत, समुद्र, ब्रह्मांड, जगत्, घूमते चक्कर खाते और सम्प्रदाय, ये सब, मेरे अंतःकरण के ही खंड हैं, मानो बाहर हो गये हैं; यह मानना भी मेरे अंतःकरण का ही कार्य है । तथा सभी सुख दुःख । इस को दृढ़ रूप से निश्चय कर लेने पर यह बात स्पष्ट हो जायगी कि यह सब ससार, आत्मा की लीलामात्र है, नाटक है; सुख को भी दुःख को भी आत्मा अपने ऊपर अध्यारोप करता है, दुःख में भी नाटक के रौद्र भयानक बीभत्स करुण आदि रसों का इच्छापूर्वक आस्वादन करता है, सुख में भी शृंगार, हास्य, वीर, अद्भुत आदि का, और सर्वोपरि शांत का । क्योंकि संपूर्णदृष्टि से यह सब लीला, महाशिलासत्तावत्, निश्चल है, निष्क्रिय है । एक महाशिला में, अनंत मूर्तियां, एक साथ, अव्यक्त भरी पड़ी हैं; उन का उत्क्रियण क्रम से हो सकता है ।

समदर्शिता का अर्थ यही है कि जो ही नियम, जो ही अन्योन्यभाव, जो ही अनुपात वा निष्पत्ति, छोटे के जीवन का नियमन करते हैं वे ही बड़े का । “यथा पिंडे, तथा ब्रह्मांडे” । यदि गुणन अनंत है तो भाजन भी । यदि महत्त्व, गुरुत्व, विशालत्व का अंत नहीं, तो अणुत्व, लघुत्व, अल्पत्व का भी अंत नहीं ।

विद्या-विनय-संपन्ने ब्राह्मणे, गवि, हस्तिनि,

शुनि च एव, इवपाके च, पंडिताः समदर्शिनः । (गीता)

प्रत्यक्ष है कि इस का अर्थ यह तो हो ही नहीं सकता कि हाथी और चोंटी के परिमाण बराबर हैं, और सड़क पर चलने के लिये दोनों को तुल्य परिमाण का ही अवकाश मिलना चाहिये । इस का अर्थ यही है कि आत्मा के नियम, जनन मरण के, सुख दुःख के, जो एक में देख पड़ते हैं, वे ही दूसरे में भी ।

यावान् अयं वै पुरुषः, यावत्स्या संस्थया मितः,

तावान् असौ अपि महापुरुषः लोकसंस्थया । (भागवत)

जैसे एक पुरुष के शरीर में अंगों का संस्थान है उसी के समान महाविराट् पुरुष के शरीर में विविध लोकों का संस्थान है । जैसे एक की उत्पत्ति, स्थिति, लय, तैसे दूसरे की । इतिहास में, पुराण में, महाकाव्य में, हजारों लाखों वर्ष के क्रमिक इतिवृत्त एक साथ ही लिखे पड़े हैं । उन के लिखने वाले महा कवि के चित्त में, स्मृति

मे, भी, सब उदंत एक साथ ही भरे हैं; अव्यक्त रूप से । लिखने या पढ़ने वाला लिखने या पढ़ने लगे, तो एक एक को क्रम से ही लिखे-पढ़ेगा । लिखना पढ़ना बंद कर दे, तो फिर ज्यों की त्यों निष्क्रमता और अव्यक्तता हो जाती है । यह भी परिमित दृष्टि से ही, निष्क्रमता और सक्रमता में क्रमिकता (अर्थात् निष्क्रमता के बाद सक्रमता, और सक्रमता के बाद निष्क्रमता) देख पड़ती है । अपरिमित दृष्टि से दोनों, अव्यक्तावस्था, कारणावस्था, प्रसुप्तावस्था, निष्क्रमता, और व्यक्तावस्था, कार्यावस्था, जागरावस्था, सक्रमता, सब एक साथ हैं । सूक्तियों के सूक्त में, अव्यक्त को निहों, (तिरोभूत, छिपा), बातिन (भीतरी), खुप्ता (प्रसुप्त) कहते हैं, और व्यक्त को अयों (प्रकट, आविर्भूत), जाहिर (बाहरी), वेदार (जागता) । 'लहो' शब्द अरबी का है, इस का अर्थ लीला, नाटक, खेल है; अलिफ लगाने से महत्त्व का अर्थ उत्पन्न होता है, जैसे "किन्न" का अर्थ बढ़ा, तो अक्बर का अर्थ सब से बड़ा; इसी तरह 'लहो' का अर्थ लीला, तो 'अल्लाह' का अर्थ सब से बड़ा लीला करने वाला । अध्यारोप-अपवाद को तश्बीह-तन्ज़ीह, निर्गुण-ब्रह्म को ज्ञाति ला-सिफात, सगुण को ज्ञाति-बा-सिफात, सत्-चिद्-आनंदको वुजूद-नूर-शुहूद, नेति अथवा निषेध को इसक्रातुल-इशारत, सूक्तियों की इस्तिलाह में कहते हैं । उपनिषदों में जगद्रचयिता के लिये, इसी आशय से, 'पुराण कवि' आदि नाम मिलते हैं ।

यः स्वात्मनि इदं निजमाययाऽर्पितं, कचिद् विभातं, क च तत् तिरोहितं,
अविद्धदृक् साक्षी उभयं तत् ईक्षते, स आत्ममूलः भवतु मां परात परः । (भा०)

यह परम मायावी लीलाशील परमात्मा 'मै', अपने स्व-भाव रूप संसार की व्यक्तावस्था और अव्यक्तावस्था दोनों का, विभात दशा और तिरोहित दशा दोनों का, अविद्धदृक्, अव्याहत अनवरत दृष्टि से, अपने भीतर ही, एक साथ ही अनुभव करता है ।

विरोधी द्वंद्वों से संसार बना है, इस बात को कुरान ने भी पहिचाना है ।

मिन् खलकूना कुल्ले, शयीन् जौजैन् ।

'मै' ने, परमात्मा ने, अल्ला खुदा ने, सब चीज जोड़ा जोड़ा पैदा की हैं ।
(अरबी में अल्ला के कई नाम भी ऐसे ही विरुद्ध-शक्ति द्योतक जोड़ा-जोड़ा कहे

हैं, जैसे रहमान-जब्बार अर्थात् शंकर-रुद्र, हई-मुमीत अर्थात् पालक-संहारक, मुज़िल-होदी अर्थात् मायी-तारक, बंधदाता-मोक्षदाता, वगैरह) । और ये विरोधी एक दूसरे का नाश कर देते हैं, जैसे जोड़-घटाव, संकलन-व्यवकलन, गुणन-विभाजन, लहना-देना; और फल सदा शून्य, 'ख', सिफर, जीरो, रह जाता है, जो परमात्मा का, ब्रह्म का, 'मै' का, स्वरूप है । महाजन का कारखाना बड़ा भारी है, ला-ईतिहा है, अनंत है, अनगिनत आदमियों से अनगिनत पाना चुकाना है; पर जितना ही सब लहना है उतना ही सब देना है; दोनों का मीज़ान बराबर है । असली पूँजी 'कुछ-नहीं' है, 'अ-किंचित्', 'एतन्-न', माया है । और जितने लहनेदार और देनेदार हैं, वे सब भी 'मेरे' ही रूपांतर हैं, 'मै' ही हैं !

विद्यां च अविद्यां च, यः तद् वेद उभयं सह,

अविद्याया मृत्युं तीर्त्वा, विद्याया ऽमृतं अश्नुते ।

संभूतिं च विनाशं च, यस्तद्वेदोभयं सह,

विनाशेन मृत्युं तीर्त्वा, संभूत्या ऽमृतमश्नुते । (ईशोप०)

अविद्या को और विद्या को, दोनों को, जो एक साथ (सह) जानें, वह (सः ह) अमृत का स्वाद लें, अमर हो । 'मै-यह (शरीर हूँ)', यही अविद्या । अनित्य, अशुचि, दुःखमय अनात्मा को, -हाड मास के पिंड को, 'यह' को, नित्य, शुचि, सुखमय निराकार आत्मा, 'मै', मान लेना—यही अविद्या है; "अनित्यऽशुचिदुःखऽनात्मसु नित्यशुचिसुखऽत्मख्यातिः अविद्या (योगसूत्र) । 'मै (यह नहीं हूँ)', यही विद्या । "तदा द्रष्टुः स्वरूपेऽवस्थान", "स्वरूपप्रतिष्ठा वा चितिशक्तिः", (योगसूत्र) ; अपने स्व-रूप में प्रति-स्थित, प्रतिष्ठित, दृढ़ रूप से स्थित, द्रष्टा, चेतना, चिति शक्ति, 'यह-नहीं-हूँ' ऐसे अपने रूप को पहिचानने पर ; अविद्या से मृत्यु का, नश्वरता का, अनित्यता का, अनुभव हो कर, उस के पार जा कर, विद्या से नित्यता का, अमरता का अनुभव होता है । दोनों सह, एक साथ, युगपत्, इस महावाक्य से सूचित संवित् में विद्यमान है । 'यह' की संभूति, संभव, और उस का विनाश, दोनों इस में सदा साथ ही भौजूद हैं । विनाश के द्वारा मृत्यु के पार पहुँचता है, 'मै' की अनंत सत्ता के संयोग से, अध्यास से, 'एतत्' में, 'यह' में, जो अनंत आविर्भाव

तिरोभाव की संभूति आ गई है, उस के द्वारा अमरत्व का अनुभव करता है अजन्मा, अजर, अमर तो है ही, पर शरीरों, उपाधियों, के आविर्भाव-तिरोभाव के अनादि अनंत प्रवाह के द्वारा विशेष रूप से, विशेष प्रकार की, अमरता का अनुभव करता है।

अविप्रणाशः सर्वेषां कर्मणाम् इति निश्चयः ;

कर्मजानि शरीराणि, शरीरऽकृतयः तथा ;

महाभूतानि नित्यानि, भूताधिपति-संश्रयात् ;

तेषां च नित्यसंवासः, न विनाशः विद्युज्यताम् । (म० भा०)

‘मै’, विषयी, द्रष्टा, आत्मा, प्रत्यगात्मा, परमात्मा, नित्य है। अनात्मा, आत्मेतर, आत्मा से अन्यत्, ‘यह’, विषय, दृश्य, अनित्य है। अनित्य तो है, पर नित्य आत्मा के ध्यान में, अवधारण में, संवित्, चित्, बोध, ज्ञान, में है ; इसी हेतु से तो जो कुछ भी क्षणिक सत्ता का आभास उस में है सो है। ‘यह’ का उद्भावन सभावन ‘मै’ करता है, अपलाप के वास्ते। इतने ही उद्भावन से ‘यह’ में सत्ता का आभास आ जाता है, और अपलाप से असत्ता उस में देख पड़ती है। पर यदि अनित्य पदार्थ भी नित्य से छू गया, तो उस में नित्यता का आभास भी आ जायगा, जैसे ही सत्ता का। “नऽसतो विद्यते भावो, नऽभावो विद्यते सत् ;”। सत् और नित्य, एक ही वस्तु, एक ही भाव। जहाँ सत्ता वहाँ नित्यता। जहाँ सत्ताऽभास तहाँ नित्यताऽभास भी। इस का विवर्त भी ठीक है, कि जहाँ असत्ता और असत्ताऽभास, तहाँ अनित्यता और अनित्यताऽभास भी। ऊपर देख चुके हैं कि, ‘मै’ और ‘यह’ में परस्पर अन्योऽन्य गुणों का अध्यास हो जाता है। पर एक ही चीज नित्य भी अनित्य भी, अनित्य भी नित्य भी—यह कैसे बने ? तो ऐसे बने ; अनंत असंख्य आविर्भाव-तिरोभाव से। भूतऽधिपति आत्मा का संश्रय होने से सब कर्म से जनित शरीर, सब शरीरों के सूक्ष्म से सूक्ष्म आकार प्रकार, सब महाभूत, तत्त्व आदि, सभी नश्वर पदार्थ, भी अनश्वर हो जाते हैं, क्योंकि ‘अहं-एतन्-न’ इस महाबोध में, ‘एतत्’ के असंख्य भेद रूप, ये सभी सदा ‘वर्तमान’ हैं। भूत नहीं, भविष्य नहीं, सदा ‘वर्तमान’ हैं ; कारणावस्था में, अव्यक्त, अनुद्बुद्ध, स्मृति रूप से ; ‘कारणम् अस्ति अव्यक्तम्’ ;

कार्यावस्था में, व्यक्त, उद्बुद्ध, अनुभव रूप से मेरी स्मृति में जो बातें भरी पड़ी हैं, उन को फिर फिर जगाता और सुलाता रहता हूँ, बाहर प्रकट करता हूँ और फिर अन्तर्हित कर देता हूँ । यह दशा समस्त संसार की है ।

क्रीडन् इव एतत् कुर्वते परमेष्ठी, पुनः पुनः,

यदा सः देवः जागर्ति, तदा इदं चेते जगत्;

यदा स्वपिति शांतात्मा, तदा सर्वं निमोलति ।

एवं सः, जाग्रत्स्वप्नाभ्यां, इदं सर्वं चराचरं

सजीवयति च ऽग्रसं, प्रमापयति च ऽव्ययः । (मनु)

जब ब्रह्मा जागते हैं तब सृष्टि उत्पन्न होती है । पुरा-कल्प की 'स्मृति' के अनुसार इस अपने जगत् की रचना आदि करते हैं । वेद अर्थात् आध्यात्मिक आधिदैविक आधिभौतिक ज्ञानसार, 'ज्ञानसमूह', ज्ञानसर्वस्व, जो सदा ब्रह्मा में है, अथवा ब्रह्मस्वरूप है, उस का स्मरण, प्रत्येक ब्रह्मा, व्यक्त ब्रह्मांड के अधिपति, करते है । जो अनन्त ज्ञान ब्रह्म में, परमात्मा में, अव्यक्तरूप से सदा 'वर्तमान', 'विद्यमान' है, वह व्यक्त ब्रह्मा की बुद्धि में क्रमिक, भूत-भवद्-भविष्य रूप क्रम से, उपजता है । जब ब्रह्मा सोते हैं तो सारा उन का जगत् भी सो जाता है, प्रलीन हो जाता है । "ब्रह्मणा सह मुक्तिः" । और यह क्रिया, सोने जागने की, प्रत्येक ब्रह्मा, परमेष्ठी, पुनः पुनः, मानो क्रीड़ा से, लीला से, करते रहते हैं ।

निष्कर्ष यह कि परमात्मा के ज्ञान में अनित्य भी अव्यक्त रूप से नित्य हो गया । विनाश हो जाने पर भी पुनः पुनः उत्पन्न होता रहता है । और यह अनन्त बार पुनरुत्पत्ति का सभ्रम ही उस की आभासिक नित्यता है, अविप्रणाश अ-नाश है । दूसरी ओर, नित्य आत्मा को भी शरीर में पड़ जाने के कारण मरणरूपी अनित्यता के आभास अध्यास का पुनः पुनः अनुभव होता है ।

परमात्मा से अभिन्न हो कर भी, जीवऽवस्था में, जीव अविद्या ग्रस्त होता है, और उस को मृत्यु का अनुभव करना पड़ता है, इस लिये, "सर्वे जीवाः सर्वमयाः तथा अपि अत्माः," (नृसिंहोत्तराप्तानी उप०), सर्वम य हो कर भी जीव, ब्रह्म से अलग छोटा है । इसी आशय को ईसा मसीह ने भी कहा है, "आइ एंड माइ फादर

आर वन्, 'यट् इज माइ फ़ादर ग्रेटर दैन आई', 'मै और मेरा पिता (परमात्मा) एक हैं, तौ भी मेरा पिता मुझ से बड़ा है।

'कोऽहम्', 'मै' क्या है, क्या हूँ ? स्थावर, परमाणु, अणु, तत्त्व, महाभूत, अश्मा, मणि, उद्भिज्ज, औषधि, बनस्पति, गुच्छ, गुल्म, तृण, वीरुत्, वृक्ष, वल्ली आदि बीज-कांड-रुह, हूँ ? नहीं।

अंतःसंज्ञाः भवन्ति एते, सुखदुःखसमन्विताः । (मनु)

यह सब स्थावर, अचर, अचल जीव, अतःसंज्ञ होते हैं; इन में चेतना भीतर छिपी रहती है।

स्वेदज, दश, मशक, कीट, पतंग, मक्खी, बरें, भौरा, भींगुर, चपड़ा, टिड्डी, गोजर, बिच्छी, मकड़ी, जुगनू, हूँ ? नहीं। अडज, मछली, कछुआ, साप, मगर, घड़ियाल, छिपविली, गोह, गरुड, गृध्र, हंस, शुक, काक, बक, चटक, आदि हूँ ? नहीं। पिडज, हाथी, घोड़ा, ऊँट, गाय, बकरी, भेड़, मृग, सिंह, व्याघ्र, तेंदुआ, बिरली, चूहा, नेवला आदि हूँ ? नहीं। वानर, लंगूर, बनमानुस, आदि हूँ ? नहीं। काले, पीले, लाल, सफ़ेद, जात, परजात, ऊँची जात, नीची जात, भले, बुरे, पुण्यवान्, पापी, सुखी, दुःखी, मोटे, पतले, रोगी, स्वस्थ, धनी, निर्धन, मूर्ख, विद्वान्, शूर, भीरु, श्रमी, आलसी, मनुष्य, स्त्री, पुरुष, नपुंसक हूँ ? नहीं। भूत, प्रेत, पिशाच, यक्ष, राक्षस्, पूतना, कूश्मांड, अप्सरा, गंधर्व, सिद्ध, विद्याधर, मुनि, ऋषि, महर्षि, ब्रह्मर्षि, देवर्षि, परमर्षि, उपदेव, देव, इंद्र, वरुण, सोम, मरुत्, अग्नि, ब्रह्मा, विष्णु, शिव, गणपति, सूर्य आदि हूँ ? नहीं। 'मै' 'मै' ही हूँ। 'मै' के सिवा 'अन्य' 'इतर' 'अपर', (और) कुछ 'नहीं हूँ'।

एतद्-अंताः तु गतयः ब्रह्माद्याः समुदाहृताः । (मनु)

स्थावरं विशतेर्लक्षं, जलजं नवलक्षकम्,
कूर्मादिच नवलक्ष च, दशलक्षं च पक्षिणः,
त्रिशल्लक्षं पशूनां च, चतुर्लक्षं च धानराः ;

ततो मनुष्यतां प्राप्य, ब्रह्मज्ञानं ततोऽभ्यगात् । (बृहद्विष्णुपुराण)

१. I and my Father are one, yet is my Father greater than I: Bible.

घास, पौधे, कीट, पतंग से ले कर ब्रह्मा पर्यन्त योनियाँ जातियों, ऊपर कहा । इन में बीस लाख जातियों स्थावर अर्थात् मणियों और पेड़ पौधों की है; नौ लाख मछली आदि जलजन्तुओं की; कछुआ आदि जल-स्थल-उभय-वासियों की नौ लाख; पक्षी, दस लाख, चार पैर के पशुओं की तीस लाख; वानरों की चार लाख । इतनी योनियों में से जीव हो कर, तब मनुष्यता को पाता है, और ब्रह्म-ज्ञान आत्मज्ञान के योग्य होता है ।

इस में दो लाख मनुष्य जातियों जोड़ देने से इस ब्रह्मांड की प्रसिद्ध चौरासी लाख योनियों की गिनती पूरी हो जाती है । 'मा-या' से, ('या-मा', 'जो-नहीं' है, पर दिखाती है मानो 'है'), आत्मा इन योनियों को, शरीरों को, क्रम से, ओढ़ता और छोड़ता हुआ भासता है । पर, वस्तुतः, यह सब अनंत ओढ़ने-छोड़ने की क्रिया, एक ही अपरिमित असीम क्षण में, (महाशिलासत्तावत्), परमात्मसंवित् में 'वर्तमान' है, कालऽतीत है, क्रमत्रय से परे है । और-भी माया की लीला को देखिये । जीव-भाव को, भेद-भाव को, असंख्य योनियों की उपाधियों में बद्ध-भाव को, आत्मा स्वयं ओढ़ता-छोड़ता है; पर मोह-वश, जब छोड़ना चाहता भी है, तब भी छोड़ने से डरता भी है !

अष्टावक्र गीता में कहा है,

इहऽमुत्रविरक्तस्य, नित्यऽनित्यविवेकिनः,

सततं मोक्तुकामस्य, मोक्षाद् एव विभीषिका ।

ऐहिक और आमुष्मिक सुखों से विरक्त भी है, नित्य और अनित्य का विवेक भी निश्चय से कर रहा है, मोक्ष की इच्छा भी सतत लगी है, तौ भी माया का, वासना का, प्रभाव ऐसा है कि जब मोक्ष सामने आती है, तब एक बेर उसी से भय जान पड़ने लगता है । कारण यह कि अभी परमात्मा में इह निश्चय, निष्ठा, नहीं हुई है, डरता है कि शरीर छोड़ने से सर्वथा नाश तो न हो जाय ? पर शीघ्र ही निष्ठा, नितरा स्थिति, हो जायगी ।

अंधं तमः प्रविशति, येऽविद्याम् उपासते ;

ततो भयः इव ते तमः, येऽविद्याया रताः । (ईश)

जो अविद्या में पड़े हैं, वे तो अंधकार में हैं ही । पर जो विद्या की उपासना

करते हैं, वे, एक बेर तो मानो उस से भी बहुत गहिरें अंधेरे में घुसते हैं। अहं का, मैं का, अर्थ, ‘चिरकाल से परिमित शरीर समझ रक्खा है। “मा न भूवं, हि भूयासं, इति प्रेम आत्मनि ईक्ष्यते,” मैं सदा बना रहूँ, मेरा नाश कभी न हो, ऐसा स्वाभाविक प्रेम आत्मा को अपने से है, और उस आत्मा को शरीर समझ रक्खा है; तो ऐसी प्रिय वस्तु को छोड़ते अवश्य बड़ा मोह, बड़ा भय, बड़ी करुणा, उमड़ती है; साकार ‘मैं’ को द्वंद्वता है’ शुद्ध निराकार ‘मैं’ पर विश्वास हो हो कर हटता है। पर नहीं, वही तो अंतिम शरण है, अंत में ‘मैं’, ‘मैं’ पर ही आस्थित, आस्थायुक्त, होता है। “तमसस्तु परे पारे”, गहन अधिकार के पार, उस ज्योति को दृढ़ पहिचानता है और शांति पाता है। *

शौनक ने सूत से पूछा,

‘भूरीणि, भूरि-कर्माणि, श्रोतव्यानि, श्रुतानि च ।

तस्मात्, साधो !, ऽत्र यत् सारं, तद् उद्धृत्य मनीषया ;

ब्रूहि नः श्रद्धाधानानां येन ऽत्मा संप्रसीदति । (भागवत)

शास्त्र बहुत, अरु कर्म बहुत, सब सुनत करत न ओराय,

सा, साधो !, जो सार चुन्यौ तुम, अपनी बुद्धि बराय,

वही कहौ, जो सुनि श्रद्धालुन की आत्मा जुंदाय ।

सूत के उत्तर का निचोड़ यह है ।

मां (अहमं) विधत्ते ऽभिधत्ते मां, (अहमं) विकल्प्य ऽपोह्यते तु अहम् ।

* मौलाना रूम की मस्नवी में उपनिषदों के इसी आशय का अनुवाद है ।

तजल्ली गर तु ख्वाही नूरि जातस्त;

ब तरीकी दरू आवे हयातस्त ।

गहिरें अंधेरे के भीतर आत्मा का अद्वितीय अनुपम सर्वश्रेष्ठ प्रकाश,
“वरेण्यं भर्गः” छिपा हुआ है, इस अंधेरे में अमृत, आवि-हयात, रक्खा है ।
“उद्वयं तमसः परि ज्योतिः पश्यंतः उत्तरं” (वेद), “तमसः पारं दर्शयति” (छां०),
“यस्य तमः शरीरं” (बृ०), “ आदित्यवर्णं तमसः परस्तात् ” (श्वेत०),
“ तमसः परस्तात् ” (मुण्डक, कैवल्य, महानारायण०, नृसिंह उप०) ।

एतावान् सर्ववेदार्थः, सर्वम् आस्थाय, मां, भिदा,
मायामात्रं अनूय अते प्रतिषिध्य प्रसीदति । (भागवत)
मेरो ही विधान करि, मेरो अभिधान करि,
अनगिनत भेदन कौ मो पर आरोप करि,
विकल्प-संकल्प करि, अन्त मे सब दूर करि,
एक ही अकेलो ही मो कूँ छाँड़ि राखतु है ;
एतो ही अर्थ सब वेदन कौ जानौ तुम,
भेदन विकल्पन सब माया ही भाखतु है ;
'अन्यन' कौ करि निषेध, 'मै' ही कौ शान्ति रस,
अपुने ही भीतर प्रसन्न होइ चाखतु है ।^१

सब वेद, और सब संसार, का काम इतना ही है कि 'मै' के ऊपर, असंख्य अनंत भेदों से भिन्न हुए भावों का अध्यारोप, ऊहन, अभ्युपगमन, विशेष-कल्पन, संकल्पन, उद्भावन, संभावन कर के, पीछे उन का अपवाद, अप-ऊहन, अपोहन, निरसन, अपकल्पन, वि(विगत)कल्पन, खंडन, प्रतिषेधन, निषेधन करै; सब को मिथ्या 'मा-या'—मात्र, 'या-मा', 'जो नहीं है' (किंतु 'है' के ऐसी भासती है), सिद्ध करै ।

यन् नेति नेति वचनैः निगमाः अवोचन् ।

इस ब्रह्मांड मे क्रमिक विकास-संकोच ('ईवोल्यूशन-इन्वोल्यूशन', evolution-in-volution) के नियमों के अनुसार, जीव उपर्युक्त 'चौरासी लाख' योनियों का, शरीर के प्रकारों का, अपने ऊपर अध्यारोप करता है, और फिर उन का अपवाद करता है ।

१—यों भी अनुवाद हो सकता है ।

'मै' का ही श्रुति कहत है, करि करि बहुत विकल्प,
अह पुनि तिन कौ अपलपत; यही श्रुतिन कौ जल्प ;
इतनो ही सब वेद कौ अर्थ विचारहु सार,
'मै' पर माया रूप धरि, तिनहि देत पुनि टार ।

यह विकास का क्रम, स्थावर, वनस्पति, जलजन्तु, कूर्म, पक्षी, पशु, वानर, मनुष्य का, पाश्चात्य विद्वानों ने भी अब पहिचाना है।

इन में, अविद्या के वश हो कर, जीव भ्रमण करता है। बाद में, विद्या प्राप्त कर के, यह स्मरण कर के, कि 'मैं मैं ही हूँ, यह सब नहीं हूँ', सर्वदा निकटस्थ, पर तौ भी खोई हुई, अपनी अमरता को, स्थिरता को, पूर्णता को, पाता है।

चित्तनदी इयं उभयतो वाहिनी, संसारप्राग्भारा वहति

तु पापाय, कैवल्यप्राग्भारा वहति कल्याणाय । (योग-भाष्य)

यह चित्त की नदी दोनो ओर, विरुद्धगति से, बहती है, संसार की ओर झुक कर पाप की ओर बहा ले जाती है। ("पुण्यं च पापं च पापे", पुण्य और पाप दोनो ही परमार्थ दृष्टि से पाप हैं। सोने की सांकल हो तो, लोहे की शृंखला हो तो, दोनो ही सिकड़ी पैर को बाधती ही हैं। पुण्य और पाप दोनो ही जीव के बंधन हैं)। जब चित्त-नदी, कैवल्य की ओर दुरती है, तब जीव को कल्याण की ओर बहा ले चलती है, पुण्यपाप, दोनो से छुड़ा कर शांति में पहुँचा देती है। यही अर्थ मनु ने कहा है,

सुखऽभ्युदयिकं चैव, नैश्रेयसिक एव च,

प्रवृत्तं च, निवृत्तं च, द्विविधं कर्म वैदिकं ।

कर्म दो प्रकार के, प्रवृत्त और निवृत्त। एक अभ्युदयसाधक ऋणकारक, जीव-बंधक, दूसरा ऋणनिर्मोचक, संसारबाधक, निःश्रेयससाधक, जिस को नैष्कर्म्य कहते हैं। अपनी पूर्णता को भूलना, यही अविद्या है, संसार है, पुण्यपाप-पात्मक, धर्मार्थकामरूप त्रिवर्गात्मक, अभ्युदयात्मक, बंध है। अपनी पूर्णता को पहिचानना, याद करना, यही परम कल्याण है, पापपुण्यातीत निःश्रेयस है, चतुर्थवर्गात्मक, परमपुरुषार्थरूप, मोक्ष, निर्वाण, कैवल्य, ब्रह्मभाव, परमपद है।

अखिलऽर्थदम् ।

मनुष्य शरीर में जन्म लेने में यदि गुण है तो यही, कि इस शरीर में यह पहिचानने का सम्भव होता है, कि अन्-आत्मा से आत्मा भिन्न है, 'मैं-यह-नहीं (है)';

सृष्ट्वा पुराणि विविधानि, अत्रयाऽत्मशक्त्या,
 वृक्षान्, सरीसृप-पशून्, खग-दंश-मत्स्यान्,
 तैस् तैर् अतुष्टहृदयः, मनुजं विधाय,
 ब्रह्मऽवबोधधिपणं, मुद भाष देवः । (भागवत)
 (अपनी अनादि शक्ति, वा तें रच्यौ विविध पुर,
 अपने निवास हेतु, मन बहलावन कौ;
 वृक्ष, (भ)रु सरीसृप, पशु, पक्षी, दंश मशकहू,
 मत्स्यहू विशाल भति, उदधि माहि धावन कौ;
 किन्तु, इन सबन मे तें, एक हू ते भयौ नाहि
 नेक हू विश्राम ब्रह्मदेवहिं तोष पावन कौ;
 रच्यौ मनुज देह तव; या मे पहिचान्यौ भव,
 अपने कौ ब्रह्म; मोद पायौ मोक्षभावन कौ ।)

‘एतत्’ का, ‘यह’ का, रूप द्वन्द्वात्मक क्यों है; स्त्री और पुरुष क्यों हैं; पुरुष ‘और’ प्रकृति (जैसा साख्य मे) कहना ठीक है, या पुरुष ‘की’ प्रकृति (जैसा वेदान्त मे) कहना ठीक है; सब द्वन्द्व नितरा विरुद्ध और विद्वेश हैं या अनुरुद्ध संरुद्ध और सदृश भी हैं; और हैं तो क्यों हैं; स्त्री-पुरुष परस्पर वाम-दक्षिण क्यों हैं; इन मे सर्वथा गुणभेद लिङ्गभेद ही है, या तमःप्रकाशवत्, युष्मद्-अस्मत्-प्रत्ययवत्, विषय विषयिवत्, विरुद्ध हो कर भी इन मे गुणों का परस्पर अध्यास और उभयलिङ्गता और अर्धनारीश्वरता भी है; शिव और शक्ति मे भेद है या नहीं हैं; है, तो क्या और क्यों है; आकस्मिकता और आवश्यकता, यदृच्छा और नियति, पुरुषकार और दैव, यह दो भिन्न पदार्थ हैं या नहीं हैं, और हैं, तो क्या और क्यों हैं, (कद्र व जन्न, इखियार व इज्तिरार, ‘फ्रो-विल ऐड डेस्टिनी’);^१ यदि सब संसार, परमात्मा की केवल लीला है, यदृच्छा है, “न

१—सूक्तियों ने अच्छा कहा है, कि ‘इखितयारि खुफ्तः’, सोना हुआ पुरुष-कार, कुद्रत, ही मजबूरी है, इज्तिरार है, जरूर होने वाली बात है । संस्कृत मे भी यही भाव, पुराणो मे कहा है, “पूर्वजन्मजनितं, पुराविदः, कर्म, दैवं इति

असंख्य प्रश्न

खलु परतन्त्राः प्रभुधियः”, तो इस में नियति, नियम, बहुत कड़ा अनिवार्य कार्य-कारण संबंध, पुण्य-पाप का अनुबंध, नियत पुनर्जन्म, अवश्य “सुखस्यानंतरं दुःख, दुःखस्यानंतरं सुख”, “जातस्य हि ध्रुवो मृत्युर्ध्रुवं जन्म मृतस्य च”, “ईश्वरैरपि भोक्तव्यं कृतं कर्म शुभऽशुभं”, “प्रारब्धकर्मणां भोगादेव क्षयः”, बीज से वृक्ष, वृक्ष से बीज, इत्यादि कड़े नियम से बंधा क्रम क्यों देख पड़ता है; प्रत्येक कार्य के लिये कारण की खोज मानवबुद्धि को क्यों अवश्यमेव होती है; लीला तो मनमानी, निर्मर्याद, स्वच्छंद, उच्छृंखल, व्यतिक्रान्त, अनुबंधहीन, सम्बन्धन-रहित होना चाहिये न ? फिर गणित के, विज्ञान के, प्रकृति के, विभिन्न विभागों में, अनतिक्रमणीय अनिवार्य अबाध्य अनुल्लंघ्य अखंडनीय नियम क्यों; पाँच ही महाभूत, ज्ञानेन्द्रिय, कर्मेन्द्रिय, अंगुली, आदि क्यों, न्यूनाधिक क्यों नहीं; स्थूल, सूक्ष्म, कारण; तीन ही शरीर क्यों; जाग्रत, स्वप्न, सुषुप्ति, तीन ही अवस्था क्यों; तीन ही गुण, तीन ही शक्ति, क्यों; ज्ञान-इच्छा क्रिया, सत्त्व-रजस्-तमस, द्रव्य-गुण-कर्म, सत्-चिद्-आनंद, क्या और क्यों; राग-द्वेष-शान्ति, प्रवृत्ति-निवृत्ति-अनुवृत्ति, क्या और क्यों; तात्त्विक मोक्ष, सद्योमुक्ति, चित्तविमुक्ति से, और साकेतिक-मोक्ष, क्रममोक्ष, कार्या मुक्ति से, क्या भेद और क्यों; साकेतिक मोक्ष के विविध प्रकार क्या और क्यों; तात्त्विक मोक्ष और सिद्धियों में क्या भेद और क्यों; जीवन्मुक्त और विदेहमुक्त में क्या भेद और क्यों; जीवन्मुक्त अथवा अमुक्त अधिकारी जीवों में और अधिकार-वासना-रहित जीवन्मुक्तों और जीवों में क्या भेद और क्यों, प्रत्येक प्रश्न के दो पक्ष, पूर्व-पक्ष और उत्तर-पक्ष, तथा निर्णयात्मक तीसरा, उभय-समन्वित, उभय-समन्वायक, उभय-सम्बादक, मध्यस्थ सिद्धांत, क्यों; दर्शनो के विविध वाद क्यों;—इत्यादि असंख्य प्रश्नों के कुछ न कुछ परस्पर संगत उत्तर, इस ‘अहं-एतत्-न’ रूपी परम महावाक्य के विचारने से, हेरने फेरने से, मिल जाते हैं। समाजशास्त्र, धर्मशास्त्र, राजशास्त्र, आधिभौतिक, आधिदैविक, सभी

सम्प्रचक्षते”; पूर्वजन्म का किया हुआ कर्म ही संचित हो कर, प्रसूतवत हो कर, भीतर भीतर, अब इस जन्म में दैव का, नियति का, काम कर रहा है; नये पुरुषकार से उस का प्रत्याख्यान हो सकता है। ‘इच्छिन्यारि वेदारं’ जागता पौरुष है।

शाखों के भी मुख्य मुख्य मूल सिद्धांत सब इसी आध्यात्मिक शाख के बीजभूत सारभूत महावाक्य से निकल सकेंगे। पर,

नभः पतन्ति आत्मसमं पतन्निण ।

जिस पक्षी के पखों में जितना बल होगा उतना ही ऊँचा और दूर आकाश में उड़ सकैगा। जिस को जितने शाख आते हों, और जितनी शक्ति खोजने की हो, जितना धैर्य, धृति, वासना, निर्वन्ध, विविध और विशेष ज्ञान की प्राप्ति का हो, उतना ही इस में से पावेगा। ऐसा इस लेखक का विश्वास है। और “ब्रह्मविद्या सर्वविद्याप्रतिष्ठा”, “अध्यात्मविद्या विद्याना”, यह अति प्राचीन वेद, गीता, आदि का प्रवाद है ही।

अन्य पुस्तकें

ऊपर लिखे प्रश्नों के, और उन के अवातर प्रश्नों के, विषय में, इस महावाक्य की सहायता से जो कुछ थोड़ा बहुत मेरी समझ में, इस जन्म में, इस शरीर से, आया, वह इस ग्रन्थ में तथा ‘दी सायंस् आफ् पीस्’ (‘शांतिशास्त्र’ वा ‘मोक्षशास्त्र’) नामक अंग्रेजी भाषा में लिखे ग्रन्थ में कहने का यत्न किया है। तथा, अविद्या और अस्मिता (अहंकार) के परिणाम स्वरूप राग और द्वेष, किस प्रकार से, ‘मै’ और ‘यह’ के, एक और अनेक के, अभेद और भेद के, संयोग-वियोग से उपजते हैं; तथा अभेद-बुद्धि-प्रधान राग और भेद-बुद्धि-प्रधान द्वेष के बहुविध अवांतर भेद और विकार, शाखा-प्रशाखा रूप से, कैसे फैलते हैं; इच्छा का क्या स्वरूप है; तीन एषणा क्या और क्यों हैं, और उन का इन क्षोभविकारों से, संरंभविकारों से, क्या संबन्ध है; प्रसिद्ध षड्रिपु काम, क्रोध, लोभ, मोह, मद, मत्सर का, राग-द्वेष के मुख्य प्रकारों में कैसे समावेश होता है; साहित्य और रस अलंकारादि का क्या स्वरूप है, नव रसों का राग और द्वेष के नीचे विभाजन राशीकरण कैसे होता है, और क्यों इन की संख्या नौ ही मानी है, राग द्वेष आदि का निग्रह, नियमन, दमन, शोधन, उन्नयन, शुभंकरण, सदुपयोजन कैसे हो सकता है; अध्यात्म-शास्त्र वा शांतिशास्त्र वा मोक्षशास्त्र के अंतर्गत क्षोभशास्त्र, संरंभशास्त्र, रागद्वेषशास्त्र के जानने से क्या फल हो सकते हैं; इत्यादि विषय ‘दी सायंस्

आफ़् दी ईमोशन्स्' ('जीम-शास्त्र') नामक अंग्रेज़ी ग्रंथ में दिखाने का प्रयास किया है। मानव-समाज की नीबी, नीव, प्रतिष्ठा, किस प्रकार से अध्यात्मशास्त्र के सिद्धांतों पर, प्राचीन काल में, इस भारतवर्ष में की गई, और अब फिर समस्त पृथ्वीतल पर हो सकती है; कैसे ज्ञान, वा इच्छा, वा क्रिया (सत्त्व, वा, तमस्, वा रजस्) की, किसी एक गुण की, स्वभाव में प्रधानता के अनुसार, तीन द्विजवर्ण और एक एकज वर्ण बनते हैं, और इन में किस प्रकार से कर्मविभाग, वृत्तिविभाग (जीविका का विभाग), उपायन-विभाग (राधस्, पारितोषिक, वस्न, शुल्क, दक्षिणा, इनाम का विभाग) होना चाहिये; ('मै', 'मै-यह', 'यह-नहीं', और 'मै-यह-नहीं-हूँ' इस के अनुसार) चार आश्रम क्या और क्यों है; चार वर्ण और चार आश्रम की व्यवस्था से कैसे, मनुष्य के वैयक्तिक और सामाजिक जीवन से सम्बन्ध रखने वाले, सभी प्रश्न उत्तीर्ण हो सकते हैं; इत्यादि विषय, 'दी सायंस आफ़् सोशल आर्गेनिजेशन' ('समाज-व्यवस्था शास्त्र') में, तथा अन्य ग्रन्थों में कहने का यत्न किया है। प्रचलित सभी मतों, सम्प्रदायों, धर्मों, मज़हबों के मूल सिद्धांत एक ही हैं, यह दिखाने का प्रयास 'दि प्रिंसिपल्स आफ़् सनातन वैदिक धर्म आर् दि सायंस आफ़् रिलिजन' ('सनातन-वैदिक-धर्म के सिद्धांत, अर्थात् धर्म का शास्त्र') नामक ग्रन्थ में किया है। प्रणव-वाद का अंग्रेज़ी अनुवाद 'दी सायंस आफ़् दी सेक्रेड वर्ड' (ओंकार-शास्त्र) के नाम से जो प्रकाशित हुआ, उस की चर्चा पहिले कर चुका हूँ। पूर्वोक्त 'वेदांतहृदय सूत्र' का आशय 'थियासोफिस्ट' नामक मासिक पत्र में (जो एक दो वर्ष बंबई से निकल कर अब आचार, मद्रास, से, प्रायः ६३-६४ वर्ष से निरंतर निकल रहा है) पहिले सन् १८९४ ई० (१९५१ वि०) में, दो लेखों में, प्रकाश हुआ। प्रणववाद के अनुवाद को छोड़ कर, अन्य ग्रन्थों को उसी आशय का विस्तार समझना चाहिये।

जिस समय ये लेख और ग्रंथ लिखे और छापे गये, उस समय अतरात्मा की प्रेरणा ऐसी ही हुई, कि ये अंग्रेज़ी में लिखे जायें। स्यात् इन के द्वारा पश्चिम

के देशों में इन प्राचीन विचारों का कुछ थोड़ा प्रचार हुआ हो; मगर भी सब प्रांतों की बोली एक नहीं है; या तो संस्कृत को, कुछ बहुत थोड़े सज्जन, सब प्रांतों में जानते हैं, या अंग्रेजी को, अधिक संख्या में। भारत में तो ये भाव पुराने हैं, और समय समय पर संस्कृत प्राकृत भाषाओं में विविध प्रकारों से कहे गये हैं। युगभेद से, वक्ता श्रोता की प्रकृति के अनुरूप, कहने सुनने के प्रकार में, भाषा में, शब्दों के विन्यास में, वाक्यों की रचना और क्रम में, प्रत्येक जीर्णोद्धार के समय न्यूनऽधिक भेद होता रहा है। इस लेखक को 'अहं-एतन्-न' के प्रकार से विशेष संतोष हुआ, इस लिये, इस आशा से कि लेखक के चित्त के मल का क्षय हो, तथा, स्यात्, अन्य जिज्ञासु खोजी भाई बहिनों को भी इस प्रकार से कुछ सहायता मिले, अंतरात्मा की प्रेरणा से इस 'समन्वय' ग्रंथ को छपा दिया।

मधुस्फीताः वाच. परमं अमृतं निमित्तवतः

तव, ब्रह्मन् !, किं वाग् अपि सुरगुरो. विस्मयपदम् ?

१९२८ ई० में लिखे गये थे। उस के पश्चात्, हिन्दी में 'दर्शन का प्रयोजन' १९४० ई० में, 'मानव-धर्म-सारः' संस्कृत पद्य में १९४० ई० में, हिन्दी में 'पुरुषार्थ' १९४३ में, अंग्रेजी में 'दि एसेन्शल् युनिटी आफ़ आल् रिलिजन्स' ('सब धर्मों-मज़हबों की तात्त्विक एकता') १९३९ में, अंग्रेजी में 'एन्शेट वर्सस् माडर्न सायटिफ़िक सोशलिज्म' ('प्राचीन बमुकाबिले नवीन वैज्ञानिक समाज') १९३४ में, 'दि सायस आफ़ दि सेल्फ़' ('आत्म-शास्त्र', जिस में प्रायः सब अन्य ग्रन्थों के मूल सिद्धान्त संक्षेप से दिखा दिये हैं) अंग्रेजी में १९३८ में, तथा अन्य ग्रन्थ भी, छपाये। विषय भिन्नवत् होते हुए भी, महा-समन्वय-आत्मक महा-वाक्य 'अहं-एतन्-न' का भाव और प्रभाव सब में अनुस्यूत है, सब का परस्पर सम्बन्धन करता है। 'पुरुषार्थ' का नया संस्करण इसी महीने, जून, १९४७, में छपा गया है; 'सायस आफ़ पीस' और 'एसेन्शल् युनिटी आफ़ आल् रिलिजन्स' के नये संस्करण छप रहे हैं, और आशा है कि १९४७ के भीतर ही तयार हो जायेंगे।

सम तु एतां वाणीं, गुणकथनपुण्येन, भवतः,
 पुनामि इत्यर्थेऽस्मिन्, पुरमथन !, बुद्धिः व्यवसिता ।
 त्रयी, सांख्यं, योगः, पशुपतिमतं, वैष्णवं, इति
 प्रभिन्ने प्रस्थाने, परं इदम्, अदः पथ्यं, इति वा,
 रुचीना वैचित्र्याद्, ऋजु-कुटिल-नाना-पथ-जुषां

नृणां एकः गम्यः त्वं असि पयसां अर्णवः इव । (शिवमहिमस्तुति)

देवगुरु बृहस्पति भी आप की महिमा नहीं बखान (व्याख्यान कर) सकते हैं !
 हे परमात्मन् !, मैं ने जो यह यत्न किया, सो अपना मन, वाणी, शरीर, शुद्ध
 करने के लिये किया । वेदत्रयी, सांख्य, योग, पाशुपत मत, वैष्णवमत, सब अपने
 अपने प्रस्थान के लिये अच्छे ही हैं, सब ही आप ही को खोजते हैं, जैसे असंख्य
 नदियाँ एक ही समुद्र को । सब ही आप ही की महिमा का भजन करते हैं ।

प्रणव-महिमा ।

जब से 'अहं-एतन्-न' महावाक्य का उदय मेरे हृदय में हुआ, तब से इस
 खोज में रहता था, कि कोई प्राचीन संस्कृत ग्रन्थ मिल जाय जिस से यह महावाक्य,
 सर्व-शंका-समाधाता, अखिलऽर्थद, स्वयंसिद्ध, स्वतःप्रमाण होता हुआ, परतः
 प्रमाण भी, आप्त-वाक्य-समर्थित भी, हो जाता; जिस से अन्य जिज्ञासुओं को इस
 की ओर फेरने फिरने में सौकर्य होता । अवश्य बीच बीच में मेरे मन में आता
 रहा, कि हो न हो, प्रणव के तीन अक्षरों में यही अर्थ होगा; पर निश्चित
 प्रमाण नहीं मिलता था ।

माद्वक्य उपनिषत् में, गोपथ ब्राह्मण में, अन्य ग्रंथों में, कई कई अर्थ इन
 तीन अक्षरों के किये हैं । महिमस्तुति का श्लोक प्रसिद्ध है,

त्रयी, तिलो वृत्तोः, त्रिभुवनं, अथो त्रीन् अपि सुरान्,
 अकाराद्यैः वर्णैः त्रिभिः अभिदधत्, तीर्णविकृतिः,
 तुरीयं ते धाम, ध्वनिभिः अवरुंधानम् अणुभिः,
 समस्तं व्यस्तं त्वां, शरणद !, गृणाति भोम् इति पदम् ।

तीन वेद, तीन वृत्ति (जाग्रत्, स्वप्न, सुषुप्ति), तीन लोक, (तीन गुण,

तीन शक्ति,) तीन देव (ब्रह्मा, विष्णु, महेश) को, तीन अक्षरों से (क्रमशः) सूचित करता हुआ, (तीनों अक्षरों को एक साथ, एक ध्वनि से, उच्चारण करने पर) सब विकृतियों, विकारों से उत्तीर्ण, अतीत, (क्रमरहित), तुरीयऽवस्था की सूचना भी करता हुआ, हे परमात्मन् !, हे ब्रह्मन् !, शरण देने वाले !, भय से मोक्ष देने वाले !, यह ॐ पद तुम्हारे व्यस्त (क्रमिक, सक्रिय, जगत्) रूप को भी, और समस्त (क्रमऽतीत, निष्क्रिय, निश्चल) रूप को भी, कहता है । कुछ और उक्तियों को देखिये ।

ओंकारः, प्रणवः, तारः, प्रातिभः, सर्वविन्मतिः । (कोष)

ये सब प्रणव के पर्याय हैं ।

सर्वविन्मतिः, सर्वशुद्धिः, वही पूर्वोक्त अविशिष्टा शाश्वती बुद्धि, सकृत्प्रभ, सकृद्विभात, सकृद्विद्युत् आदि शब्दों से उपनिषदों में कही बुद्धि ।

वेदादिस्त्रिगुणो ब्रह्म सत्यो मंत्रादिर्भव्ययः । (तत्र)

वेदों का आदि, मूल, त्रिगुण, ब्रह्म, सत्य, मंत्रों का आदि, मूल, अव्यय—ये सब भी प्रणव के नाम हैं ।

अक्षरं प्रणौति (परमात्मानं प्र नौति, स्तौति, स्तवीति) । (छांदोग्य)

प्रकर्षेण नृयते स्तूयते ज्ञाप्यते आत्मा अनेन इति प्रणवः ।

सर्व (दर्शनं, बोधं, संसारं, जीवनं) प्रकर्षेण नवीकरोति, इति प्रणवः ।

आत्मा की स्तुति करता है, याद दिलाता है, और ब्रह्मज्ञान द्वारा सब दर्शन को, सब जीवन को, नवीन कर देता है । द्रष्टा की आँख को नया कर देता है । इस का तात्त्विक अर्थ समझ कर जीव सब संसार को, सब भावों को, नई आँख से देखने लगता है ।

अवति इति ओम् । अवति, रक्षा करता है ।

तस्य वाचकः प्रणवः । तत्र निरतशयं सर्वज्ञबीजम् ।

प्रातिभाद् वा सर्वम् । तारकं सर्वविषयं सर्वथाविषयं अक्रमं चेति त्रिवेकं ज्ञानं ।

(योगसूत्र)

परमेश्वर का वाचक प्रणव है । उस में संपूर्ण सर्वज्ञता का बीज है ।

प्रातिभ बुद्धि से, सर्व-प्रश्न-पारो-त्तारिणी प्रतिभा से, ओंकार के स्वरूप और अर्थ

केशने वाली तारक प्रतिभा से, सर्वज्ञान प्राप्त होता है। अपनी प्रतिभा में उत्पन्न इस तारक, ('मै' और 'यह' के) विवेक (अर्थात् 'अन्यता') रूप ज्ञान में, सब विषय, सब प्रकार से, एक ही क्षण में, क्रम-रहित, क्रम-सीत, हो कर वर्तमान हैं।

ॐ इत्येतद् ब्रह्मणो नेदिष्ठं नाम; यस्माद् उच्चार्यमाणः

एव संसारभयात् तारयति तस्माद् उच्यते तारः इति ।

यह ॐ, ब्रह्म का सब से पास वाला नाम है। इस के उच्चारण से ही जीव संसार के भय से तर जाता है, इस लिये इसको 'तार', 'तारक' मंत्र, भी कहते हैं।

ॐ कार-प्रणव-उद्गीत-तार-तारकादीनि च नामानि तस्य ।

आम् इति अनुमतौ प्रोक्तं, प्रणवे चऽपि, अनुक्रमे ।

सत् का वाचक है, इस लिये अनुमति का भी द्योतक है। 'हां, जो आप कहते हो, वह ठीक है, सत्य है, ऐसी मेरी भी अनुमति है'। अनुक्रम के लिये, आरम्भ के लिये, भी इस का प्रयोग होता है।

ओमित्येकऽक्षरं ब्रह्म व्याहरन्, मां अनुस्मरन्,

यः प्रयाति, त्यजन् देहं सः याति परमां गतिम् । (गीता)

जो मुझ को, 'मै' को, आत्मा को, स्मरण करता और ॐ का उच्चारण करता हुआ शरीर छोड़ता है, वह परम गति को प्राप्त होता है।

एतद्वै; सत्यकामं । परं चऽपरं च ब्रह्म, यद् ओंकारः ।

ओंकारः एवेदं सर्वम् । (छांदोग्य उ०; प्रश्न उ०)

ओमिति ब्रह्म । ओमितीदं सर्वम् । (तैत्तिरीय उ०)

ओमित्येतद्भक्षरम्; इदं सर्वं, तस्य उपव्याख्यानं, भूतं भवद् भविष्यदिति सर्वमोंकार एव । (मांडूक्य उ०; तारसार उ०)

ओंकार ही सब कुछ, पर और अपर है। भूत भवद् भविष्य, सब उसी का फैलावा है, व्याख्यान है।

एकः एव पुरा वेदः प्रणवः सर्ववाङ्मयः,

तेवो नाशयणः 'नऽन्यः' एकोऽग्निः, वर्णः एव च ।

(भागवत, ९-१४-४८)

पुरा काल, सत्ययुग, मे, एक ही वेद, सर्ववाङ्मय रूप प्रणव ही था; अनन्त वाङ्मय का अनन्त विस्तार, सब इसी शब्द-सामान्य के गर्भ में लीन था, जैसे बीज में वृक्ष । तथा एक ही देव नारायण, 'अन्य-नहीं', एक ही 'अग्नि' (शक्ति), और एक ही वर्ण (मानव) था ।

सर्वे वेदाः यत्पदं आमनन्ति,
तपांसि सर्वाणि च यद् वदन्ति,
यद् इच्छन्तो ब्रह्मचर्यं चरन्ति,

तत् ते पदं संग्रहेण प्रवक्ष्ये । ओमित्येतत् । (कठ उ०; गीता)

एतद् हि एव अक्षरं ब्रह्म, एतद् हि एव अक्षरं परम्,
एतदेव विदित्वा तु, यो यदिच्छति तस्य तत् । (कठ.)

जिस परम पद का ही सब वेद आमनन करते हैं, जिसी को सब तपस्वी बखानते हैं (व्याख्याति, वदति), जिसी को पाने की इच्छा से तपस्वी जन घोर ब्रह्मचर्य करते हैं, उस पद को मैं थोड़े में तुम से कहता हूँ, यह उ० है । यही अक्षर ब्रह्म है, परम अक्षर है, इस को जान कर, जीव जो चाहै वह पावै । ऊपर कह आये हैं कि जैसे विद्या पढ कर, समावर्तन संस्करण से संस्कृत हो कर, बालिग, वयःप्राप्त, प्रौढ़ हो कर, युवा जो चाहै उस वृत्ति, 'वर्ण', का वरण और आरम्भ कर सकता है, वैसे ही इस महा समावर्तन-संस्करण से, इस दीक्षा से, प्रणवनिष्ठ ब्रह्मज्ञान आत्मज्ञान से, संस्कृत दीक्षित हो कर, इस प्रणव के द्वारा जिस गति को चाहे, जिस प्रकार की विशेष मुक्ति को (सालोक्य, सामीप्य, सारूप्य, देव-सायुज्य को, योगशास्त्रोक्त विदेह, प्रकृतिलय, को, अथवा ऋषित्व, देवत्व, सूर्यत्व आदि को, अथवा शुद्ध विदेह-कैवल्य को) चाहै, वह उस को मिल सकती है । मनु में भी कहा है,

आद्य यत् अक्षरं ब्रह्म, त्रयी यस्मिन् प्रतिष्ठिता,
स गुह्यः।ऽन्यस्त्रिवृद् वेदो, यस्तं वेद स वेदवित् ।
एकऽक्षरं परं ब्रह्म, प्राणायामाः परं तपः,
सावित्र्यास्तु परं नास्ति, मौनात् सत्यं विशिष्यते ।
त्रिविधस्त्रिविधः कृत्स्नः संसारस्सार्वभौतिकः ।

सर्वमेतत् त्रिवृत् त्रिवृत् ।

इत्यादि । अधिकांश उपनिषदों में प्रणव की महिमा मिलती है । पुराणों में, वेदों में, सभी जगह कही है । जो विशेष विशेष देव देवियों के आराधक मंत्र हैं, उन के आदि अंत में भी इसी का प्रयोग है । बिना इस के वे अकिंचित्कर हैं । पर क्यों और कैसे, इस का उपलब्ध ग्रन्थों से पता नहीं चलता । ‘अहं-एतत्-न’, ऐसा अर्थ किसी ख्यात ग्रंथ में स्पष्ट शब्दों में नहीं मिलता । प्रणव-वाद में मिला, उस की चर्चा विस्तार से दूसरे लेख में की जा चुकी है ।

यहाँ इस ओर ध्यान दिलाने का प्रयोजन यह है कि प्रणव का यह अर्थ, ‘अहं-एतत्-न’, बोधात्मक, बौद्ध, विचारात्मक, ज्ञानात्मक, चित्त-विमुक्ति-संबंधी ज्ञान-योग-विषयक है । प्रक्रियात्मक नहीं । इस ज्ञान से संसार का स्वरूप और उस के नियम, उस के प्रकार, समझ में आ जायँ, और शांति मिले । पर इससे कोई सृष्टि-स्थिति-संहार-शक्ति, कोई सिद्धि, कोई विभूति, महाभूतों और द्रव्य-शक्तियों पर वशिता, तत्त्वज्ञ प्राप्त नहीं होती । ऐसी सिद्धियों की कथा न्यारी है । जैसे ब्रह्मचर्य में अध्ययन अच्छी तरह कर के ज्ञानशक्ति से सम्पन्न हो कर, उस आश्रम को समाप्त कर, समावृत्त हो कर, गृहस्थी में प्रवेश कर के, जिस रोजगार व्यापार व्यवसाय की ओर उस की प्रकृति झुकै, उस को कर सकता है, और उस से जीविका-लाभ कर सकता है, वैसे ही “एतदेव विदित्वा तु यो यदिच्छति तस्य तत्”, अध्यात्मज्ञान को पा कर जो कुछ वासना-शेष रह जाय, चित्त में जो वासना का अधिकार, प्रारब्धशेष का अधिकार, और उस के कारण जीव की जो कुछ अधिकारिता, बच जाय, तदनुसार वह छोटी या बड़ी सिद्धियों साध कर जीवन्मुक्तावस्था में संसार का कार्य कर सकता है । वायु-यान, जल-यान, बना सकना भी एक सिद्धि है; इन को चला सकना भी एक सिद्धि है । ऐसे ही स्थूल शरीर से सूक्ष्म शरीर को निकाल कर मन माना घूम फिर सकना, यह भी एक बड़ी सिद्धि है । इन सिद्धियों की मात्रा में बहुत भेद होता है । पर ज्ञान के रूप में भेद नहीं । जो ही ज्योतिष्मत्ता छोटे दीपक में है, वही सूर्य में । प्रकाश-गुण एक है । पर प्रकाशन क्रिया के विस्तार में, तेजस् में, क्रियाशक्ति में, भारी भेद है । ये सिद्धियाँ कर्मसाध्य हैं ।

७. महा० । सिद्धियों, मुक्ति से भिन्न; सभी शिल्प, कला, सिद्धियों

कर्मणैव महेन्द्रत्वं, ब्रह्मत्वं चैव कर्मणा,

कर्मणैव च रुद्रत्वं, विष्णुत्वं चैव कर्मणा । इत्यादि ।

जैसे एक छोटे मानव राज्य में चौकीदार से ले कर राजा तक अधिकारियों की परम्परा संतत है, वैसे ही अनन्त ब्रह्माडों के प्रबंध में; ब्रह्मा, विष्णु, शिव आदि ईश्वर कोटि के मुख्य अधिकारियों से, और तदधीन मनु और इंद्र, सप्तर्षि और लोकपाल, से ले कर बहुत छोटे दर्जों तक । (सूफ़ी सकेत में, फरिश्ते, कुतुब, औताद, अब्दाल, औलिया, नबी, रसूल, आदि) । और जैसे मनुष्य राज्य में, जो अधिकारी कर्मचारक कार्यवाहक, जितना ही अधिक निस्स्वार्थ, लोक-हितैषी, विश्वासपात्र होता है, उतना ही अधिक अधिकार, अख्तियार, सर्कारी फ़ौज और खजाना, उस के सुपुर्द किया जाता है, वैसे ही ईश्वरीय ब्रह्माडशासन में भी जान पड़ता है । “अस्तेयप्रतिष्ठाया सर्वरत्नोपस्थानम्” (योगसूत्र); ज्यों ज्यों योगी की, अस्तेय के यम में, व्रत में, स्थिति दृढ होती जाती है, त्यों त्यों अधिक रत्न उस के पास आते हैं । यह सब चित्त-परिकर्म से साध्य है ।

विविध शास्त्रों के ज्ञान से सम्पन्न भी शरीर-धारी साधारण मनुष्य, स्थूल शरीर से, आकाश में नहीं उड़ सकता, पानी के भीतर घंटों नहीं डूब सकता । पर चिद्धिया तो उड़ सकती है, मछली तो डूब सकती है । “जन्म-श्रोषधि-मन्त्र-तपः-समाधि-जाः सिद्धयः” (योगसूत्र) । इन जन्तुओं को वह सिद्धियों सह-ज, सह-जात, जन्म-जा हैं, जो मनुष्य को नहीं । विज्ञान से विदित होता है कि कीटों को, चींटों चींटों को, फनगों पतंगों को, कुत्ते शृगाल आदि पशुओं को, तरह तरह के अति सूक्ष्म गंध और रंग और रस के ज्ञान, बहुत दूर से भी होते हैं, जो साधारण मनुष्य को नहीं होते । जानवान् मनुष्य यदि उड़ना चाहे, या डूब कर पानी में चलना चाहे, तो उस को बड़े श्रम से वायुयान वा अन्तर्जलचर वहित्र बनाना होगा, या उस से भी अधिक श्रम से योगमार्गों से अपने स्थूल सूक्ष्म शरीर में वह शक्तिया सम्पादन करना होगा । यह सब क्रिया-योग का विषय है । शुद्ध अध्यात्मज्ञान का नहीं । शुद्ध ज्ञान, सिद्धियों के अंत में भी, शांति का ही काम देता है । इस स्थान पर, यह ध्यान में रखना चाहिये कि, जो सिद्धिया, जो शक्तिया, इस समय मनुष्यों को सह-जात हैं, जन्मना सिद्ध हैं,

वह सही परम अद्भुत, परम आश्चर्य-जनक है, उन से अधिक आश्चर्य-कारी कोई बात संसार में न है, न हो सकती है; पर, “अति परिचयात् अवज्ञा,” जो वस्तु अपने पास सदा रहती है, उस का अनादर होता है, कुछ समझी जाती है, जो दूर है, उस के लिये बड़ा आदर, बड़ी चाह, बड़ी खोज ।

महर्षयऽपि ऐश्वर्य-क्षय-दर्शनेन निर्विण्णाः कैवल्यं प्रविशन्ति ।

(शांकर शारीरक भाष्य)

जब ब्रह्मा के निद्रा का समय पास आता है, और इस हेतु से जगत् की शक्तियां शिथिल और मंद-गति होने लगती हैं, और इस कारण से महर्षियों की सिद्धियां, शक्तियां, ऐश्वर्य, क्षीण होने लगते हैं, तब वे भी निर्विण्ण, खिन्न, विरक्त हो कर, अधिकारिता से, जगत् की अफसरी से, ओहदा-दारी से, विशेष विशेष विभागों की रखवारी के काम से, थक कर, कैवल्यपद, परमपद, विदेह-मोक्ष, में प्रवेश करते हैं । ऊपर योगवासिष्ठ के श्लोक का उद्धरण हो चुका है, परमेष्ठी, हरि, भव भी शान्त हो जाते हैं ।

काग-भुषुण्ड (योगवासिष्ठ में) कहते हैं,

गरुडवाहनं वृषभवाहनं, वृषभवाहनं विहगवाहनं,

विहगवाहनं गरुडवाहनं, कलितजीवितः कलितवानहम् ।

अपनी अति दीर्घ आयु में, मैं ने विष्णु को शिव, शिव को ब्रह्मा, ब्रह्मा को विष्णु होते देखा है । इन सब छोटे से छोटे, बड़े से बड़े, अधिकारियों के पीछे, सब लीला का अकेला मालिक, वही केवला, “कारणं कारणानां,” परमात्मा है । अधिकारिता भी उसी की लीला का एक अंश है ।

ईश्वरः सर्वभूतानां हृद्देशे, अर्जुन !, तिष्ठति,

आमयन् सर्वभूतानि, यन्त्रारूढानि, मायया ।

प्रकृतेः क्रियमाणानि गुणैः कर्माणि, सर्वशः,

अहंकारविमूढात्मा कर्त्ताऽहमिति मन्यते । (गीता)

ईश्वरः, परमात्मा, सर्वभूतानां, ब्रह्मविष्णुशिवादीनां अपि, प्रकृतेः, परमात्मनः प्रकृतेः, अहंकारविमूढात्मा, ब्रह्मादयोऽपि । “अज्ञ-मानिनो मे”

(भागवत) ।

परमात्मा, ब्रह्मा-विष्णु-शिव आदि ऐश्वर्यवान् जीवों को भी भ्रमेता रहता है। उस एक परमात्मा की प्रकृति से ही यह सब संसार-चक्र भ्रम रहा है; वही सब क्रियाओं की करने वाली है; ब्रह्मा आदि अपने को जो 'अज्ञ' अर्थात् 'अज्ञात'; 'स्वयम्भू' ब्रह्मा मानते हैं, यह सब भी अहंकार का मोह है, साधारण जीव तो इस मोह में सने है ही, समझते हैं कि 'मैं करने वाला हूँ', यद्यपि सब कुछ करने वाला तो वह एक ही है।

एक ही ऐश्वर्यवान् जीव, तीन रूप, ब्रह्मा-विष्णु-शिव का, कैसे धारण कर सकता है, तीनों के कर्म कैसे कर सकता है, इस का समाधान, पहिले, अन्य प्रकारों से किया जा चुका है। 'एक बहुत सुगम' रीति से मार्कण्डेय पुराण के ४३ वें अध्याय में समझाया है—

यथा प्राग् वापकः, क्षेत्रपालकः, लावकः तथा,

एव सः संज्ञां भाषाति ब्रह्म-विष्णु-हरऽत्मिकां ।

खेत का एक ही मालिक, पहिले बीज बोता है (वापकः, वपन करने वाला); फिर खेती का पालक (रक्षा करने वाला) होता है; अंत में लावक (लावनी करने वाला, काटने वाला); वैसे ही एक ही ईश्वर जीव ब्रह्मा-विष्णु-हर तीन नाम धरता है, तीन काम करता है। पर याद रहे कि एक हो कर भी तीन अलग अलग भी होना आश्चर्य नहीं। एक ही मालिक, भिन्न-भिन्न सहायकों से, भिन्न प्रकार के कार्य कराता है।

प्रणव की महिमा के वर्णन की एक और अर्थ-परम्परा, इस प्रकार के सिद्धि-साधक क्रियायोग से संबंध रखने वाली, हो सकती है। प्रणव की उपासना योग का एक मुख्य अंग है। "यथाभिमतध्यानोद्वां" कहते हुए भी, योगसूत्र में फिर फिर प्रणवऽभ्यास पर जोर दिया है। "ईश्वरप्रणिधानाद्वा," "तस्य वाचकः प्रणवः," "स्वाध्यायादिष्टदेवतासम्प्रयोगः," "स्वाध्यायः प्रणवादि पवित्राणां जपः, मोक्षशास्त्राध्ययनं च," इत्यादि; "अनाहत" नाद भी इसी का स्यात् अति सूक्ष्म मूल प्रकार है। योग सूत्र में यद्यपि यह कहा है कि जिस ही वस्तु में मन लगै उसी का ध्यान कर के एकाग्रता साधना चाहिये, तौ भी यह सूचना पुनः पुनः की है कि ईश्वर का प्रणिधान करना चाहिये, और उस सर्वज्ञ ईश्वर

का ~~स्वचिह्न~~ उँकार ही है, तथा स्वाध्याय में लगे रहना चाहिये, और स्वाध्याय का अर्थ है, प्रणव का जप और मोक्ष-शास्त्र का अध्ययन; इत्यादि। उपनिषदों में प्रतिज्ञा है कि प्रणव ही से सब जगत् की उत्पत्ति, स्थिति, संहति होती है। इस प्रतिज्ञा का ठाक व्याख्यान तो, आधिभौतिक आधिदैविक शास्त्रों के रहस्यों में निष्णात परमसिद्ध पुरुष ही कर सकते हैं; जो “श्रुतिप्रत्यक्षहेतवः” हों, सुनी बात को कर दिखा सकते हों। हम लोग कुछ यों ही समझ कर मन का सम्बोधन समाधान कर सकते हैं कि प्रणव की ध्वनि, गूँज, शब्दतन्मात्र, शब्द-मात्र, शब्द-सामान्य का स्वरूप है, जो आकाश तत्त्व का व्यञ्जक, उत्पादक, गुण है; जैसे अन्य तत्त्वों वा महाभूतों के अन्य तन्मात्र, स्पर्शसामान्य, रूप (वर्ण-) सामान्य, रससामान्य, गन्धसामान्य; तथा जगत् की सृष्टि की प्रक्रिया में, प्रायः, उपनिषत्, दर्शनसूत्र, पुराण आदि में, यह माना गया है कि, शब्द और आकाश से क्रमशः अन्य सब तत्त्व और गुण प्रादुर्भूत हुए, और उसी में क्रमशः प्रतिप्रसव से लीन हो जाते हैं; जैसे मृत्तिका के सब विकार, मिट्टी की बनी सब चीजें, फिर मिट्टी में मिल जाती हैं, वैसे मिट्टी पानी में, पानी आग में, आग हवा में, हवा आकाश में। यदि ऐसा है तो यह कहना उचित है कि आकाश के व्यञ्जक आविष्कारक प्रणव से सर्व जगत् की सृष्टि, स्थिति, संहति, सब कुछ, होती है। ध्वनिशक्ति, मन्त्रशक्ति, मन्त्रशास्त्र, ‘दी सायन्स आफ़ साउण्ड,’ सब इस स्थान पर चरितार्थ होता है। बिना इस शास्त्र के पुनरुद्धार के, बिना अव्यक्त शब्द अर्थात् ध्वनियों की शक्तियों के ज्ञान के, वेद के कर्मकाण्डाश का अर्थ नहीं लग सकता। एक ही गूँज की ध्वनि, व्यक्तऽक्षरहीन, थोड़े से भेद से हर्षसूचक, थोड़े से भेद से शोकसूचक, वा भयसूचक, वा क्रोधसूचक, वा प्रश्न-सूचक, नैराश-सूचक, वर्जन, तर्जन, अनुमोदन, प्रोत्साहन, अभ्यर्थन, क्षमापन, प्रसादन आदि बहुतेरे भावों की सूचक हो जाती है; यथा, हाँ, हुँ, हूँ, है, ऐँ, हाय, ओ हो, इत्यादि। “ऋषीणां पुनः आद्याना वाचं अर्थोऽनुधावति”; परमात्मा की अनभिव्यक्त-कला-रूप पशुओं, पक्षियों, बालकों के विविध भाव, इसी एक आदि गूँज की विकृतियों से सूचित होते हैं। चित्त के असंख्य विकार, सभी, एक इस मूलध्वनि के तत्तदनु रूप विकारों से सूचित हो सकते हैं, और होते हैं।

और प्रत्येक ध्वनिविकार से एक विशेष स्पन्दन, स्फुरण, आकाश-तत्त्व में पैदा होता है, और वह क्रमशः अन्य गुणों और महाभूतों और उन के विकारों में परिणत होता है। प्रत्यक्ष ही, चित्त के प्रत्येक विकार, काम, क्रोध, ईर्ष्या, भय आदि के अनुरूप, मुख की आकृति में, वर्ण, स्वर, हस्त पाद आदि की मुद्रा चेष्टा में, सारे शरीर के रस रक्त आदि धातुओं में, सभी अंशों में परिवर्तन हो जाता है। प्रणव-ध्वनि की उपासना से, उस पर सयम करने से, स्यात् इन विषयों का ज्ञान और तत्संबन्धिनी क्रियाशक्ति प्राप्त हो।

‘नाद’ की उपासना, (यथा ध्यानविन्दु उपनिषत् में), कुछ ऐसे ही भावों को ले कर स्यात् चली है। धारणा और ध्यान के समय, बहिरिन्द्रियों का निरोध कर के, सब विषयों को क्रमशः सत्तासामान्य में, अस्मिन्ना-मात्र में, लीन कर के चेतना की धारा को लय न होने देते हुए, उसी सामान्य से, अपने भीतर, सब विशेषों को आत्मवशता से, अपने अधिकार से, बुद्धिपूर्वक फैलाना, जो पहिले बाहर अशुद्धिपूर्वक, अस्वतन्त्रता से, परवशता से, अनुभव किये जाते थे— स्यात् ऐसे क्रियायोग से आत्मैश्वर्य का, नई नई सिद्धियों का, उदय होता हो।

आध्यात्मिक दृष्टि से, प्रणव के तीन अक्षरों का बोधात्मक अर्थ, ‘अहं-एतत्-न’ ‘मै यह-नहीं (हूँ),’ यह सवितृ ही, अखिलऽर्थ देने वाली, चित्त की विमुक्ति शक्ति करने वाली, सब शकाओं का समाधान, सब प्रश्नों का उत्तर, सब विरोधों का परिहार, सब अनन्य असंख्य भावों का महा-समन्वय करने वाली है। इति।

ॐ

सर्वे वेदाः यत्पदमामनन्ति, तेषांसि सर्वाणि च यद् वदन्ति,
यद् ह्युच्यन्ते ब्रह्मचर्यं चरन्ति, तत् ते पदम् सङ्ग्रहेण प्रवक्ष्ये—

ॐ हृत्येतत् ।

एतद् ह्येवाक्षरं ब्रह्म, एतद् ह्येवाक्षरं परं,
एतदेव विदित्वा तु, यो यदिच्छति तस्य तत् ।
सर्गः समानः सर्वेण, सर्वो भवति सर्वथा,
सर्गः सर्गेण संबद्धः, सर्गः सर्वत्र सर्वदा ।
स्वयं सदा संसरति, नित्यं प्रालीयते स्वयम्,

स्वयं जाग्रति भूतेषु, निर्वृतः स्वपिति स्वयम् ।
स्वयं कर्माणि कुरुते, युज्यते च फलैः स्वयम्,
स्वयं बंधे निपतति, मुच्यते च तथा स्वयम् ।
स्वयं करोत्ययं सर्वं, न किञ्चित् कुरुते स्वयम्,
स्वयं सदैव सर्वत्र सर्वं, किञ्चित्च न स्वयम् ।
कृषपरिणति चेतः, क्लेशवश्यं क्व चेदं,

क्व च तव गुणसीमोल्लघिनी शश्वद्वद्धिः,
इति चकितं अमदीकृत्य, मां, भक्तिर् आधाद्,
वरद !, चरणयोस्ते वाक्यपुष्पोपहारम् ।
असितगिरिसमं स्यात् कज्जलं सिधुपात्रे,
सुरतरुवरशाखा लेखनी, पत्र उर्वी,
लिखति यदि गृहीत्वा शारदा सर्वकाल,

तदपि तव गुणानां, ईश !, पार न याति ।
जानाम्यधर्मं, न च मे निवृत्तिः, जानामि धर्मं, न च मे प्रवृत्तिः;
केनऽपि देवेन हृदि स्थितेन यथा नियुक्तोऽस्मि तथा करोमि ।
विश्वात्मा सर्वभूतानां हृद्देशे ननु तिष्ठति,
आमयन् सर्वभूतानि यत्रऽारूढानि मायया ।
सदुक्तं असदुक्तं वा, तव प्रेरणयैव तत् ;
त्वदीयं वस्तु, विश्वात्मन् !, तुभ्यमेव समर्पये ।
जीवात्मने नमस्तुभ्यं, तुभ्य सूत्रात्मने नमः,
स्थिरात्मने नमस्तुभ्यं, नमस्तुभ्यं चरात्मने,
प्रकृतात्मन् !, नमस्तुभ्यं, नमोऽस्तु विकृतात्मने,
नमोऽव्यक्तात्मने तुभ्यं, नमस्ते व्यजितात्मने,
एकऽनेकात्मने तुभ्यं नमश्च, प्रत्यगात्मने,
सर्वात्मने नमस्तुभ्यं, नमोऽस्तु परमात्मने ।
सत्यपि भेदऽपगमे, नाथ !, तवऽहं, न मामकीनस्त्वम् !
सामुद्रो हि तरंगः, कचन सामुद्रो न तरंगः ।

देहबुद्ध्या तु दासोऽहं, जीवबुद्ध्या त्वदंशकः,
 आत्मबुद्ध्या त्वमेवाहम्; त्रिधाऽपि त्वां भजाम्यहम् ।
 नऽयं वेद स्वमात्मानं यच्छक्त्याऽहधिया हतः,
 तं दुरत्ययमाहात्म्यं भगवन्तं हृतोऽस्म्यहम् ।
 ज्ञानिनामपि चेतांसि देवी भगवती हि सा,
 बलादाकृत्य मोहाय महामाया प्रयच्छातः ;
 दैवी ह्येषा गुणमयी, तव माया दुरत्यया,
 त्वामेव ये प्रपद्यन्ते, मायास्मेतां तरन्ति ते ।

मनस्विनो यज्ञपरास्तपस्विनो, यशस्विनो मंत्रदशः सुमंगलाः,
 क्षेमं न विदन्ति विना यदर्हणं, तस्मै सुभद्र-श्रवसे नमो नमः ।
 यत्कीर्तनं यच्छ्रवणं यदर्हणं, यद्वन्दनं यत्स्मरणं यदीक्षणं,
 जनस्य सद्यो विधुनोति क्लमघं, तस्मै सुभद्र-श्रवसे नमो नमः ।
 भवद्गुणऽनुस्मरणाद् ऋते सतां निमित्तं अन्यद्, भगवन् ! न विद्यते,
 पिता चरेद् बालहितं यथा स्वयं, तथा त्वमेव अर्हसि नः समीहितुं ।

अज्ञानतिमिरांधस्य, ज्ञानांजनशलाकया,
 नेत्रमुन्मीलितम् येन, तस्मै सद्गुरवे नमः ।

जनोऽबुध्योय, निजकर्मबन्धनः, सुखेच्छया, कर्म समीहतेऽसुखम्;
 यत्सेवया तां विधुनोति असन्मति, धियं स नोऽन्यात् परमो गुरोर्गुरुः ।
 श्रियःपतिर्यज्ञपतिर्धरापतिर्धियांपतिर्लोकपतिः प्रजापतिः,
 पतिर्गतिः संनृतिर्भर्जितऽत्मनां प्रसीदतां नो भगवान् सतांपतिः ।
 अमर भयौ मै, कहा कियौ तौ, जौ तोहि अमर न कीन्हौ,
 कठिनहु बहु, सहजहु है अति यह, अपुनहि आपा चीन्हौ;
 करुना विबस महामुनि ज्ञानी सब याही सिख दीन्हौ,
 भीतर आंखि फेरि देख्यौ जिन तिन छिन भय जय लीन्हौ ।
 जेह दास भगवान कहै यह, जेह दास भगवान सुनै,
 तेह चीन्हि भगवान गुनन कौ, निर्गुन सगुन अभेद गुनै ।

ॐ यो ब्रह्माणं विदधाति पूर्वं, यो वै वेदांश्च प्रहिणोति तस्मै,
तं ह देवं आत्मबुद्धिप्रकाशं, मुमुक्षवः शरणं प्रप्रचामहे ।

ॐ यो देवानां प्रभवश्चोद्भवश्च, विश्वाधिपो रुद्रो महर्षिः,
हिरण्यमर्भं पश्यति जायमानं, सः नो बुद्ध्या शुभया संयुक्तु । ॐ

ॐ सर्वंस्तरंतु दुर्गाणि, सर्वो भद्राणि पश्यतु,
सर्वः सद्बुद्धिमाप्नोतु, सर्वः सर्वत्र नंदतु । ॐ

ॐ

* समाप्त *

WORKS BY DR. BHAGWAN DAS.

- | | |
|---|----------|
| 1. The Science of the Self | Rs 1 8 0 |
| 2. The Science of Peace, (3rd edn, in Press) | „ |
| 3. The Science of the Emotions,
(4th edition, in preparation) | „ |
| 4. The Science of Social Organisation,
or The Laws of Manu, 2nd edn,
Vols I & II, (Vol III, in Press) | „ |
| Vol. I, cloth 2-8-0; boards | „ 2 4 0 |
| Vol. II, cloth 2-0-0, boards ... | „ 1 12 0 |
| 5. The Science of The Sacred Word, or
The Pranava Vada of Gargyayana,
3 Vols (Out of print) ... | „ |
| 6. The Science of Religion, or The
Principles of Sanatana Vaidika
Dharma (Out of print, new edition
projected) | „ |
| 7. Krishna, A Study in The Theory of
Avataras, Cloth, Rs 2-0-0, Boards | „ 1 12 0 |
| 8. Mystic Experiences, or Tales from the
Yoga-Vasishtha | „ 1 8 0 |
| 9. Ancient versus Modern Scientific
Socialism (Out of Print) | „ |
| 10. The Essential Unity of All Religions,
(New Edition in Prey) | „ |
| 11. *World War and Its Only Cure—World
Order and World Religion (Cr 8vo,
650 pp) | „ 3 0 0 |

Concordance and Dictionary to the
Yoga-Sutra & Bhashya, (Words in
Skt.; explns. in English) . Cloth

			Rs.	3	0	0
13.	Annie Besant and the Changing World		"	0	4	0
14.	Communalism, Its Cause and Cure		"	0	4	0
15.	Ancient Solutions of Modern Problems		"	0	8	0
16.	Manava-Dharma-Sarah, (Laghu, in		"	0	8	0
	Sanskrit, abridged)	"	0	8	0
17.	Purushartha (in Hindi) (Boards)		"	6	8	0
18.	Prayojana (in Hindi)	"	2	0	0
19.	Manava-Dharma-Sarah (Brihat, in Skt.,					
	unabridged)	"	2	0	0
20.	Many pamphlets in English in the Adyar Pamphlets					
	Series, and others in English and Hindi.					
21.	*Manava-Arsha-Bhashya (Skt. text and commentary in verse,					
	and running version in Hindi by Pt. Indira Ramana Shastri,					
	compiled under the supervision and guidance of					
	Dr. Bhagavan Das)	"	5	0	0

To be had from the Manager, The Indian Book Shop,
Benares City; also, The Theosophical Publishing House,
Adyar, Madras. Books marked * may be had direct from the
author also; address—Dr. Bhagavan Das, Benares (Cantt). Full
pamphlet of Opinions on the above works, may be had on
requisition, Prices are liable to change without notice.

